

آسمانِ ہدایت
کے
پیشکش

طالب الہامی

البدر پبلی کیشنز

۲۴ راجت مارکیٹ اردو بازار لاہور۔ فون: 225050

اسمکانِ ہدایت

کے

رضوان اللہ تعالیٰ
علیہ وسلم

شرمشاد

ترجمہ انوارِ کرام کے ایساں اور جزیرے

طالبِ الہامی

البلد پبلی کیشنز
اردو بازار لاہور



آسمان ہدایت کے ستر ستارے

جملہ حقوق بحق مؤلف محفوظ ہیں

مؤلف — طالب ہاشمی


طبع اول: دسمبر ۱۹۸۵ء۔ طبع دوم جولائی ۱۹۹۰ء۔ طبع سوم اپریل ۱۹۹۳ء

تعداد: — گیارہ سو

ناشر: عبد الحفیظ احمد۔ ابدر پری کیشنز ۲۳۔ راحت مارکیٹ ادو بازار۔ لاہور
کتابت: — محمد حفیظ قریشی۔ دھیدو والی (ڈسکہ) ضلع سیالکوٹ

مطبع: —

قیمت: ۹۵/- روپے



فہرست مضامین

نمبر شمار	مضمون	صفحہ
ا	انتساب	۱۳
ب	پیش لفظ	۱۵
ج	حرفے چند	۱۹
د	ہدایت کے ستارے (نظم)	۲۲
<div style="border: 1px solid black; padding: 5px; display: inline-block;"> اسماء صحابہ کرامؓ بلحاظ ترتیب کتاب </div>		
۱	حضرت عبداللہ بن عمرو بن العاصؓ	۲۳
۲	حضرت عامر بن بکیر لثیؓ	۵۳
۳	حضرت خرم بن فاسکؓ	۵۷
۴	حضرت ایم بن خرمؓ	۶۳
۵	حضرت قدامہ بن منقعونؓ	۶۶
۶	حضرت ابو مرثد غنویؓ	۷۲
۷	حضرت ابو امامہ باہلیؓ	۷۷
۸	حضرت ابو رافعؓ	۸۸
۹	حضرت ابو بکر شہیدؓ	۹۹
۱۰	حضرت ابو بکرہؓ — عتیق النبیؓ	۱۰۵

نمبر شمار	مضمون	صفحہ
۱۱	حضرت عمیرؓ بن وہب حمی	۱۱۲
۱۲	حضرت ربیعہؓ بن کعب اسلمی	۱۲۲
۱۳	حضرت سفینہؓ	۱۳۰
۱۴	حضرت عدیؓ بن نضلہ	۱۳۵
۱۵	حضرت عبداللہؓ بن ابی حدرد	۱۳۹
۱۶	حضرت ابو داؤد لثیؓ	۱۴۵
۱۷	حضرت ابو ثعلبہ خثنیؓ	۱۵۰
۱۸	حضرت معقلؓ بن یسار منزنی	۱۵۵
۱۹	حضرت داؤدؓ بن اسقع	۱۶۲
۲۰	حضرت سعد القرظؓ	۱۶۸
۲۱	حضرت جبرؓ بن مطعم	۱۷۱
۲۲	حضرت داؤدؓ بن حجر	۱۸۳
۲۳	حضرت دحیہؓ بن خلیفہ کلبی	۱۹۰
۲۴	حضرت حکیمؓ بن حزام	۱۹۸
۲۵	حضرت عوسجہؓ بن حرملہ	۲۰۹
۲۶	حضرت عظیمؓ بن حارث محاربی	۲۱۳
۲۷	حضرت ابو شریحؓ عدوی	۲۱۸
۲۸	حضرت صفوانؓ بن معطل	۲۲۵
۲۹	حضرت عداءؓ بن خالد	۲۳۲
۳۰	حضرت زیدؓ بن خالد جہنی	۲۳۶
۳۱	حضرت عیاضؓ بن غنم	۲۴۱
۳۲	حضرت زیدؓ بن مہملہ	۲۵۳


نمبر شمار	مضمون	صفحہ
۳۳	حضرت عوف بن مالک الشجعی	۲۵۶
۳۴	حضرت راشد بن عبد رب سلمی	۲۶۹
۳۵	حضرت جابر بن سمرہ	۲۷۳
۳۶	حضرت عبد اللہ بن بسر	۲۸۱
۳۷	حضرت عریاض بن ساریہ	۲۸۸
۳۸	حضرت ہبار بن اسود	۲۹۲
۳۹	حضرت مجاشع بن مسعود	۲۹۷
۴۰	حضرت تمیم بن أسید عدوی	۳۰۲
۴۱	حضرت عتبہ بن فرقہ	۳۰۸
۴۲	حضرت ربیع بن زیاد حارثی	۳۱۵
۴۳	حضرت زیاد بن حارث الصدائی	۳۲۳
۴۴	حضرت حکم بن عمرو ثعلبی	۳۲۹
۴۵	حضرت یزید بن شجرہ رهاوی	۳۳۰
۴۶	حضرت مسور بن مخرمہ	۳۳۵
۴۷	حضرت صحرار بن عباس عبیدی	۳۵۹
۴۸	حضرت سائب بن اقرع ثقفی	۳۶۶
۴۹	حضرت سلیمان بن صرد الخزاعی	۳۷۷
۵۰	حضرت جنادہ بن ابی امیہ	۳۸۷
۵۱	حضرت حبیب بن مسلمہ فہری	۳۹۲
۵۲	حضرت غالب بن عبد اللہ لثمی	۴۰۳
۵۳	حضرت ابوالدرداء عوفی انصاری	۴۰۹
۵۴	حضرت رافع بن مالک زرقی انصاری	۴۲۹

نمبر شمار	مضمون	صفحہ
۵۵	حضرت سہلؓ بن سعد انصاری	۴۳۷
۵۶	حضرت مُعَوِذؓ بن عفرہ انصاری	۴۳۸
۵۷	حضرت ہانی بن نیارؓ انصاری	۴۵۴
۵۸	حضرت اوسؓ بن خولی انصاری	۴۵۷
۵۹	حضرت عثمانؓ بن حنیف انصاری	۴۶۱
۶۰	حضرت حارثؓ بن خزیمہ انصاری	۴۸۴
۶۱	حضرت سلیمؓ بن حارث انصاری	۴۸۸
۶۲	حضرت ابو عقیل انیفی انصاریؓ	۴۹۱
۶۳	حضرت مجذّرؓ بن زیاد انصاری	۴۹۷
۶۴	حضرت عبداللہؓ بن طارق انصاری	۵۰۴
۶۵	حضرت ابو حمید الساعدی انصاریؓ	۵۰۷
۶۶	حضرت شدادؓ بن اوس انصاری	۵۱۳
۶۷	حضرت عمروؓ بن حزم انصاری	۵۲۴
۶۸	حضرت سہلؓ بن عدی	۵۳۹
۶۹	حضرت عبداللہؓ بن عبداللہ بن عتبان انصاری	۵۴۵
۷۰	حضرت مسلمہؓ بن مخلد انصاری	۵۵۱

کتابیات

۷۱

۵۶۳



فہرست اسمائے صحابہ کرامؓ بمحاط حروفِ تہجی

صفحہ	اسمائے صحابہ کرامؓ	نمبر شمار
	الف	
۷۷	حضرت ابو اُمَامَہ باہلیؓ	۱
۱۰۸	حضرت ابو بکرہؓ عتیق النبیؓ	۲
۱۵۰	حضرت ابو ثعلبہؓ خشنیؓ	۳
۵۰۷	حضرت ابو حمید الساعدیؓ انصاریؓ	۴
۲۰۹	حضرت ابو الدرداءؓ عوفیؓ انصاریؓ	۵
۸۸	حضرت ابو رافعؓ	۶
۲۱۸	حضرت ابو شریحؓ عدویؓ	۷
۲۹۱	حضرت ابو عقیلؓ انیفیؓ انصاریؓ	۸
۹۹	حضرت ابو کبشہؓ	۹
۷۳	حضرت ابو مرثدؓ غنویؓ	۱۰
۱۲۵	حضرت ابو واقدؓ لیشیؓ	۱۱
۲۵۷	حضرت ادسؓ بن خولیؓ انصاریؓ	۱۲
۶۳	حضرت ایمنؓ بن خرمؓ	۱۳
	ت	
۳۰۲	حضرت تمیمؓ بن اُسریدؓ عدویؓ	۱

نمبر شمار	اسمائے صحابہ کرام ر	صفحہ
ج		
۱	حضرت جابر بن سمرہ	۲۷۳
۲	حضرت جبیر بن مطعم	۱۷۱
۳	حضرت جنادہ بن ابی امیہ	۳۸۷
ح		
۱	حضرت حارث بن خزیمہ انصاری	۲۸۲
۲	حضرت حبیب بن مسکم فہری	۳۹۲
۳	حضرت حکم بن عمرو ثعلبی	۳۲۹
۴	حضرت حکیم بن خزام	۱۹۸
خ		
۱	حضرت خرم بن فاتک	۵۷
د		
۱	حضرت دحیہ بن خلیفہ کلبی	۱۹۰
ز		
۱	حضرت راشد بن عبد رب	۲۶۹
۲	حضرت رافع بن مالک زرقی	۲۲۹
۳	حضرت ربیع بن زیاد حارثی	۳۱۵
۴	حضرت ربیعہ بن کعب اسلمی	۱۲۲


نمبر شمار	اسمائے صحابہ کرامؓ	صفحہ
ن		
۱	حضرت زیادؓ بن حارث صدائیؓ	۳۲۳
۲	حضرت زیدؓ بن خالد	۳۳۶
۳	حضرت زیدؓ بن مہملہل	۳۵۳
س		
۱	حضرت سائبؓ بن اقرع ثقفیؓ	۳۶۶
۲	حضرت سعد القرظؓ	۱۶۸
۳	حضرت سفینہؓ	۱۳۰
۴	حضرت سلیمانؓ بن صرد خزاعیؓ	۳۷۷
۵	حضرت سلیمؓ بن حارث انصاریؓ	۲۸۸
۶	حضرت سہلؓ بن سعد انصاریؓ	۲۳۷
۷	حضرت سہلؓ بن عدی انصاریؓ	۵۳۹
ش		
۱	حضرت شدادؓ بن اوس انصاریؓ	۵۱۳
ص		
۱	حضرت صحرؓ بن عباکس	۳۵۹
۲	حضرت صفوانؓ بن معطل	۲۲۵

نمبر شمار	اسماء صحابہ کرامؓ	صفحہ
	ع	
۱	حضرت عامرؓ بن بکیر لثی	۵۳
۲	حضرت عبداللہؓ بن ابی حدرد	۱۳۹
۳	حضرت عبداللہؓ بن بسر	۲۸۱
۴	حضرت عبداللہؓ بن طارق انصاری	۵۰۲
۵	حضرت عبداللہؓ بن عبداللہ بن عقیان	۵۲۵
۶	حضرت عبداللہؓ بن عمرو بن العاص	۲۳
۷	حضرت عقبہؓ بن فرقہ	۳۰۸
۸	حضرت عثمانؓ بن حنیف انصاری	۲۶۱
۹	حضرت عمارؓ بن خالد	۲۳۲
۱۰	حضرت عدیؓ بن نضلہ	۱۳۵
۱۱	حضرت عرباضؓ بن ساریہ	۲۸۸
۱۲	حضرت عظیمؓ بن عارت حماربی	۲۱۳
۱۳	حضرت عوسجہؓ بن حرملہ	۲۰۹
۱۴	حضرت عمروؓ بن حزم انصاری	۵۲۲
۱۵	حضرت عمیرؓ بن وہب حمجی	۱۱۲
۱۶	حضرت عوفؓ بن مالک اشجعی	۲۵۶
۱۷	حضرت عیاضؓ بن غنم فہری	۲۲۱
	ع	
۱	حضرت غالبؓ بن عبد اللہ لثی	۲۰۳

صفحہ	اسمائے صحابہ کرام رضی اللہ عنہم	نمبر شمار
		ق
۶۶	حضرت قدامہ بن مظعون جعفی	۱
		م
۲۹۷	حضرت مجاشع بن مسعود	۱
۲۹۷	حضرت مجذّر بن زیاد	۲
۵۵۱	حضرت مسلمہ بن مخلد انصاری	۳
۳۲۵	حضرت مسور بن مخرمہ	۴
۱۵۵	حضرت معقل بن یسار	۵
۲۲۵	حضرت معوذ بن عفرہ انصاری	۶
		و
۱۶۲	حضرت وائل بن اسقع	۱
۱۸۳	حضرت وائل بن حجر	۲
		ذ
۲۵۲	حضرت ہانی بن نیار انصاری	۱
۲۹۲	حضرت ہبار بن اسود	۲
		ی
۳۲۰	حضرت یزید بن شجرہ رباوی	۱

اہم حواشی

نمبر شمار	مضمون	صفحہ	نمبر شمار	مضمون	صفحہ
۱	کتابت حدیث	۲۸	۱۱	وفد بنوازد	۳۸۹
۲	ابومنذر حضرت جابر بن عمرو	۷۰	۱۲	ابو عبد اللہ سلمان بن ربیعہ	۳۹۶
۳	حضرت صفوان بن اُمیہ	۱۱۳	۱۳	حضرت عفرارہ	۴۲۹
۴	حضرت وحشی بن حرب	۱۷۵	۱۴	کعب بن سورا زدی	۴۷۶
۵	حضرت سواد بن حارث	۲۱۵	۱۵	زط اور سیابچہ	۴۷۸
۶	حضرت عبد الرحمن بن سمرہ	۳۰۶	۱۶	حکیم بن جبلة	۴۸۰
۷	آذر بایجان	۳۱۰	۱۷	سوید بن صامت	۴۹۷
۸	حضرت بریدہ بن الحصیب سلمی	۳۲۹	۱۸	ابو النختری عاص بن ہشام	۴۹۹
۹	وفد عبد القیس	۳۶۰		حضرت عمارہ بن حزم نصاری	۵۲۷
۱۰	ہرمزان	۳۶۸			



انتساب



اپنی پیاری بچی راشدہ ناہید کے نام

(۷۰)

۲۹ شعبان المعظم ۱۴۰۸ھ ہجری مطابق ۷ اپریل ۱۹۸۸ء کو چار کمسن بچے چھوڑ کر اس دار فانی سے دار بقا کو سدھار گئی۔ اور بوڑھے والدین کی کمر توڑ گئی۔ اِنَّا لِلّٰہِ اِنَّا اِلَیْہِ رَاجِعُوْنَ — میری یہ بچی نہایت دیندار، لائق اور بہ فرشتہ خصلت خاتون تھی۔ سرورِ عالم صلی اللہ علیہ وسلم اور آپ کے صحابہ کرام رضوان اللہ تعالیٰ علیہم اجمعین سے اس کو بہت محبت تھی۔ اگر وہ اس وقت زندہ ہوتی تو اس کتاب کو دیکھ کر بہت خوش ہوتی لیکن ہوتا وہی ہے جو اللہ کو منظور ہوتا ہے۔ اس کی مشیت کے سامنے ہمارا سر خم ہے۔ لہذا یہ لکنا نوشتہ اور قصدا کا حکم ناقابل تفسیر ہے۔ اِذَا حَآءَ اَجَلُہُمْ لَا یَسْتَاخِرُوْنَ سَاعِدًا وَّ لَا یَسْتَقْدِمُوْنَ۔

قارئین کرام سے مؤدبانہ التماس ہے کہ وہ اس کتاب کو پڑھ کر میری مرحومہ بچی کے لیے دعائے مغفرت اور اس کے بچوں کے لیے دعائے سکینت و حفظ دامن کریں! اللہ اُن کو جزائے خیر دے گا۔

اے خالقِ ارض و سما! اے ارحم الراحمین! اے غفور و رحیم میری مرحومہ لختِ جگر راشدہ ناہید کی لغزشوں سے درگزر فرما، اُس کی طویل علالت کو اس کے گناہوں کا کفارہ بنا دے، اس کی خُصنات کو قبول فرما، اس کی قبر کو نور سے بھر دے اور اس قبر کو جنت کے باغوں میں سے ایک باغ بنا دے اس کا حشر مومنات اور صالحات کے ساتھ کر اور اس کو اعلیٰ علیین میں جگہ عطا فرما۔ آمین ثم آمین۔ کُلُّ مَنْ عَلَیْہَا فَاِنٍ وَّ یَبْقٰی وَجْہُکَ ذُو الْجَلَالِ وَالْاِکْرَامِ۔

دلفگار باپ: طالب الہامی

(یکم مئی ۱۹۸۸ء)

اصحابی کا لُجُوم

میرے صحابہؓ ستاروں کی مانند ہیں (ارشادِ نبوی)

نبیؐ ہیں ماہ، انجسم ہیں صحابہؓ
سے روشن جن کے پر تو سے زمانہ
ہر اک ان میں شرافت کا نمونہ !
فضائل ان کے بے حد و کرانہ !
فداکاری میں اک سے ایک بڑھ کر
نبیؐ سے عشق سب کا والہانہ
حدیث شوق میں اک سحر کاری
بسیاں ہیں ایک حسن و لہرانہ
خطابت ان کی دریائے معانی
فصاحت میں بلاغت میں یگانہ

یزدانی جالندھری



پیش لفظ

(پروفیسر ڈاکٹر رفیع الدین ہاشمی صاحب ایم۔ اے پی ایچ ڈی)

محترم و مکرم مولانا طالب ہاشمی کی زیر نظر کتاب کے نام ”آسمان ہدایت کے شتر ستارے“ سے میرا ذہن ستارے کے علامتی اور استعاراتی پہلو کی طرف منتقل ہو گیا۔ ستارہ ”روشنی، نور اور چمک دمک کا استعارہ ہونے کے ناتے سے اُمید اور راہنمائی کی علامت ہے۔ علامہ اقبالؒ نے ”بانگ درا“ کی نظم ”بزمِ انجم“ میں ستاروں کو ”عروسِ شب کے پیارے پیارے موتی“ قرار دیا ہے۔ غالباً اس لیے کہ رات کی تاریکی میں ستارے اپنی پُر اسرار ٹمٹماہٹ کے سبب ہمیشہ اُمید اور روشنی کا استعارہ بنتے ہیں۔

شاعر مشرق کے ہاں ستارے کہیں تو تھرک کی علامت ہیں۔

کام اپنا ہے صبح و شام چلنا چلنا چلنا ، مدام چلنا !!
اور کہیں وہ رہبری کا فرض انجام دیتے ہیں

رہبر ہے قافلوں کی تاب جہیں تمہاری
اس کے ساتھ ساتھ وہ بنی نوع انسان کو باہمی محبت، اخوت، رواداری اور
اتحاد کا درس بھی دیتے ہیں :۔

ہیں جذبِ باہمی سے قائم نظامِ سارے
پوشیدہ ہے یہ نکتہ تاروں کی زندگی میں
اس تناظر میں جب رسولِ اکرم صلی اللہ علیہ وسلم کا فرمان (میرے صحابی
ستاروں کی مانند ہیں، تم ان میں سے جس کی بھی پیروی کرو گے، ہدایت پاؤ گے)
ہمارے سامنے آتا ہے، تو ”آسمانِ ہدایت کے ستر ستارے“ کی معنویت سمجھ
میں آتی ہے۔ کیسا پُر مغز و معنی خیز نام ہے۔

مولانا طالب ہاشمی نے صحابہ کرامؓ کے احوال پر اس سے پہلے بھی نو دس
کتابیں تصنیف فرمائی ہیں۔ ”شمع رسالت کے تلیس پروانے“ ہوں، یا ”خیر البشر
کے چالیس جاں نثار“، ”سرورِ کائنات کے چالیس صحابہؓ“ ہوں یا ”رحمتِ اربعین
کے توشیدائی“۔ فی الحقیقت یہ سب آسمانِ رشد و ہدایت کے درخشندہ
ستارے ہی ہیں۔ اور یہ کتاب بھی اُسی سلسلۃ الذہب کی تازہ ترین کڑی ہے۔
یوں ہاشمی صاحب قبلہ نے صفحہ قرطاس پر، اپنے قلم کے ذریعے ایسی
کہکشاں سجائی ہے، جس کے سامنے نظامِ شمسی کی کہکشاں کوئی حیثیت نہیں رکھتی۔
ہاشمی صاحب کی سجائی ہوئی کہکشاں اپنی چمک دمک، روشنی، نور، حرارت،
تابندگی اور تاریکیوں کو منور کرنے میں بے مثال ہے۔

محترم طالب ہاشمی صاحب ایک باصلاحیت قلمکار ہیں۔ عالم ہیں، صرف

عالم نہیں، عالم باعمل — انھیں اللہ تعالیٰ نے ایسی دولتِ علم سے نوازا ہے، جس کے بارے میں پیرِ رومی نے کہا ہے: ع

علم را بر دل ز نے یارے بود

اس علم نے کیسی "یاری" نبھائی۔ انھیں ایسا توشہ آخرت فراہم کرنے میں معاونت کی، جس پر ہم جیسے لڑکا پھوٹا لکھنے والے رشک کرتے ہیں۔ میں جب ہاشمی صاحب کے تصنیفی سرمائے پر نظر ڈالتا ہوں تو اپنی نام نہاد تحقیق و تنقید قطعی بے کار اور بیچ محسوس ہوتی ہے۔ انھوں نے اپنی صلاحیتوں کے اظہار کے لیے جو راستہ منتخب کیا، وہ جہاں ان کی نیک نیتی اور خلوص کا منظر ہے وہاں شہرت و قبولیت اور مال و زر سے ان کی بے نیازی پر دل ہے — یہ ایں ہمہ:

— ایں سعادت بزورِ بازو نیست — خداوندِ کریم اُن پر مہربان ہے۔

صحابہ کرام رضوان اللہ تعالیٰ علیہم اجمعین کے مستند اور جامع تذکار لکھ کر انھوں نے وہ کارنامہ انجام دیا ہے، جو درحقیقت نامی گرامی اور جتید علمائے کرام کی ذمہ داری تھی۔ وہ عمر بھر ملازمت کی گاڑی کھینچتے رہے۔ (چند سال پہلے ملازمت سے سبک دوشی کے بعد انھیں فراغت کے لمحات میسر آئے ہیں) ایک سرکاری ملازم کے لیے سارا دن "چکی کی مشقت" اٹھانے کے ساتھ ساتھ "مشقِ سخن" جاری رکھنا کس قدر صبر آزما اور جان لیوا کام ہے، اس کا اندازہ شاید عام قاری، بلکہ بہت سے اہل قلم بھی نہیں کر سکتے۔ بقولِ اقبال ع


انھیں کا کام ہے یہ، جن کے حوصلے ہیں زیاد

غیر معمولی مصروفیات کے اس عالم میں انھوں نے جس استقلالِ مزاج کے ساتھ اور جس خاموشی و زندگی اور: ع نہ ستائش کی تمنا نہ صلے کی پروا — کا مصداق بن کر اپنا کام جاری رکھا ہمارے ہاں اس کی مثالیں بہت کم ملتی ہیں۔

اردو کے علمی سرمائے میں دارالمصنفین کے بعد، اس موضوع پر قابلِ لحاظ کتابیں دستیاب نہیں تھیں، ہاشمی صاحب نے اس خلا کو پُر کر دیا ہے۔ انھوں نے جہاں اپنی عاقبت کا زاوِ راہ فراہم کیا ہے وہاں ہم جیسوں کے لیے رُشد و ہدایت کی جوت جگائی ہے۔

ممتاز علمائے کرام نے ان کی تصانیف کی صحت و استناد پر صاف کیا ہے۔ اس بارے میں میرا کچھ کہنا چھوٹا منہ اور بڑی بات ہوگی۔
 ”پیش لفظ“ کی یہ سطور محض تعمیلِ ارشاد کے طور پر لکھی جا رہی ہیں ورنہ میں خود کو اس موضوع پر کچھ کہنے یا لکھنے کا اہل نہیں پاتا۔ — یہ اُن کی ذرہ نوازی ہے، اور اس کے لیے میں تہہ دل سے ان کا ممنون و سپاس گزار ہوں۔
 دعائے خیر کا طالب

رفیع الدین ہاشمی
 (۱۰ ستمبر ۱۹۸۸ء)





حرفے چند (مؤلف)

الْحَمْدُ لِلّٰهِ وَكَفَى وَسَلَّمَ عَلَى عِبَادِهِ الَّذِينَ اصْطَفَا : اَمَّا بَعْدُ
اس ذاتِ بے ہمتا کا لاکھ لاکھ شکر ہے جس نے مجھ جیسے ہمدان بندہ عاصی
کو اپنے محبوب بندوں کی سیرت نگاری کی توفیق بخشی اور اس موضوع پر اب تک
ذیل کی کتب پیش کرنے کی سعادت نصیب فرمائی :

۱۔ تیس پرولنے شمع رسالت کے ۔

۲۔ خیر البشر کے چالیس جاں نثار

۳۔ سرور کائنات کے پچاس صحابہ

۴۔ رحمت داریں کے توشیدائی

۵۔ یہ تیرے پر اسرار بندے

۶۔ تذکار صحابیات

۷۔ سیرت حضرت فاطمہ الزہراء

۸۔ سیرت حضرت سعد بن ابی وقاص

۹۔ سیرت حضرت ابوالیوب انصاری

۱۰۔ سیرت حضرت عبداللہ بن زبیر

زیر نظر کتاب ”آسمان ہدایت کے ستارے“ اس سلسلے کی گیارھویں
کڑی ہے۔ اس کتاب کو احاطہ تحریر میں لاتے وقت مجھے جن صبر آزما حالات

سے دوچار ہوتا پڑا، اگر رُت ذوالجلال والا کرام اپنے خاص فضل و کرم سے میری دستگیری نہ فرماتا تو اس کو مکمل کرنا میرے بس سے باہر ہو چکا تھا۔ اس کی تکمیل نے اس بات پر میرے ایمان اور یقین کو اور بھی پختہ کر دیا ہے کہ

” ہر کسے را بہر کارے ساختند“

اللہ تعالیٰ جو کام کسی سے لینا چاہتا ہے ہر صورت میں اس سے لے لیتا ہے۔ اگر وہ ذات رحیم و کرم بہت اور قوت عطا نہ فرمائے تو کس کی مجال ہے کہ ایک حرف بھی لکھ سکے۔ اگر بارگاہ رب العزت میں آخری دم تک ہر لمحہ سجدہ و کربا ہوں تو بھی اس کے اس کرم اور احسان کا شکر ادا نہیں کر سکتا کہ اس نے میرے دل میں اپنے محبوب بندوں کی محبت پیدا کی اور یہی محبت اُن کی سیرت نگاری کا باعث بنی۔ اب اگر وہ اَرْحَمُ الرَّاحِمِیْنَ آخرت میں ان کی معیت بھی نصیب فرما دے تو بس میں کامیاب ہو گیا۔ ————— قارئین کرام سے التجا ہے کہ اگر وہ اس کتاب کو کسی درجہ میں بھی مفید پائیں تو آخرت میں میری کامیابی کے لیے دعا کریں۔

سید الانبیاء والمرسلین رحمت و دعا عالم صَلَّی اللہُ عَلَیْہِ وَاٰلِہٖ وَسَلَّم کے صحابہ کرامؓ و صحابیاتؓ کی مقدس جماعت کا ہر فرد آسمان ہدایت کا روشن ستارہ اور انسانی معاشرے کا گوہر شب چراغ تھا۔ اسی لیے زبان رسالت سے ان کے بارے میں ارشاد ہوا :

أَصْحَابِي كَأَنْجُومٍ بَايَتُهُمْ اقْتَدَىٰ يُتَمُّ اهْتَدَىٰ يُتَمُّ

(میرے اصحاب ستاروں کی مانند ہیں جس کی پیروی کر دگے ہدایت پاؤ گے)

حضرات صحابہ کرامؓ و صحابیاتؓ کی عظمت کردار، ان کے مقام و مرتبہ اور مہتمم بالشان کارناموں کے بارے میں اس سے پہلے شائع ہونے والی کتابوں کے دیباچوں میں بہت کچھ لکھا جا چکا ہے۔ یہاں میں صرف اس کتاب کے مضامین کے بارے میں چند باتیں عرض کرنا چاہتا ہوں :

جیسا کہ کتاب کے نام سے ظاہر ہے اس میں ستر صحابہ کرامؓ کے تذکرے

ہیں۔ ان میں کبار صحابہ (مثلاً حضرت عبداللہ بن عمر، العاص، حفصہ، رافع بن مالک، حضرت ابوالدرداء، حضرت قدامہ بن مظعون، حضرت ابوامامہ باہلی، حضرت ربیعہ بن کعب رضی اللہ تعالیٰ عنہم) بھی شامل ہیں اور اصنافِ صحابہ بھی (مثلاً حضرت حبیب بن مسلمہ فہری، حضرت شداد بن اوس، حضرت مسور بن مخرمہ، حضرت مسلمہ بن مخلد، حضرت سہل بن عدی، حضرت عبداللہ بن بسر، حضرت جہادہ بن امیہ رضی اللہ تعالیٰ عنہم) ان کے علاوہ اس میں آپ کو متعدد ایسے صحابہ کے تذکرے بھی نظر آئیں گے جن کے حالات اردو زبان میں لکھی گئی کسی کتاب میں یکجا نہیں ملتے مثلاً حضرت حکیم بن حزام، حضرت وحیہ بن خلیفہ کلبی، حضرت مجاشع بن مسعود، حضرت عتبہ بن فرقد، حضرت راشد بن عبد رب، حضرت زیاد بن حارث الصدائی، حضرت ربیع بن زیاد، حضرت عریاض بن ساریہ، حضرت عیاض بن غنم، حضرت سائب بن اقرع وغیرہ رضی اللہ تعالیٰ عنہم۔

ضمنی طور پر کتاب کے حواشی میں بھی متعدد صحابہ کے حالات آگئے ہیں ان کو ستر کی تعداد میں اضافہ سمجھئے۔ ”آسمان ہدایت کے ستارے“ کی نسبت سے بہت سے صحابہ کرامؓ کے تذکروں میں ان سے مرفی کچھ ایسی احادیث بھی رج کر دی گئی ہیں جن کا تعلق اخلاق یا بعض دینی مسائل سے ہے۔ جس زمانے میں یہ کتاب لکھی جا رہی تھی میری سب سے بڑی بچی طویل علالت کے بعد چار کم سن بچے چھوڑ کر ہمیں داغ مفارقت دے گئی۔ اس سانحہ کے دو ماہ بعد میں نبی اللہؐ ماجدہ کے سایہ رحمت سے محروم ہو گیا۔ ان جانکاہ صدیوں سے دل داغ قدرتی طور پر بہت متاثر ہوئے اس لیے موسکتا ہے کہ کتاب میں بہت سے استقامت رہ گئے ہوں۔ قارئین کرام سے عاجزانہ درخواست ہے کہ ان کو جو استقامت اور تسامحات نظر آئیں وہ ازراہ کرم ان سے مجھے آگاہ فرمائیں تاکہ اگلے ایڈیشن میں انہیں دُور کر سکوں۔

میں محترم پروفیسر ڈاکٹر رفیع الدین ہاشمی صاحب کا صمیم قلب سے سپاس گزار ہوں کہ انہوں نے اس کتاب کا پیش لفظ لکھنے کی رحمت گوارا فرمائی۔ دعا ہے اللہ تعالیٰ انہیں اس کارِ خیر کے لیے اجرِ جزیل سے نوازے۔

راجی غفران و شفاعت

طالب الہامی

۱۱۸۔ ڈی/رضوان بلاک/اعوان ٹاؤن

۱۲ ذی الحجہ ۱۴۰۸ھ مطابق ۲۷ جولائی ۱۹۸۸ء

ملتان روڈ - لاہور

ہدایت کے ستارے

ہو رتب کی بیکراں رحمت ہدایت کے ستاروں پر !
 وہ خوش قسمت ہوئے قرباں جو آقا کے اشاروں پر !
 وہ اصحاب پاک جن پر ہر گھڑی رحمت برستی ہے
 فلک کی آنکھ اب دیدار کو جن کے ترستی ہے
 رقم کرتی ہے تاریخ ان کے روشن کارناموں کو !
 سلام، انسانیت کرتی ہے حق کے پاسبانوں کو !
 یہ دھرتی شاہدِ عادل ہے دانش ان کے ایماں پر
 وفا و عشق پر اخلاص پر احسان و ایقاں پر !!
 فلک صد آفریں کہتا ہے دیں کے شاہ پیاروں کو
 نبی کے راز داروں کو، نبی کے جاں نثاروں کو
 عظیم الشان تھے دنیا میں پرچمِ حق کا لہرایا
 بشارت مل گئی جنت کی، رحمت کو جو بخش آیا
 تھی ہیبتِ قیصر و کسریٰ پہ ان کے نام سے طاری
 پیام ان کا ملا تو خشک دریا ہو گئے جاری
 صحابہ کی جماعت ساری دنیا سے نرالی تھی
 خدائے پاک کے ہر حکم پر مر مٹنے والی تھی
 ملا قرآن و سنت کا خزانہ ان کی برکت سے
 بہار آ کی نبوت کے چمن میں ان کی حرکت سے
 ملا ان کو خدائے لم یزل سے تمغہ رصواں !
 انہیں انسانیت کی جاں سمجھتا ہے ہر اک انساں !

جناب قیام الدین الحسینی - پنڈ دادن خان

حضرت عبداللہ بن عمرو بن العاصؓ

(۱)

رحمت دو عالم صلی اللہ علیہ وسلم کو ایک مرتبہ معلوم ہوا کہ آپ کے ایک نوجوان ساتھی ہمیشہ دن کو روزہ رکھتے ہیں اور رات بھر نوافل پڑھتے رہتے ہیں۔ آپ نے اُن صاحب کو بلا بھیجا۔ وہ ایک بلند وبالا سرخ رنگ کے قدرے قریب اندام نوجوان تھے۔ جب بارگاہ رسالت میں حاضر ہوئے تو آپ نے اُن سے فرمایا :

”مجھے بتایا گیا ہے کہ تم نے یہ معمول بنا رکھا ہے کہ دن کو ہمیشہ روزہ رکھتے ہو اور رات بھر (نوافل پڑھنے میں) قیام کرتے ہو (کیا واقعی ایسا ہی ہے؟)

انہوں نے عرض کیا : ”ہاں یا رسول اللہ“
حضور صلی اللہ علیہ وسلم نے فرمایا :

”یہ طریقہ چھوڑ دو، روزے بھی رکھا کرو اور ناغہ بھی کیا کرو، اسی طرح رات کو نماز بھی پڑھا کرو اور سویا بھی کرو کیونکہ تمہارے جسم کا بھی تم پر حق ہے (یعنی جسم پر حد سے زیادہ بوجھ نہ ڈالو) اسی طرح تمہاری آنکھ کا بھی تم پر حق ہے (یعنی اس کو سونے اور آرام لینے کا موقع دو) اسی طرح تمہاری بیوی کا بھی تم پر حق ہے اور تمہارے مہمانوں ملاقاتیوں کا بھی تم پر حق ہے (یعنی ان کو نظر انداز کر کے عبادت میں مشغول نہ رہو) جو ہمیشہ بلاناغہ روزہ رکھے اس نے

گویا روزہ رکھا ہی نہیں۔ ہر مہینے میں تین دن کے نفلی روزے رکھ لینا (یعنی رمضان المبارک کے فرض روزوں کے علاوہ) ہمیشہ روزہ رکھنے کے حکم میں ہے (کیونکہ ایک نیکی کا دس گنا معادہ ہوتا ہے) اس لیے تم ہر مہینے بس تین روزے رکھ لیا کرو اور مہینے میں ایک قرآن پاک (تہجد میں) ختم کر لیا کرو۔“
 ان صاحب نے عرض کیا: ”یا رسول اللہ! میں اس سے زیادہ کی طاقت رکھتا ہوں (اس لیے مجھے زیادہ کی اجازت مرحمت فرمائیے)“
 حضورؐ نے فرمایا: ”تو پھر تم داؤد علیہ السلام کی طرح روزے رکھا کرو وہ یوں کہ ایک دن روزہ اور ایک دن افطار (یعنی روزہ کا ناغہ) اور تہجد میں سات دنوں میں ایک قرآن ختم کر لیا کرو اس سے زیادہ نہ کرو۔“
 انہوں نے ارشاد نبویؐ کے سامنے سر تسلیم خم کر دیا اور آئندہ اسی کے مطابق عمل کرنے کا وعدہ کیا۔

یہ صاحب رسولؐ جن کا ذوق عبادت اس قدر بڑھا ہوا تھا کہ ہمیشہ دن بھر روزہ رکھتے اور ساری ساری رات نوافل پڑھنے میں گزارتے اور جن کو صرف سید المرسلین والانبیاء صلی اللہ علیہ وسلم کا حکم ہی اس معمول میں کمی کرنے پر آمادہ کر سکا، سیدنا حضرت عبداللہ بن عمرؓ بن العاص تھے۔

۱۔ صحیح بخاری صحیح مسلم۔ صحیح بخاری کے باب صوم الدہر کی روایت میں یہ اضافہ ہے کہ جب انہوں نے پہلی مرتبہ عرض کیا کہ میں اس سے زیادہ کی طاقت رکھتا ہوں تو حضورؐ نے فرمایا، ایک دن روزہ اور دو دن افطار کیا کرو۔ انہوں نے دوبارہ عرض کیا کہ میں اس سے بھی زیادہ رکھ سکتا ہوں، اس پر آپؐ نے انہیں ایک دن روزہ اور ایک دن افطار کرنے کا حکم دیا۔ انہوں نے تیسری مرتبہ عرض کیا کہ میں اس سے بھی بہتر روزے رکھ سکتا ہوں حضورؐ نے ارشاد فرمایا، اس سے بہتر کوئی روزہ نہیں۔

(۲)

سیدنا حضرت عبداللہ بن عمروؓ بن العاص کا شمار شمع رسالت کے اُن پروانوں میں ہوتا ہے جو آسمانِ علم و فضل کے آفتابِ مہتاب تھے۔
ان کی کنیت ابو محمد بھی تھی اور ابو عبدالرحمن بھی۔ قریش کے خاندان بنو سہم سے تھے۔ سلسلہ نسب یہ ہے :-

عبداللہ بن عمروؓ بن العاص بن وائل بن ہاشم بن معبد بن سہم بن عمرو بن ہصيص بن کعب بن لؤی۔
والدہ کا نام ریطہ بنت منبہ تھا۔

والد حضرت عمروؓ بن العاص فاتح مصر اپنی شجاعت و بسالت، تدبیر و حکمت، عسکری مہارت اور بصیرت و ذکاوت کی بنا پر تاریخ اسلام کی نہایت قدآور شخصیت ہیں جبکہ حضرت عبداللہ بن عمروؓ اپنے علم و فضل اور ذوق عبادت کے اعتبار سے نہایت اعلیٰ و ارفع مقام رکھتے ہیں۔ وہ قریش کے اُن گنے چنے لوگوں میں سے تھے جو لکھنا پڑھنا جانتے تھے۔

حضرت عمروؓ بن العاص نے توفیقِ مکہ سے چھ مہینے پہلے اسلام قبول کیا لیکن سعادت مند فرزند حضرت عبداللہؓ ان سے پہلے ہی شرفِ اسلام سے بہرہ ور ہو چکے تھے۔ (اہل سیر نے ان کے قبولِ اسلام کے سال کی تصریح نہیں کی صرف یہی لکھا ہے کہ وہ اپنے والد سے پہلے سعادت مند فرزندِ اسلام ہو چکے تھے۔)

قبولِ اسلام کے جلد ہی بعد وہ مکہ سے ہجرت کر کے مدینہ منورہ آ گئے۔ رسولِ اکرم ﷺ سے بے انتہا عقیدت اور محبت تھی۔ بارگاہِ رسالت میں حاضر رہتے تھے اور آپ کے ارشاد شوق سے سنا کرتے تھے۔ ان کو بادھ

ہتھے۔ (اس کی تفصیل آگے آئے گی)

حضرت عبداللہ بن عمروؓ رئیس ابن رئیس تھے۔ مکہ میں ان کی زندگی امیرانہ تھی یا سادہ، اس کے بارے میں دثوق سے کچھ نہیں کہا جاسکتا البتہ قبول اسلام کے بعد ان کے شب و روز جس طرح گزرتے تھے اس کا حال پڑھ کر معلوم ہوتا ہے کہ رہبانیت کی طرف مائل ہو گئے تھے۔ عبادت کی کثرت کا یہ حال تھا کہ صحیح معنوں میں دائم الصوم اور قائم اللیل ہو گئے تھے اور اہل عیال اور دوسرے دنیاوی معاملات سے یکسر بے نیازی اختیار کر لی تھی۔ حضرت عمرو بن العاص ہجرت کر کے مدینہ آئے اور بیٹے کا یہ رنگ دیکھا تو ان کو سمجھایا کہ عبادت میں اتنی شدت مناسب نہیں اعتدال کا راستہ اختیار کرو۔ لیکن حضرت عبداللہؓ اپنی روش پر قائم رہے۔ اس پر حضرت عمرو بن العاص نے سرورِ عالم صلی اللہ علیہ وسلم کی خدمت اقدس میں حاضر ہو کر اپنے فرزند کی راہبانہ زندگی کا ماجرا عرض کیا۔ حضورؐ نے حضرت عبداللہؓ کو بلا کر والد کی اطاعت کا حکم دیا اور تلقین فرمائی کہ حقوق اللہ کے ساتھ حقوق العباد کا ادا کرنا بھی ضروری ہے، اس لیے عبادت اسی قدر کرنی چاہیے کہ نہ دوسروں کی حق تلفی ہو اور نہ جسم پر حد سے زیادہ بوجھ پڑے۔ مسند احمد میں ہے کہ آپؐ نے اس موقع پر یہ بھی فرمایا کہ یہی میرا طریقہ ہے اور جو میرے طریقے سے ہٹ کر چلے گا اس کا میری امت سے کوئی متعلق نہیں۔

حضرت عبداللہؓ کے اخلاص فی الدین، زہد و عبادت، پاکیزہ اطوار و خصائل اور سماعت حدیث کے شوق نے ان کو رحمتِ دو عالم صلی اللہ علیہ وسلم کا موردِ شفقت و الطاف بنا دیا تھا۔ حضورؐ کبھی کبھی ان کے گھر تشریف لے جاتے اور ان کو عبادت میں اعتدال کی روش پر کاربند ہونے کی تلقین فرماتے۔ خود حضرت عبداللہؓ بیان کرتے ہیں کہ ایک مرتبہ رسول اللہ صلی اللہ علیہ وسلم نے میرے گھر کو اپنے قدمِ مہمنت لزوم سے مشرف فرمایا اور مجھے تاکید

فرمائی کہ روزے بھی رکھو اور افطار بھی کرو، نمازیں بھی پڑھو اور آرام بھی کرو۔
جسم اور آنکھوں کا حق بھی ادا کرو اور اہل و عیال اور دوستوں کا بھی۔ اگر
روزے رکھنے کا بہت شوق ہے تو داؤد علیہ السلام جیسے روزے رکھو۔ میں
نے عرض کیا کہ داؤد علیہ السلام کے روزے کیا تھے۔ فرمایا، نصف عمر (یعنی
ایک دن روزہ ایک دن ناعہ)۔ (صحیح بخاری باب حق الجسم فی الصوم)

(۳)

حضرت عبداللہ بن عمرؓ کو جہاد فی سبیل اللہ کا بے انتہا شوق تھا۔
وہ غزوات میں اکثر رسول اکرم صلی اللہ علیہ وسلم کی ہمراہی کا شرف حاصل کیا کرتے
تھے لیکن ارباب سیر نے یہ تصریح نہیں کی کہ انہوں نے عہد رسالت کے کن کن
غزوات میں شرکت کی۔ ”سنن دارقطنی“ کی ایک روایت سے معلوم ہوتا
ہے کہ غزوات میں بعض دفعہ حضورؐ ان کو کسی اہم خدمت پر مامور فرماتے تھے۔
خود فرماتے ہیں کہ ایک دفعہ رسول اللہ صلی اللہ علیہ وسلم نے مجھے فوج کے لیے
اونٹ مہیا کرنے کا حکم دیا، چنانچہ میری تحویل میں جس قدر اونٹ تھے ان
سب پر لوگوں کو سوار کر دیا لیکن پھر بھی کچھ لوگ باقی رہ گئے جن کو سوار کرنے
کے لیے کوئی اونٹ نہ تھا۔ میں نے رسول اللہ صلی اللہ علیہ وسلم کی خدمت
میں عرض کیا:

”یا رسول اللہ! میں نے سارے اونٹ لوگوں میں تقسیم کر دیے لیکن کچھ لوگوں
کو کوئی اونٹ نہیں مل سکا۔“
حضورؐ نے فرمایا:

”ایک ایک اونٹ کے بدلے میں صدقہ کے دو دو تین تین اونٹوں
کا وعدہ کر کے کچھ اونٹ حاصل کر لو تا کہ باقی لوگ بھی ان پر سوار
ہو سکیں۔“

میں نے ارشادِ نبوی کی تعمیل کی اور جتنے اونٹوں کی ضرورت تھی مہیا کر لیے۔
 سلسلہ ہجری میں حجۃ الوداع کے موقع پر بھی سرورِ عالم صلی اللہ علیہ وسلم
 نے ہجر کا ب تھے۔ فرماتے ہیں کہ رسول اللہ صلی اللہ علیہ وسلم حجۃ الوداع میں
 منیٰ میں تشریف فرما تھے کہ ایک شخص آپ کی خدمت میں حاضر ہوا اور عرض
 لیا، نادا قفیت کی وجہ سے میں نے ذبح کرنے سے پہلے سرمند والیا۔ آپ نے
 فرمایا، ذبح کر اور پھر سرمند والے کوئی حرج نہیں۔ دوسرا شخص آیا اور اس
 نے عرض کیا، نادا قفیت کے سبب میں نے کنکریاں مارنے سے پہلے قربانی کر
 لی ہے۔ آپ نے فرمایا، اب کنکریاں مار لے اس میں کوئی حرج نہیں ہے۔
 مختصر یہ کہ تقدیم و تاخیر کے جو مسائل آپ سے دریافت کیے گئے آپ نے سب
 کے جواب میں یہی فرمایا کہ اب کر لے کوئی حرج نہیں ہے۔

(صحیح بخاری و صحیح مسلم)

(۴)

عہد رسالت میں حضرت عبداللہ بن عمرؓ کا سب سے نمایاں کام جس کا
 ارباب سیر نے خصوصیت سے ذکر کیا ہے، احادیثِ نبویؐ کی کتابت ہے۔

۱۔ اس واقعہ کے بہت عرصہ بعد ایک دفعہ ایک شخص نے ان سے پوچھا کہ ابو محمد! ہم لوگوں
 کا قیام ایک ایسی جگہ ہے جہاں سکے کا رواج نہیں اس لیے ہمارا لین دین اشیاء کے تبادلے
 کی صورت میں ہوتا ہے۔ ہم بکریوں کے عوض گائیں۔ گائیوں کے عوض گھوڑے اور گھوڑوں کے
 عوض اونٹ ادھار دے کر خرید و فروخت کرتے ہیں۔ اس میں کوئی شرعی ممانعت تو نہیں؟
 حضرت عبداللہؓ نے اس کو یہ واقعہ سنایا اور فرمایا کہ مولیٰ یوں کے بدلے میں مویٰ یوں
 کا لین دین کرنے میں کوئی حرج نہیں۔

۲۔ منکرین حدیث یا حدیث کے متعلق بے اعتمادی پھیلانے والے لوگ کہتے

۱۔ باقی حاش۔ اگلے صفحہ پر۔

حضرت عبداللہؓ کو اکثر بارگاہِ نبویؐ میں حاضر ہونے کی سعادت نصیب ہوتی تھی۔ وہ جو کچھ لسانِ رسالت سے سنا کرتے تھے اس کو لکھ لیا کرتے تھے۔ بعض

(بقیہ حاشیہ صفحہ گزشتہ)

ہیں کہ احادیثِ رسولِ اکرم صلی اللہ علیہ وسلم کے زمانے میں قلم بند نہیں کی گئی تھیں بلکہ حضورؐ نے ان کے لکھنے سے منع فرمایا تھا۔ اپنے موقف کی تائید میں وہ صحیح مسلم کی یہ حدیث پیش کرتے ہیں کہ حضرت ابوسعید خدریؓ سے روایت ہے کہ لا تکتبوا عني ومن كتب عني متعمداً فليتبسوا مقعده من النار یعنی مجھ سے کچھ نہ لکھو اور جس نے مجھ سے قرآن کے سوا کچھ لکھا ہے اس کو چاہیے کہ اسے مٹا دے اور مجھ سے زبانی حدیثیں بیان کرو اس میں کچھ حرج نہیں مگر جو میری طرف جان بوجھ کر جھوٹی بات منسوب کرے گا وہ اپنا سٹکانا جہنم میں بنائے گا۔

لیکن اہم بخاریؒ اور دوسرے محدثین نے اس حدیث کو مضطرب یا موقوف قرار دیا ہے۔ ان کی تحقیق کے مطابق یہ الفاظ رسول اللہ صلی اللہ علیہ وسلم کے نہیں بلکہ خود حضرت ابوسعید خدریؓ کے ہیں جن کو غلطی سے راوی نے مرفوعاً نقل کر دیا لیکن بالضرر اگر اس حدیث کو موقوف نہیں بلکہ مرفوع ہی تسلیم کیا جائے تب بھی دوسری بہت سی مستند حدیثوں کی روشنی میں یہ ثابت ہوتا ہے کہ کتابت حدیث کی یہ ممانعت وقتی اور عارضی تھی جو اس زمانے میں قرآن پاک کی حفاظت کے سلسلے میں کی گئی تھی چونکہ اللہ تعالیٰ نے آپ کو جوامع الکلم عطا فرمائے تھے اس لیے آپ کو خطرہ تھا کہ نئے نئے لوگ جو ابھی ابھی قرآن سے آشنا ہو رہے ہیں وہی اگر ایک طرف آیاتِ قرآنی کی کتابت کریں گے اور دوسری طرف ارشاداتِ نبویؐ کی تو قرآن اور حدیث کو خلط ملط کر دیں گے اور اگر خلط ملط نہ بھی کریں گے تو بھی کسی وقت شک پیدا ہو سکتا ہے کہ ایک پتیز آیتِ قرآنی ہے یا حدیثِ رسولؐ۔ اسی لیے شروع شروع (باقی حاشیہ اگلے صفحہ پر)

اصحاب نے انہیں ایسا کرنے سے منع کیا اور کہا، رسول اللہ صلی اللہ علیہ وسلم
سہی رضا کی حالت میں بولتے ہیں اور کبھی غضب کی حالت میں تم سب کچھ لکھ
دالتے ہو؟ اس پر حضرت عبداللہ نے فیصلہ کیا کہ جب تک رسول اللہ صلی اللہ علیہ وسلم

(بقیہ حاشیہ صفحہ گزشتہ)

میں آپ نے کتابت حدیث سے منع فرمایا ہوگا مگر جب یہ حالت نہ رہی اور احادیث کے
قرآن سے اشتباہ کا اندیشہ جاتا رہا تو آپ نے احادیث لکھنے کی اجازت دے دی اس کی تائید
میں بہت سی مستند روایات کتب حدیث میں موجود ہیں ان میں سے ایک تو حضرت عبداللہ بن عمرؓ
سے مروی مشہور حدیث ہے جو متن میں بیان کر دی گئی ہے۔ کچھ دوسری احادیث یہ ہیں :
(۱) حضرت ابوہریرہؓ سے روایت ہے کہ فتح مکہ کے بعد رسول اللہ صلی اللہ علیہ وسلم
نے ایک خطبہ دیا جس میں حرم مکہ کے احکام اور قتل کے معاملہ میں چند قوانین بیان
فرمائے۔ اہل یمن میں سے ایک شخص (ابوشاہ) نے اٹھ کر عرض کیا کہ یا رسول اللہ
یہ احکام مجھے لکھوا دیں۔ آپ نے ارشاد فرمایا یہ احکام لکھ کر اسے دے دو۔

(صحیح بخاری)

(۲) حضرت ابوہریرہؓ کہتے ہیں کہ صحابہ میں سے کوئی مجھ سے زیادہ حدیثیں نہ رکھتا تھا
مگر عبداللہ بن عمرؓ بن العاص اس سے مستثنیٰ ہیں اس لیے کہ وہ لکھ لیتے تھے۔

اور میں نہ لکھتا تھا۔ (بخاری۔ مسلم۔ ترمذی۔ ابوداؤد۔ نسائی)

(۳) حضرت ابوہریرہؓ سے روایت ہے کہ ایک انصاری رسول اللہ صلی اللہ علیہ وسلم
کی خدمت اقدس میں بیٹھے آپ کے ارشادات سنتے اور بہت پسند کرتے لیکن یاد نہ
رکھ پاتے۔ آخر انہوں نے اپنے حافظے کی کمزوری کی شکایت رسول اللہ صلی اللہ علیہ وسلم
سے کی کہ یا رسول اللہ میں آپ سے حدیث سنتا ہوں مگر یہ مجھے یاد نہیں رہتی اس پر
آپ نے ارشاد فرمایا، "استعن بيمينك وادما بيدك للخط" اپنے دل سے
ہاتھ سے مدد لو۔ اور اپنے دست مبارک سے لکھنے کی طرف اشارہ فرمایا۔ (جامع ترمذی)
(باقی حاشیہ اگلے صفحہ پر)

سے پوچھ نہ لیں، آپ کی کوئی بات نہ لکھیں گے۔ پھر حیب انہوں نے حضورؐ سے اس کے بارے میں پوچھا تو آپؐ نے اپنے منہ کی طرف اشارہ کرتے ہوئے فرمایا:

اكتب فوالذي نفسي بيده ما يخرج منه الا حق

” لکھو اس اللہ کی قسم جس کے ہاتھ میں میری جان ہے اس منہ سے حق کے سوا کچھ نہیں نکلتا۔“

یہ روایت خود حضرت عبداللہ بن عمروؓ کی زبانی منقول ہے۔
(ابوداؤد، احمد بن حنبل، دارمی، حاکم، بیہقی فی المداغل)

(بقیہ حاشیہ صفحہ گزشتہ)

(۴) حضرت رافع بن خدیج سے روایت ہے کہ میں نے بارگاہ رسالت میں شکایت کی کہ ”یا رسول اللہ انا لنسبح منک اشياء فنکتبها؟“ اے اللہ کے رسول! ہم آپ سے بہت سی باتیں سنتے ہیں اور ان کو لکھ لیتے ہیں تو اس کی نسبت کیا حکم ہے؟ آپؐ نے فرمایا، لکھتے رہو اس میں کوئی حرج نہیں۔

(مصحح الزوائد جلد اول ص ۱۵۱ بحوالہ طبرانی)

(۵) حضرت علی رضی اللہ تعالیٰ عنہ سے مختلف لوگوں نے پوچھا اور ایک مرتبہ ان سے اس وقت بھی پوچھا گیا جب وہ منبر پر خطبہ دے رہے تھے کہ آپؐ کے پاس کوئی ایسا علم بھی ہے جو خاص طور پر رسول اللہ صلی اللہ علیہ وسلم نے صرف آپ ہی کو دیا ہو۔ انہوں نے جواب دیا، نہیں میرے پاس صرف کتاب اللہ ہے اور یہ چند احکام ہیں جو میں نے رسول اللہ صلی اللہ علیہ وسلم سے سُن کر لکھ لیے تھے، پھر آپؐ نے وہ تحریر نکال کر دکھائی اس میں زکوٰۃ، قانونِ تعزیرات، حرمِ مدینہ اور ایسے ہی بعض اور معاملات کے متعلق چند احکام تھے۔

(بخاری، مسلم، احمد بن حنبل، نسائی)

(۶) حضرت عبداللہ بن عمروؓ بن العاص کہتے ہیں کہ رسول اللہ صلی اللہ علیہ وسلم کی خدمت میں (باقی حاشیہ اگلے صفحہ پر)

جناب رسالت مآب صَلَّی اللہُ عَلَیْہِ وَاٰلِہٖ وَسَلَّم سے اجازت ملنے پر حضرت عبداللہؓ نے پھر حدیثیں لکھنی شروع کر دیں اور ان کا ایک مجموعہ مرتب کیا جس کا نام ”الصادقہ“ رکھا۔ اس مجموعے کو وہ نہایت عزیز رکھتے تھے اور کسی حالت میں بھی اس کی غارت گوارا نہ کرتے تھے۔ فرماتے تھے :

ما یرغبنی فی الحیوۃ الا الصادقۃ
یعنی مجھ کو زندگی کا خواہشمند ہی کتاب ”صادقہ“ بنا رہی ہے۔ یہ نہ ہو
تو مجھے حینے کی خواہش نہیں ہے۔ پھر خود ہی ”صادقہ“ کی تعریف اس طرح
کرتے ہیں :

(بقیہ ماشیہ صفحہ گزشتہ)

میں چند صحابہ بیٹھے تھے میں بھی وہاں حاضر تھا۔ آپؐ نے فرمایا کہ جو آدمی جا بوجھ
کر مجھ سے کوئی سچھوٹی بات منسوب کرے وہ اپنا ٹھکانا جہنم میں بنالے۔ جب ہم
وہاں سے اٹھے تو میں نے ان صحابیوں سے کہا کہ یہ وعید سننے کے بعد آپؐ لوگوں
کو رسول اللہ صَلَّی اللہُ عَلَیْہِ وَاٰلِہٖ وَسَلَّم کی حدیث بیان کرنے کی ہمت کیسے ہوئی؟ انہوں
نے کہا، جتنیجے ہم نے رسول اللہ صَلَّی اللہُ عَلَیْہِ وَاٰلِہٖ وَسَلَّم سے جو کچھ سنا ہے وہ سب
ہمارے پاس لکھا ہوا موجود ہے۔ (مجمع الزوائد جلد دوم ص ۱۵۱ ہشٹی)

اس کے علاوہ رسول اکرم صَلَّی اللہُ عَلَیْہِ وَاٰلِہٖ وَسَلَّم نے اپنے عمال کو مختلف علاقوں
ن طرف بھیجے وقت بہت سے موقعوں پر فوجدار می اور دیوانی قوانین اور زکوٰۃ
اور میراث وغیرہ کے احکام لکھوا کر دیئے تھے۔ ان کو ابو داؤد، دارمی، نسائی،
ارقطنی طبقات ابن سعد کتاب الاموال لابن عبید، کتاب الخراج لابن یوسف اور المحلی
ابن خزم وغیرہ میں دیکھا جاسکتا ہے۔

(سنت کی اتنی حیثیت از سید ابوالاعلیٰ امودودی)

عبداللہ رسالت میں قرآن کریم کے علاوہ جو چیزیں لکھی گئیں ان میں سے کچھ کی تفصیل
(باقی ماشیہ صفحہ ۳۳ پر)

فاما الصادقة فصحيحة كبتها من رسول صلى الله عليه وسلم
يعنى الصادقة وہ صحیفہ ہے جس کو میں نے رسول اللہ صلی اللہ علیہ وسلم سے
سُن کر لکھا ہے۔ (سنن دارمی جلد اول صفحہ ۲۹)

(بقیہ حاشیہ صفحہ گزشتہ)

یہ ہے:

- ۱۔ حضرت عبداللہ بن عمرو بن العاص کا لکھا ہوا مجموعہ احادیث "الصادقة" جس میں ایک ہزار حدیثیں تھیں۔ (بخاری، الاصابہ، طبقات ابن سعد)
 - ۲۔ وہ مکاتیب جو رسول اللہ صلی اللہ علیہ وسلم نے مختلف سلاطین و امراء کو ارسال فرمائے تھے۔ (بخاری، تذکرۃ الحفاظ)
 - ۳۔ وہ فرمان جو حضورؐ نے حضرت عمرو بن حزم انصاری کو یمن کا حاکم مقرر کرتے وقت ان کو دیا اس میں فرائض صدقات، صلاۃ، مس مصحف، دیات، طلاق، عتاق وغیرہ کے احکام تھے۔ (مسند احمد، مستدرک حاکم، کنز العمال وغیرہ)
 - ۴۔ وہ احادیث جو حضرت علی رضی اللہ تعالیٰ عنہ نے لکھ کر اپنے پاس محفوظ کر لیں۔ (صحیحین - ابوداؤد - نسائی - احمد بن حنبل)
 - ۵۔ تحریری احکام، صلنامہ مدیسیہ اور وہ فرامین جو حضورؐ نے مختلف قبائل کو بھیجے تھے۔ (ابن ماجہ، طبقات ابن سعد)
 - ۶۔ فتح مکہ کا خطبہ جو حضورؐ نے حضرت ابوشاہؓ کو لکھوا کر دیا۔ (صحیح بخاری)
 - ۷۔ مدینہ بھی مکہ کی طرح حرم ہے، اس کے متعلق حضورؐ کی تحریر جو حضرت رافعؓ بن خدیج کے پاس تھی۔ (مسند احمد)
 - ۸۔ حضرت ضحاک بن سفیان کے پاس حضورؐ کی تحریر کرائی ہوئی ایک ہدایت جس میں یوی کو مقتول شوہر کی دیت دلانے کا حکم تھا۔ (دارقطنی - ابوداؤد)
 - ۹۔ فہرست صحابہ جس میں پندرہ سوا صحابہ کے نام تھے۔ (بخاری)
- (باقی حاشیہ اگلے صفحہ پر)

ایک اور روایت میں ہے کہ ایک دفعہ حضرت عبداللہ بن عمروؓ نے فرمایا کہ اگر قرآن اور یہ صحیفہ (صادقہ) اور وسط کی جاگیر مجھ کو دے دی جائے تو پھر مجھ کو دنیا کی کچھ پروا نہ ہو۔ (أسد الغابہ جلد ۲ ص ۱۳۳ لابن اثیر ج ۱)
حضرت عبداللہ بن عمروؓ کے بعد ان کا مجموعہ احادیث "الصادقہ" ان کے

(بقیہ حاشیہ صفحہ گزشتہ)

۱۰۔ وہ فرمان جو حضورؐ نے حضرت وائل بن حجرؓ کو ان کو عازم وطن ہوتے وقت

عطا فرمایا۔ اس میں نماز، روزہ، زکوٰۃ اور شراب وغیرہ کے متعلق احکام ملے ہوئے تھے

۱۱۔ کتاب الصدقہ جو رسول اللہ صلی اللہ علیہ وسلم نے اپنی حیات اطہر کے آخری

ایام میں اپنے عاتل کے پاس بھیجے کے لیے لکھوائی تھی۔ اس میں جانوروں کی زکوٰۃ

سے متعلق احکام تھے لیکن ابھی اس کو عاتل کے پاس بھیجنے کی نوبت نہیں آئی تھی

کہ رسول اکرم صلی اللہ علیہ وسلم کی وفات کا سانحہ پیش آ گیا۔ پھر خلیفہ الرسولؐ

حضرت ابوبکر صدیقؓ نے اس پر عمل کیا۔ (ابوداؤد۔ ترمذی)

۱۲۔ وہ معاہدات جو آپؐ نے اہل نجران اور بعض دوسرے قبائل کے ساتھ تحریر کی

صورت میں کیے۔ (طبقات ابن سعد۔ الاستیعاب لابن عبد البر)

ابداہ والنہایہ لابن کثیر۔ مجمع الزوائد ہیثمی وغیرہ)

ان تمام تحریروں کا قوی اسناد کے ساتھ ثبوت موجود ہے۔ اس لیے

منکرین حدیث کا یہ کہنا کہ عہد رسالت میں قرآن حکیم کے سوا اور کوئی چیز نہیں

لکھی گئی (بالخصوص یہ کہ ارشادات نبویؐ رسول اکرم صلی اللہ علیہ وسلم کے سامنے

معرض تحریر میں نہیں لائے گئے۔) قطعاً غلط اور خلاف حقیقت ہے۔ اگر یہ لوگ

قرآن اور غیر قرآن میں تمیز کر سکتے ہیں تو کیا صحابہ کرامؓ کو معاذ اللہ اتنا شعور نہیں

تھا کہ وہ قرآنی آیات اور ارشادات نبویؐ میں فرق اور تمیز نہ کر سکتے۔

صاحبزادے شعیبؑ کو ملا اور اُن کے بعد ان کے صاحبزادے عمروؑ کو ملا! انہوں نے اپنے والد کے واسطے سے اسی صحیفے کی حدیثیں روایت کی ہیں۔

(تہذیب التہذیب)

حضرت عبداللہؑ کو رسول اکرم صلی اللہ علیہ وسلم سے اس قدر عقیدت تھی کہ آپؐ سے کوئی خاص دُعا سنتے تو یہ دعا اپنی اولاد کو بھی تلقین فرماتے ایک مرتبہ انہوں نے رسول اکرم صلی اللہ علیہ وسلم کو یہ فرماتے سنا کہ جب تم میں سے کوئی مسوتے میں ڈر جائے تو یوں دعا کرے:

أَعُوذُ بِكَلِمَاتِ اللَّهِ التَّامَّاتِ مِنْ غَضَبِهِ وَعَذَابِهِ وَمِنْ
شَرِّ عِبَادِهِ وَمِنْ هَمَزَاتِ الشَّيَاطِينِ وَأَنْ يَخْضَرُونَ۔
(یعنی میں اللہ کے بے عیب کلمات کے ذریعہ پناہ مانگتا ہوں خود اس
کے غضب اور عذاب سے اور اس کے بندوں کے شر سے اور شیطان
و سادس و اثرات سے اور اس بات سے کہ شیاطین میرے پاس آئیں اور
مجھے ستائیں)

رسول اللہ صلی اللہ علیہ وسلم نے فرمایا کہ پھر شیاطین اس بندے کا کچھ نہ بگاڑ
سکیں گے۔

حضرت عبداللہؑ کے صاحبزادے حضرت شعیبؑ کا بیان ہے کہ ہمارے والد
کا یہ معمول تھا کہ اُن کی اولاد میں جو بڑے اور بالغ ہو جاتے وہ یہ دعا ان کو
تلقین فرماتے تاکہ وہ بھی اس دعا کو اپنا معمول بنالیں اور جو چھوٹے نابالغ بچے
ہوتے تو یہی دعا ایک کاغذ پر لکھ کر ان کے گلے میں ڈال دیتے تھے
(سنن ابی داؤد، جامع ترمذی)

۱۔ تعویذ گلے میں ڈالنے کے بارے میں علماء میں اختلاف ہے جس تعویذ میں قرآنی آیات لکھی گئی ہوں یا
کوئی ایسا دعائیہ کلمہ جس میں شرک نہ پایا جاتا ہو، تو بعض بزرگانِ سلف اس کی اجازت دیتے
ہیں لیکن بعض کے نزدیک یہ بھی جائز نہیں۔

(۵)

سرورِ عالم صَلَّی اللہُ عَلَیْہِ وَاٰلِہٖ وَسَلَّم کے وصال کے بعد حضرت ابوبکر صدیقؓ سربراہِ خلافت ہوئے تو دفعۃً سارے عرب میں فتنہ ارتداد کے شعلے بھڑک اٹھے حضرت صدیق اکبرؓ نے اس فتنہ کا بڑی استقامت سے مقابلہ کیا اور جب تک اس کا پوری طرح قلع قمع نہ ہو گیا وہ چین سے نہ بیٹھے۔ اس فتنے کے استیصال میں جن صحابہ کرامؓ نے بھرپور حصہ لیا، حضرت عبداللہؓ کے والد حضرت عمرو بن العاصؓ کا نام ان میں بہت نمایاں ہے۔ اہل سیر نے یہ تصریح نہیں کی کہ حضرت عبداللہؓ مرتدین کے خلاف بھیجے جانے والے مجاہدین کے کسی دستے میں شریک ہوئے یا انہوں نے مدینہ منورہ ہی میں مقیم رہ کر شہر کی حفاظت کا فرض انجام دیا۔ البتہ یہ بات ثابت ہے کہ انہوں نے جہادِ شام میں بھرپور حصہ لیا۔ اس جہاد کا آغاز فتنہ ردہ کے استیصال کے فوراً بعد صدیق اکبرؓ کے عہدِ خلافت ہی میں ہو گیا تھا۔ صدیق اکبرؓ نے رومیوں سے لڑنے کے لیے جو فوجیں شام روانہ کیں ان میں سے ایک کے سپہ سالار حضرت عمرو بن العاصؓ تھے انہیں فلسطین کی تسخیر پر مامور کیا گیا تھا۔ قرآن سے معلوم ہوتا ہے کہ حضرت عبداللہؓ اپنے والد گرامی کے ساتھ ہی ایک مجاہد کی حیثیت سے شام گئے اور رومیوں کے خلاف کئی معرکوں میں دادِ شجاعت دی۔ علامہ ابن اثیرؒ نے شام کی سب سے بڑی جنگ ”جنگ یرموک“ میں حضرت عبداللہؓ کی سرفروشانہ شرکت کا خصوصیت سے ذکر کیا ہے۔ ان کا بیان ہے کہ حضرت عبداللہؓ اس معرکہ میں نہایت پامردی سے لڑے اور نازک سے نازک موقع پر بھی اپنے پائے استقلال میں جنبش نہ آنے دی۔ حضرت عمرو بن العاصؓ اپنے فرزند کی دلادری اور استقامت دیکھ کر اتنے خوش ہوئے کہ اپنا علمِ قیادت ان کے ہاتھ دے دیا۔

(اسد الغابہ جلد سوم)

حضرت عثمان ذوالنورین رضی اللہ تعالیٰ عنہ کے عہدِ خلافت میں

عبداللہ بن سعد بن ابی سرح (جو عبداللہ بن ابی سرح یا ابن ابی سرح کے نام سے مشہور ہیں) مصر کے والی (گورنر) مقرر ہوئے تو انہوں نے امیر المومنینؑ سے شمالی افریقہ (طرابلس مراکش تونس وغیرہ) پر فوج کشی کی اجازت مانگی۔ علامہ ابن اثیرؒ البحرزی اور ابن خلدونؒ کے قول کے مطابق یہ واقعہ ۲۶ھ ہجری کا ہے لہٰذا لیکن خلیفہ ابن خیاطؒ نے اپنی تاریخ میں اسے ۲۷ھ کے واقعات میں شمار کیا ہے۔ لہٰذا

حضرت عثمانؓ نے اس معاملہ میں صائبؓ کے صحابہ سے مشورہ کیا تو انہیں اس مہم کے حق میں پایا۔ چنانچہ امیر المومنینؑ نے عبداللہ بن ابی سرح کو نہایت خوشامدلی سے افریقہ پر لشکر کشی کی اجازت دے دی۔ ساتھ ہی انہوں نے اس مہم میں شریک ہونے کے لیے مدینہ منورہ میں ایک لشکر مرتب کیا اس لشکر میں بعض دوسرے صحابہ کے علاوہ حضرت عبداللہ بن عمروؓ بن العاصؓ، حضرت عبداللہ بن عمرؓ، حضرت عبداللہ بن عباسؓ، حضرت عبداللہ بن زبیرؓ، حضرت عبداللہ بن جعفرؓ، حضرت حسنؓ بن علیؓ المصطفیٰؓ اور حضرت حسینؓ بن علیؓ المصطفیٰؓ بھی شریک تھے۔ اس لشکر نے افریقہ پہنچ کر عبداللہ بن ابی سرح کی قیادت میں طرابلس الغرب کو مسخر کیا اور بہت سے دوسرے شہروں اور علاقوں کو بھی مطیع و منقاد کیا۔ شمالی افریقہ کے ان تمام معرکوں میں حضرت عبداللہ بن عمروؓ دوسرے جوانان قریش کے ساتھ برابر شریک رہے اور ہر معرکہ میں اپنی شجاعت اور جانبازی کی دھاک بٹھادی۔

۱۔ الکامل جلد ۲ ص ۴۵

تاریخ ابن خلدون جلد دوم ص ۱۰۰۳ زیر عنوان :

” دلاۃ عبداللہ بن ابی سرح علی مصر و افریقہ “

۲۔ تاریخ خلیفہ ابن خیاط جلد ۱ ص ۱۳۴

سنتھ ہجری میں مجاہدین اسلام نے امیر المومنینؑ کے اذن سے خراسان، طبرستان اور جرجان پر لشکر کشی کی۔ اس مہم کی قیادت حضرت سعید بن العاصؓ اموی والی کوفہ کر رہے تھے۔ انہوں نے اپنے ساتھ لے جانے کے لیے کوفہ میں جو لشکر مرتب کیا اس میں بھی بہت سے اکابر اصحاب شریک ہوئے۔ ان میں حضرت حذیفہ بن الیمان، حضرت عبداللہ بن عمرؓ، حضرت عبداللہ بن عباسؓ، حضرت حسن بن علی المرتضیٰؓ، حضرت حسین بن علی المرتضیٰؓ اور حضرت عبداللہ بن زبیرؓ کے علاوہ حضرت عبداللہ بن عمرو بن العاصؓ بھی شامل تھے۔ اس لشکر نے طبرستان پر حملہ کر کے کئی اہم شہر فتح کر لیے۔ جرجان کے حکمران نے مقابلہ کیا اور دوران جنگ میں ایک موقع پر مسلمانوں کو صلوٰۃ الخوف بھی پڑھنی پڑی لیکن بالآخر اس نے ہتھیار ڈال دیئے اور دولاکھ پر صلح کر لی اسی طرح اس لشکر نے بہت سے دوسرے شہروں کو مطیع کیا اور کثیر مال غنیمت حاصل کیا۔



حضرت علی کرم اللہ وجہہ کے عہد خلافت (۳۵ھ) میں جب امیر معاویہؓ والی شام سے ان کے اختلافات نے جنگ (صفین) کی صورت اختیار کر لی تو حضرت عبداللہؓ کے والد حضرت عمرو بن العاصؓ امیر معاویہؓ کی طرف سے لڑائی میں شریک ہوئے۔ حافظ ذہبیؒ نے ”تذکرۃ الحفاظ“ میں لکھا ہے کہ حضرت عبداللہؓ بن عمروؓ اس خانہ جنگی کے سخت خلاف تھے اور اس میں حصہ نہیں لینا چاہتے تھے لیکن والد گرامیؓ کے حکم سے مجبور ہو گئے اور حضرت امیر معاویہؓ کے لشکر میں شامل ہو گئے۔ تاہم انہوں نے والد گرامیؓ کو بار بار اس جنگ سے کٹا ہوا کش ہونے کے لیے کہا۔ ابو حنیفۃ الدیلمیؒ نے ”الاخبار الطوال“ میں لکھا ہے کہ جنگ صفین میں امیر معاویہؓ نے

حضرت عبداللہ بن عمرؓ کو اپنی فوج کے رسالے کا افسر بنایا لیکن یہ روایت مشکوک ہے۔ اس لیے کہ حضرت معاویہؓ بڑے دانا اور صاحب تدبیر آدمی تھے۔ ان کو حضرت عبداللہؓ کے خیالات کا بخوبی علم تھا اور وہ جانتے تھے کہ عبداللہؓ بے دلی سے لڑائی میں حصہ لے رہے ہیں ان سے یہ توقع نہیں کی جاسکتی تھی کہ وہ رسالے کی افسری جیسا اہم منصب حضرت عبداللہؓ کے سپرد کر دیں۔

مُسَدِّاحِمد بن حنبل میں ہے کہ جنگ صفین میں جب حضرت عمارؓ بن یاسرؓ حضرت علیؓ کی طرف سے لڑتے ہوئے شہید ہوئے تو وہ اپنے والد ماجد کے پاس گئے جو اس وقت حضرت امیر معاویہؓ کے پاس بیٹھے ہوئے تھے۔ انہوں نے والد گرامی سے مخاطب ہو کر فرمایا: ”ابا جان! کیا آپ کو رسول اللہ ﷺ کا یہ ارشاد یاد نہیں کہ افسوس عمارؓ کو ایک باغی جماعت قتل کرے گی“ حضرت عمرو بن العاصؓ نے حضرت معاویہؓ کی طرف دیکھ کر کہا: ”آپ نے عبداللہؓ کی بات سنی؟“ انہوں نے جواب دیا: ”ان کو ہمیشہ کوئی نئی بات سوجھتی ہے۔ عمارؓ کو ہم نے قتل نہیں کیا بلکہ ان کے قتل کے ذمہ دار وہ لوگ ہیں جو انہیں اپنے ساتھ لے کر آئے۔“ (مُسَدِّاحِمد)

ایک اور روایت میں ہے کہ حضرت عمارؓ کی شہادت کے بعد دو آدمی جھگڑتے ہوئے امیر معاویہؓ کی خدمت میں حاضر ہوئے۔ انعام کے لالچ میں ایک کہتا تھا کہ میں نے عمارؓ کو قتل کیا ہے اور دوسرا کہتا تھا میں نے کیا ہے۔ اس موقع پر حضرت عمرو بن العاصؓ اور حضرت عبداللہؓ بھی موجود تھے۔ حضرت عبداللہؓ نے ان دونوں جھگڑنے والوں سے مخاطب ہو کر فرمایا:

”تم دونوں میں سے ایک کو دوسرے کا دعویٰ خوشی سے تسلیم کر لینا چاہیے کیونکہ میں نے رسول اللہ ﷺ سے سنا ہے کہ عمارؓ کو ایک باغی گروہ قتل کرے گا۔“

امیر معاویہؓ نے حضرت عبداللہؓ کی بات سن کر انقباض محسوس کیا۔ انہوں

نے حضرت عمرؓ بن العاص سے مخاطب ہو کر کہا:

” عمرؓ! تم اپنے اس دیوانے سے میری جان نہیں چھڑاتے؟“

اس پر حضرت عمرؓ بن العاص نے حضرت عبداللہؓ سے مخاطب ہو کر کہا:

” جانِ پدر! اگر تمہارے یہی خیالات ہیں تو پھر تم کیوں ہمارے ساتھ ہو؟“

حضرت عبداللہؓ نے جواب دیا:

” آبا جان! رسول اللہ ﷺ نے مجھے تلقین فرمائی تھی

کہ زندگی بھر باپ کی اطاعت اور فرمانبرداری کرتے رہنا۔ آپ

نے مجھے اپنے ساتھ آنے کا حکم دیا میں نے اس کی تعمیل کی اسی لیے

آپ مجھے یہاں موجود پاتے ہیں۔“ (مسند احمد جلد ۲ ص ۲۰۶)

جنگِ صفین کا نتیجہ تحکیم کی صورت میں ظاہر ہوا۔ اس سلسلے میں حضرت علیؓ اور حضرت معاویہؓ کے درمیان جو معاہدہ ہوا اس پر جانبین کے معتبر نمائندہ اصحاب نے دستخط کیے۔ امیر معاویہؓ کی جانب سے اس پر دستخط کرنے والے اصحاب میں حضرت عبداللہ بن عمرؓ بھی شامل تھے۔

علامہ ابن اثیرؒ کا بیان ہے کہ جنگِ صفین کے بعد حضرت عبداللہ بن عمرؓ جب تک جئے اس جنگ میں اپنی شرکت پر ہمیشہ متاسف رہے۔ فرمایا کرتے تھے کاش اللہ نے مجھے اس سے بیس سال پہلے اٹھالیا ہوتا۔

(اسد الغابہ جلد ۳ ص ۲۲۲)

علامہ ابن اثیرؒ کا بیان ہے کہ جنگِ صفین کے کچھ عرصہ بعد ایک دن حضرت عبداللہ بن عمرؓ حضرت ابوسعید خدریؓ اور کچھ دوسرے اصحاب مسجد نبویؐ میں بیٹھے ہوئے تھے کہ سیدنا حضرت حسین بن علی رضی اللہ عنہما کا ادھر سے گزر ہوا۔ حضرت عبداللہؓ نے انہیں دیکھ کر حاضرینِ مجلس سے کہا:

”کیا میں تمہیں وہ انسان دکھاؤں جو آسمان والوں کے نزدیک
دنیا میں سب سے زیادہ محبوب ہے۔“

سب نے کہا: ”ضرور ضرور“

حضرت عبداللہؓ نے سیدنا حسینؓ کی طرف اشارہ کر کے فرمایا:
”یہ ہے وہ انسان جو تمہارے سامنے سے گزر رہا ہے۔ جنگ
صفین کے بعد آج تک میرے اور اس کے درمیان کوئی بات چیت
نہیں ہوئی لیکن اس کی رضا سے بڑھ کر میں دنیا میں کسی شے کو
عزیز نہیں جانتا۔“

حضرت ابوسعید خدریؓ نے فرمایا: ”کیا آپ ان سے مل کر ان کو راضی نہیں
کریں گے؟“

حضرت عبداللہؓ بولے: ”کیوں نہیں؟“

دوسرے دن وہ حضرت ابوسعید خدریؓ کو ساتھ لے کر سیدنا حضرت حسینؓ
کے مکان پر تشریف لے گئے اور اندر آنے کی اجازت چاہی۔ سیدنا حسینؓ ان
سے ملنا نہیں چاہتے تھے اس لیے اجازت دینے میں تامل کیا لیکن حضرت
عبداللہؓ نے اٹنا اصرار کیا کہ آخر انہوں نے اندر بلا لیا۔ حضرت عبداللہؓ نے
ان کو وہ حالات بتائے جن کی وجہ سے انہیں جنگ صفین میں شریک ہونا پڑا
تھا ان میں بنیادی بات یہ تھی کہ رسول اللہ صلی اللہ علیہ وسلم نے مجھے اپنے
والد کی فرمانبرداری کا حکم دیا تھا اسی لیے میں والد کے حکم کی تعمیل فرما رہا تھا،
لشکر میں شامل ہو گیا لیکن خدا کی قسم میں نے لڑائی میں نہ تو تلوار اٹھائی نہ کوئی تیر
چلایا اور نہ برچھی سے کسی کو زخمی کیا۔

(اسد الغابہ جلد ۳ صفحہ ۲۳۴)

⑤

قبولِ اسلام کے بعد حضرت عبداللہ بن عمرؓ نے اپنی زندگی کا بیشتر حصہ

مدینہ منورہ، طائف اور مصر میں گزرا۔ مصر اُن کے والد حضرت عمرو بن العاص نے امیر المؤمنین حضرت عمر فاروق رضی اللہ تعالیٰ عنہ کے عہدِ خلافت میں فتح کیا تھا۔ مؤرخین نے تصریح تو نہیں کی لیکن قیاس یہ ہے کہ حضرت عبداللہؓ نے بھی اپنے والد گرامی کے ساتھ جہادِ مصر میں حصہ لیا اور مصر کی تسخیر کے بعد وہاں کئی سال مقیم رہے۔ حضرت عثمان ذوالنورینؓ کے عہدِ خلافت میں حضرت عمرو بن العاص کو امارتِ مصر کے عہدے سے سبکدوش کر دیا گیا اور وہ مدینہ واپس آ گئے۔

حضرت عبداللہؓ نے بھی اسی زمانے میں مصر سے مراجعت کی چند سال بعد حضرت امیر معاویہؓ عالمِ اسلام کے بلا شرکتِ غیرے فرمانروا بنے تو انہوں نے حضرت عمرو بن العاص کو دوبارہ مصر کا گورنر مقرر کر دیا۔ حضرت عبداللہؓ بھی والد گرامی کے پاس مصر چلے گئے۔ ۴۳ھ یا ۴۴ھ میں حضرت عمرو بن العاص مرضِ الموت میں مبتلا ہوئے تو حضرت عبداللہؓ ان کے پاس ہی تھے۔ وفات سے کچھ دیر پہلے حضرت عمروؓ پر گریہ طاری ہو گیا۔ حضرت عبداللہؓ نے ان سے کہا: ”آبا جان آپ روتے کیوں ہیں، کیا آپ کو رسول اللہ صلی اللہ علیہ وسلم نے فلاں فلاں بشارتیں نہیں دی تھیں؟“

حضرت عمرو بن العاص نے فرمایا: ”بیٹا! ایک وقت تھا کہ میں رسول اللہ صلی اللہ علیہ وسلم سے سخت عناد رکھتا تھا، پھر وہ وقت آیا کہ آپ میرے لیے دنیا کی ہر شے سے بڑھ کر عزیز ہو گئے اور آپ سے بڑھ کر میری نگاہ میں کوئی محبوب نہ رہا اگر اس حالت میں مرجاتا تو جنت کی امید تھی پھر زندگی کا تیسرا دور آیا جس میں میں نے مختلف قسم کے اعمال کیے اب میں نہیں جانتا کہ میرا کیا حشر ہو گا۔ ہاں میرے پاس سب سے قیمتی متاع لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کی شہادت ہے۔ جب میں مرجاؤں تو نوحہ کرنے والی عورتیں میرے جنازے کے ساتھ نہ جائیں

مرتبہ دہمط کے ایک قطعہ زمین کے بارے میں کسی شخص سے نزاع کی صورت پیدا ہو گئی۔ یہ جھگڑا اتنا بڑھا کہ فریقین لڑنے مرنے پر تل گئے۔ ان کے چچا خالد بن عاص نے نرمی اختیار کرنے کا مشورہ دیا تو فرمایا:

” میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ جو اپنے مال جائداد کی حفاظت کرتا ہوا مارا جائے وہ شہید ہے۔“

(مسند احمد جلد ۱ ص ۲۰۶)

یہ قضیہ بالآخر باہمی افہام و تفہیم سے طے ہو گیا اور لڑائی تک نوبت نہ پہنچی۔ ۶۵ھ ہجری میں حضرت عبداللہ بن مسعود کے شہر فسطاط میں مقیم تھے کہ ان کا وقت آخر آ پہنچا اور انہوں نے پیکر اجل کو لبیک کہا۔ اس وقت مروان بن الحکم اور حضرت عبداللہ بن زبیرؓ کی فوجوں میں مصر پر قبضہ کے لیے شدید لڑائی ہو رہی تھی اور جنازہ کو قبرستان تک پہنچانا بہت مشکل تھا اس لیے لوگوں نے انہیں گھر کے اندر ہی قبر کھود کر دفن کر دیا۔ (تذکرۃ الحفاظ۔ لہجہ)

علامہ ابن سعدؒ کے قول کے مطابق اس وقت ان کی عمر ۷۲ سال کی تھی لیکن روایت اور قرآن کی ہدیوں سے انہوں نے ۷۳ سال سے خاصی زیادہ عمر پائی۔



حضرت عبداللہ بن عمرؓ ان عظیم المرتبت صحابہ میں سے ہیں جن کو بارگاہِ رسالت میں خاص تقرب اور شرف پذیرائی حاصل تھا اس لیے وہ نبوت کے چشمہ و فیض سے خوب سیراب ہوئے۔ ان سے سات شواہدِ مروی ہیں جن میں ۱۷ متفق علیہ ہیں۔ آٹھ میں بخاری اور بیس میں مسلم منفرد ہیں۔ یہ حدیثیں وہ عہدِ رسالت ہی میں احاطہ تحریر میں لے آئے تھے اور اپنے مجموعہ احادیث کا نام الصادقہ رکھا تھا۔ اس کی حفاظت کا ان کو خاص اتہام تھا، اگر ان سے کوئی ایسا مسئلہ پوچھا جاتا جس کے بارے میں ان کو زبانی کچھ یاد نہ ہوتا تو الصادقہ میں سے دیکھ کر جواب دیتے تھے۔ ایک مرتبہ کسی صاحبِ فہم نے پوچھا کہ قسطنطنیہ پہلے فتح ہو گا یا روم؟

ان کے حلقے میں اس بارہ میں رسول اکرم ﷺ کا ارشاد محفوظ نہیں تھا اس لیے اپنا صندوق منگایا، اس میں سے الصداقہ نکال کر اس پر ایک نظر ڈالی اور فرمایا کہ ہم ایک دن رسول اللہ ﷺ کے گرد بیٹھے ہوئے حدیثیں لکھ رہے تھے۔ اسی اثناء میں کسی شخص نے پوچھا کہ قسطنطنیہ پہلے فتح ہوگا یا رومہ؟ تو رسول اللہ ﷺ نے فرمایا کہ نہیں ہرقل کا شہر (یعنی قسطنطنیہ) پہلے فتح ہوگا۔

(سنن دارمی صفحہ ۶۸ - مسند احمد ج ۲ ص ۱۷۶)

حضرت عبداللہؓ بڑے لطف و انبساط کے ساتھ حدیث کی تعلیم دیا کرتے تھے۔ لوگ دور دور سے سماع حدیث کے لیے ان کی خدمت میں حاضر ہوتے تھے وہ خندہ پیشانی سے ان کی پذیرائی کرتے اور نہایت شیریں لہجے میں ان کو ارشادات نبوی سناتے۔ ایک دفعہ لوگوں کے ایک بہت بڑے مجمع نے ان کو گھیر رکھا تھا کہ ایک شخص نے بھیڑ کو چیر کر ان کے قریب پہنچنے کی کوشش کی۔ لوگوں نے اسے روکا تو فرمایا کہ اسے آنے دو۔ لوگوں نے اس کو راستہ دے دیا وہ آکر حضرت عبداللہؓ کے سامنے بیٹھ گیا اور بولا: ”اے صاحب رسول، رسول اللہ ﷺ کا کوئی ارشاد مجھے سنائیے۔“ حضرت عبداللہؓ نے متبسم ہو کر فرمایا:

”میں نے رسول اللہ ﷺ سے سنا ہے کہ مسلمان وہ ہے جس کی زبان اور ہاتھ سے دوسرے مسلمان محفوظ رہیں اور مہاجر وہ ہے جس نے اللہ کی منع کی ہوئی چیزوں کو چھوڑ دیا۔“

(مسند احمد جلد ۲ ص ۱۹۲)

حضرت عبداللہؓ جہاں بھی تشریف لے جاتے تھے شائقین علم ان کی دالہا پذیرائی کرتے تھے اور ہر وقت سینکڑوں کی تعداد میں ان کے گرد جمع رہتے تھے۔ اہل بصرہ کو تو ان سے اس قدر عقیدت تھی کہ ان کے حلقہ درس میں غالب تعداد

بصریوں ہی کی ہوتی تھی۔ (تذکرۃ الحفاظ لہمی)

حضرت عبداللہؓ اپنے دور کے ذی علم صحابہ کی بے حد عزت کرتے تھے اور برملا ان کے علم و فضل کا اعتراف کرتے تھے۔ ایک دفعہ ان کی مجلس میں حضرت عبداللہؓ بن مسعود کا ذکر آیا تو فرمایا:

”تم لوگوں نے ایک ایسے شخص کا ذکر کیا ہے جس کو میں اس دن سے دوست رکھتا ہوں جس دن رسول اللہ ﷺ نے فرمایا کہ قرآن چار آدمیوں سے حاصل کرو۔ آپ نے سب سے پہلے عبداللہؓ بن مسعود کا نام لیا۔“

فیضان نبویؐ سے خوب بہرہ یاب ہونے کے علاوہ حضرت عبداللہؓ نے عبرانی زبان بھی بڑی محنت سے سیکھی اور تورات و انجیل کا گہری نظر سے مطالعہ کیا۔ چنانچہ وہ ایک ایسے عالم بن گئے جن کو قرآن حکیم کے ساتھ تورات و انجیل پر بھی عبور حاصل تھا۔

راویان حدیث صحابہ کی فہرست میں حضرت ابوہریرہؓ کا نام سب سے پہلے آتا ہے۔ ان سے پانچ ہزار تین سو چوبتر (۵۳۷۴) احادیث مروی ہیں جو کسی ایک صحابی کی مرویات کی سب سے بڑی تعداد ہے لیکن خود حضرت ابوہریرہؓ کا بیان ہے کہ عبداللہ بن عمرو بن العاص کے سوا کسی اور کے پاس مجھے رسول اللہ ﷺ کی حدیثیں نہیں ہیں اور یہ اس وجہ سے ہے کہ وہ لکھا کرتے تھے اور میں لکھتا نہ تھا بلکہ یہاں اشکال پیدا ہوتا ہے کہ مرویات ابوہریرہؓ (۵۳۷۴) کے مقابلے میں مرویات عبداللہ بن عمروؓ کی تعداد صرف سات سو ہے۔

۱۔ یہ حدیث صحیح بخاری میں موجود ہے۔ رسول اللہ ﷺ نے ارشاد فرمایا کہ قرآن چار آدمیوں سے سیکھو، عبداللہ بن مسعود، سالمؓ (مولیٰ ابو خلیفہؓ) معاذؓ (بن جبل) اور ابی بن کعبؓ۔
۲۔ صحیح بخاری جلد اول ص ۲۲ [صحیح بخاری باب القراءۃ اصحاب النبی ﷺ]

جبکہ مذکورہ روایت کی رو سے ان کی تعداد ۵۳۷۴ سے زیادہ ہونی چاہیے۔ فقط ابن حجر نے فتح الباری میں اس اشکال کے متعدد جواب دیئے ہیں جن میں سے ایک یہ ہے کہ حضرت عبداللہ بن عمروؓ عبادت میں زیادہ مشغول رہتے تھے۔ تعلیم اور بیان حدیث کی نوبت کم آتی تھی نیز مصر اور طائف میں زیادہ قیام رہا جو طالبان حدیث کا مرجع نہ تھا۔ (تاریخ علم حدیث از علامہ اشفاق الرحمن کاندھلوی)

حضرت عبداللہ بن عمروؓ بن العاص سے مروی پچیس احادیث یہاں تبرکاً درج کی جاتی ہیں :-

حضرت عبداللہ بن عمروؓ بن العاص سے روایت ہے کہ رسول اللہ صلی علیہ وسلم نے فرمایا :-

① چار عادتیں ایسی ہیں کہ جس میں وہ چاروں جمع ہو جائیں وہ خالص منافع ہے اور جس میں ان چاروں میں سے کوئی ایک خصلت ہو تو اس کا حال یہ ہے کہ اس میں نفاق کی ایک خصلت ہے اور وہ اسی حال میں رہے گا جب تک کہ اس کو چھوڑ نہ دے۔ وہ چاروں خصلتیں یہ ہیں ؛ جب اس کے سپرد کوئی امانت کی جائے تو اس میں خیانت کرے۔ جب باتیں کرے تو جھوٹ بولے۔ جب کوئی عہد کرے تو اس کی خلاف ورزی کرے۔ اور جب کسی سے مخالفت ہو تو بدزبانی کرے۔

(صحیح بخاری و صحیح مسلم)

② چار باتیں اور خصلتیں ایسی ہیں کہ اگر وہ تم کو نصیب ہو جائیں تو پھر دنیا (اور اس کی نعمتوں) کے فوت ہو جانے اور ہاتھ نہ آنے میں کوئی مضائقہ اور نقصان نہیں (وہ عادتیں ہیں) امانت کی حفاظت۔ باتوں کی سچائی۔ حسن اخلاق اور کھانے میں احتیاط اور پرہیزگاری۔ (مسند احمد)

③ تم میں سب سے اچھے وہ لوگ ہیں جن کے اخلاق اچھے ہیں۔
(صحیح بخاری و صحیح مسلم)

④ جو چُپ رہا وہ نجات پا گیا۔ (مسند احمد، مسند دارمی، جامع ترمذی)

⑤ وہ بندہ کامیاب اور بامراد ہوا جس کو اسلام کی حقیقت نصیب ہوئی اور اس کو روزی بھی بقدر کفایت ملی اور اللہ تعالیٰ نے اس کو اس قدر قلیل روزی پر قانع بھی بنا دیا۔ (صحیح مسلم)

⑥ جب کوئی حاکم (کسی معاملہ کا) فیصلہ کرنا چاہے اور (حق کے مطابق صحیح فیصلہ کرنے کے لیے) غور و فکر اور کوشش کرے اور صحیح فیصلہ کر دے تو اس کو دہرا اجر ملے گا (ایک کوشش و محنت کا اور دوسرا صحیح فیصلہ کرنے کا) اور اگر اس نے حقیقت کو جاننے سمجھنے اور صحیح فیصلہ کرنے کی کوشش کی اور اس کے باوجود فیصلہ غلط کر دیا تو بھی اس کو اجر ملے گا (یعنی حق کے مطابق فیصلہ کرنے کی نیت اور محنت کا)

(صحیح بخاری و صحیح مسلم)

⑦ جس نے مجھ پر ایک دفعہ درود بھیجا اللہ تعالیٰ اس پر اس کے بدلے میں دس مرتبہ رحمت نازل فرمائے گا۔ (صحیح مسلم)

⑧ دنیا متاع ہے اور اس کی سب سے بہتر متاع نیک عورت ہے۔

(صحیح مسلم)

⑨ رشتے داروں سے نیک سلوک کرنے والا وہ نہیں جو ان کے اچھے سلوک کا اچھا بدلہ دے بلکہ رشتہ داروں سے نیک سلوک کرنے والا وہ ہے کہ جب اس سے رشتہ کاٹا جائے تو وہ جوڑے۔

(صحیح بخاری)

⑩ مجھ سے دین کے احکام لوگوں تک پہنچایا کرو چاہے ایک آیت ہی ہو، نیز یہ بھی فرمایا کہ جس نے جان بوجھ کر مجھ پر جھوٹ بولا (یعنی

جھوٹی بات گھڑ کر کہہ دیا کہ رسول اللہ نے ایسے فرمایا ہے (اسے اپنا ٹھکانا جہنم میں بنالینا چاہیے۔) (صحیح بخاری)

⑪ تم سے پہلے جو لوگ تھے وہ کتاب الہی میں اختلاف کرنے کے سبب ہلاک ہوئے۔ (صحیح مسلم)

⑫ جو شخص نماز پر محافظت کرتا ہے تو یہ نماز اس کے لیے نور کا سبب ہوگی، کمال ایمان کی دلیل ہوگی اور قیامت کی بخشش کا ذریعہ اور جو نماز کی محافظت نہ کرے اس کے لیے نہ تو نور کا سبب ہوگی نہ کمال ایمان کا اور نہ بخشش کا ذریعہ اور وہ قیامت کے دن قارون، فرعون، ہامان اور اُکی بن خلف کے ساتھ ہوگا۔

(مشکوٰۃ بحوالہ مسند احمد، مسند دارمی، شعب الایمان للبیہقی)

⑬ رحم کرنے والوں پر رحمان رحم کرتا ہے۔ زمین والوں پر رحم کرو آسمان والا تم پر رحم کرے گا۔ (ابوداؤد - ترمذی)

⑭ جمعہ کے دن تین قسم کے آدمی مسجد میں آتے ہیں۔ ایک تو وہ جو لغو اور بیہودہ کلام کے لیے حاضر ہوتا ہے (یعنی خطبہ کے وقت بیکار اور لغو کلام کرتا ہے) اور اس کے حاضر ہونے کا یہی صلہ ہے۔ دوسرا وہ شخص جو دعا کے لیے حاضر ہوتا ہے پس وہ دعا کرتا ہے خواہ اللہ اس کو قبول فرمائیے یا نہ فرمائے۔ تیسرا وہ شخص ہے جو خاموشی کے ساتھ خطبہ سننے کے لیے حاضر ہوتا ہے نہ تو اس نے کسی کی گردن پھاندی اور نہ کسی کو اذیت پہنچائی پس اس کا یہ فعل کفارہ ہے اس جمعہ سے اس جمعہ تک جو اس سے ملا ہوا ہے بلکہ تین دن اور زیادہ کے گناہوں کا کفارہ اور یہ اس وجہ سے کہ اللہ تعالیٰ فرماتا ہے کہ جو شخص ایک نیکی کرے اس کو دس گنا ثواب ملتا ہے۔ (مشکوٰۃ بحوالہ ابوداؤد)

⑮ تم میں سے کوئی شخص اس وقت تک مومن نہیں ہو سکتا جب تک

اس کی تمام خواہشات میری لائی ہوئی تعلیمات (یعنی قرآن و سنت) کے تابع نہ ہو جائیں۔ (کتاب الحجۃ امام نوویؒ باسناد صحیح)۔

① رسول اللہ صلی اللہ علیہ وسلم سے نماز کے اوقات کے بارے میں دریافت کیا گیا تو آپؐ نے فرمایا کہ فجر کی نماز کا وقت تو اس وقت تک رہتا ہے جب تک سورج کا ابتدائی کنارہ نمودار نہ ہو اور ظہر کا وقت اس وقت ہوتا ہے جب آفتاب آسمان کے بیچ سے مغرب کی طرف ڈھل جائے اور اس وقت تک رہتا ہے جب تک کہ عصر کا وقت نہیں آجاتا اور عصر کی نماز کا وقت اس وقت تک ہے جب تک سورج زرد نہ پڑ جائے اور سورج کا پہلا کنارہ ڈوبنے لگے اور مغرب کی نماز کا وقت اس وقت ہوتا ہے جب آفتاب ڈوب کر بالکل غائب ہو جائے اور اس وقت تک رہتا ہے جب تک کہ شفق غائب ہو اور عشاء کی نماز کا وقت آدھی رات تک ہے۔

(صحیح بخاری و صحیح مسلم)

② سعد بن ابی وقاص و صنو کر رہے تھے (اور اس میں ضرورت سے زیادہ پانی استعمال کر رہے تھے) رسول اللہ صلی اللہ علیہ وسلم ان کے پاس سے گزرے تو آپؐ نے ان سے فرمایا، سعد یہ کیسا اسراف ہے؟ انہوں نے عرض کیا، حضورؐ کیا و صنو کے پانی میں بھی اسراف ہوتا ہے؟ آپؐ نے فرمایا، ہاں یہ بھی اسراف میں داخل ہے اگرچہ تم کسی جاری نہر کے کنارے ہی پر کیوں نہ ہو۔ (مسند احمد، سنن ابن ماجہ)

③ رسول اللہ صلی اللہ علیہ وسلم نے فرمایا، جس کے بچہ پیدا ہوا اور وہ اس کی طرف سے عقیقہ کی قربانی کرنا چاہے تو لڑکے کی طرف سے دو بکریاں اور لڑکی کی طرف سے ایک بکری کی قربانی کرے۔

(سنن ابی داؤد، سنن نسائی)

①۹ رسول اللہ صلی اللہ علیہ وسلم نے فرمایا، تمہارے بچے جب سات سال کے ہو جائیں تو ان کو نماز کی تاکید کرو اور جب دس سال کے ہو جائیں تو نماز میں کوتاہی کرنے پر ان کو سزا دو اور ان کے بستر بھی الگ الگ کر دو۔ (سنن ابی داؤد)

②۰ رسول اللہ صلی اللہ علیہ وسلم نے فرمایا کہ اللہ کی رضا مندی والد کی رضا مندی میں ہے اور اللہ کی ناراضگی والد کی ناراضگی میں ہے۔

(جامع ترمذی)

②۱ رسول اللہ صلی اللہ علیہ وسلم نے ارشاد فرمایا جو آدمی ہمارے چھوٹوں کے ساتھ شفقت کا برتاؤ نہ کرے اور بڑوں کی عزت نہ کرے وہ ہم میں سے نہیں ہے۔ (جامع ترمذی، سنن ابی داؤد)

②۲ رسول اللہ صلی اللہ علیہ وسلم سے ہم نے پوچھا کہ یا رسول اللہ! اسلام میں (یعنی اسلامی اعمال میں) کونسا عمل زیادہ اچھا ہے؟ آپ نے فرمایا، (ایک یہ کہ) اللہ کے بندوں کو کھانا کھلاؤ اور (دوسرے یہ کہ) جس سے جان پہچان ہو اس کو بھی اور جس سے جان پہچان نہ ہو اس کو بھی سلام کرو۔

(صحیح بخاری و صحیح مسلم)

②۳ رسول اللہ صلی اللہ علیہ وسلم نے فرمایا کہ ماں باپ کو گالی دینا بھی کبیرہ گناہوں میں سے ہے۔ عرض کیا گیا، یا رسول اللہ! کیا کوئی اپنے ماں باپ کو بھی گالی دے سکتا ہے؟

آپ نے فرمایا، ہاں اس کی صورت یہ ہے کہ کوئی آدمی کسی کے ماں باپ کو گالی دے پھر وہ جواب میں اس کے ماں باپ کو گالی دے (تو گویا اس نے خود ہی اپنے ماں باپ کو گالی دی)

(صحیح بخاری و صحیح مسلم)

④ ایک شخص رسول اللہ ﷺ کی خدمت میں حاضر ہوا اور عرض کیا، یا رسول اللہ میں جہاد پیر جانا چاہتا ہوں۔ آپ نے پوچھا، کیا تمہارے ماں باپ ہیں؟ اس نے کہا، جی ہاں ہیں۔ آپ نے فرمایا تو پھر ان کی خدمت اور راحت رسانی میں کوشش کرو (یہی تمہارا جہاد ہے) (سنن ابی داؤد)

⑤ رسول اللہ ﷺ نے فرمایا کہ خیانت کرنے والے کسی مرد اور خیانت کرنے والی کسی عورت کی شہادت درست نہیں (یعنی قابل قبول نہیں) اور کسی زانی اور زانیہ کی شہادت بھی قابل قبول نہیں اور کسی دشمنی رکھنے والے کی شہادت بھی اس بھائی کے خلاف جس سے اس کو دشمنی ہو قابل قبول نہیں اور جو شخص (اپنی روزی کے لیے) کسی گھرانے سے وابستہ ہو گیا ہو اس گھروالوں کے حق میں اس کی شہادت بھی قابل قبول نہیں (سنن ابی داؤد)



حضرت عامر بن بکیر رضی اللہ عنہ

①

رحمتِ دو عالم صلی اللہ علیہ وسلم کو دعوتِ حق کا آغاز فرمائے ہوئے اڑھائی سال سے کچھ اوپر مدت گزری تو اچانک ایک ایسا واقعہ پیش آیا جس سے اندیشہ ہوا کہ کہیں کفارِ مکہ سے کھلم کھلا تصادم شروع نہ ہو جائے۔ حضورؐ نے اس وقت تک دعوتِ حق کو خفیہ رکھا تھا اور صرف ان سعید الفطرت لوگوں کو اسلام کا پیغام پہنچایا تھا جن کے بارے میں آپؐ کو یقین تھا کہ وہ دلیل و برہان اور تفہیم و تذکیر سے دعوتِ توحید کو قبول کر لیں گے اور اس معاملہ کو اس وقت تک راز میں رکھیں گے جب تک کہ اللہ تعالیٰ کی طرف سے علانیہ دعوتِ عام کا حکم نازل نہ ہو۔ چنانچہ مسلمان اس زمانے میں مکہ کی گھاٹیوں میں چھپ چھپ کر نماز پڑھا کرتے تھے۔ علامہ ابن اسحاقؒ کا بیان ہے۔ ایک دن مسلمانوں کی ایک جماعت جب ایک گھاٹی میں نماز پڑھ رہی تھی، کچھ مشرکوں نے انہیں دیکھ لیا اور ان کو برا بھلا کہنے لگے۔ مسلمانوں میں حضرت سعد بن ابی وقاص بھی تھے انہیں غصہ آگیا اور انہیں نے ایک مشرک کو اونٹ کی ٹہنی کھینچ ماری جس سے اُس کا سر پھٹ گیا۔ ایک روایت کے مطابق اس شخص کا نام عبداللہ بن خطل تھی تھا۔ اس واقعہ کے فوراً بعد حضورؐ نے حضرت ارقم بن ابی الارقم کے وسیع مکان کو دعوت و تبلیغ کا مرکز بنا دیا۔ یہ مکان کوہِ صفا کے قریب تھا اور بہت محفوظ تھا۔ حضورؐ اسی میں تشریف فرما رہتے تھے اور یہیں آکر مسلمان آپؐ کے پاس جمع ہوتے تھے۔ دارِ ارقم کے مرکزِ تبلیغ و دعوت بننے کے بعد ایک دن چار حقیقی بھائی بارگاہِ رسالت میں حاضر ہوئے، اسلام قبول کیا اور آپؐ کی بیعت سے مشرف ہوئے۔ اس طرح چاروں

”اَسَاقِلُوْنَ الْاَوَّلُوْنَ“ کی مقدس جماعت میں شامل ہو گئے۔ یہ چار سعادت مند بھائی تھے حضرت عاقلؓ، حضرت ایاسؓ، حضرت خالدؓ اور حضرت عامرؓ۔ ان چاروں کے والد کا نام بکیر بن عبدیالیل تھا (ایک روایت میں ابی بکیر بن عبدیالیل بھی آیا ہے) چاروں کا نسب نامہ یہ ہے :

عاقلؓ، ایاسؓ، خالدؓ، عامرؓ ابن بکیر بن عبدیالیل بن ناشب بن غیرہ بن سعد بن لیث بن بکر بن عبدمناتہ بن کنانہ کنانی لثی۔ بعض روایات کے مطابق ان چاروں کی والدہ کا نام عفرات بنت عبید (بن ثعلبہ بن عمرو بن خزرج) انصاریہ تھا۔ ان کا پہلا نکاح عارث بن ذفاعب سے ہوا تھا۔ اُن کی صلب سے تین بیٹے معاذؓ، عوفؓ اور معوذؓ پیدا ہوئے۔ عارث کی وفات کے بعد ان کا نکاح بکیر بن عبدیالیل لثی سے ہوا۔ ان کی صلب سے عاقلؓ، ایاسؓ، خالدؓ اور عامرؓ پیدا ہوئے۔ حضرت عفراتؓ کی خوش بختی دیکھئے کہ انہیں نہ صرف خود بلکہ ان کے ساتوں بیٹوں کو بھی شرف صحابیت حاصل ہوا اور ساتوں راہِ حق کے سرفروش مجاہد بنے۔ مکہ میں یہ خاندان بنو عدی بن کعب بن لؤئی کا حلیف تھا۔

(۲)

سالہ بعد بعثت میں سرورِ عالم صَلَّی اللہُ عَلَیْہِ وَاٰلِہٖ وَسَلَّم نے صحابہ کرامؓ کو مدینہ کی طرف ہجرت کرنے کا اِذن دیا تو حضرت عامرؓ، حضرت عاقلؓ، حضرت ایاسؓ اور حضرت خالدؓ چاروں بھائی اپنے اہل و عیال سمیت مکہ سے ہجرت کر کے مدینہ چلے گئے۔ اس طرح مکہ میں ان کے گھروں کے دروازے بالکل بند ہو گئے۔ علامہ ابن سعدؒ کا بیان ہے کہ ہجرت کے بعد حضرت ذفاعب بن عبدالمند نے ان چاروں بھائیوں کو اپنا مہمان بنایا۔ کچھ عرصہ بعد رسول اکرم صَلَّی اللہُ عَلَیْہِ وَاٰلِہٖ وَسَلَّم نے مہاجرین اور انصار کے درمیان عقدِ مواخاتہ قائم کرایا تو حضرت عامرؓ کو

حضرت ثابت بن قیس بن شماس انصاری کا، حضرت عاقل کو حضرت محمدؐ بن زیاد انصاری کا، حضرت ایاسؓ کو حضرت حارث بن خزیمہ انصاری کا اور حضرت خالدؓ کو حضرت یزید بن دثنہ انصاری کا مواخاتی بھائی بنایا۔
 سلسلہ ہجری میں غزوات کا آغاز ہوا تو یہ چاروں بھائی اپنے تین اخیانی بھائیوں حضرت معاذؓ، حضرت عوفؓ اور حضرت معوذؓ سمیت بڑے جوش اور جذبہ کے ساتھ غزوہ بدر میں شریک ہوئے۔ اس طرح سب کو اصحاب بدر میں شامل ہونے کا مہتمم بالشان شرف حاصل ہو گیا۔ اس غزوہ میں حضرت عاقلؓ، حضرت عوفؓ اور حضرت معوذؓ نے شہادت پائی اور حضرت معاذؓ شدید زخمی ہو گئے۔

سلسلہ ہجری میں غزوہ اُحد پیش آیا تو اس میں بھی حضرت عامرؓ، حضرت ایاسؓ اور حضرت خالدؓ نے سرکف ہو کر دادِ شجاعت دی۔ حضرت خالدؓ اگلے سال مکہ میں سانحہ رُجیع میں شہید ہو گئے۔ البتہ حضرت عامرؓ اور حضرت ایاسؓ کو خندقِ خیبر اور عبید رسالت کے دوسرے تمام غزوات میں بھی شریک ہونے کا شرف حاصل ہوا۔ فتح مکہ (سلسلہ ہجری) اور حجۃ الوداع (سلسلہ ہجری) میں بھی وہ سرورِ عالم صَلَّی اللہُ عَلَیْہِ وَاٰلِہٖ وَسَلَّم کے ہم رکاب تھے۔ سلسلہ ہجری میں حضورؐ کے وصال کے بعد حضرت ابوبکر صدیقؓ نے سرِ آرائے خلافت ہوئے تو یکایک سارے عرب میں فتنہ ارتداد کے شعلے بھڑک اٹھے۔ قریش مکہ، انصارِ مدینہ اور طائف کے بنو ثقیف کے سوا عرب کا شاید ہی کوئی ایسا قبیلہ ہو جو اس فتنہ سے متاثر نہ ہوا ہو۔ خلافتِ اسلامیہ پر یہ انتہائی مازک وقت تھا۔ لیکن خلیفۃ الرسولؐ سیدنا صدیق اکبرؓ نے اس موقع پر بے مثال عزم و ہمت اور

۱۔ حضرت معوذؓ اور حضرت معاذؓ دونوں بھائیوں نے ابوجہل کو جہنم داخل کیا۔ حضرت
 ۲۔ ماذ کا ایک بازو لڑائی میں شہید ہو گیا لیکن جان بچ گئی۔

قوتِ ایمانی کا مظاہرہ کیا۔ انہوں نے مرتدین اور مانعینِ زکوٰۃ کے سامنے ٹھیکے سے انکار کر دیا اور ان کے تمام مطالبے رد کر کے اعلانِ جہاد کر دیا۔ اس سلسلے میں انہوں نے مرتدین، مانعینِ زکوٰۃ اور جھوٹے مدعیانِ نبوت کے خلاف مختلف اطراف میں گیارہ لشکر روانہ کیے۔ حضرت عامرؓ بھی ایک لشکر میں شامل ہو گئے اور علمبردارانِ باطل کے خلاف کئی معرکوں میں دادِ شجاعت دی۔ اس سلسلے کی سب سے خوفناک جنگ مسلمہ کذاب کے خلاف یمامہ کے میدان میں ہوئی۔ اس لڑائی میں مسلمانوں کی قیادت حضرت خالد بن ولیدؓ کر رہے تھے۔ حضرت عامرؓ بھی ان کے ساتھ تھے۔ انہوں نے دشمن کے خلاف سردھڑ کی بازی لگادی اور نہایت بے جگری سے لڑتے ہوئے شہادت پائی۔

ان کے چوتھے بھائی حضرت ایاسؓ نے طویل عمر پائی اور ۳۴ھ میں بعدِ خلافت حضرت عثمان ذوالنورینؓ فوت ہوئے۔

رضی اللہ تعالیٰ عنہم



حضرت خرم بن فاتک الأسدی

①

رسالت کے عہدِ باسعادت کا ذکر ہے کہ ایک دن ایک جوان رعنا بارگاہِ نبوت میں حاضر ہوئے وہ بڑے نفاست پسند اور شوقین مزاج معلوم ہوتے تھے۔ یہی ازار پہن رکھی تھی۔ سر پہ سنورے ہوئے لمبے لمبے خمدار گیسوتھے جو ان کے دوش پر لہرا رہے تھے۔ سرورِ عالم صلی اللہ علیہ وسلم نے ان کو دیکھا تو ان کا نام لے کر فرمایا:

”یہ کیا اچھے آدمی تھے اگر اتنے لمبے بال نہ رکھتے اور اتنی یہی ازار نہ پہنتے۔“
یہ جوان رعنا لسانِ رسالت یہ الفاظ سن کر اسی وقت حجام کے پاس گئے اور اپنی لمبی کانٹیں کٹوا ڈالیں پھر اپنی ازار کو نصف ساق تک کر لیا اور عہد کیا کہ عمر بھر یہی وضع قطع رکھیں گے۔ یہ جوان رعنا جن کو رحمتِ عالم صلی اللہ علیہ وسلم کے ارشاد کا اس قدر پاس تھا کہ اس وضع قطع میں رہنا تھوڑی دیر کے لیے بھی گوارا نہ کیا جو حضور نے بالپسند فرمائی، حضرت خرم بن فاتک الأسدی تھے۔
(مسند ابی داؤد)

②

حضرت ابو یحییٰ خرم بن فاتک کا شمار نہایت عظیم المرتبت صحابہ میں ہوتا ہے۔ ان کا تعلق عرب کے نامور قبیلے بنو اسد سے تھا۔

لہ ازار کا مطلب پاجامہ یا شلوار ہے بعض اہل علم اس کو ذکر لکھتے ہیں۔

سلسلہ نسب یہ ہے :-

خریم بن فاتک بن اہرم بن عمرو بن فاتک بن قلیب بن عمرو

بن اسد بن خزیمہ

حضرت خرم بن رسول اکرم صلی اللہ علیہ وسلم کی ہجرت مدینہ کے بعد اور غزوہ بدر سے پہلے شرف اسلام سے بہرہ ور ہوئے۔ ان کا اسلام لانے کا واقعہ نہایت حیرت انگیز اور دلچسپ ہے۔ امام حاکم اور بعض دوسرے اہل سیر نے یہ واقعہ بہ ادنیٰ تغیر ان کی اپنی زبانی اس طرح نقل کیا ہے :-

”میں ایک دفعہ اپنے اونٹوں کو لے کر نکلا (بروایت دیگر اپنے کچھ گمشدہ اونٹوں کی تلاش میں نکلا، اونٹ جنگل میں ایک جگہ مل گئے) اتنے میں شام ہو گئی۔ اونٹوں پر دہشت طاری ہو گئی۔ میں نے ان کو کسی طرح بٹھا دیا اور خود بھی ایک اونٹ کے بازو سے ٹیک لگا کر بیٹھ گیا، پھر میں نے زمانہ جاہلیت کے دستور کے مطابق پکار کر کہا، میں اس ادی کے، ایک جن کی پناہ مانگتا ہوں۔

اپنی پکار کے جواب میں مجھے ایک غیبی آواز سنائی دی جو کہہ رہی تھی : ”تجھ پر افسوس ہے کہ جنوں کی پناہ چاہتا ہے۔ اللہ تعالیٰ کی پناہ نے جو بزرگ و بڑے، نعمتوں سے نوازا ہے والا اور فضل کرنے والا ہے۔ وہی حلال اور حرام کے احکام نازل کرنے والا ہے اللہ کی وحدانیت کو مان اور کچھ فکر نہ کر۔

جنور اکاڈر اور خوف دل سے نکال دے اور سورۃ انفال کی آیتیں پڑھ۔

اپنی ہر منزل پر صرف اللہ کو یاد کر۔ میدانوں، ٹیلوں اور پہاڑوں پر اسی کا ذکر کر۔

جنوں کے مکر و فریب تو آگ میں جھونک دیے گئے اب جو چیز کام

دے گی وہ پرہیزگاری ہے یا نیکی۔
یہ آواز سن کر میں نے کہا:
”اے نصیحتیں کرنے والے تو یہ کیا کہہ رہا ہے تیری باتیں میری سمجھ سے
بالا تری ہیں۔“

جواب میں پھر یہ غیبی آواز سنائی دی:
”میں تمہیں محمد رسول اللہ صلی اللہ علیہ وسلم کی خبر دیتا ہوں جو بھلا ہو
والے اور نیکیوں والے ہیں۔ اس وقت وہ مدینہ منورہ میں ذوق افروز
ہیں اور لوگوں کو نجات کا راستہ دکھاتے ہیں وہ قرآن لے کر آئے ہیں
جس میں تسبیح اور حم والی سورتیں ہیں اور ان کے علاوہ بہت سی مفصل
آیات بتینات ہیں۔ ان سورتوں نے حلال و حرام کے احکام کھول کر
بیان کر دیئے ہیں۔ رسول اللہ روزے اور نماز کا حکم دیتے ہیں۔ برے
کاموں سے لوگوں کو منع کرتے ہیں اور ساری دنیا کی برائیوں کو مٹا رہے
ہیں۔“

اب میں نے پوچھا: ”اللہ تم پر رحمت نازل فرمائے تم کون ہو؟“
جواب ملا:

”میں ہوں مالک بن مالک ایک جن جس کو رسول اللہ صلی اللہ علیہ وسلم پر
ایمان لانے کی سعادت نصیب ہوئی ہے۔ مجھے رسول اللہ صلی اللہ علیہ وسلم
نے نجد کی طرف مسلمان جنوں کا امیر بنا کر بھیجا ہے اس وادی سے
گزر رہا تھا کہ تم کو وادی کے سردار جن سے پناہ مانگتے سنا۔ گویا تم
اس کو اللہ کا شریک سمجھتے ہو۔ اس شرک کو برداشت کرنا میرے
لبس سے باہر تھا اسی لیے تم کو سمجھا رہا ہوں کہ اللہ کے سوا کسی
دوسرے کو مت پکارو۔ سیدھا راستہ صرف توحید ہی کا ہے۔ ہر
مشکل اور مصیبت میں اللہ ہی کی پناہ ڈھونڈنی چاہیے۔ آؤ انسان

یہ ہدایت کا راستہ مجھے محمد رسول اللہ صلی اللہ علیہ وسلم نے دکھایا ہے اس لیے میں ان سے دل و جان سے محبت کرتا ہوں۔“

میں نے کہا: ”اے مالک! تمہاری باتیں سن کر میرے دل میں رسول اللہ صلی اللہ علیہ وسلم کی محبت پیدا ہو گئی ہے۔ کاش اس وقت کوئی میرے اذنوں کی حفاظت کرنے والا ہوتا تو میں مدینہ جا کر رسول اللہ صلی اللہ علیہ وسلم کی زیارت کرتا۔“

مالک نے کہا: ”تمہارے اذنوں کی حفاظت کی ذمہ داری میں لیتا ہوں اور تم سے وعدہ کرتا ہوں کہ ان کو تمہارے گھر پہنچا دوں گا۔“ چنانچہ میں ایک اذنٹ پر سوار ہو کر مدینہ منورہ کی طرف چل پڑا اس وقت مجھے مالک نے دعا دی کہ اللہ تیرے ساتھ ہو اور تو خیریت کے ساتھ منزل مقصود پر پہنچ جائے۔ تیری بھلائی اسی میں ہے کہ تو رسول اللہ صلی اللہ علیہ وسلم پر ایمان لائے اور دین کے پھیلانے میں ان کی مدد کرے۔

آخر میں مدینہ منورہ پہنچ گیا۔ یہ جمعہ کا دن تھا اور میرے دُودِ مدینہ کے وقت لوگ مسجد نبوی میں نمازِ جمعہ کی تیاری کر رہے تھے میں نے سوچا کہ جب لوگ نماز پڑھ لیں پھر مسجد میں جاؤں چنانچہ اپنا اذنٹ کسی مناسب جگہ باندھنے کے لیے چلا، اتنے میں دو صحابی حضرت ابو بکر صدیقؓ اور حضرت ابوذرؓ میری طرف آئے اور مجھ سے کہا کہ تم کو رسول اللہ صلی اللہ علیہ وسلم بلا تے ہیں۔ میں نے اذنٹ کو مسجد کے قریب باندھ دیا اور مسجد کے اندر داخل ہوا۔ رسول اللہ صلی اللہ علیہ وسلم نے مجھے دیکھ کر فرمایا، تمہیں معلوم ہے کہ جس شخص نے تمہارے اذنوں کو تمہارے گھر پہنچانے کا وعدہ لیا تھا، اس نے کیا کیا؟ اس نے وعدہ کے مطابق تمہارے

ادنیوں کو بحفاظت تمہارے گھر پہنچا دیا۔“ میں نے کہا، ”اللہ اس پر اپنی رحمت نازل کرے۔“

آپؐ نے بھی فرمایا، ”ہاں اس پر اللہ کی رحمت ہو۔ پھر میں نے کلمہ توحید پڑھ کر اسلام کی نعمت حاصل کر لی اور اس دن میں نے رسول اللہ صلی اللہ علیہ وسلم کو خطبہ میں یہ فرماتے سنا کہ جو شخص سنت کے مطابق اچھی طرح وضو کرے گا اور پھر احسن طریقے سے نماز ادا کرے گا وہ جنت میں داخل ہوگا۔“

قبول اسلام کے بعد خرم بن فاتک وقتاً فوقتاً بارگاہ رسالت میں حاضر ہوتے اور فیضان نبوی سے بہرہ یاب ہوتے۔ نہایت نفیس مزاج اور خوش پوش تھے۔ اپنے آپ کو خوب بنا سنوار کر رکھتے تھے لیکن جب حضورؐ نے ان کی لمبی زلفوں اور نمی ازار کو ناپسند فرمایا تو اپنی وضع قطع بالکل تبدیل کر لی اور قولاً و فعلاً ہر لحاظ سے ہادی اکرم صلی اللہ علیہ وسلم کے ارشاد کے مطابق ”اچھے آدمی“ بن گئے۔

(۲۰)

رمضان ۳۱ھ ہجری میں غزوہ بدر الکبریٰ پیش آیا تو حضرت خرم بن فاتک ان سرفروشنوں میں شامل تھے جن کو اس غزوے میں ہرگز علم صلی اللہ علیہ وسلم کے پھر کاب ہونے پر ”اصحاب بدر“ کا مہتمم بالشان لقب حاصل ہوا۔ ان کے بھائی حضرت سبرہ بن فاتک نے بھی ان کے دوش بدوش اس غزوے میں داد شجاعت دی۔ یوں دونوں بھائیوں کو ”بدی“ ہونے کی لازوال سعادت نصیب ہو گئی۔

اگلے سال ۳۲ھ ہجری میں حضرت خرم غزوہ احد میں بھی شریک ہوئے اور سر بکفت ہو کر لڑے۔

عہد رسالت کے دوسرے غزوات میں حضرت خرمؓ کی شرکت کی

تفصیل کتب سیر و معازی میں نہیں ملتی لیکن ہمارا قیاس ہے کہ وہ ان سب میں یا بعض میں ضرور شریک ہوئے ہوں گے کیونکہ وہ نہایت بہادر اور مخلص مسلمان تھے۔

حافظ ابن حجر سقانی نے "الاصابہ فی تمییز الصحابہ" میں لکھا ہے کہ حضرت عمر فاروقؓ کے عہد خلافت میں حضرت خرمؓ نے شام میں رومیوں کے خلاف کئی معرکوں میں سرفروشانہ حصہ لیا۔ کوفہ آباد ہوا تو وہاں اقامت اختیار کر لی۔ چند سال کے بعد کوفہ سے شام چلے گئے۔ حضرت علیؓ کے عہد خلافت میں مسلمانوں کی باہمی لڑائیوں میں انہوں نے مطلق کوئی حصہ نہ لیا۔ لوگوں سے کہا کرتے تھے کہ جو شخص کلمہ پڑھتا ہو اس سے مت لڑو۔

حضرت خرمؓ نے شام ہی میں امیر معاویہؓ کے عہد خلافت میں وفات پائی۔ حدیث کی کتابوں میں حضرت خرمؓ بن فاکم سے مروی چند احادیث بھی ملتی ہیں ان میں سے دو حدیثیں بطور تبرک یہاں درج کی جاتی ہیں:

① رسول اللہ صلی اللہ علیہ وسلم ایک دن صبح کی نماز پڑھ کر یک دم کھڑے ہو گئے اور فرمایا کہ جھوٹی گواہی اللہ کے ساتھ شرک کرنے کے برابر کر دی گئی۔ یہ بات آپؐ نے تین دفعہ ارشاد فرمائی اور قرآن مجید کی یہ آیت تلاوت فرمائی:

فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الثَوَّافِ عَصَا رَبِّهِ
غَيُّوْ مُشْرِكِيْنَ بِه (توں کی یعنی بت پرستی کی گندگی سے بچو اور جھوٹی گواہی کہنے سے بچتے رہو، صرف ایک اللہ کے ہو کر، کسی کو اس کے ساتھ شریک کرتے ہوئے)

(سنن ابی داؤد و سنن ابن ماجہ)

② رسول اللہ صلی اللہ علیہ وسلم نے فرمایا ہے کہ جو شخص اللہ کی راہ میں کچھ خرچ کرے اس کے لیے سات سو (گنا) لکھا جاتا ہے (یعنی فی سبیل اللہ ایک روپیہ خرچ کرے تو اس کا اجر سات سو روپے کے برابر ملے گا)

(ترمذی شریف)

حضرت امین بن خرم الاسدی

حضرت امینؓ، حضرت خرمؓ بن فاطمہ الاسدی کے صاحبزادے تھے جن کا ذکر پیچھے آچکا ہے۔

والد گرامی بدری صحابی تھے لیکن امینؓ فتح مکہ کے موقع پر ایمان لائے۔ علامہ ابن اثیرؒ کا بیان ہے کہ قبول اسلام کے وقت ان کی مسین بھیگ ہی تھیں۔ قبول اسلام کے بعد حضرت امینؓ عہد رسالت کے کسی معرکے میں شریک ہوئے یا نہیں، اس کے بارے میں کتب سیر خاموش ہیں۔ حضرت عمر فاروقؓ کے عہد خلافت میں حضرت خرمؓ بن فاطمہ نے جہاد شام میں بھرپور حصہ لیا۔ قیاس یہ ہے کہ امینؓ نے بھی شام میں دیوبل کے خلاف کئی معرکوں میں حصہ لیا۔

حضرت امینؓ نہایت خوش گو شاعر تھے اور اپنے دلی جذبات کا اظہار بے دھڑک شعروں میں کر دیتے تھے۔ مسلمانوں کی خانہ جنگی کو دیکھ کر سخت آزرہ ہوتے تھے اس لیے عمر بھر اس سے کنارہ کش رہے۔ امیر المومنین حضرت عثمان ذوالنورینؓ منطلو مانہ شہید ہوئے تو ان کو بہت دکھ ہوا اور اپنے دلی جذبات کا اظہار اس شعر میں کیا :-

ان الذین تولوا قتلتم سفہا

لقوا ثامًا خسرانًا د ماربحوا

(جن لوگوں نے یہود کی وجہ سے قتل عثمانؓ کا ارتکاب کیا انہوں نے گناہ اور گھائٹے کے سوا کچھ حاصل نہ کیا۔)

حضرت علیؓ گرمِ اشد و جہد اور حضرت امیر معاویہؓ کے درمیان مدتوں معرکے ہوتے رہے لیکن حضرت امینؓ نے ان میں کوئی حصہ نہ لیا۔ البتہ جب صفین میں دونوں فریقوں کا حکیم پر اتفاق ہو گیا اور حضرت علیؓ کی طرف سے حضرت ابو موسیٰ اشعریؓ کو اور امیر معاویہؓ کی طرف سے حضرت عمرو بن العاصؓ کو حکم مقرر کیا گیا تو حضرت امینؓ نے حضرت ابو موسیٰ اشعریؓ کے حکم نبائے جانے کو ناپسند کیا اور شعروں میں اس کا برملا اظہار کیا۔ ان کے خیال میں اس کام کے لیے حضرت ابو موسیٰ اشعریؓ کے بجائے حضرت عبداللہ بن عباسؓ موزوں ترین شخصیت تھے۔ اس روایت سے معلوم ہوتا ہے کہ وہ دل سے حضرت علیؓ کے حامی اور خیر خواہ تھے۔

ابو حنیفہ دینوری نے "الاخبار الطوال" میں لکھا ہے کہ جس زمانے میں جنگ صفین ہو رہی تھی، حضرت امیر معاویہؓ نے حضرت امینؓ بن خرمؓ کی حمایت حاصل کرنے کے لیے فلسطین کا ایک ضلع دینے کی پیشکش کی لیکن انہوں نے اسے قبول کرنے سے انکار کر دیا اور یہ شعر کہہ :

(۱) لَسْتُ بِقَاتِلِ رَجُلٍ لَا يُصَلِّي

عَلَى سُلْطَانٍ آخَرَ مِنْ قُرَيْشٍ

(۲) لَهُ سُلْطَانُهُ وَعَلَى أَشْيَئِ

مَعَاذَ اللَّهِ مِنْ سَفَهٍ وَطَيْشٍ

(۳) أَوْ قَتْلِ مُسْلِمٍ مِنْ عِلْمِي حَتَّى

فَلَيْسَ بِنَافِعِي مَا عِشْتُ عَيْشِي

① میں کسی بھی شخص کو جو نماز پڑھتا ہو محض کسی قریشی کے حکم پر

قتل نہیں کر سکتا۔

② وہ جانے اور اس کا حکم، میں گنہگار کیوں بنوں، ایسی حماقت اور

اور بے عقلی سے خدا کی پناہ۔

④ میں ناحق کسی مسلمان کو قتل کر ڈالوں؟ اگر ایسا فعل مجھ سے
سُزد ہو جائے تو پھر جب تک زندہ رہوں گا میری زندگی مجھے
کوئی نفع نہیں پہنچا سکتی۔

علامہ ابن اثیر کا بیان اس سے مختلف ہے وہ لکھتے ہیں کہ جب مروان بن الحکم
نے ضحاک بن قیس سے جنگ کی تو ایمنؓ کو بلا بھیجا اور ان سے کہا کہ آپ بھی
ہمارا ساتھ دیں اور ضحاک بن قیس کے خلاف لڑیں۔ انہوں نے یہ کہہ کر انکار کر دیا
کہ میرے والد اور چچا اصحاب بدر میں سے ہیں انہوں نے مجھے وصیت کی تھی کہ
جو شخص کلمہ طیبہ پڑھتا ہو اس سے نہ لڑوں۔ اگر آپ مجھے آتش دوزخ سے
بچنے کی سند لادیں تو میں آپ کے ساتھ مل کر لڑوں گا۔ اس پر مروان غضب ناک
ہو گیا اور ان کو سخت سست کہا۔ اس کے جواب میں حضرت ایمنؓ نے
مندرجہ بالا اشعار پڑھے۔

لڑائیوں سے کنارہ کش رہنے کے باوجود حضرت ایمنؓ کے اُموی خلفاء
سے بہت خوشگوار مراسم تھے اور وہ ان کے پاس اکثر آتے جاتے رہتے تھے۔
اسی لیے ان کو ”خلیلُ الخلفاء“ (خلفاء کے دوست) کہا جاتا ہے۔
حضرت ایمنؓ کی تاریخ وفات کسی کتاب میں نہیں ملتی البتہ خلیفہ
عبدالملک بن مروان کے زمانے تک ان کا پتہ چلتا ہے۔ ان سے دو حدیثیں
مردی ہیں۔ (تہذیب الکمال)

حضرت قدامہ بن مظعون رحمہ

①

قدرت لی کرشمہ سازیاں بھی عجیب ہیں۔ سرورِ عالم صلی اللہ علیہ وسلم نے دعوتِ حق کا آغاز فرمایا تو جہاں قریش کی شاخ بنو جمح کے دو بڑے سردار امیہ بن خلف اور اُبَی بن خلف حضور صلی اللہ علیہ وسلم کے بدترین دشمن بن گئے وہاں اسی خاندان کے چند سلیم الفطرت اصحاب نے بلا تامل دعوتِ توحید پر لبیک کہا اور اپنا سب کچھ راہِ حق میں وقف کر دیا۔ سیدنا حضرت قدامہ بن مظعون انہی اصحاب میں سے تھے۔ وہ آغازِ رسالت اور ہفویہ دعوت کے ابتدائی تین سالوں میں اپنے بھائیوں حضرت عثمان بن مظعون، حضرت عبداللہ بن مظعون اور بھتیجے حضرت سائب بن عثمان بن مظعون کے ساتھ شرفِ اسلام سے بہرہ ور ہوئے اور سابقون الاولون کی مقدس جماعت میں امتیازی جگہ حاصل کر لی۔ یوں یہ گھرانہ ————— ”اِس خانہ ہمہ آفتاب است“ کا مصداق بن گیا۔

قبولِ اسلام کے وقت حضرت قدامہؓ کی عمر انیس بیس برس کی تھی گویا وہ عنفوانِ شباب ہی میں راہِ حق کے مسافر بن گئے۔

حضرت قدامہ بن مظعون کا سلسلہ نسب یہ ہے :
 قدامہ بن مظعون بن حبیب بن وہب بن حذافہ بن جمح القرشی
 ان کی کنیت باختلافِ روایت ابو عمر یا ابو عمرو تھی۔ سیدنا حضرت عمر فاروقؓ کی ہمیشہ صفیہ بنت خطاب ان کے نکاح میں تھیں۔ اسی طرح ان کی بہن حضرت زینب بنت مظعون حضرت عمر فاروقؓ کے نکاح میں تھیں۔ اس نسبت سے وہ اُمّ المؤمنین حضرت حفصہ بنت عمرؓ اور فقیہ الامت حضرت عبداللہ بن عمرؓ کے ماموں تھے۔

مکہ میں جوں جوں اسلام کی دعوت پھیلی مشرکین قریش کی آتش غضب بھی
بھڑکنے لگی اور انہوں نے اہل حق پر بے پناہ ظلم و ستم توڑنے شروع کر دیئے۔
جب یہ مظالم ناقابل برداشت حد تک پہنچ گئے تو کھسکہ بعد بعثت میں سرِ عالم
سے نزل علیہ وسلم نے اپنے مظلوم اصحاب سے فرمایا:

”لَوْ خَرَجْتُمْ إِلَى الْأَرْضِ الْحَبَشَةِ فَإِنَّ بِهَا مَلَكًا لَا يُظْلَمُ
عِنْدَهُ أَحَدٌ وَهِيَ أَرْضُ صِدْقٍ حَتَّى يُحْجَلَ اللَّهُ لَكُمْ
فَرَجًا مِمَّا أَنْتُمْ فِيهِ“

(یعنی اچھا ہو کہ تم لوگ یہاں سے نکل کر حبش چلے جاؤ وہاں ایک ایسا
بادشاہ ہے جس کے ہاں کسی پر ظلم نہیں ہوتا اور وہ بھلائی کی سرزمین
ہے۔ جب تک اللہ تمہاری اس مصیبت کو رفع کرنے کی کوئی صورت
پیدا نہ کرے، تم لوگ وہاں ٹھہرے رہو۔)

اس ارشاد کے مطابق ۱۱ مردوں اور ۴ خواتین پر مشتمل ایک قافلہ مکہ سے ہجرت
کر کے حبش چلا گیا۔ اس قافلے میں حضرت قدامہؓ کے بڑے بھائی حضرت عثمانؓ
بن مظعون بھی شامل تھے۔ تین چار ماہ بعد یہ سب (یا ان میں سے بیشتر اصحاب)
جن میں حضرت عثمانؓ بن مظعون بھی تھے) یہ خبر سن کر کہ قریش مکہ مسلمان ہو گئے،
واپس آگئے۔ لیکن یہ خبر غلط نکلی اور واپس آنے والوں نے مشرکین کو پہلے کی طرح
مسلمانوں پر ظلم توڑنے میں دلیر پایا۔ چنانچہ کھسکہ بعد بعثت (۳۵ھ) میں حضورؐ
نے مسلمانوں کو پھر ہدایت فرمائی کہ حبش کی طرف ہجرت کر جاؤ۔ چنانچہ اسی سے
زیادہ مردوں اور اٹھارہ انیس خواتین پر مشتمل ایک بڑے قافلے نے حبش کی
راہ لی۔ اس قافلے میں حضرت قدامہؓ بن مظعون، ان کے بھائی حضرت عثمانؓ،
حضرت عبداللہؓ اور بھتیجے حضرت سائبؓ بن عثمانؓ بھی شامل تھے۔ مشرکین
نے ان اہل حق کو ہجرت سے روکنے کی بہت کوشش کی اور ان کے راستے میں
طرح طرح کے روڑے اٹکائے لیکن مہاجرین کا یہ قافلہ بحیرت حبش پہنچ گیا۔

(۲)

حضرت قدامہؓ بن مظعون اور ان کے بھائیوں اور بھتیجے نے چند سال حبش کے غربت کدہ میں گزارے، اس کے بعد وہ سب سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ہجرت الی المدینہ سے کچھ عرصہ پہلے حبش سے واپس مکہ آ گئے۔ سالہ بعد حبش میں رسول اکرم صَلَّی اللہُ عَلَیْہِ وَاٰلِہٖ وَسَلَّم نے اپنے اصحاب کو مدینہ کی طرف ہجرت کرنے کا اذن دیا تو حضرت قدامہؓ بھی اپنے بھائیوں اور دوسرے اہل خاندان کے ساتھ ہجرت کر کے مدینہ چلے گئے۔

علامہ ابن سعدؒ کا بیان ہے کہ حضرت قدامہؓ اور ان کے مومن اعترہ نے مکہ کو اس طرح خالی کر دیا کہ ان کے خاندان کا ایک فرد بھی وہاں رہنے نہ پایا۔ اور ان کے مکانوں پر تالے پڑ گئے۔ مدینہ میں حضرت عبداللہؓ بن سلمہ عجلانی نے اس خاندان کو اپنا مہمان بنایا۔ سرورِ عالم صَلَّی اللہُ عَلَیْہِ وَاٰلِہٖ وَسَلَّم مکہ سے ہجرت فرما کر مدینہ تشریف لائے تو آپؐ نے حضرت قدامہؓ اور ان کے بھائیوں کو مستقل سکونت کے لیے وسیع قطعات زمین مرحمت فرمائے۔

غزوات کا آغاز ہوا تو حضرت قدامہؓ نے بدر سے لے کر تبوک تک عہد رسا کے تمام غزوات میں سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ہمراہی کا شرف حاصل کیا۔ عہد رسالت کی شاید ہی کوئی بڑی سعادت ایسی ہو جو ان کو حاصل نہ ہوئی ہو۔ علامہ ابن اثیرؒ کا بیان ہے کہ حضرت قدامہؓ کے بڑے بھائی حضرت عثمان بن مظعون رضی اللہ تعالیٰ عنہ نے سلسلہ ہجری کے اخیر میں وفات پائی۔ وفات سے پہلے انہوں نے حضرت قدامہؓ کو وصیت کی کہ میری بیٹی کا نکاح عبداللہ بن عمرؓ (حضرت عثمانؓ اور حضرت قدامہؓ کے بھانجے) سے کر دینا۔ چنانچہ حضرت قدامہؓ نے بھائی کی وفات کے چند سال بعد بھتیجی کی نسبت حضرت عبداللہ بن عمرؓ سے طے کر دی (یعنی جب ان کی بھتیجی جوان ہو گئی)۔ ادھر حضرت

منیرہ بن شعبہ بھی اس لڑکی کے خواستگار تھے اور لڑکی بھی انہی سے شادی کرنا چاہتی تھی۔ رسول اکرم صلی اللہ علیہ وسلم حضرت عثمان بن مظعون کو بہت محبوب رکھتے تھے اور ان کی اولاد بھی آپ کو بہت عزیز تھی۔ آپ کو اس صورت حال کا علم ہوا تو آپ نے حضرت قدامہؓ کو بلا بھیجا۔ وہ حاضر ہوئے تو آپ نے ان سے پوچھا کہ یہ کیا معاملہ ہے تم بنت عثمانؓ کی شادی عبداللہ بن عمرؓ سے کرنا چاہتے ہو لیکن وہ اس پر راضی نہیں بلکہ وہ ایک اور جگہ شادی کرنا چاہتی ہے۔ حضرت قدامہؓ نے عرض کیا: ”یا رسول اللہ! وہ میرے بھائی کی لڑکی ہے اور میں نے اس کے لیے بہت اچھی جگہ تجویز کی ہے۔“

حضورؐ نے فرمایا: ”اس کو اس کی خواہش پر چھوڑ دو، وہ خود اپنے نفس کا زیادہ اختیار رکھتی ہے۔“

چنانچہ حضورؐ نے اس لڑکی کا نکاح حضرت منیرہ بن شعبہ سے کر دیا (اس نکاح پر وہ لڑکی بھی راضی تھی اور اس کی والدہ بھی) لہ

لہ علامہ ابن اثیرؒ نے یہ روایت ”أسد الغابہ“ میں عروہؒ، ابن شہابؒ، موسیٰؒ اور ابن اسحاقؒ کے حوالے سے درج کی ہے۔ اس کے راوی خود حضرت عبداللہ بن عمرؓ ہیں۔ اس روایت کے اصل الفاظ کے مطابق حضرت قدامہؓ نے بھائی (حضرت عثمان بن مظعون) کی وفات کے بعد ان کی بیٹی کا نکاح حضرت عبداللہ بن عمرؓ سے کر دیا تھا لیکن ابھی رخصتی عمل میں نہیں آئی تھی۔ اس کا سبب یہی معلوم ہوتا ہے کہ لڑکی ابھی نابالغ تھی۔ جب وہ بالغ ہوئی تو اپنی بے شعوری کے زمانے کے نکاح پر رضا مند نہ ہوئی۔ حضرت منیرہ بن شعبہ جو ۵ ہجری میں مشرف بہ اسلام ہوئے، قبول اسلام کے بعد ہی ایک مسلمان لڑکی کے لیے پیغام بھیج سکتے تھے۔ اس روایت میں ہے کہ حضرت منیرہ بن شعبہ اس لڑکی کے خواستگار ہوئے تو لڑکی کی والدہ نے ان کا پیغام قبول کر لیا اور لڑکی خود بھی ان سے شادی پر رضا مند ہو گئی۔ چنانچہ حضورؐ نے اس کی نابالغی کے زمانے کا نکاح فسخ کر دیا اور حضرت منیرہؓ سے اس کا نکاح کر دیا۔ دوسری صورت یہ ہے کہ اس کی حضرت عبداللہ بن عمرؓ سے صرف نسبت طے ہوئی ہو اور بعد میں اسے منسوخ کر دیا گیا ہو۔

سیدنا حضرت قدامہ بن مظعون بڑی سوجھ بوجھ کے مالک تھے اور انتظامی امور میں اچھی خاصی دسترس رکھتے تھے۔ اس کے علاوہ فضائل کے اعتبار سے بھی ان کا مقام بہت بلند تھا۔ چنانچہ امیر المؤمنین حضرت عمر فاروقؓ نے اپنے دورِ خلافت میں انہیں بحرین کا گورنر مقرر کر دیا۔ انہوں نے وہاں کا نظم و نسق بڑی خوش اسلوبی سے چلایا لیکن بد قسمتی سے اسی زمانے میں ایک ناگوار واقعہ پیش آیا جس کے نتیجے میں خاصی بد مزگی پیدا ہوئی۔ واقعہ یہ تھا کہ ایک دفعہ ابو عبد القیس کے ایک سردار جارد بن عمروؓ اور امیر المؤمنین حضرت عمر فاروقؓ کی خدمت میں حاضر ہوئے اور کہا کہ قدامہؓ کو شراب پیتے دیکھا گیا ہے ان پر حد جاری کیجئے۔ حضرت عمرؓ نے پوچھا، کوئی گواہ بھی ہے؟

انہوں نے کہا، ہاں ابو ہریرہؓ کو بلا کر پوچھ لیجئے (حضرت ابو ہریرہؓ اس زمانے میں بحرین میں تھے) حضرت عمرؓ نے حضرت ابو ہریرہؓ کو بلا کر پوچھا تو انہوں نے کہا، میں نے قدامہؓ کو شراب پیتے ہوئے تو نہیں دیکھا البتہ یہ دیکھا کہ وہ نشہ کی حالت میں قے کر رہے تھے۔ حضرت عمرؓ نے فرمایا، صرف اتنی شہادت سے جرم ثابت

۱۔ ابو منذر جارد بن عمروؓ کا اصل نام بشر تھا۔ قبیلہ عبد القیس کے سرداروں میں سے تھے۔ زمانہ جاہلیت میں ایک دفعہ انہوں نے اپنے حریف قبیلہ بکر بن وائل کو لوٹ کر بالکل صاف کر دیا تھا اس لیے جارد لقب پڑ گیا۔ اس کے معنی بے برگ و بار کے ہیں۔ جارد و ندہیا عیسائی تھے۔ ستلہ بحری میں وفد عبد القیس کے ساتھ مدینہ آئے اور بارگاہ رسالت میں حاضر ہو کر حلقہ بگوش اسلام ہو گئے۔ حضورؐ کے وصال کے بعد فتنہ رذہ نے زور پکڑا تو انہوں نے اپنے قبیلے کو ارتداد سے روکنے کی پوری کوشش کی۔ حضرت عمر فاروقؓ کے عہد میں بصرہ آباد ہوا تو انہوں نے بصرہ میں مستقل سکونت اختیار کر لی۔ (باقی حاشیہ اگلے صفحہ پر)

نہیں ہوتا۔ پھر حضرت عمرؓ نے حضرت قدامہؓ کو بحرین سے مدینہ منورہؓ بلا بھیجا۔ وہ آئے تو حضرت جارودؓ نے حضرت عمرؓ سے پھر مطالبہ کیا کہ قدامہؓ پر حد جاری کریں۔ حضرت عمرؓ نے فرمایا، تم گواہ ہو یا مقدمہ کے فریق؟ انہوں نے کہا: ”گواہ“

حضرت عمرؓ نے فرمایا۔ ”تو بس تم گواہی دے چکے اب تم خاموش رہو!“ لیکن حضرت جارودؓ نے قسم دے کر حضرت قدامہؓ پر حد جاری کرنے کے لیے اصرار کیا۔ ان کے اصرار پر حضرت عمرؓ نے فرمایا: ”تم اپنی زبان بند رکھو ورنہ میں تمہیں سزا دوں گا۔“

اس پر حضرت جارودؓ نے کہا: ”اے عمرؓ! خدا کی قسم یہ انصاف نہیں ہے کہ تمہارا ابنِ عمؓ شراب پیئے اور سزا مجھ کو دو۔“ اس موقع پر حضرت ابوہریرہؓ نے امیر المؤمنینؓ کو مشورہ دیا کہ آپ قدامہؓ کی بیوی کو بلا کر شہادت لے لیجئے۔

چنانچہ حضرت عمرؓ نے حضرت قدامہؓ کی بیوی (منہ بنتِ دلید) کو بلا کر شہادت طلب کی۔ انہوں نے حضرت ابوہریرہؓ کی تائید کی اور کہا کہ میں نے قدامہؓ

(بقیہ حاشیہ صفحہ گزشتہ)

انہوں نے ایران کے جہاد میں سرفروشانہ حصہ لیا اور مجوسیوں کے خلاف متعدد معرکوں میں دادِ شجاعت دی۔

حضرت جارودؓ نے باختلافِ روایت فارس یا نہادند کے معرکہ میں شہادت پائی۔ نہایت بہادر۔ حق گو اور بے باک تھے۔ جس بات کو حق سمجھ لیتے تھے اس کا برملا اظہار کرتے تھے حضرت قدامہؓ کا واقعہ اس کی ایک مثال ہے۔

حضرت جارودؓ شعرِ شاعری میں بھی درک رکھتے تھے۔ حافظ ابن حجرؒ نے ”الاصابہ“ میں ان کے کچھ شعر نقل کیے ہیں جو انہوں نے بارگاہِ نبویؐ میں بطور نذرِ عقیدت پیش کیے تھے۔

کو قے کرتے دیکھا ہے۔ حضرت عمرؓ نے اب حضرت قدامہؓ سے کہا کہ اب میں تم پر حد جاری کر دوں گا۔

انہوں نے کہا، اگر بالفرض ان لوگوں کی شہادت کے مطابق میں نے شراب پی بھی تو آپ کو حد جاری کرنے کا اختیار نہیں ہے۔

حضرت عمرؓ نے پوچھا ”کیوں“

حضرت قدامہؓ نے کہا، اللہ تعالیٰ فرماتا ہے:

”لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعُمُوا إِذَا مَا اتَّقَوْا وَآمَنُوا وَعَمِلُوا الصَّالِحَاتِ“۔ (المائدہ آیت ۹۴)

(جو لوگ ایمان لائے اور نیک عمل کیے انہوں نے پہلے جو کچھ کھایا یا پیا تھا اس پر کوئی گرفت نہ ہوگی جبکہ انہوں نے پرہیز کیا، ایمان پڑ ثابت قدم رہے اور اچھے کام کیے)

حضرت عمرؓ نے فرمایا، ”تم اس آیت کا مطلب غلط سمجھے اگر تم تقویٰ اختیار کرتے تو اللہ کی حرام کی ہوئی چیز سے پرہیز کرتے۔“

ان دنوں حضرت قدامہؓ بیمار تھے۔ حضرت عمرؓ نے صحابہؓ سے ان پر حد جاری کرنے کے بارے میں مشورہ کیا تو سب نے کہا کہ وہ صحت یاب ہو لیں تو پھر حد جاری کریں۔ چنانچہ حضرت عمرؓ نے اجڑے حد کو چند دن کے لیے ملتوی کر دیا لیکن حضرت قدامہؓ اس عرصہ میں پوری طرح صحت یاب نہ ہوئے اور حضرت عمرؓ کے پوچھنے پر صحابہؓ نے پہلے ہی جیسا مشورہ دیا۔

لیکن اس بار حضرت عمرؓ نے ان کا مشورہ قبول نہ کیا اور فرمایا:

”میرے نزدیک یہ زیادہ بہتر ہے کہ قدامہؓ کو رُود کے نیچے اللہ سے ملے یہ نسبت اس کے کہ میں خدا کے سامنے جاؤں تو اس کا بار میری گردن پر ہو۔“

اس کے بعد انہوں نے حکم دیا کہ قدامہؓ پر حد جاری کی جائے۔ چنانچہ بیماری ہی کی

حالت میں ان پر حد جاری کی گئی — اس واقعہ کی بنا پر حضرت قدامہؓ، حضرت عمرؓ فاروقؓ سے خفا ہو گئے اور ان سے بول چال ترک کر دی۔ کچھ عرصہ بعد حج کا موسم آیا تو حضرت عمرؓ اور حضرت قدامہؓ دونوں حج کے لیے مکہ گئے۔ حج سے فارغ ہو کر دونوں نے ایک ہی قافلے میں مدینہ منورہ کو مراجعت کی۔ قافلے نے سقیاء کے مقام پر قیام کیا۔ اسی جگہ حضرت عمرؓ سونے کے بعد اٹھے تو لوگوں سے کہا، قدامہؓ کو جلد میرے پاس لاؤ۔ مگر جب حضرت قدامہؓ سے حضرت عمرؓ کے پاس چلنے کے لیے کہا گیا تو انہوں نے جانے سے انکار کر دیا۔ حضرت عمرؓ کو بتایا گیا تو انہوں نے فرمایا — خدا کی قسم ایک آنے والا خواب میں میرے پاس آیا اور اس نے کہا، قدامہؓ سے صلح کر لو، وہ تمہارا بھائی ہے۔ اس لیے جس طرح بھی ہو سکے قدامہؓ کو میرے پاس لاؤ۔

چنانچہ حضرت قدامہؓ کو زبردستی اٹھا کر حضرت عمرؓ کے پاس لے گئے۔ انہوں نے حضرت قدامہؓ سے خود گفتگو کی ابتدا کی اور بقول ابن اثیرؒ ان سے معافی مانگی اس طرح دونوں میں صلح ہو گئی اور ٹوٹے ہوئے تعلقات پھر بحال ہو گئے۔
(الاشیاع، الاصابہ، اسد الغابہ وغیرہ)

حضرت قدامہؓ نے حضرت علیؓ کے عہد خلافت (۳۵ھ) میں وفات پائی۔ اس وقت ان کی عمر ۶۸ برس کی تھی۔ انہوں نے اپنے پیچھے تین بیویاں ایک اقم دلد (چار لڑکیاں اور ایک لڑکا اپنی یادگار چھوڑے۔ بیویوں کے نام یہ تھے صفیہ بنت خطاب (ان سے ایک لڑکی رملہ پیدا ہوئی) ہند بنت ولید (ان سے عمر اور فاطمہ پیدا ہوئے) فاطمہ بنت ابی سفیان (ان سے ایک لڑکی عائشہ پیدا ہوئی) اقم دلد سے ایک لڑکی حفصہ پیدا ہوئی۔

رضی اللہ تعالیٰ عنہ

حضرت ابو مرثد غنویؓ

(۱)

سیدنا حضرت ابو مرثد غنویؓ ان عظیم المرتبت صحابہ میں سے ہیں جو نہ صرف خود دعوتِ توحید کی ابتداء میں شرفِ اسلام سے بہرہ ور ہوئے بلکہ جن کے بیٹے اور پوتے بھی صحابیت اور غزوات میں سرورِ عالم صلی اللہ علیہ وسلم کی ہمرکابی کے شرف سے بہرہ یاب ہوئے۔

حضرت ابو مرثدؓ کا اصل نام کناز تھا۔ مشہور بدری صحابی حضرت مرثدؓ (شہیدِ رجیع) ان کے فرزند تھے۔ انہی کے نام کی نسبت سے ان کی کنیت ابو مرثد تھی۔ یہ کنیت اتنی مشہور ہوئی کہ لوگوں کو ان کا اصل نام بھول گیا۔ علامہ ابن سعد نے ان کا سلسلہ نسب اس طرح لکھا ہے:

کناز (ابو مرثد) بن حصین بن یربوع بن جہینہ بن سعد بن طریف بن خرشہ بن عبید بن سعد بن عوف بن کعب بن جہلان بن غنم بن یحییٰ بن یعصر بن سعد بن قیس بن عیلان بن مضر۔

لیکن علامہ ابن اثیرؒ نے ”أسد الغابہ“ میں ان کا شجرہ نسب اس طرح بیان کیا ہے:

کناز (ابو مرثد) بن حصین بن یربوع بن طریف بن خرشہ بن عبید بن سعد بن عوف بن کعب بن جہلان بن غنم بن غنی بن یعصر بن سعد بن قیس بن عیلان بن مضر۔

سرورِ عالم صلی اللہ علیہ وسلم نے صحابہ کو اذن ہجرت دیا تو حضرت ابو مرثدؓ بھی مدینہ چلے گئے۔ فرزندِ سعید حضرت مرثدؓ بھی

ساتھ تھے۔ حضورؐ نے حضرت ابو مرثدؓ کی حضرت عبادہ بن صامت انصاری سے اور حضرت مرثدؓ کی حضرت اوس بن صامت انصاری سے مواخاۃ کرا دی۔

(۲)

سلسلہ ہجری میں غزوات کا سلسلہ شروع ہوا تو حضرت مرثدؓ نے بدر سے لے کر تبوک تک تمام غزوات نبویؐ میں سرورِ عالم ﷺ کی ہمراہی کا شرف حاصل کیا۔

فتح مکہ (رمضان ششم ہجری) میں ایک عجیب واقعہ پیش آیا بعض محدثین اور ارباب سیر نے اس واقعہ کے سلسلے میں حضرت ابو مرثدؓ کا نام بھی خصوصیت سے لیا ہے۔ — ہوا یوں کہ ایک بدری صحابی حضرت حاطب بن ابی بلتعہ نے مکہ کی ایک عورت کے ہاتھ بعض عمائد قریش کو ایک خط بھیجا جس میں ان کو اطلاع دی گئی تھی کہ رسول اللہ ﷺ و سلم عنقریب مکہ پر چڑھائی کرنے والے ہیں۔ سرورِ عالم ﷺ اس بات کو قریش مکہ سے مخفی رکھنا چاہتے تھے۔ آپؐ کو وحی کے ذریعے اس خط کے پہلے جانے کا علم ہو گیا۔ آپؐ نے اسی وقت چند صحابہ کو حکم دیا کہ اس عورت کا تعاقب کرو اور اس سے یہ خط چھین لو۔ ان صحابہ میں حضرت ابو مرثدؓ بھی شامل تھے۔ وہ گھوڑے اڑاتے روانہ ہوئے اور دھنہ خانہ کے مقام پر اس عورت کو جا پکڑا۔ اس نے خط دینے میں پس و پیش کیا تو انہوں نے اس کی تلاشی لی۔ خط اس کے بالوں کے جوڑے سے برآمد

۱۔ یہ عورت ابو عمر بن صیفی بن ہاشم کی لونڈی تھی اور فتح مکہ سے کچھ عرصہ پہلے حضورؐ سے کچھ مالی امداد حاصل کرنے کے لیے مدینہ آئی تھی۔ جب چند دن بعد مکہ واپس جانے لگی تو حضرت حاطبؓ نے مذکورہ خط ان کے سپرد کیا۔

ہو گیا۔ اسے لے کر واپس آئے اور حضورؐ کی خدمت میں پیش کر دیا۔ آپؐ نے حضرت حاطبؓ سے باز پرس کی تو انہوں نے یہ عذر پیش کیا کہ میرے اہل عیال مکہ میں ہیں وہاں میرا کوئی رشتہ دار نہیں اس لیے میں نے اپنے بال بچوں کو بچانے کی خاطر قریش کو یہ خط لکھ دیا تاکہ وہ ممنون احسان ہو کر میرے اہل عیال کو کوئی گزند نہ پہنچائیں۔

حضورؐ نے حضرت حاطبؓ کا عذر قبول کر لیا اور محض اس تنبیہ پر اکتفا کی کہ آئندہ ایسا کام نہ کرنا۔

حضرت ابو مرثدؓ نے حضرت ابو بکر صدیقؓ کے عہد خلافت (۳۱ھ) میں وفات پائی۔ اس وقت ان کی عمر چھپا سٹھ برس کی تھی۔ انہوں نے مرثدؓ اور انسؓ دو بیٹے اپنی یادگار چھوڑے۔ ان دونوں کو شرف صحابیت حاصل تھا۔ حضرت مرثدؓ اصحاب بدر میں سے ہیں اور حضرت انسؓ نے بھی عہد رسؐ کے بعض غزوات میں شرکت کی۔ حضرت مرثدؓ کے صاحبزادے انیسؓ بھی صحابی تھے۔ وہ فتح مکہ اور حنین میں شریک تھے۔ بعض اہل سیر نے انسؓ اور انیسؓ کو ایک ہی شخصیت قرار دیا ہے اور انہیں حضرت ابو مرثدؓ کا بیٹا بتایا ہے۔ لیکن ابن اثیرؒ نے تفصیل کے ساتھ حضرت انسؓ کو حضرت ابو مرثدؓ کا فرزند اور انیسؓ کو ان کا پوتا بتایا ہے۔

حضرت ابو مرثدؓ سے یہ مشہور حدیث مروی ہے کہ رسول اللہ ﷺ نے فرمایا، نہ تو قبروں کے اوپر بیٹھو اور نہ ان کی طرف رخ کر کے نماز پڑھو۔ (صحیح مسلم)

حضرت ابوامامہ باہلیؓ

(۱)

ذیقعدہ ۶ھ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم چودہ سو جانتاروں کے ہمراہ عمرہ کے ارادہ سے مکہ معظمہ کی طرف روانہ ہوئے۔ اثنائے راہ میں آپ کو معلوم ہوا کہ مشرکین قریش نے مزاحمت کا فیصلہ کر لیا ہے اور وہ لڑنے مرنے پر تیلے بیٹھے ہیں۔ حضورؐ نے مکہ کے قریب حدیبیہ کے مقام پر پڑاؤ ڈال دیا اور قریش کو پیغام بھیجا کہ ہم لڑنے کے لیے نہیں آئے بلکہ عمرہ کرنے کے لیے آئے ہیں لیکن مشرکین میں ضد اور جہالت حد سے زیادہ تھی انہوں نے کہلا بھیجا کہ ہم کسی قیمت پر مسلمانوں کو مکہ میں داخل نہیں ہونے دیں گے۔ آخر رسول اکرم صَلَّی اللہُ عَلَیْہِ وَاٰلِہٖ وَسَلَّم نے حضرت عثمان ذوالنورین رضی اللہ تعالیٰ عنہ کو ان کے پاس سفیر بنا کر بھیجا۔ مشرکین نے حضرت عثمانؓ کو اپنے پاس روک لیا۔ ادھر مسلمانوں میں یہ خبر مشہور ہو گئی کہ حضرت عثمانؓ کو مشرکین نے شہید کر ڈالا۔ حضورؐ نے فرمایا کہ اگر یہ خبر صحیح ہے تو ہم عثمانؓ کا بدلہ لیے بغیر یہاں سے نہیں جائیں گے۔ صحابہ کرامؓ اگرچہ بے سروسامان تھے لیکن سب نے حضورؐ کے ارشاد پر لبیک کہا۔ پھر آپ بول کے ایک درخت کے نیچے بیٹھ گئے اور فرمایا، کون کون میرے ہاتھ پر مرنے کی بیعت کرتا ہے؟ سب مسلمانوں نے بڑے ذوق و شوق سے آپ کے دست مبارک پر بیعت کی اور اپنی جانیں راہِ حق میں قربان کرنے کے لیے تیار ہو گئے۔ اللہ تعالیٰ کو ان اصحاب کا جذبہ سرفروشی اتنا پسند آیا کہ ان الفاظ میں ان کو اپنی خوشنودی کی بشارت دی :-

لَقَدْ رَضِيَ اللَّهُ عَنْ الْمُؤْمِنِينَ إِذْ يُبَايِعُونَكَ

تَحْتَ الشَّجَرَةِ -

(اللہ راضی ہوا مومنوں سے جب بیعت کرتے تھے (اے رسول تم سے
درخت کے نیچے)

اسی لیے تاریخ اسلام میں یہ بیعت ”بیعت رضوان“ کے نام سے مشہور ہے۔
بیعت رضوان سے مُشَرَّف ہونے والے اصحاب ہیں سے جو بیس پچیس سال
کی عمر کے ایک فوجوان نے بارگاہ رسالت میں عرض کیا:
”یا رسول اللہ! مجھے بھی بیعت کی سعادت نصیب ہوئی ہے کیا رضائے الہی
کی بشارت میرے لیے بھی ہے؟“
حضور نے فرمایا: ”تم مجھ سے ہوا در میں تم سے ہوں۔“

(الاصحاب ج ۳)

سید المرسلین والانبیاء صلی اللہ علیہ وسلم کا ارشاد گرامی سُن کر اُن صاحب
کی مُشَرَّف کا یہ عالم تھا کہ قدم زمین پر نہ ٹکاتے تھے۔
یہ صاحب رسول جن کو اللہ اراد اللہ کے رسول نے بیک وقت اپنی
خوشنودی کی سند عطا فرمائی حضرت ابوامامہ باہلیؓ تھے۔

(۲)

سیدنا حضرت ابوامامہ باہلیؓ کا شمار نہایت عظیم المرتبت صحابہ میں ہوتا ہے۔
اصل نام صُدی بن عجلان تھا لیکن انہوں نے اپنی کنیت ابوامامہ سے
شہرت پائی۔ بہت سے دوسرے صحابہ کرامؓ کی کنیت بھی ”ابوامامہ“ ہے
لیکن جب کسی روایت میں صرف ”عن ابی امامہ“ کے الفاظ آتے ہیں تو اُن سے
مراد حضرت ابوامامہ باہلیؓ ہی ہوتے ہیں۔
حضرت ابوامامہؓ کا تعلق مشہور مضر بن قبیلہ باہلہ سے تھا۔ سلسلہ نسب یہ ہے:
ابوامامہ صُدی بن عجلان بن وہب بن عریب بن وہب بن رباح

بن حارث بن وہب بن معن بن مالک بن اعصر بن سعد بن قیس
بن عیلام بن مضر۔

حضرت "ابو امامہ" کے اجداد میں کسی کا نام باہلہ نہیں تھا۔ "باہلہ"
در اصل معن بن مالک کی بیوی کا نام تھا اُسی کی نسبت سے معن بن مالک
کی اولاد باہلی مشہور ہوئی۔

حضرت ابو امامہؓ ہجرت نبویؐ سے تقریباً بیس سال پہلے پیدا ہوئے۔
ارباب سیر نے ان کے قبول اسلام کا زمانہ متعین نہیں کیا لیکن قرآن سے
معلوم ہوتا ہے کہ وہ صلح حدیبیہ (۶۲۸ء ہجری) سے بہت پہلے
مشرق بہ اسلام ہو چکے تھے۔ امام حاکم نے اپنی "مستدرک" میں بیان
کیا ہے کہ قبول اسلام کے بعد رسول اکرم ﷺ نے انہیں اپنے
قبیلہ کی ہدایت پر مامور فرمایا جو اس وقت تک کفر و شرک کی بھول بھلیوں
میں بھٹک رہا تھا۔ حضرت ابو امامہؓ جس وقت اپنے قبیلے میں پہنچے وہ لوگ
اپنی اذیتوں کو پانی پلا کر ان کا دودھ دودھ کر پی رہے تھے۔ انہوں نے حضرت
ابو امامہؓ کو دیکھا تو ان کا پرتپاک خیر مقدم کیا اور پھر لو چھا:

"اے محمدؐ! ہم نے سنا ہے کہ تم اپنے آباؤ اجداد کا مذہب
چھوڑ کر صابی (بے دین) ہو گئے ہو۔"

ابو امامہؓ نے جواب دیا، میں صابی نہیں ہوا بلکہ اللہ اور اللہ کے رسولؐ
پر ایمان لایا ہوں۔ مجھے رسول اللہ ﷺ نے تمہارے پاس بھیجا
ہے کہ میں تمہیں اسلام کی دعوت دوں اور دین کے احکام سکھاؤں۔
ابھی یہ گفتگو ہو رہی تھی کہ قبیلے کے کچھ لوگ خون سے بھرا ہوا ایک بڑا پیالہ
لائے۔ وہاں پر موجود سب لوگ مزے لے لے کر یہ خون پینے لگے۔ انہوں
نے حضرت ابو امامہؓ کو بھی اس دعوت میں شریک ہونے کے لیے کہا۔
انہوں نے کہا، تم لوگوں پر افسوس ہے۔ میں اس ہستی کے پاس سے آ رہا

ہوں جس نے اللہ تعالیٰ کے حکم سے خون کو حرام قرار دیا ہے۔
اہل قبیلہ یہ بات سن کر بہت حیران ہوئے کیونکہ خون اُن کا من بھاتا
لکھا جاتا تھا اور وہ یہ سمجھنے سے قاصر تھے کہ ان کی یہ مرغوب غذا کیسے حرام
ہو سکتی ہے۔ انہوں نے پوچھا:

”بھلا وہ حکم کیا ہے جس کے تحت خون کو حرام قرار دیا گیا ہے؟“
حضرت ابوامامہؓ نے قرآن حکیم کی یہ آیت پڑھی:

حُرِّمَتْ عَلَيْكَ الْمَيْتَةُ وَالدَّمُ وَلَحْمُ الْخُزْنِ وَمَا
أُهِلَّ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَيِّسَةُ
وَالنَّطِيجَةُ وَمَا أَكَلَ السَّبُعُ إِلَّا مَا ذَكَّيْتُمْ

(المائدہ: آیت ۳)

تم پر حرام کیا گیا مردار، خون، سور کا گوشت، وہ جانور جو اللہ کے سوا
کسی اور نام پر ذبح کیا گیا ہو وہ جو کلا گھٹ کر، یا چوٹ کھا کر یا بلندی
سے گر کر یا ٹکر کھا کر مر رہا ہو یا جسے کسی دندے نے بھاڑا ہو سوائے

اس کے جسے تم نے زندہ پا کر ذبح کر لیا۔

اس کے بعد انہوں نے اہل قبیلہ سے کہا کہ اسلام قبول کرو اسی میں تمہاری بھلائی
ہے۔ انہوں نے صاف انکار کر دیا بلکہ اٹا حضرت ابوامامہؓ سے کہا کہ تمہاری
بہتری اس میں ہے کہ اپنے آبائی دین کی طرف لوٹ آؤ۔ اتنے میں حضرت
ابوامامہؓ کو بیاہن محسوس ہوئی۔ انہوں نے اپنے قبیلہ والوں سے پانی مانگا
لیکن اسلام لانے کے ”جرم“ کی وجہ سے اہل قبیلہ ان کے دشمن بن گئے
تھے انہوں نے جواب دیا، جب تک تم اپنا نیا دین ترک نہیں کرو گے تمہیں
پانی کا ایک قطرہ بھی نہیں مل سکتا۔ یہ ظالمانہ جواب سن کر حضرت ابوامامہؓ صبر
کا گھونٹ پی کر خاموش ہو گئے اور تپتی ریت پر سو گئے۔ نیند کی حالت میں اللہ تعالیٰ
نے انہیں پانی پلا کر سیراب کر دیا۔ بیدار ہوئے تو قبیلہ والے آپس میں اس

قسم کی باتیں کر رہے تھے کہ تمہارے سرداروں میں سے ایک شخص طویل سفر کے بعد تمہارے پاس پہنچا لیکن تم نے اس سے یہ سلوک کیا حالانکہ تمہیں اس کے سامنے دودھ اور خرما پیش کرنا چاہیے تھا۔ ندامت کے اس احساس کے تحت اب انہوں نے حضرت ابوامامہؓ کے سامنے دودھ اور خرما پیش کیا لیکن انہوں نے اسے چھوٹا بھی گوارا نہ کیا اور فرمایا :

” اللہ تعالیٰ نے مجھے سیراب کر دیا ہے۔“

اس کے بعد وہ شب و روز اپنے قبیلے کو دعوتِ اسلام دینے میں مشغول ہو گئے۔ ان کے پاکیزہ کردار کی وجہ سے برفِ آہستہ آہستہ پگھلنے لگی اور ان کی تبلیغی مساعی بار آور ہونے لگیں حتیٰ کہ چند سال کے اندر اندران کا تمام قبیلہ شرفِ اسلام سے بہرہ ور ہو گیا۔ شاید ان کی یہی تبلیغی مساعی تھیں جن کی وجہ سے وہ حبیبِ کبریا کے محبوب بن گئے اور صلح حدیبیہ کے موقع پر آپؐ نے ان سے فرمایا کہ تم مجھ سے ہواور میں تم سے ہوں۔

(۳)

عہدِ رسالت کے بعد حضرت ابوامامہؓ کا نام حضرت علیؓ کے لقبِ ”ابو جہل“ کے عہدِ خلافت میں منظرِ عام پر آتا ہے۔ ایک روایت کے مطابق وہ جنگِ صفین میں حضرت علیؓ کے ساتھ تھے۔ (سیر الصحابہ جلد ہفتم) لیکن ابو حنیفۃ الدینوری کا بیان ہے کہ حضرت ابوامامہؓ نے مسلمانوں کی یاہمی لڑائیوں میں مطلق کوئی حصہ نہ لیا۔ اس سلسلے میں انہوں نے ”الاخبار الطوال“ میں لکھا ہے کہ جنگِ صفین کے دوران میں حضرت ابوامامہ باہلیؓ اور حضرت ابوالدرداءؓ امیر معاویہؓ سے ملے اور کہا :-

” آپ کس بات پر علیؓ سے لڑ رہے ہیں کیا وہ خلافت کے معاملے میں آپ سے زیادہ مستحق نہیں ؟“

امیر معاویہؓ نے جواب دیا :-

” میں تو خونِ عثمانؓ کی خاطر لڑ رہا ہوں۔“
دو دنوں نے پوچھا، ” کیا انہیں علیؓ نے قتل کیا تھا ؟“

انہوں نے جواب دیا :

” علیؓ نے عثمانؓ کے قاتلوں کو پناہ دے دی ہے ان سے کہو کہ
قاتلینِ عثمانؓ کو میرے حوالے کر دیں۔ پھر میں پہلا آدمی ہوں جو
ان کی بیعت کروں گا۔“

اب وہ دونوں حضرت علیؓ کے پاس آئے اور انہیں امیر معاویہؓ کے
موقف سے آگاہ کیا۔ حضرت علیؓ نے اس بات کو اپنے لشکر کے سامنے بیان
کیا تو کوئی بیس ہزار آدمی الگ ہو گئے اور غرہ لگایا، ” ہم سب عثمانؓ کے
قاتل ہیں۔“

یہ رنگ دیکھ کر حضرت ابوامامہؓ اور حضرت ابوالدرداءؓ کسی ساحلی
مقام پر جا ٹھہرے اور ان لڑائیوں میں کسی قسم کا حصہ نہ لیا۔
حضرت ابوامامہؓ نے شام کے شہر حمص میں مستقل سکونت اختیار کر لی
تھی۔ وہیں ۸۶ھ ہجری میں ایک سو چھ برس کی عمر میں وفات پائی۔ یہ خلیفہ
عبدالملک بن مروان کا عہدِ حکومت تھا۔

(۴)

حضرت ابوامامہؓ علم و فضل کے اعتبار سے نہایت بلند مقام پر فائز تھے۔
ان سے دو سو چھپاس احادیث مروی ہیں۔ ان میں سے پانچ روایتیں صحیح بخاری
میں اور تین صحیح مسلم میں ہیں۔ ان کے رواقہ میں مکحول الشامیؒ، شہر بن حوشبؒ،
رجاء بن حیوہؒ، سالم بن ابی الجعدؒ، سلیم بن عامرؒ، سلیمان بن جبیب محاسبیؒ
اور ابو غالب الراسیؒ وغیرہ شامل ہیں۔

حضرت ابوامامہؓ کو اشاعت حدیث سے بے حد شغف تھا۔ جہاں بھی چلا آدمی مل جلتے ان تک ارشادات نبویؐ پہنچا دیتے۔ لوگوں سے فرمایا کرتے کہ رسول اللہ صلی اللہ علیہ وسلم کی جو احادیث میں تمہیں سناتا ہوں ان کو غور سے سنو سمجھو اور پھر ان کو دوسروں تک پہنچاؤ۔ ہماری یہ مجالس حدیث تم لوگوں کے لیے خدائی تبلیغ کی جگہیں ہیں۔ ہم نے رسول اللہ صلی اللہ علیہ وسلم سے جو کچھ سنایا آپ کو جو کچھ کرتے دیکھا وہ تمہیں سنا دیا اب تمہارا فرض ہے کہ جو اچھی باتیں سنو ان کی تبلیغ کرو۔ شغف حدیث کی وجہ سے ان کی ذات مرجع خلائق بن گئی تھی لوگ جوق در جوق ان کی خدمت میں حاضر ہوتے اور بڑے ذوق و شوق سے ان سے حدیثیں سنتے۔ ایک دن حضرت مکحول دمشقیؓ، حضرت سلیمان بن حبیب محاربؓ اور ابن ابی ذرؓ ان کی خدمت میں حاضر ہوئے۔ انہوں نے خندہ پیشانی سے ان کا استقبال کیا اور فرمایا:

”تمہارا سماعت حدیث کے لیے آنا باعث رحمت ہے اور تمہارے لیے حجت ہے میں نے رسول اللہ صلی اللہ علیہ وسلم کو اپنی امت کے لیے جھوٹ اور عصبیت سے زیادہ کسی چیز کا اندیشہ کرتے ہوئے نہیں دیکھا، اس لیے جھوٹ اور عصبیت سے ہمیشہ اپنا دامن بچانا۔ حضورؐ نے ہم کو حکم دیا تھا کہ میرا یہ فرمان دوسروں تک پہنچا دینا۔ ہم نے اپنا فرض ادا کر دیا اب اسے آگے پہنچانا تمہارا فرض ہے۔“
(السُّدُ الْغَابِہ جلد ۳ ص ۱۱۶)

آئیے اب ہم آپ کو کچھ دیر کے لیے سیدنا حضرت ابوامامہ باہلی رضی اللہ تعالیٰ عنہ کی مجلس حدیث میں لیے چلتے ہیں اور ان سے چند احادیث آپ کو سنواتے ہیں۔
حضرت ابوامامہؓ باہلی سے روایت سے کہ :-

① رسول اللہ صلی اللہ علیہ وسلم سے دو آدمیوں کا ذکر کیا گیا جن میں سے ایک عابد تھا اور دوسرا عالم۔ پس فرمایا رسول اللہ صلی اللہ علیہ وسلم

نے کہ عالم عابد پر ایسی فضیلت رکھتا ہے جیسا کہ میں تم میں سے ادنیٰ آدمیوں پر فضیلت رکھتا ہوں۔ اس کے بعد آپ نے فرمایا تحقیق اللہ تعالیٰ اس کے فرشتے اور آسمانوں اور زمینوں کی ساری مخلوقات یہاں تک کہ چوٹیوں اپنے سوراخوں میں اور مچھلیاں بھی اس کے لیے دعلے خیر کرتی ہیں جو بھلائی سکھاتا ہے۔ (ترمذی)

④ رسول اللہ صلی اللہ علیہ وسلم نے ارشاد فرمایا کہ مریض کی پوری عیادت یہ ہے کہ تم اپنا ہاتھ مریض کی پیشانی پر یا ہاتھ پر رکھ کر اس کا حال پوچھاؤ پورا سلام کرنا یہ ہے کہ سلام کے بعد تم مصافحہ بھی کرو۔ (مشکوٰۃ بحوالہ احمد و ترمذی)

③ رسول اللہ صلی اللہ علیہ وسلم نے فرمایا کہ جبریل میرے پاس آئے اور مجھ کو مسواک کرنے کا حکم دیا اور البتہ میں ڈرا کہ کہیں (مسواک کی زیادتی سے) میں اپنے منہ کے اگلے حصے کو نہ چھیل ڈالوں۔ (مسند احمد)

④ رسول اللہ صلی اللہ علیہ وسلم نے فرمایا کہ تین شخص ہیں جن کی ذمہ داری اللہ نے اپنے ذمہ لی ہے (یعنی دنیا و آخرت میں اس کی بھلائی کی ذمہ داری) ایک تو غازی جو خدا کی راہ میں لڑنے کے لیے گھر سے نکلا ہے وہ خدا کی ذمہ داری میں ہے۔ اگر وہ شہید ہو جائے تو جنت میں داخل کیا جائے اور زندہ رہے تو ثواب اور مال غنیمت لے کر واپس آئے۔ دوسرا وہ شخص جو مسجد کی طرف گیا وہ بھی خدا کی نگہبانی میں ہے اور تیسرا وہ شخص جو اپنے گھر میں سلام کرتا ہوا داخل ہوا وہ بھی خدا کی ذمہ داری میں ہے۔ (مسند ابی داؤد)

⑤ میں نے رسول اللہ صلی اللہ علیہ وسلم سے عرض کیا کہ یا رسول اللہ مجھے کوئی ایسا عمل بتائیے جس سے اللہ تعالیٰ مجھے نفع دے۔ آپ نے

ارشاد فرمایا، روزہ رکھا کرو اس کے مثل کوئی بھی عمل نہیں ہے۔
(سنن نسائی)

⑥ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا جس مرد مومن کی کسی عورت کے حسن و جمال پر پہلی دفعہ نظر پڑ جائے پھر وہ اپنی نگاہ نیچی کر لے (اور اس کی طرف نہ دیکھے) تو اللہ تعالیٰ اس کو ایسی عبادت نصیب فرمائے گا جس کی وہ لذت و حلاوت محسوس کرے گا۔

(مُسْنَدُ أَحْمَد)
⑦ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ جس شخص نے کسی یتیم کے سر پر صرف اللہ کے لیے ہاتھ پھیرا تو سر کے جتنے بالوں پر اس کا ہاتھ پھرا، ہر ہر بال کے حساب سے اس کی نیکیاں ثابت ہوں گی اور جس نے اپنے پاس رہنے والی کسی یتیم بچی یا یتیم بچے کے ساتھ بہتر سلوک کیا تو میں اور وہ آدمی جنت میں ان دو انگلیوں کی طرح قریب قریب ہوں گے اور آپؐ نے اپنی دو انگلیوں کو ملا کر بتایا اور دکھایا (کہ ان دو انگلیوں کی طرح بالکل پاس پاس ہوں گے)

(مُسْنَدُ أَحْمَد، جامع ترمذی)
⑧ ایک شخص نے رسول اللہ صَلَّی اللہُ عَلَیْہِ وَاٰلِہٖ وَسَلَّم سے پوچھا کہ یا رسول اللہؐ ایمان کیا ہے؟ آپؐ نے فرمایا کہ جب تم کو اپنے اچھے عمل سے مسترت ہو اور برے عمل سے رنج و قلق ہو تو تم مومن ہو۔

(مُسْنَدُ أَحْمَد)
⑨ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ مومن کی طبیعت اور فطرت میں ہر خصلت کی گنجائش ہے سوائے خیانت اور جھوٹ کے۔

(مُسْنَدُ أَحْمَد، شعب الایمان علیہ تصحیح)
⑩ رسول اللہ صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا کہ اللہ تعالیٰ نے مجھے تمام جہانوں

کے لیے رحمت اور سب کے لیے وسیلہ ہدایت بنا کر بھیجا ہے اور میرے پروردگار عز و جل نے مجھے حکم دیا ہے معاذت و منرا میر (یعنی ہر قسم کے باجوں) کے مٹا دینے کا اور بیت پرستی اور صلیب پرستی کو مٹا دینے کا اور تمام رسوم جاہلیت کو ختم کر دینے کا اور میرے رب عز و جل نے یہ قسم کھائی ہے کہ میری عزت و جلال کی قسم میرے بندوں میں سے جو بندہ شراب کا ایک گھونٹ بھی پیے گا تو میں آخرت میں اس کو اتنا ہی لہو پیپ ضرور پلاؤں گا اور جو بندہ میرے خوف سے شراب کو چھوڑ دے گا اور اس سے باز رہے گا تو میں آخرت کے قدسی حوضوں کی شراب طہور اس بندہ کو ضرور نوش کراؤں گا۔ (مسند احمد)

⑪ ایک دفعہ رسول اللہ صلی اللہ علیہ وسلم عصا کا سہارا لیتے ہوئے باہر تشریف لائے تو ہم کھڑے ہو گئے۔ آپ نے ارشاد فرمایا، تم اس طرح مت کھڑے ہو جس طرح بھی لوگ ایک دوسرے کی تعظیم کے لیے کھڑے ہو جاتے ہیں۔ (سنن ابی داؤد)

⑫ رسول اللہ صلی اللہ علیہ وسلم نے ارشاد فرمایا کہ قرآن پڑھا کرو وہ قیامت کے دن پڑھنے والوں کا شفیع بن کر آئے گا (خاص کر) زہراؤں (یعنی اس کی دو نورانی سورتیں) البقرہ اور آل عمران پڑھا کرو۔ وہ قیامت کے دن اپنے پڑھنے والوں کو اپنے سایہ میں لیے ہوئے اس طرح آئیں گی جیسے کہ وہ ابر کے ٹکڑے ہیں یا سائبان ہیں یا صفت باندھے پرندوں کے پرے ہیں۔ یہ دونوں سورتیں قیامت کے دن اپنے پڑھنے والوں کی طرف سے مافعت کریں گی۔ آپ نے مکرر فرمایا پڑھا کرو سورہ بقرہ کیونکہ اس کو حاصل کرنا بڑی برکت والی بات ہے اور اس کو چھوڑنا بڑی حسرت اور ندامت کی بات ہے اور اہل باطل اس کی طاقت نہیں رکھتے۔ (صحیح مسلم)

⑬ رسول اللہ صلی اللہ علیہ وسلم کا معمول تھا کہ جب آپ کھانا کھانے سے فارغ ہوتے تو فرماتے، سب تعریفیں اللہ کے لیے ہیں۔ یہ کھانا اللہ نے دیا جو بہت ہی پاکیزہ اور برکت والا ہے۔ ایسا نہیں کہ ہم کو کھانے کی ضرورت نہیں یا ہم اللہ کے عطیہ سے بے پروا ہیں۔

(صحیح بخاری)

⑭ رسول اللہ صلی اللہ علیہ وسلم نے ارشاد فرمایا کہ لوگوں میں اللہ کے قرب اور اس کی رحمت کا زیادہ مستحق وہ بندہ ہے جو سلام کرنے میں پہل کرے۔

(مسند احمد، جامع ترمذی، سنن ابی داؤد)

⑮ ایک شخص نے رسول اللہ صلی اللہ علیہ وسلم سے پوچھا کہ یا رسول اللہ! اولاد پر ماں باپ کا کتنا حق ہے۔ آپ نے ارشاد فرمایا کہ وہ تمہاری جنت اور دوزخ ہیں۔

(سنن ابن ماجہ)

⑯ رسول اللہ صلی اللہ علیہ وسلم نے فرمایا کہ چار موقعے ایسے ہیں جن میں دعا خصوصیت سے قبول ہوتی ہے۔


راہِ خدا میں جنگ کے وقت۔

اور جس وقت آسمان سے بارش ہو رہی ہو (اور رحمت کا سماں ہو)

اور نماز کے وقت

اور جب کعبۃ اللہ نظر کے سامنے ہو۔

(معجم کبیر طبرانی)



حضرت ابو رافع رضی اللہ عنہ مولیٰ رسول اللہ ﷺ

①

یوں کہنے کو تو سرورِ کائنات صَلَّی اللہُ عَلَیْہِ وَاٰلِہٖ وَسَلَّم کے متعدد غلام اور خدام تھے لیکن فی الحقیقت سرکارِ کاسلوک اُن سے اس طرح کا تھا جیسے وہ آپ کے گھر کے افراد ہوں۔ آپ جو خود کھاتے وہی اُن کو کھاتے، جو خود پہنتے وہی اُن کو پہنتے، اُن کے دکھ شکھ میں شریک ہوتے اور اُن کی ہر ضرورت کا خیال رکھتے۔ یہی سبب تھا کہ یہ تمام اصحاب آپ پر جان چھڑکتے تھے اور آپ کی غلامی کو ہزار آزاد یوں پر ترجیح دیتے تھے، اور دیتے بھی کیوں نہ کہ سرکارِ کاسلوک کی غلامی کے طفیل دوسرے مسلمانوں کے نزدیک ان کو یہ مقام اور مرتبہ حاصل ہو گیا تھا کہ وہ ان کو اپنا مخدوم اور سردار کہتے تھے۔ ایک دفعہ سرورِ عالم صَلَّی اللہُ عَلَیْہِ وَاٰلِہٖ وَسَلَّم نے اپنے ایک غلام کو آزاد فرمایا تو وہ رونے لگے۔ لوگوں نے کہا، یہ رونے کا کون سا مقام ہے، آپ کو تو خوش ہونا چاہیے کہ آزادی مل گئی۔ انہوں نے فرمایا، ”نہیں نہیں آج میں ایک اجر سے محروم ہو گیا ہوں میرے لیے سرکارِ کاسلوک کی غلامی سے بڑھ کر کون سی سعادت ہو سکتی ہے۔ میں تو عمر بھر آپ کا غلام رہوں گا۔“ اور پھر وہ زندگی کے آخری سال تک آپ کو حضور کا غلام ہی کہتے اور سمجھتے رہے، اُولا بھی اور فعلاً بھی۔

آقائے درجہاں سے غلامی کی نسبت کو کائنات کی ہر شے سے بڑھ کر سمجھنے والے یہ صاحبِ سیدنا حضرت ابو رافع رضی اللہ تعالیٰ عنہ تھے۔

②

سیدنا حضرت ابو رافع کے نام میں بہت اختلاف ہے۔ مختلف روایات

میں ان کے مختلف نام بیان کیے گئے ہیں مثلاً اسلم، ابراہیم، ہرمز اور ثابت۔
امام بخاریؒ نے "اسلم" پر جزم کیا ہے۔

بعض روایتوں میں ان کو قبیلۃ النسل بتایا گیا ہے اور بعض میں حبشی النسل۔
ان کا سلسلہ نسب کسی نے بیان نہیں کیا صرف اتنا معلوم ہے کہ وہ بنی ہاشم
کے غلام تھے۔ مدت تک عثم رسولؐ حضرت عباسؓ بن عبدالمطلبؓ کی غامی
میں رہے، انہوں نے حضورؐ کی نذر کر دیا۔ آپؐ نے ان کو آزاد کر دیا لیکن انہوں
نے حضورؐ کی خدمت اور جاں نثاری ہی کو اپنا شعار بنائے رکھا۔ اس طرح وہ
سرکارِ دو عالم صلی اللہ علیہ وسلم کی محبت اور شفقت کا مورد بن گئے اور آپؐ
نے ان کو اپنے ہی خاندان (بنو ہاشم) کا فرد قرار دیا۔ خود حضرت ابو رافعؓ سے
روایت ہے کہ رسول اللہ صلی اللہ علیہ وسلم نے بنو مخزوم کے ایک شخص کو (کسی
قبیلے سے) زکوٰۃ وصول کرنے پر مامور فرمایا۔ اس نے مجھ سے کہا کہ تم بھی میرے
ساتھ چلو تاکہ تم کو بھی زکوٰۃ سے کچھ مل جائے میں نے کہا کہ جب تک رسول اللہ
صلی اللہ علیہ وسلم سے نہ پوچھ لوں تمہارے ساتھ نہ جاؤں گا۔ چنانچہ میں
رسول اللہ صلی اللہ علیہ وسلم کی خدمت میں حاضر ہوا اور اس شخص کے ساتھ
جانے کی اجازت طلب کی۔ آپؐ نے فرمایا، زکوٰۃ ہم لوگوں (یعنی بنو ہاشم)
کے لیے حلال نہیں ہے اور بنو ہاشم کا آزاد کردہ غلام بھی بنو ہاشم ہی کے حکم
میں ہے (مَوْلٰی الْقَوْمِ مِنَ الْقَوْمِ)۔

(مشکوٰۃ بحوالہ ترمذی، ابوداؤد، نسائی)

حضرت ابو رافعؓ نے ابھی اسلام قبول نہیں کیا تھا کہ ایک دفعہ مشرکین
قریش نے ان کو کسی کام سے رسول اکرم صلی اللہ علیہ وسلم کے پاس بھیجا حضورؐ
کے روئے انور پر نگاہ پڑتے ہی ان کا دل اسلام کی طرف مائل ہو گیا۔ بارگاہِ
رسالت میں عرض کیا، یا رسول اللہ اب میں قریش کے پاس واپس نہ جاؤں گا۔
حضورؐ نے فرمایا، میں عہد کو نہیں توڑتا اور قاصد کو نہیں روکتا۔ اب تم واپس جاؤ۔

اگر پھر بھی اسلام کی طرف رجحان اپنے اندر پاؤ تو واپس آ جانا۔
چنانچہ اُس وقت تو ارشادِ نبویؐ کی تعمیل میں حضرت ابورافعؓ قریش کے
پاس واپس آ گئے لیکن جلد ہی ایک دن بارگاہِ رسالت میں حاضر ہو کر سعادتِ اندوزِ
اسلام ہو گئے۔ (مستدرک حاکم ج ۲ ص ۵۹۸)

قیاس یہ ہے کہ یہ واقعہ ہجرتِ نبویؐ سے پہلے یا ہجرتِ نبویؐ اور غزوہٴ اُحُد
کے درمیانی عرصے میں پیش آیا۔ علامہ ابن سعدؒ کاتبِ الواقدی نے خود حضرت
ابورافعؓ کا یہ بیان نقل کیا ہے :

” میں حضرت عباسؓ کا غلام تھا اور اسلام ہمارے گھر میں داخل ہو چکا
تھا۔ حضرت عباسؓ، ان کی بیوی اُمّ الفضلؓ اور میں سب مسلمان ہو چکے تھے مگر
حضرت عباسؓ اپنا اسلام چھپائے ہوئے تھے۔ جنگِ بدر کے بعد جب کفار کے
ہاں گھر گھر ماتم برپا تھا، ہمارے ہاں خوشیاں منائی جا رہی تھیں۔“

بعض شارحینِ حدیث نے یہ قیاس آدائی کی ہے کہ یہ واقعہ صلح حدیبیہ کے
موقع پر پیش آیا لیکن درایت کی رو سے یہ قیاس صحیح معلوم نہیں ہوتا کیونکہ اکثر
اہلِ سیر کے بیان کے مطابق حضرت ابورافعؓ غزوہٴ اُحُد اور غزوہٴ خندق میں شریک
تھے جو صلح حدیبیہ سے پہلے پیش آئے۔ اگر وہ صلح حدیبیہ کے بعد ہجرت کر کے مدینہ
آئے تو ان غزوات میں کیسے شریک ہو سکتے تھے ؟

حضورؐ نے حضرت ابورافعؓ کو کب آزاد فرمایا ؟ اربابِ سیر نے اس کا
زمانہ متعین نہیں کیا صرف اتنا لکھا ہے کہ آپؐ نے انہیں حضرت عباسؓ کے
اسلام لانے کی خوشی میں آزاد کیا۔ یہاں اشکال پیدا ہوتا ہے کہ حضرت عباسؓ
تو اوائلِ بعثت میں (مخفی طور پر) مسلمان ہو چکے تھے لیکن حضرت ابورافعؓ کا
غزوہٴ بدر تک ان کی غلامی میں رہنے کا بتہ چلتا ہے۔ اگر اس سلسلے کی ساری روایت
کو ملا کر پڑھا جائے تو صورتِ حال کا نقشہ کچھ یوں بنتا ہے کہ حضرت عباسؓ اہل
سے تو اوائلِ بعثت ہی میں مسلمان ہو چکے تھے لیکن اس کا اعلان و اظہار انہوں

نے فتح مکہ (رمضان ۸ ہجری) سے کچھ عرصہ پہلے کیا اور پھر ہجرت اور آپ کی بیعت کا شرف بھی حاصل کیا۔ غزوہ بدر تک انہوں نے اپنے اسلام کی اطلاع سرورِ عالم صلی اللہ علیہ وسلم کو بھی نہیں دی تھی۔ مشرکین کے مجبور کرنے پر ان کے ساتھ بدر گئے اور قریش کی ہزیمت کے بعد مسلمانوں کے ہاتھ اسیر ہو گئے۔ ذرفدیہ کے سلسلے میں حضورؐ سے ان کی گفتگو ہوئی تو انہوں نے عرض کیا کہ میں تو درپردہ مسلمان تھا قریش نے مجھ کو زبردستی اس لڑائی میں شریک کیا حضورؐ نے فرمایا، دل کے حال سے اللہ تعالیٰ زیادہ واقف ہے۔ اگر آپ کا بیان صحیح ہے تو اللہ تعالیٰ اس کا اجر دے گا لیکن بظاہر تو آپ مشرکین کے لشکر میں شریک ہو کر اہل حق سے لڑنے آئے تھے اس لیے آپ کو فدیہ دینا ہوگا۔

(مشذ احمد و طبری)

دوسری طرف مستند روایات سے معلوم ہوتا ہے کہ غزوہ بدر کے زمانے میں حضرت ابورافعؓ حضرت عباسؓ ہی کی غلامی میں تھے لیکن وہ ان کے ساتھ بدر نہیں گئے اور مکہ ہی میں رہے۔ غزوہ بدر کے بعد ہی حضرت عباسؓ نے انہیں حضورؐ کو مہیہ کر دیا اور وہ ہجرت کر کے مدینہ چلے گئے۔ (رمضان ۸ ہجری اور شوال ۸ ہجری کے درمیانی عرصے میں)۔ اب یہی یہ بات کہ حضورؐ نے انہیں کب آزاد فرمایا تو قرآن سے معلوم ہوتا ہے کہ یا تو آپؐ نے حضرت عباسؓ کے اعلان اسلام کے وقت انہیں آزاد فرمایا (فتح مکہ سے کچھ عرصہ پہلے) اور یا اس وقت جب حضرت عباسؓ نے (غزوہ بدر کے بعد) حضورؐ کو اپنے اسلام کی اطلاع دے کر ہجرت کی اجازت طلب کی۔

غزوہ بدر کے سلسلے میں ابن سعدؒ اور ابن جریر طبریؒ نے حضرت ابورافعؓ کی زبانی ایک دلچسپ واقعہ بھی نقل کیا ہے۔ حضرت ابورافعؓ کہتے ہیں کہ غزوہ بدر میں مشرکین کی شکست کی خبر مکہ پہنچی تو ہمیں بے حد مسترت ہوئی۔ میں اس وقت چاہہ زمزم کے قریب ایک حجرے میں تیر بنا رہا تھا۔ اور میری

مالکہ اُمّ الفضلؓ (اہلیہ حضرت عباسؓ) بھی وہیں تشریف فرما تھیں۔ اتنے میں ابولہب پاؤں گھسٹتا ہوا ہماری طرف آیا اور حجرے کی طناب کے پاس میری پیٹھ کی طرف پیٹھ کر کے بیٹھ گیا۔ اتنے میں ابوسفیان بن حارث بن عبدالمطلب (حنور کے چچا زاد بھائی جو اس وقت تک مسلمان نہیں ہوئے تھے) ادھر سے گزرے۔ ابولہب نے انہیں آواز دے کر ٹھہرایا اور ان سے بدر کے حالات پوچھنے لگا۔ انہوں نے کہا، دائرہ مسلمانوں نے ہماری قوت تباہ کر دی۔ قریش کی حالت مسلمانوں کے سامنے ایسی تھی جیسے مردہ غسال کے ہاتھوں میں بے بس ہوتا ہے۔ مسلمانوں نے جس کو چاہا قتل کر دیا اور جس کو چاہا قید کر لیا۔ ایک عجیب بات ہم نے یہ دیکھی کہ بہت سے سفید پوش سوار مسلمانوں کی مدد کر رہے تھے۔ میں نے ابوسفیان کی بات سن کر کہا، وہ فرشتے تھے۔

اس پر ابولہب بھڑک اٹھا اور میرے منہ پر زور سے تھپڑ مارا۔ میں بھی اس سے لپٹ گیا لیکن وہ طاقتور تھا مجھے گرا کر میرے سینے پر سوار ہو گیا اور بے تحاشا مارنے لگا۔ اُمّ الفضلؓ پہلے تو خاموش بیٹھی دیکھتی رہیں پھر وہ اٹھیں اور ایک موٹا سا لکھڑے گراس زور سے ابولہب کے سر پر مارا کہ اس کا سر پھٹ گیا اور وہ لہولہاں ہو گیا۔ پھر اس سے مخاطب ہو کر کہنے لگیں :-
 ”وہ اس کا آقا یہاں نہیں ہے اس لیے کمزور سمجھ کر مارتا ہے؟“
 ابولہب کو بھاوج پر ہاتھ اٹھانے کی جرأت نہ ہوئی اور وہ بکٹا جھکتا وہاں سے چلا گیا۔

(۳)

غزوہ بدر کے بعد حضرت ابو رافعؓ مکہ سے ہجرت کر کے مدینہ منورہ آ گئے اور اپنے آپ کو ہمہ تن سرورِ عالم صلی اللہ علیہ وسلم کی خدمت کے لیے وقف کر دیا۔ غزوہ بدر ان کے قیام مکہ کے زمانے میں گزر چکا تھا۔ اس کے بعد احد، احزاب اور عہد رسالت کے دوسرے تمام غزوات میں بڑے جوش

اور جذبہ کے ساتھ شریک ہوئے اور حق سرفروشی ادا کیا۔ حجۃ الوداع سے کچھ عرصہ پہلے حضورؐ نے حضرت علی رضی اللہ تعالیٰ عنہ کو ایک سریر کا امیر بنا کر یمن بھیجا۔ حضرت ابورافعؓ بھی اس سریر میں شریک تھے۔ خود ان سے روایت ہے کہ جب حضرت علیؓ مدینہ سے روانہ ہوئے (اور کچھ دور گئے) تو رسول اللہ ﷺ نے مجھ سے فرمایا:

”اے ابورافع تم بھی علیؓ کے ساتھ جا کر مل جاؤ اور ان کو پیچھے سے آواز نہ دینا۔ ان کو چاہیے کہ وہیں ٹھہر جائیں اور ادھر ادھر نہ دیکھیں یہاں تک کہ میں آ جاؤں۔“

پھر رسول اللہ ﷺ تشریف لائے اور حضرت علیؓ کو چند ہدایات دیں اور آخر میں فرمایا، اے علی اگر تمہارے ذریعے اللہ کسی ایک شخص کو بھی ہدایت کے راستے پر گامزن کر دے تو یہ تمہارے لیے ان تمام چیزوں سے بہتر ہے جن پر آفتاب طلوع کرتا ہے۔ (مستدرک حاکم)

حضرت علیؓ یمن سے حجۃ الوداع میں شریک ہونے کے لیے مکہ معظمہ آئے تو اپنی غیر حاضری میں حضرت ابورافعؓ کو یمن میں اپنا جانشین مقرر کیا۔ حضرت ابورافعؓ کو سفر و حضر میں اکثر حضورؐ کی معیت کا شرف حاصل ہوتا تھا۔ سفر میں حضورؐ کا خیمہ وہی نصب کیا کرتے تھے۔ بعض دفعہ ان کو حضورؐ کے لیے کھانا تیار کرنے کی سعادت بھی نصیب ہوتی تھی۔ صحیح مسلم میں ان سے روایت ہے کہ میں بکری کے پیٹ کی چیزیں (دل کلیجی) وغیرہ بھوتاتا تھا۔ آپ با وضو حالت میں اس میں سے کھاتے اور پھر دوبارہ وضو کیے بغیر نماز پڑھ لیتے تھے۔ مسند احمد اور سنن دارمی کی ایک روایت سے معلوم ہوتا ہے کہ سرور عالم ﷺ حضرت ابورافعؓ کی پکائی ہوئی چیز بڑی رغبت سے تناول فرماتے تھے۔ حضرت ابورافعؓ کہتے ہیں کہ میرے پاس کسی نے تحفہ کے طور پر بکری کا گوشت بھیجا۔ میں نے اس کو پکانے کے لیے ہانڈی میں ڈال دیا۔

اتنے میں رسول اللہ صلی اللہ علیہ وسلم تشریف لائے اور پوچھا، ابورافع یہ کیا ہے؟ میں نے عرض کیا، یا رسول اللہ! بکری کا گوشت ہے جو کسی نے مجھے ہدیہ کے طور پر بھیجا تھا میں نے اس کو ہانڈی میں پکا لیا۔ آپ نے فرمایا، ابورافع ایک دست (دستی) مجھ کو بھی دو۔ پس میں نے آپ کو ایک دست دے دی پھر آپ نے فرمایا، ایک دست اور دو۔ میں نے دوسری دست دے دی۔ پھر آپ نے فرمایا، ایک دست اور دو۔ میں نے عرض کیا، یا رسول اللہ! بکری کی تو دوسری دست ہوتی ہیں۔ رسول اللہ صلی اللہ علیہ وسلم نے فرمایا، ابورافع اگر تو خاموش رہتا تو مجھ کو دست پہ دست دیتے چلا جاتا (اور یہ ختم ہونے میں نہ آتیں) پھر آپ نے پانی منگوایا، اپنا منہ دھویا، گلی کی اور انگلیوں کے پورے دھوئے۔ پھر آپ نے نماز پڑھی۔ نماز کے بعد پھر میرے پاس تشریف لائے میرے قریب ٹھنڈا گوشت رکھا ہوا تھا آپ نے اس میں سے کھایا پھر مسجد میں تشریف لے گئے اور نماز پڑھی (مبادہ وضو کے بغیر)۔

حضورؐ حضرت ابورافعؓ پر اس قدر شفقت تھی کہ ان کو آنا دکرنے کے بعد اپنی ایک آناد کردہ لونڈی (حضرت سلمیٰؓ) سے ان کا نکاح کر دیا۔ حضرت سلمیٰؓ خادمہ رسول اللہؐ کے لقب سے مشہور تھیں۔ حضرت ماریہ قبطیہؓ کے بطن سے حضورؐ کے فرزند ابراہیمؓ پیدا ہوئے تو دایہ کی خدمت حضرت سلمیٰؓ ہی نے انجام دی۔ حضرت ابورافعؓ نے حضورؐ کو حضرت ابراہیمؓ کی ولادت کا مشرودہ سنایا تو آپؐ نے اس کے صلہ میں ایک غلام عطا فرمایا۔ حضرت سلمیٰؓ نے ابراہیمؓ کی آبی یا کھلائی کی خدمت بھی انجام دیتی تھیں لیکن انہوں نے حضرت ابراہیمؓ بہت چھوٹی عمر میں فوت ہو گئے۔

(۴)

سرورِ عالم صلی اللہ علیہ وسلم کے وصال کے بعد بھی حضرت ابورافعؓ کا جذبہ جہاد

برقرار رہا۔ علامہ ابن اثیر کا بیان ہے کہ حضرت عمر فاروقؓ کے عہد خلافت میں مصر پر فوج کشی ہوئی تو حضرت ابو رافعؓ بھی لشکر اسلام میں شامل ہو گئے اور مصر فتح ہونے تک برابر جہاد میں مصروف رہے۔

حضرت ابو رافعؓ نے حضرت علیؓ کے عہد خلافت کی ابتدا میں وفات پائی انہوں نے اپنے پیچھے ایک بیٹی اور چار بیٹے اپنی یادگار چھوڑے۔ ان کے نام یہ ہیں۔ سلمیٰ، حسن، رافع (انہی کے نام پر ان کی کنیت ابو رافع تھی) عبید اللہ اور معتمر۔

علم و فضل کے اعتبار سے حضرت ابو رافعؓ بہت بلند مقام پر فائز تھے۔ یہ نیکو وہ اپنے وقت کا بیشتر حصہ رسول اکرم صلی اللہ علیہ وسلم کی خدمت میں گزارتے تھے اس لیے حضورؐ کے معمولات کے بارے میں ان کو قابل رشک واقفیت حاصل ہو گئی تھی یہاں تک کہ حضورؐ کے ابن عم حبر الامۃ حضرت عبداللہ بن عباسؓ بھی اس بارے میں ان سے معلومات حاصل کرتے تھے ایک دفعہ وہ ایک کاتب کو ساتھ لے کر حضرت ابو رافعؓ کے پاس گئے اور ان سے حضورؐ کے معمولات سے متعلق سوال کرنے لگے کہ فلاں دن حضورؐ نے کیا کیا کام کیا۔ حضرت ابو رافعؓ بتاتے جاتے تھے اور کاتب قلمبند کرتا جاتا تھا۔

(الاصابہ لابن حجر تذکرہ ابن عباسؓ)
حضرت ابو رافعؓ ہمیشہ اپنے آپ کو حضورؐ کا غلام (یا آزاد کردہ غلام) کہا کرتے تھے اور اس نسبت کو وہ اپنے لیے فخر و ناز اور عزت و شرف کا باعث سمجھتے تھے یہ

۱۔ ”مہاجرین“ حصہ دوم میں مولانا شاہ معین الدین احمد ندوی مرحوم نے ”تہذیب التہذیب“ لابن حجر کے حوالے سے حضرت ابو رافعؓ کے ترجمہ میں لکھا ہے کہ ”ہمیشہ اپنے کو آنحضرتؐ کا غلام کہتے تھے۔ عمرو بن سعید بن عاص نے مدینہ کی امارت کے زمانہ میں اپنا غلام کہلانا چاہا (باقی مآشیہ لکھ صفحہ ۱۷ پر)

سیدنا حضرت ابو رافعؓ سے اڑھائی حدیثیں مروی ہیں جن میں سے ایک میں امام بخاریؒ اور ترمذیؒ میں امام مسلمؒ منفرد ہیں۔ ان کے رواۃ حدیث میں چار بیڑوں اور دو پوتوں حسن اور صالح کے علاوہ عطار بن یسارؒ، سلیمان بن یسارؒ، ابوسعید مہمیریؒ اور ابو عطفان بن طریفؒ شامل ہیں۔

حضرت ابو رافعؓ سے مروی احادیث میں سے پانچ حدیثیں ہم یہاں بطور تبرک درج کرتے ہیں۔

حضرت ابو رافعؓ سے روایت ہے کہ رسول اللہ صلی اللہ علیہ وسلم نے فرمایا :

① میرے گز نہ پاؤں تم میں سے کسی شخص کو کہ وہ اپنی مسند پر تکیہ لگائے بیٹھا ہو اور اس کو میرے احکام میں سے کوئی حکم پہنچے خواہ میں نے کسی چیز سے منع کیا ہو یا کسی کام کے کرنے کا حکم دیا ہو اور وہ سن کر کہے کہ میں نہیں جانتا، جو کچھ ہم کتاب اللہ میں پائیں گے اس کی پیروی

(یقینہ حاشیہ صفحہ گزشتہ)

لیکن یہ برا بھلا کرتے رہے تا آنکہ عمرو بن سعید نے ۵۰۰ کوڑے لگا کر زبردستی اپنا غلام کہلوا دیا۔ لیکن فاضل مؤلف نے وہ عبارت درج نہیں کی جو تہذیب التہذیب میں اس واقعہ کو نقل کرنے کے بعد ابن حجرؒ نے لکھی ہے۔ یہ عبارت یوں ہے : ولاتین لی ذلک بل عندی انتہ غیرہ یعنی میرے نزدیک یہ (روایت) درست نہیں ہے بلکہ یہ کوئی اور ابو رافعؓ ہیں۔

درایتاً بھی یہ روایت بالکل غلط معلوم ہوتی ہے کیونکہ حضرت ابو رافعؓ، عمرو بن سعید بن عامر کے زمانہ امامت سے پہلے وفات پا چکے تھے۔ دوسرے اتنی سی بات پر ایک بوڑھے صحابی کو پانچ سو کوڑے مارنا قابل فہم ہے۔ کیا ایک بوڑھا آدمی پانچ سو کوڑے کھا کر زندہ رہ سکتا ہے اور کیا اس زمانے میں کسی مسلمان میں اتنی غیرت و حمیت نہیں تھی کہ اس ظلم کے خلاف آواز اٹھاتا۔ یہی کسی دوسرے ابو رافع کے بارے میں بھی یہ روایت تسلیم کرنے میں تامل ہے۔

- کریں گے۔ (احمد، شافعی، ترمذی، ابوداؤد، ابن ماجہ، بیہقی فی دلائل النبوة)
- ② اشر نے مجھ سے پہلے کسی اُمت میں جو نبی بھی مبعوث فرمایا اسے اپنی اُمت میں ایسے حواری اور اصحاب ملے جو اس کی سُنّت پر عمل کرتے تھے اور اس کے حکم کی اطاعت کرتے تھے۔ پھر ان کے جانشین ایسے لوگ بنتے رہے جو ایسی باتیں کرتے تھے جن پر خود عمل نہیں کرتے تھے اور جو کچھ عمل کرتے اس کا حکم نہیں دیا گیا تھا تو ایسے لوگوں سے جو شخص اپنے زورِ بازو سے جہاد کرے گا وہ مومن ہے۔ جو اپنی زبان کے ساتھ ان سے جہاد کرے گا وہ بھی مومن ہے اور جو دل میں ان سے نفرت رکھ کر ان سے جہاد کرے گا وہ بھی مومن ہے۔ رہا وہ شخص جس کے دل میں ان کے خلاف نفرت پیدا نہیں ہوتی وہ رائی کے دانے کے برابر ایمان کا بھی حامل نہیں۔ (صحیح مسلم)
- ③ حضرت ابورافعؓ کہتے ہیں کہ میں نے رسول اللہ صلی اللہ علیہ وسلم کو (اپنے نواسے) حضرت حسنؓ بن علیؓ کے کان میں نماز والی اذان پڑھتے ہوئے دیکھا۔ جب فاطمہؓ (بنت رسول اللہ) کے ہاں ان کی ولادت ہوئی۔ (جامع ترمذی، سنن ابی داؤد)
- ④ حضرت ابورافعؓ بیان کرتے ہیں کہ میں اس امر کی شہادت دیتا ہوں کہ میں رسول اللہ صلی اللہ علیہ وسلم کے لیے بکری کے پیٹ کی چیزیں (دل اور کلیجہ وغیرہ) بھونتا تھا اور پھر آپؐ (تناول فرما کر) نماز کے لیے کھڑے ہو جاتے اور وضو نہ کرتے۔ (مشکوٰۃ بحوالہ مسلم)
- ⑤ حضرت ابورافعؓ سے روایت ہے کہ وہ سعد بن ابی وقاص کے پاس آئے اور ان سے کہا کہ :
- ”اے سعد! مجھ سے وہ دونوں مکان جو آپ کے محلہ میں ہیں خرید لیجئے۔“

حضرت سعدؓ نے کہا :

” خدا کی قسم میں تمہیں چار ہزار (درہم) سے زیادہ نہ دوں گا اور وہ بھی قسطوں میں۔“

ابورافعؓ نے کہا :

” مجھے تو ان دونوں کے عوض پانچ سو دینار ملتے ہیں اگر میں نے نبی صلی اللہ علیہ وسلم کو یہ فرماتے ہوئے نہ سنا ہوتا کہ پڑوسی بوجہ اپنے قرب کے زیادہ مستحق ہے تو میں آپ کو چار ہزار (درہم) میں نہ دیتا کیونکہ مجھے ان کے عوض پانچ سو دینار ملتے ہیں۔ پس وہ دونوں مکان انہوں نے حضرت سعدؓ کو دے دیئے۔“
(صحیح بخاری کتاب الشفۃ)



حضرت ابوبکیشہؓ

①

اللہ تعالیٰ کی شانِ کریمی کے قربان جائیے کہ اس نے جہاں مکہ کے درمیان
صلی اللہ علیہ وسلم کو سارے جہانوں کے لیے رحمت بنایا وہاں ان لوگوں
کو جو غلام ابن غلام، غریب الدیار اور مجہول النسب تھے، وہ مقام اور مرتبہ
عطا کیا کہ بڑے بڑے آزاد ابن آزاد جو شرفائے عرب کا خلاصہ تھے ان پر شک
کرتے تھے۔ یہ مقام اور مرتبہ انہیں اس لیے حاصل ہوا کہ وہ محبوب بنی النجارین
کے غلام تھے ایسے ہی اصحاب میں ایک حضرت ابوبکیشہؓ تھے۔ جمہور اہل سیر
کے قول کے مطابق ان کا نام سلیم تھا لیکن اپنی کنیت "ابوبکیشہ" ہی سے مشہور
تھے۔ ان کے نسب کے بارے میں تمام کتب سیر خاموش ہیں اور نہ ان کے
وطن کے بارے میں کسی نے ذوق کے ساتھ کچھ کہا ہے۔ بعض نے لکھا ہے کہ
ان کا تعلق یمن کے قبیلہ دوس سے تھا، بعض نے بیان کیا ہے کہ وہ فارس
(ایران) کے رہنے والے تھے اور کچھ یہ بھی کہتے ہیں کہ وہ مکہ میں پیدا ہوئے
اور غلاموں کی اولاد سے تھے۔ ان کی پہچان یہی ہے کہ وہ سرکارِ دو عالم
صلی اللہ علیہ وسلم کے غلام تھے۔ حضورؐ نے انہیں خرید کر آزاد کر دیا تھا لیکن
وہ عملاً عمر بھر حضورؐ کا طوق غلامی اپنے گلے میں ڈالے رہے کہ اس سے بڑھ
کر ان کے لیے فخر اور سعادت کی کوئی اور بات نہ تھی۔

②

قرآن سے معلوم ہوتا ہے کہ حضرت ابوبکیشہؓ نے دعوتِ حق کے

ابتدائی دور میں کسی وقت قبول اسلام کا شرف حاصل کیا۔ قبول حق کے جرم میں ان کے غیر مسلم آقا نے ان کو ہدفِ ستم بنایا تو حصنور نے انہیں خرید کر آزاد کر دیا۔ لیکن آزاد کیا اور غلام کیا کوئی بھی مسلمان مشرکین کے دستِ تعدی سے محفوظ نہیں تھا۔ دوسرے مسلمانوں کی طرح حضرت ابوبکثہؓ پر بھی طویل مدت تک مشرکین کے قہر و غضب کی بجلیاں ٹوٹ ٹوٹ کر گرتی رہیں یہاں تک کہ اللہ تعالیٰ نے مکہ سے یمن سویل دور شہرِ شریب کے اوس و خرورج کو یہ توفیق دی کہ وہ حق کی حمایت پر کمر بستہ ہو گئے۔ ان کے جوشِ ایمان اور اخلاص کو دیکھ کر حصنور نے اپنے صحابہ کو اذنِ ہجرت دیا تو حضرت ابوبکثہؓ بھی دوسرے اہل حق کے ساتھ ہجرت کر کے مدینہ آ گئے۔ رئیسِ قبا حضرت کلثوم بن الہدم نے ان کو اپنا مہمان بنایا۔ سرورِ عالم صلی اللہ علیہ وسلم نے اپنے قدومِ میہمنتِ لزوم سے مدینہ کو مشرف فرمایا اور کچھ عرصہ بعد اپنے مسکین اور مفلوک الحال جانِ ثاروں کے قیام و طعام کا مستقل انتظام کیا تو بہت سے بے خانماں صحابہ نے اس مسقف دالان (صفہ) کو اپنا مستقر بنایا جو حصنور نے ان کے لیے مخصوص فرمایا تھا۔ یہ اصحاب اپنے شب و روز قرآن اور احکامِ شریعت کی تعلیم حاصل کرتے اور عبادت میں گزارتے تھے۔ ضرورت پڑنے پر حصنور ان کو مختلف قبائل میں قرآن اور احکامِ دین کی تعلیم دینے کے لیے بھی بھیج دیا کرتے تھے۔ جہادِ بالسیف کا موقع آتا تو اللہ کے یہ پاکباز بندے سب کچھ چھوڑ چھاڑ کر میدانِ جنگ میں پہنچ جاتے تھے اور پرستانِ باطل کے خلاف سر دھڑ کی بازی لگاتے تھے۔ ان سردانِ حق نے تاریخ میں اصحابِ صفہ کے لقب سے شہرت پائی۔ حضرت ابوبکثہؓ کو عجز و شکستگی، بے نوالی و خاکساری کے سوا متاعِ دنیا میں سے کوئی چیز بھی میسر نہ تھی، اس لیے وہ بھی اصحابِ صفہ کی مقدس جماعت میں شامل ہو گئے۔

رمضان سلسلہ ہجری میں غزوہ بدر پیش آیا اس میں جن سرفروشیوں کو سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ہجر کابی کا شرف حاصل ہوا ان میں حضرت ابولکبشہؓ بھی شامل تھے۔ اس طرح ان کو اصحابِ بدر کی مغفورا اور عظیم المرتبت جماعت کا رکن بننے کی سعادت بھی حاصل ہو گئی۔ بدر کے بعد انہوں نے اُحد اور عہدِ رسالت کے دوسرے غزوات میں بھی سرفروشی کا حق ادا کیا۔

سرورِ عالم صَلَّی اللہُ عَلَیْہِ وَاٰلِہٖ وَسَلَّم کے وصال کے بعد حضرت ابولکبشہؓ زیادہ عرصہ نہ جئے۔ انہوں نے ۲۲ جمادی الآخر ۳۳ھ ہجری کو وفات پائی اسی دن خلیفۃ الرسول حضرت ابوبکر صدیقؓ نے بھی (مغرب اور عشاء کے درمیان) رحلت فرمائی۔

(۳)

کُتبِ حدیث میں حضرت ابولکبشہؓ سے مروی کچھ احادیث بھی ملتی ہیں۔ ان میں سے ہم ایک طویل حدیث یہاں درج کرتے ہیں جس میں رحمتِ عالم صَلَّی اللہُ عَلَیْہِ وَاٰلِہٖ وَسَلَّم کے بہت سے ارشادات سموتے ہوئے ہیں۔ حضرت ابولکبشہؓ سے روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا:

دو تین باتیں ہیں جن پر میں قسم کھاتا ہوں اور ان کے علاوہ ایک اور بات ہے جس کو میں تم کے بیان کرنا چاہتا ہوں۔ پس تم کو یاد کر لیجیو۔ جن تین باتوں پر میں قسم کھاتا ہوں ان میں سے ایک تو یہ ہے کہ صدقہ دینے سے کبھی کسی بندہ کے مال میں کمی نہیں آتی اور (دوسری بات یہ ہے) کہ جس شخص پر ظلم کیا جائے پھر وہ شخص صبر اختیار کرے تو اللہ تعالیٰ اس کے غرض کوگوں میں اس شخص کی عزت بڑھا دے گا اور (تیسری بات یہ

ہے کہ جس شخص نے مانگنے کا دروازہ کھولا اللہ تعالیٰ بھی اس پر محتاجی کا دروازہ کھول دے گا (اس کے بعد آپ نے فرمایا) اور جو بات میں ان کے علاوہ تم سے بیان کرنا چاہتا تھا جس کو تمہیں یاد کر لینا اور یاد رکھنا چاہیے وہ یہ ہے کہ دنیا میں چار قسم کے لوگ ہیں ایک وہ شخص کہ اللہ تعالیٰ نے اسے مال و دولت کے علاوہ علم بھی عطا فرمایا پھر وہ شخص مال و دولت کے معاملہ میں خدا سے ڈرتا رہتا ہے۔ رشتہ داروں کے حقوق ادا کرتا ہے اور مال کے متعلق جو حقوق اللہ تعالیٰ نے مقرر کیے ہیں ان کو خوب پہچانتا ہے پس ایسا شخص درجہ میں سب سے افضل ہے۔ دوسرا وہ شخص ہے کہ اللہ تعالیٰ نے اس کو علم تو عطا فرمایا ہے مگر مال و منال عطا نہیں کیا لیکن وہ شخص نیت کا نہایت پاک و صاف ہے۔ اس کا ارادہ نہایت پختہ ہے کہ اگر اس کے پاس بھی مال ہو تو وہ اس پہلے شخص کی طرح نیک کاموں میں اسے خرچ کرے پس اعلیٰ نیت رکھ کر یہ شخص اس پہلے شخص ہی کی طرح اللہ کے نزدیک ثواب کا مستحق ہے۔ تیسرا وہ شخص کہ اس کے پاس مال و دولت تو ہے مگر علم سے بے بہرہ ہے وہ جہالت کی وجہ سے مال کے معاملہ میں لغزشیں کھاتا ہے اور خدا سے خوف نہیں کرتا۔ نہ رشتہ داروں کے حقوق ادا کرتا ہے اور نہ مال کے بارے میں اللہ تعالیٰ کے حق کو پہچانتا ہے یہ شخص مرتبہ کے لحاظ سے نہایت بُرے مقام پر ہے۔

چوتھا وہ شخص ہے کہ نہ اس کو علم ملا اور نہ مال مگر اس کی نیت اور ارادہ یہی ہے کہ اگر اس کے پاس مال ہو تو اس تیسرے شخص کی طرح مال و دولت سے عیاشی اور فضول خرچی کرے (بُری بُری کام کرے)

پس یہ شخص بھی نیت کی برائی کی وجہ سے اس تیسرے آدمی ہی
کے برابر ہے۔
(ترمذی)

(۴)

ہجرت نبویؐ سے پہلے مشرکین مکہ سرورِ عالم صلی اللہ علیہ وسلم کی
شانِ اقدس میں طرح طرح کی گستاخیاں کرتے تھے۔ وہ حضور کو (نعوذ باللہ) صحابی،
کاہن، ساحر، مجنون اور شاعر کہنے کے علاوہ ”ابن ابی کبشہ“ بھی کہا کرتے
تھے۔ بعض ارباب سیر کو اس سے یہ غلط فہمی ہوئی ہے کہ اس سے مراد ابوکبشہ
صحابی تھے جن کے نانہالی اجداد میں ابوکبشہ نام کا کوئی شخص گزرا تھا جس نے
بت پرستی چھوڑ کر ستارہ پرستی اختیار کر لی تھی۔

صحیح یہ ہے کہ ابوکبشہ جس کی طرف نسبت کر کے مشرکین مکہ سرورِ عالم
صلی اللہ علیہ وسلم کو ابوکبشہ کا بیٹا کہتے تھے، ایک قول کے مطابق بنو خزاعہ
کا کوئی شخص تھا جس نے اپنے زمانے میں بت پرستی چھوڑ دی تھی اور دوسرے
قول کے مطابق آپ کے اجدادِ مادری میں کوئی اس نام کا گزرا ہے۔

(نبی رحمت از سید ابوالحسن علی ندوی بجای مجمع بحار الانوار)
مولانا ابوالقاسم رفیق دلاوری مرحوم نے اپنی کتاب ”سیرۃ کبریٰ“ میں
لکھا ہے کہ:

”ابوکبشہ دنیا میں پہلا شخص تھا جس نے شعلہ کی پرستش
شروع کی اور کہا کہ یہ ستارہ آسمان کو چوڑاں میں قطع کرتا ہے
اس کے سوا کوئی ستارہ ایسا نہیں جو آسمان کو عرض میں طے
کرتا ہو۔ اس خیال سے ابوکبشہ نے اپنے بت کو چھوڑ کر اس کو پوجنا
شروع کر دیا تھا۔

چونکہ یہ اقدام قریش کے مسلکِ اصنام پرستی کے خلاف تھا

اس بناد پر جب سرورِ انبیاء صلی اللہ علیہ وسلم مبعوث ہوئے اور آپ نے لوگوں کو توحیدِ الہی کی طرف بلانا شروع کیا اور انہیں ہدایت کی کہ بتوں کو پس پشت ڈال دیں تو قریش نے کہنا شروع کر دیا کہ یہ ابولکبشہ کا بیٹا ہے یعنی جیسے ابولکبشہ نے بت پرستی چھوڑ کر ہماری مخالفت کی اسی طرح مدعی نبوت نے بھی اصنام پرستی سے منہ موڑ کر راہِ خلافت اختیار کی ہے۔“

(سیرۃ کبریٰ جلد اول ص ۴۱۳)



حضرت معاذ بن جبل رضی اللہ تعالیٰ عنہ سے روایت ہے کہ ہم انہوں نے رسول اللہ صلی اللہ علیہ وسلم سے دریافت کیا کہ یا رسول اللہ ایمان کا افضل درجہ کیا ہے؟

آپ نے ارشاد فرمایا: —

”یہ کہ تمہاری محبت و مودت اور تمہاری نفرت و عداوت میں اللہ کے واسطے ہو اور تمہاری زبان اللہ کے ذکر میں استعمال ہو۔“ معاذ کہتے ہیں کہ میں نے عرض کیا کہ اس کے علاوہ اور کیا یا رسول اللہ؟ تو آپ نے فرمایا: —

”اور یہ کہ تم سب لوگوں کے لیے وہی چاہو اور وہی پسند کرو جو اپنے لیے چاہتے اور پسند کرتے ہو اور اس چیز اور اس حالت کو سب لوگوں کے لیے ناپسند کرو جس کو اپنے لیے ناپسند کرتے ہو۔“
(مسند احمد)

حضرت ابوبکرؓ — عتیق النبیؐ

①

سرورِ عالم صلی اللہ علیہ وسلم نے ششہ ہجری میں فتح مکہ اور غزوہ حنین کے بعد طائف کا محاصرہ کیا تو دورانِ محاصرہ میں آپؐ نے اعلان فرمایا کہ جو آزاد ہم سے مل جائے وہ محفوظ داماؤں ہے اور جو غلام ہمارے پاس چلا آئے گا وہ آزاد ہے۔ یہ اعلان سن کر بنو ثقیف کے رئیسوں کے غلام کسی نہ کسی طریقے سے شہر سے نکل کر حضورؐ کی خدمت اقدس میں حاضر ہو گئے۔ آپؐ نے ان سب کو آزاد کر دیا۔ ان میں ایک حبشی غلام بھی تھے جو ایک گھرنی (چرخ) (PULLY) کے ذریعے فصیل شہر سے اتر کر بار بارہ نبوت میں حاضر ہوئے اور آزادی کی نعمت سے بہرہ یاب ہوئے۔ بعد میں ان کے آقا نے حضورؐ کی خدمت میں حاضر ہو کر عرض کیا کہ میرا غلام مجھے واپس دیا جائے۔ آپؐ نے فرمایا:

” اللہ اور رسول نے ان کو آزاد کر دیا ہے اس لیے اب انہیں واپس نہیں لیا جاسکتا۔“

یہ خوش بخت غلام جنہیں سید المرسلین صلی اللہ علیہ وسلم نے بنو ثقیف کی غلامی سے نجات دلائی اور واپس دینے پر راضی نہ ہوئے حضرت ابوبکرؓ تھے۔

②

حضرت ابوبکرؓ کا اصل نام نضیع تھا لیکن انہوں نے اپنی کنیت ہی سے شہرت پائی۔ باپ کا نام بہ اختلاف روایت مسروح یا عارث تھا (جمہور اہل سیر نے مسروح ہی لکھا ہے لیکن بعض روایتوں میں عارث آیا ہے) ان

کی والدہ کا نام ان کے بعض سوانح نگاروں نے سُمَیَہ لکھا ہے جو امیر معاویہ رضی اللہ تعالیٰ عنہ کے مشہور گورنر زیاد بن ابیہ کی بھی ماں تھی، اس نسبت سے وہ زیاد بن ابیہ کے خیاالی بھائی تھے۔ اُن کے والد کا آبائی وطن حبش تھا لیکن حضرت ابوبکرؓ کو بنو ثقیف کے ایک رئیس کا غلام ہونے کی بناء پر ثقیفی کہا جاتا ہے۔ محاصرہ طائف کے دوران میں اگرچہ رسول اکرم ﷺ نے انہیں آزاد کر دیا تھا لیکن وہ تمام عمر اپنے آپ کو رسول اللہ ﷺ کا غلام ہی کہتے رہے۔ ایک روایت کے مطابق وہ اپنے آپ کو بڑے فخر سے "عتیق النبی" (نبی ﷺ کا آزاد کیا ہوا) کہا کرتے تھے۔ قیاس یہ ہے کہ انہوں نے آزاد ہوتے ہی اسلام قبول کر لیا۔ علامہ ابن اثیر حنفی "أسد الغابہ" میں لکھا ہے کہ حضرت ابوبکرؓ لوگوں سے کہا کرتے تھے کہ

”میرے لیے اس سے بڑھ کر کیا فخر ہو سکتا ہے کہ تمہارا مسلمان بھائی

ہوں اور رسول اللہ ﷺ کا غلام ہوں۔ اگر تمہیں میری آبائی نسبت پر اصرار ہے تو نضیع بن مسروح کہا کرو“

طائف کا محاصرہ ختم ہونے کے بعد حضرت ابوبکرؓ رسول اکرم ﷺ کے ساتھ ہی مدینہ منورہ آگئے اور وہیں اقامت اختیار کر لی۔ اب وہ شب و روز حضورؐ کی خدمت میں مصروف رہتے تھے اور حضورؐ جو حکم دیتے نہایت مستعدی سے اس کی تعمیل کرتے تھے۔ اُن کو سرکارِ مد عالم ﷺ سے کمال درجے کی محبت تھی۔ آپ کے ارشادات کو غور سے سنتے اور اُن کو حرزِ جان بنا لیتے۔ اسوہ نبویؐ پر پوری طرح عمل کرنے کی بھی کوشش کرتے تھے۔

ایک مرتبہ کسی مجلس میں گئے تو ایک شخص نے اٹھ کر ان کے لیے جگہ خالی کر دی۔ انہوں نے اس کی جگہ بیٹھنے سے انکار کر دیا اور فرمایا، رسول اللہ ﷺ سے منع فرمایا ہے۔ (ابوداؤد)

سرورِ عالم ﷺ بھی حضرت ابوبکرؓ پر بہت شفقت فرماتے

تھے اور نماز کو یا کسی اور کام کو جاتے وقت بعض دفعہ انہیں اپنے ساتھ لے لیا کرتے تھے۔

(۳)

حضرت ابوبکرؓ کے مدینہ منورہ آنے سے پہلے بیشتر غزوات گزر چکے تھے۔ سب سے اہم غزوہ جو عہد رسالت کے آخری تین سالوں میں پیش آیا وہ حبش غسرہ یا غزوہ تبوک تھا (سلسلہ ہجری)۔ حضرت ابوبکرؓ اس میں بڑے ذوق و شوق سے شریک ہوئے۔

سلسلہ ہجری میں حضرت ابوبکرؓ کو حجة الوداع میں سرورِ عالم صلی علیہ وسلم کی ہمراہی کا شرف حاصل ہوا اس کے واقعات بڑے لطیف و اینساٹ سے سنایا کرتے تھے۔ صحیحین میں ان سے روایت ہے کہ :

”رسول اللہ صلی اللہ علیہ وسلم نے (حجة الوداع میں) دسویں ذی الحجہ کو خطبہ دیا جس میں فرمایا : — زمانہ گھوم پھر کر اپنی اس اصلی ہیئت پر آگیا ہے جس پر وہ زمین اور آسمان کی تخلیق کے وقت تھا۔ سال پورے بارہ مہینے ہی کا ہوتا ہے ان میں سے چار مہینے خصیت سے قابلِ احترام ہیں تین مہینے تو مسلسل ہیں ذی القعدہ، ذی الحجہ اور محرم اور چوتھا رجب جو جمادی الاخریٰ اور شعبان کے درمیان ہوتا ہے اور جس کو قبیلہ مضر زیادہ مانتا ہے — اس کے بعد آپ نے فرمایا : —

”تباؤ یہ کونسا مہینہ ہے ؟“

ہم لوگوں نے عرض کیا : ”اللہ اور اس کے رسول ہی کو زیادہ علم ہے۔“ اس کے بعد آپ نے کچھ دیر سکوت فرمایا یہاں تک کہ ہم نے خبال کیا کہ آپ اس مہینہ کا کوئی اور نام مقرر کر دیں گے (لیکن) آپ

نے فرمایا:

”کیا یہ ذی الحجہ کا مہینہ نہیں ہے؟“

ہم نے عرض کیا: بے شک یہ ذی الحجہ ہی ہے۔“

اس کے بعد آپ نے فرمایا: ”تباؤ یہ کونسا شہر ہے؟“

ہم لوگوں نے عرض کیا: ”اللہ اور رسولؐ ہی کو زیادہ علم ہے۔“

آپؐ کچھ دیر خاموش رہے اور ہم نے خیال کیا کہ اب آپؐ اس شہر کا کوئی اور نام مقرر کر دیں گے لیکن آپؐ نے فرمایا، کیا یہ بلدہ نہیں ہے؟

(مکہ معظمہ کا ایک نام بلدہ بھی ہے) ہم نے عرض کیا، بے شک

یہ بلدہ ہی ہے۔ پھر آپؐ نے فرمایا، یہ کونسا دن ہے؟ ہم نے عرض کیا،

اللہ اور اس کا رسولؐ ہی بہتر جانتے ہیں۔ فرمایا، کیا آج یوم النحر

(قربانی کا دن) نہیں ہے۔ ہم نے عرض کیا، بے شک آج یوم النحر

ہے۔ اس کے بعد آپؐ نے فرمایا، تمہارے خون، تمہارے سوال

اور تمہاری آبرو میں ایک دوسرے پر حرام ہیں جیسا کہ آج کے مبارک

اور مقدس دن خاص اس شہر اور اس مہینہ میں تم کسی کی جان لینا

یا اس کا مال لوٹنا یا اس کی آبرو لوٹنا حرام سمجھتے ہو۔ اور

عنقریب (مرنے کے بعد آخرت میں تم اپنے رب کے سامنے پیش

ہو گے اور وہ تم سے تمہارے اعمال کی بابت سوال کرے گا دیکھو

میں تمہیں خبردار کرتا ہوں کہ تم میرے بعد گمراہ نہ ہو جانا کہ تم

میں سے بعض بعض کی گردنیں مارنے لگیں۔ اس کے بعد

آپؐ نے فرمایا، کیا میں نے تم کو اللہ کا پیغام پہنچا دیا۔ سب

نے کہا، بے شک آپؐ نے تبلیغ کا حق ادا کر دیا۔ اس پر آپؐ نے

فرمایا، اے اللہ تو گواہ رہ۔ پھر آپؐ نے (حاضرین سے

مناطب ہو کر) فرمایا، جو لوگ یہاں موجود ہیں وہ ان لوگوں تک

میری بات پہنچا دیں جو یہاں موجود نہیں ہیں۔ بہت سے وہ لوگ جن کو کسی شے والے سے بات پہنچے اس شے والے سے زیادہ یاد رکھنے والے ہوتے ہیں۔ (صحیح بخاری و صحیح مسلم)

(۴)

سرورِ عالم صَلَّی اللہُ عَلَیْہِ وَاٰلِہٖ وَسَلَّم کے وصال کے بعد حضرت ابوبکرؓ نے حضرت ابوبکر صدیقؓ کی بیعت کر لی اور مدینہ منورہ ہی میں رہے۔ حضرت عمر فاروقؓ سربراہانِ خلافت ہوئے تو ان کی بیعت کی اور کچھ عرصہ بعد میں چلے گئے۔ عہدِ فاروقی میں بصرہ آباد ہونے لگا تو انہوں نے اس کی تاسیس میں حصہ لیا اور پھر اسی شہر میں مستقل طور پر سکونت اختیار کر لی۔ ۱۵ سالہ ہجری میں حضرت مغیرہ بن شعبہ ثقفی بصرہ کے گورنر مقرر ہوئے۔ انہوں نے اپنی امارتِ بصرہ کے دوران میں کئی شاندار کارنامے سرانجام دیے لیکن بد قسمتی سے بعض لوگوں نے ان پر ایک تہمت لگا دی جس کی بنا پر حضرت عمر فاروقؓ نے انہیں بصرہ کی گورنری سے معزول کر کے مدینہ منورہ بلا لیا اور ان پر جو تہمت لگائی گئی تھی اس کی تحقیق کی۔ حضرت مغیرہؓ کے خلاف شہادت دینے والوں میں حضرت ابوبکرؓ بھی تھے لیکن ان پر الزام ثابت نہ ہو سکا۔ اس پر امیر المؤمنینؓ نے حضرت ابوبکرؓ پر حدِ قذف جاری کی (ان کو کوڑے لگوائے) اس کے بعد انہوں نے عہد کر لیا کہ اب دو آدمیوں کے درمیان شہادت نہ دیں گے۔

حضرت عمر فاروقؓ نے حضرت ابوبکرؓ کو کچھ زمینیں عطا کی تھیں۔ وہ ان پر کاشت کرتے تھے۔ ایک روایت کے مطابق انہوں نے کچھ عوامی حمام بھی بنوائے تھے۔ زمینوں اور حماموں سے اچھی خاصی آمدنی ہو جاتی تھی اور وہ بصرہ کے اہل ثروت میں شمار ہوتے تھے۔ حضرت عثمان ذوالنورینؓ کے عہد میں فتنوں کا آغاز ہوا تو وہ ان سے یکسر کنارہ کش رہے۔ حضرت عثمانؓ کی شہادت

کے بعد بھی انہوں نے سیاست میں کسی قسم کا حصہ نہ لیا۔ جنگِ جمل اور جنگِ صفین میں بھی شریک نہ ہوئے۔ مسلمانوں کی خانہ جنگی پر ان کا دل بہت کڑھتا تھا اور وہ لوگوں کو ایک دوسرے کے گلے کاٹنے سے منع کرتے تھے۔

حضرت ابوبکرؓ نے امیر معاویہؓ کے عہدِ خلافت میں بصرہ میں وفات پائی۔ سالِ وفات باختلافِ روایت ۵۱ھ یا ۵۲ھ ہے۔ انہوں نے اپنے پیچھے بہت سے لائق بیٹے چھوڑے جن میں سے عبداللہؓ، عبیداللہؓ، عبدالرحمنؓ، عبدالعزیزؓ، مسلمؓ، روادؓ، یزیدؓ اور عتبہ مشہور ہیں۔ یہ سب دینی اور دنیوی لحاظ سے بلند مقام رکھتے تھے۔ عبیداللہؓ کچھ عرصہ سبستان کے گورنر بھی رہے۔ لائق بیٹوں نے اپنے والدِ گرامی سے حدیثیں روایت کی ہیں۔

⑤

فضل و کمال کے اعتبار سے حضرت ابوبکرؓ کا شمار فضلاءِ صحابہ میں ہوتا ہے۔ ان سے ۱۳۲ حدیثیں مروی ہیں۔ ان میں آٹھ متفق علیہ ہیں اور پانچ میں امام بخاری منفرد ہیں۔ حضرت ابوبکرؓ سے مروی پانچ حدیثیں بطور تبرک یہاں درج کی جاتی ہیں:

حضرت ابوبکرؓ سے روایت سے کہ:

① میں نے رسول اللہ ﷺ سے سنا، آپؐ ارشاد فرماتے تھے کہ کوئی

قاضی اور حاکم (کسی معاملہ کا فیصلہ) ایسی حالت میں ہرگز نہ کرے کہ وہ غصہ کی حالت میں ہو۔ (صحیح بخاری و صحیح مسلم)

② جب رسول اللہ ﷺ کو خبر پہنچی کہ اہل فارس نے کسریٰ شاہ فارس

کی بیٹی کو اپنا بادشاہ بنا لیا ہے تو آپؐ نے فرمایا کہ وہ قوم کبھی فلاح نہیں پاسکتی جس نے ایک عورت کو اپنی فرمانروا بنا لیا ہے۔

(صحیح بخاری)

③ رسول اللہ ﷺ کی خدمت میں ایک شخص نے عرض کیا یا رسول اللہ!

آدمیوں میں کون بہتر ہے۔ آپؐ نے ارشاد فرمایا، وہ جس کی عمر لمبی ہوئی اور جس کے اعمال اچھے رہے۔ پھر اسی سوال کرنے والے نے پوچھا، یا رسول اللہؐ آدمیوں میں زیادہ بُرا کون ہے؟

آپؐ نے ارشاد فرمایا، جس کی عمر لمبی ہوئی اور اس کے اعمال بُرے رہے۔

(مسند احمد)

④ رسول اللہ صلی اللہ علیہ وسلم نے فرمایا ہے کہ جب دو مسلمان تلواریں پکڑ کر ایک دوسرے کے قتل کرنے کے ارادہ سے ایک دوسرے کے سامنے آئیں تو قاتل اور مقتول دونوں جہنمی ہیں۔ میں نے عرض کیا، یا رسول اللہ قاتل تو قتل کرنے کی وجہ سے جہنمی ہوا مقتول کیوں دوزخی ہو گیا۔

آپؐ نے فرمایا، اس لیے کہ وہ بھی اپنے ساتھی کو قتل کرنے پر حریص تھا۔

(صحیح بخاری و صحیح مسلم)

⑤ ایک دن ہم رسول اللہ صلی اللہ علیہ وسلم کے پاس تھے کہ آپؐ نے ہم سے فرمایا، کیا میں تمہیں بڑے بڑے گناہوں کے بھی بُرے کاموں سے آگاہ نہ کر دوں۔ وہ ہیں اللہ کے ساتھ شرک کرنا، والدین کی نافرمانی کرنا اور جھوٹی گواہی دینا (یا آپؐ نے فرمایا جھوٹی بات کرنا) اور رسول اللہ صلی اللہ علیہ وسلم ٹیک لگا کر بیٹھے ہوئے تھے۔ اس کے بعد آپؐ نے ٹیک چھوڑ دی اور سیدھے سو کر بیٹھ گئے اور بار بار یہی جملہ دہراتے گئے یہاں تک کہ ہم خواہش کرنے لگے کہ آپؐ اب سکوت فرمائیں (تاکہ تھک نہ جائیں) (صحیح مسلم)

⑥ میں رسول اللہ صلی اللہ علیہ وسلم کے ساتھ صبح کی نماز کے لیے نکلا پس جو شخص راستہ میں ملتا آپؐ اس کو نماز کے لیے بلاتے یا (سوتا ہوتا) تو اپنے پاؤں سے اس کے پاؤں کو حرکت دیتے۔ (ابوداؤد)

حضرت عمیر بن وہبؓ

①

غزوہ بدر کے چند دن بعد کا ذکر ہے کہ ایک دن ایک قوی الجشہ ادھیڑ عمر کا آدمی اونٹ پر سوار مدینہ منورہ میں وارد ہوا۔ اس کے خدو خال اور مہیت سے ظاہر ہوتا تھا کہ وہ قریش مکہ سے تعلق رکھتا ہے اور طویل سفر طے کر کے آیا ہے۔ اس نے گلے میں تلوار لٹکا رکھی تھی اور سیدھا مسجد نبویؐ کی طرف بڑھ رہا تھا جہاں سرورِ عالم ﷺ اپنے چند جاں نثاروں کے درمیان فوج افروز تھے۔ نو وارد مسافر مسجد نبویؐ کے سامنے پہنچ کر رک گیا اور اپنی سواری کا اونٹ باندھ کر چاہتا تھا کہ مسجد نبویؐ کے اندر داخل ہو۔ اتفاق سے حضرت عمر فاروقؓ بھی بارگاہ رسالت میں حاضر تھے۔ ان کی نظر اس شخص پر پڑی تو وہ پکار اٹھے، ”اوہو یہ تو اسلام کا بدترین دشمن عمیر بن وہب ہے۔ اس کی یہاں

آمد کسی علت سے خالی نہیں۔“

یہ کہہ کر وہ عمیر پر باز کی طرح چھیٹے، نہایت پھرتی سے ایک ہاتھ اس کی تلوار کے قبضے پر رکھا اور دوسرے ہاتھ سے اس کا گلا دبا کر پوچھنے لگے، ”او دشمن خدا! لوطہ سے یہاں کس غرض سے آیا ہے؟“

عمیر نے ان کو جواب دیا۔ ”میں اپنے بیٹے کو چھڑانے آیا ہوں جو مسلمانوں کے ہاتھ جنگ بدر میں اسیر ہو گیا تھا۔“

حضرت عمرؓ کو اس کی بات پر لہجہ نہ آیا اور وہ اس کو کھینچے ہوئے سرورِ عالم ﷺ کے پاس لے گئے۔ حضورؐ نے حضرت عمرؓ سے فرمایا: ”عمر! اس کو چھوڑ دو۔“

انہوں نے تعمیل ارشاد کی۔ اب عمیر اور سرورِ عالم صَلَّی اللہُ عَلَیْہِ وَاٰلِہٖ وَسَلَّم کے درمیان یہ مکالمہ ہوا:

عمیر: ”وَاَنْعَمُوا صَبَاحًا“ یعنی صبح کا سلام پیش کرتا ہوں۔ یہ رسول اکرم: ”اللہ تعالیٰ نے تمہارے طریقہِ تسبیح سے ہم کو بے نیاز کر دیا ہے اور اہل جنت کا طریقہِ تسبیح ہمیں عطا فرمایا ہے اور وہ ہے سلام“ علیکم۔ عمیر: ”یہ طریقہِ تسبیح تو آپ نے حال میں اختیار کیا ہے اس سے پہلے تو آپ ہمارے مروجہ طریقہِ سلام پر عمل پیرا تھے۔“

رسول اکرم: ”کس ارادے سے آئے ہو؟“ عمیر: ”اپنے بیٹے کی خبر لینے آیا ہوں جو آپ کی قید میں ہے اور پھر آپ سے ہماری قرابت داری بھی تو ہے۔“

رسول اکرم: ”گلے میں تلوار کیوں حمل کر رکھی ہے؟“ عمیر: ”خدا ان تلواروں کو غارت کرے۔ انہوں نے بدر میں آپ کا کیا بگاڑ لیا۔ اے صاحب کیا بتاؤں سواری سے اترتے وقت خود فراموشی کے عالم میں اسے گلے سے اتارنا بھول گیا۔“

رسول اکرم: ”اے عمیر! سچ کہو یہاں کس ارادے سے آئے ہو؟“ مکہ میں صفوان بن اُمیہ سے حجر میں کیا طے ہوا تھا؟“ اے

اے یہ زمانہ جاہلیت کا سلام تھا۔ حضور نے اس کو مکروہ قرار دیا تھا اور اس کی جگہ اسلام علیکم کہنے کا حکم دیا تھا۔

اے صفوان بن اُمیہ کا تعلق بھی بنو جمح سے تھا۔ وہ عمیر بن دہب کے چچا زاد بھائی تھے۔ نسب نامہ یہ ہے:

صفوان بن اُمیہ بن خلف بن دہب بن حذافہ بن جمح۔
حضرت صفوانؓ کا باپ اُمیہ اور چچا اُبی بنو جمح کے رئیسوں میں سے تھے۔ دونوں
(باقی ماشیہ محل صفحہ پر)

عمیر نے گھبرا کر کہا: ”صفوان سے کیا طے ہوا تھا؟ آپ جو ایسا فرما رہے ہیں تو آپ ہی بتائیے۔“

رسول اکرمؐ: ”صفوان اور تمہارے درمیان یہ طے پایا تھا کہ تم مجھے قتل کر دو تو وہ تمہارا قرض بھی ادا کرے گا اور تمہارے اہل و عیال کی تازیت کفالت بھی کرے گا۔ اے عمیر تم کب مٹنے والے تھے یہ تو اللہ تعالیٰ ہے جس نے تمہارے

(بقیہ حاشیہ صفحہ گزشتہ)

اسلام کے بدترین دشمن تھے۔ انہوں نے سرورِ عالم ﷺ اور آپ کے صحابہؓ کو ستانے میں کوئی کسر اٹھانہ رکھی تھی۔ حضرت بلال حبشی رضی اللہ تعالیٰ عنہ اُمیہ ہی کی غلامی میں تھے۔ اس نے اسلام لانے کے جرم میں حضرت بلالؓ پر بے پناہ مظالم ڈھائے یہاں تک کہ حضرت ابوبکر صدیقؓ نے انہیں اُمیہ سے خرید کر آزاد کر دیا۔ اہل حق کی ایذا رسانی میں صفوان بھی باپ کے ساتھ ساتھ رہتے تھے۔ غزوہ بدر میں اُمیہ کو مسلمانوں نے جہنم واصل کر دیا۔ چند دن بعد صفوان نے عمیر بن وہب کو اس مقصد کے لیے مدینہ بھیجا کہ وہ سرورِ عالم ﷺ کو شہید کر ڈالیں لیکن عمیر وہاں پہنچ کر مسلمان ہو گئے۔ سلسلہ ہجری میں انہوں نے مسلمانوں کے خلاف اُحد کی لڑائی میں بڑے جوش و خروش سے حصہ لیا۔ اس کے کچھ عرصہ بعد واقعہ ریح پیش آیا جس میں مسلمان مبلغین کی ایک جماعت پر بنو لحيان نے فداانہ حملہ کیا۔ دو کے سوا سب مبلغین شہید ہو گئے۔ ان مدونوں کو بنو لحيان نے قریش کے ہاتھ بیچ ڈالا۔ ان میں ایک حضرت عذیر بن حصہ انصاری تھے ان کو صفوانؓ نے خریدا اور اپنے باپ کے بدلہ میں سولی پر چڑھا کر شہید کر ڈالا۔ دوسرے حضرت خبیب انصاریؓ تھے۔ مشرکین قریش نے ان کو بھی اسی طرح شہید کیا۔ اس کے بعد صفوانؓ کے دل میں اسلام کی طرف رغبت پیدا ہونے لگی چنانچہ انہوں نے غزوہ خیبر (محرم ۶) کے موقع پر چند زرہیں سرورِ عالم ﷺ کو عاریتاً دیں۔ ان میں سے کچھ زرہیں جنگِ خیبر میں ضائع ہو گئیں۔ جنہوں نے ان کا تادان

(باقی حاشیہ صفحہ ۱۱۳ پر)

شتر سے مجھے محفوظ رکھا۔“

عمیر: ”اے محمد! میں شہادت دیتا ہوں کہ آپ اللہ کے رسول ہیں اور اللہ کے
سوا کوئی معبود نہیں (أَشْهَدُ أَنْ لَا إِلَهَ إِلَّا اللَّهُ)۔ یا رسول اللہ! یہ ہماری حماقت تھی کہ ہم آسمانی خبروں (وحی) کے

(بقیہ عاشیہ صفحہ گزشتہ)

دینا چاہا لیکن صفوانؓ نے قبول نہ کیا۔ یہ مسند احمد کی روایت ہے۔ سنن ابوداؤد کی روایت
کے مطابق یہ واقعہ غزوہ حنین کے موقع پر پیش آیا۔ ہمارے خیال میں سنن ابی داؤد کی
روایت زیادہ قرین قیاس ہے کیونکہ غزوہ خیبر کے موقع پر صفوانؓ مکہ میں تھے اور
حالت کفر میں تھے۔ مکہ کے کسی کافر سے زمین منگوانا روایت کی رو سے مستبعد معلوم
ہوتا ہے۔

فتح مکہ (رمضان ۶۲۹ ہجری) سے پہلے قریش کے حلیف قبیلہ بنو بکر نے مسلمانوں
کے حلیف قبیلہ بنو خزاعہ پر ناحق حملہ کیا اور ان کے بہت سے آدمیوں کو بڑی بے دردی سے
قتل ڈالا۔ قریش کے بعض اکابر نے بھی صلحنامہ حدیبیہ کی خلاف ورزی کرتے ہوئے (جہو
پر نقاب ڈال کر) بنو بکر کی مدد کی۔ ان میں صفوان بھی شامل تھے۔ چنانچہ حضورؐ نے فتح مکہ
کے وقت بعض دوسرے لوگوں کے ساتھ صفوان کو بھی واجب القتل قرار دیا۔ حضرت صفوانؓ
نے یہ خبر سنی تو وہ مکہ سے بھاگ کر ساحل سمندر پر چلے گئے اور ارادہ کیا کہ کشتی پر بیٹھ کر
کسی دوسرے ملک کو چلے جائیں۔ اس اثناء میں ان کے چچا زاد بھائی حضرت عمیرؓ بن وہب
نے بارگاہ رسالت میں ان کی سفارش کی۔ حضورؐ نے فرمایا، وہ مامون ہیں۔ پھر آپؐ نے
حضرت عمیرؓ بن وہب کی درخواست پر انہیں اپنی دولے مبارک عطا فرمائی۔ (برایتیگ
اپنا عامہ غطا فرمایا جو آپ فتح مکہ کے وقت باندھے ہوئے تھے) کہ وہ اسے دکھا کر صفوان
کو واپس لے آئیں اگر وہ اسلام قبول کر لیں تو بہتر دینہ انہیں دو مہینے کی مہلت ہے۔
عمیرؓ بن وہب حضرت صفوانؓ کے پیچھے گئے اور ان کو ساتھ لے کر بارگاہ نبوی
(باقی عاشیہ لکے صفحہ پر)

متعلق آپ کو ہمیشہ جھٹلاتے رہے۔ میرے اور صفوان کے سوا کسی کو اس راز کا علم نہ تھا۔ اگر آپ پر وحی صادق کا نزول نہ ہوتا تو آپ کو اس راز کی خبر کیسے ہو سکتی تھی۔

(بقیہ حاشیہ صفحہ گزشتہ)

میں حاضر ہوئے۔ صفوان نے سواری پر سے ہی باوازِ بلند پوچھا، اے محمد! عمیر بن وہب نے مجھے آپ کی چادہ دکھا کر کہا ہے کہ آپ نے مجھے بلایا ہے اور اختیار دیا ہے کہ میرا جی چاہے تو اسلام قبول کر لوں ورنہ غور کرنے کے لیے دو مہینے کی مہلت ہے۔ حضورؐ نے فرمایا، ابو وہب سواری سے اترو۔ انہوں نے کہا، جب تک صاف نہ بتائیں گے نہ اتروں گا۔ حضورؐ نے فرمایا، دو مہینے کے بجائے تم کو چار مہینے کی مہلت ہے۔ حضرت صفوانؓ اس وقت تو مسلمان نہ ہوئے لیکن غزوہ حنین اور غزوہ طائف میں مسلمانوں کی طرف سے شریک ہوئے۔ اس موقع پر حضورؐ نے ان سے کچھ زر میں مانگیں تو انہوں نے پوچھا آپ عاریتاً لینا چاہتے ہیں یا ہجرتاً؟ حضورؐ نے فرمایا، عاریتاً۔ چنانچہ انہوں نے زر میں پیش کر دیں۔ ایک روایت میں ہے کہ انہوں نے چالیس ہزار درہم بھی قرض کے طور پر دیے۔ حنین کا مالِ غنیمت تقسیم کیا گیا تو حضورؐ نے حضرت صفوانؓ کو سٹواؤنٹ (اور بروایت دیگر تین سواؤنٹ) مرحمت فرمائے۔ صفوانؓ حضورؐ کی شانِ بخشش دیکھ کر مہلت کی مدت ختم ہونے سے پہلے ہی سچے دل سے مسلمان ہو گئے۔ ان کی اہلیہ ناجیہ بنت ولید بن مغیرہ ان سے پہلے ہی مسلمان ہو چکی تھیں۔ حضورؐ نے ان کے نکاح کی تجدید نہیں فرمائی۔

(موطا امام مالک)

ایک روایت میں ہے کہ فتح مکہ کے قریبی زمانے میں ایک دفعہ حضرت صفوانؓ نے اپنے اخیانی بھائی کلدہ بن جہل کو کچھ دودھ، ہرنی کا ایک بچہ اور کچھ کھیر سے دے کر حضورؐ کی خدمت میں بھیجا۔ اس وقت آپؐ مکہ کے بالائی حصے میں تھے۔ انہوں نے نہ سلام کیا اور نہ حاضر کی اجازت چاہی۔ اس پر حضورؐ نے فرمایا، تم واپس جاؤ اور اسلَام عَلَیْکُمْ اَدْخُلْ؟ (باقی حاشیہ اگلے صفحہ پر)

عمیرہ کے قبولِ اسلام پر سرورِ عالم صَلَّی اللہُ عَلَیْہِ وَاٰلِہٖ وَسَلَّم مسرور ہوئے اور آپ نے صحابہؓ کو حکم دیا کہ اپنے بھائی کو آرام پہنچاؤ اور ان کا قیدی رہا کر دو۔ چنانچہ ان کے فرزند وہب کو بغیر فدیہ کے چھوڑ دیا گیا۔ حضرت عمیرہؓ مدینہ ہی میں ٹھہر گئے اور حضورؐ کے ارشاد کے مطابق قرآن کی تعلیم حاصل کرنے لگے۔

(۲)

حضرت عمیرہؓ بن وہب کا تعلق قریش کی شاخ بنو جحج سے تھا۔ یہ خاندان مکہ میں بڑے اثر و رسوخ کا مالک تھا اور اذلام یعنی تیروں سے پالنے والے کا عہدہ اسی کے پاس تھا۔ زمانہ جاہلیت میں اہل مکہ کو کوئی حاجت پیش آتی تو

(بقیہ حاشیہ صفحہ گزشتہ)

کہہ کے اجازت مانگو۔ چنانچہ انہوں نے اسی طرح کیا۔ (جامع ترمذی و سنن ابی داؤد) قبولِ اسلام کے کچھ عرصہ بعد حضرت صفوانؓ ہجرت کا شرف حاصل کرنے کے لیے مکہ سے مدینہ گئے اور حضرت عباسؓ بن عبدالمطلب کے ہاں قیام کیا۔ حضورؐ کو معلوم ہوا تو آپؐ نے بلا کر فرمایا، فتح مکہ کے بعد (مکہ سے مدینہ کی طرف) ہجرت باقی نہیں رہی۔ اس لیے تم مکہ واپس چلے جاؤ اور وہیں رہو۔ چنانچہ وہ مکہ واپس آگئے اور باقی زندگی یہیں گزاری۔ اہم طبریؒ کا بیان ہے کہ انہوں نے جہادِ شام میں سرگرم حصہ لیا اور رومیوں کے خلاف کئی لڑائیوں میں دادِ شجاعت دی۔ شام کی مشہور جنگ، جنگِ یرموک میں فوج کے ایک دستے کے افسر تھے۔ بقول ابن اثیرؒ حضرت صفوانؓ بن امیہ نے سلسلہ ہجری میں وفات پائی۔ انہوں نے اپنے پیچھے دو لڑکے امیہ اور عبداللہ چھوڑے۔

حضرت صفوانؓ سے مروی چند احادیث بھی کتب حدیث میں موجود ہیں۔ وہ نہایت فصیح البیان خطیب تھے، اور فیاضی اور سخاوت میں بھی بہت شہرت رکھتے تھے۔ ان کے وسیع دسترخوان سے ہر روز بیسیوں لوگ متمتع ہوتے تھے۔ رضی اللہ تعالیٰ عنہ

وہ تیروں سے فال لیتے اور فال ہی کے مطابق عمل کرتے۔ یہ خاص قسم کے بے پرتیر تھے جو خاص اسی مقصد کے لیے بنائے گئے تھے۔ فال لینے کا طریقہ یہ تھا کہ ایسے تین تیر کپڑے کی ایک تھیلی میں رکھ کر ہبل بت کے مجاور کے ہاتھ میں دے دیئے جاتے۔ ان میں سے ایک تیر پر ”امرئی ربی“ اور دوسرے پر ”نہانی ربی“ لکھا ہوتا تھا۔ تیسرا تیر خالی ہوتا تھا (یعنی اس پر کچھ نہ لکھا ہوتا تھا) اس کو ”منع“ کہتے تھے۔ بوقت ضرورت حاجت مند ہبل کے مجاور کے پاس جاتا اور کچھ تحائف اس کی نذر کرتا پھر تیروں کی تھیلی میں ہاتھ ڈال کر ایک تیر نکالتا، اگر ”امرئی ربی“ والا تیر نکلتا تو وہ شخص فوراٰ کام کر گزرتا تھا۔ اگر ”نہانی ربی“ والا تیر نکلتا تو ایک سال تک اس کام کے کرنے سے باز رہتا۔ اگر خالی تیر (منع) ہاتھ آتا تو پھر تھیلی میں ہاتھ ڈالتا یہاں تک کہ ”ہاں“ یا ”نہ“ والا تیر نکل آتا۔

حضرت عمیرؓ کا چچا اُمیہ بن خلف ازلام کا مہتمم تھا اور بہت مالدار آدمی تھا لیکن عمیرؓ کی مالی حالت کمزور تھی، اس کی کمی اُن کی شجاعت اور بے خوفی نے پوری کر دی تھی اور وہ قریش کے نامی بہادروں میں شمار ہوتے تھے۔

سلسلہ نسب یہ ہے :

عمیرؓ بن وہب بن خلف بن وہب بن حذافہ بن مجح۔

ماں کا نام ام سخیلہ تھا وہ ہاشم بن سعید (بن سہم) قرشی کی بیٹی تھیں۔ حضرت عمیرؓ کی کنیت ابوامیہ تھی۔ ان کے دونوں چچا اُمیہ بن خلف اور اُمیہ بن خلف اور چچا زاد بھائی صفوان بن اُمیہ مسلمانوں کے سخت دشمن تھے۔ عمیرؓ کی اسلام دشمنی کا بھی یہی عالم تھا۔ سلسلہ ہجری میں غزوہ بدر پیش آیا تو عمیرؓ اور ان کا بیٹا وہب دونوں مشرکین قریش کے لشکر میں شامل ہو کر بدر پہنچے۔ ارباب سیر کا بیان ہے کہ مسلمانوں کی قوت کا اندازہ لگانے کے لیے وہی نکلے تھے۔ گھوم پھر کر مسلمانوں کی تعداد معلوم کرنے کی بہت کوشش کی لیکن اس میں کامیابی نہ ہوئی۔ اگرچہ اسلام دشمنی میں وہ کسی سے کم نہ تھے لیکن ان کی دلی خواہش تھی کہ کسی طرح

لڑائی ٹل جائے اور مسلمانوں سے مقابلہ کی نوبت نہ آئے۔ چنانچہ قریش سے کہا کہ ہمارا قافلہ تو بخیریت واپس پہنچ گیا ہے اب لڑائی بے فائدہ ہے لیکن قریش نے ان کی بات نہ مانی۔ ابن اثیرؒ کا بیان ہے کہ انہوں نے قریش سے کہا کہ میں اہل یثرب (انصار) کے چہرے شاداب اور تروتازہ دیکھتا ہوں۔ یہ لوگ پیاسے نہیں مر سکتے جب تک کہ اپنی تعداد کے برابر ہمارے آدمیوں کو نہ مار لیں۔ اس لیے مصلحت کا تقاضا یہ ہے کہ تم ان کے روشن چہروں کا مقابلہ نہ کرو بلکہ لیکن قریش نے ان کی بات نہ مانی اور لڑائی شروع ہو گئی۔ اس کا نتیجہ قریش کی شکست کی صورت میں نکلا۔ ان کے ستر آدمی مارے گئے اور اتنے ہی مسلمانوں کے ہاتھ اسیر ہو گئے۔ وہ خود تو بیچ گئے لیکن ان کا چچا امیہ بن خلف مارا گیا اور بیٹے و ہرب کو مسلمانوں نے قیدی بنالیا۔ مکہ واپس گئے تو نہ دن کو چین تھا نہ رات کو آرام۔ ایک دن مکہ کے مقام حجر میں اپنے ابن عم صفوان بن امیہ کے ساتھ بیٹھ کر مقتولین بدر کی یاد میں آنسو بہا رہے تھے۔ اثنائے گفتگو میں صفوان نے کہا: — ”خدا کی قسم اب زندگی کا لطف جاتا رہا۔“

عمیر لوے، بھائی تم نے سچ کہا، بدر کی لڑائی کے بعد میں تو اپنی زندگی سے بیزار ہو چکا ہوں خصوصاً ایسی حالت میں کہ میرا لخت جگر مسلمانوں کی قید میں ہے، دن رات انگاروں پر لوٹتا رہتا ہوں، کاش میں قرض کے بوجھ تلے نہ دبا ہوتا اور اہل و عیال کی پرورش کا خیال نہ ہوتا تو میں یثرب جا کر محمد (صلی اللہ علیہ وسلم) کو قتل کر دیتا۔

۱۔ مولوی شاہ معین الدین احمد ندوی مرحوم نے اپنی کتاب ”مہاجرین“ حصہ دوم میں یہ واقعہ بالکل دوسرے انداز میں بیان کیا ہے وہ لکھتے ہیں کہ ”عمیر نے قریش سے انصار کی تذلیل کے طور پر کہا کہ ان کے چہرے سانپوں کی طرح ہیں جو پیاس سے بھی نہیں مرتے ان کی یہ مجال نہیں کہ ہمارے مقابلہ میں آکر بلکہ لیں اس لیے ان روشن تاباں چہرو والوں (قریش) کو ان سے تعرض نہ کرنا چاہیے،“

یہ سن کر صفوان نے کہا۔ اس وقت اس کام سے بڑھ کر اچھا کام کیا ہو سکتا ہے۔ ایسا کا زامہ انجام دے کر تم قوم پر احسان کرو گے۔ رہا تمہارا قرض تو اس کے ادا کرنے کا ذمہ میں لیتا ہوں۔ اسی طرح میں تمہارے اہل و عیال کی کفالت کا بھی ذمہ لیتا ہوں جس طرح اپنے بال بچوں کی پرورش کرتا ہوں اسی طرح ان کی کروں گا۔

غرض صفوان نے عمیرؓ کے سفر کے لیے ضروری سامان فراہم کیا اور نہ ہر مین بھی ہوئی ایک تلوار ان کے حوالے کی کہ حصول مقصد کے لیے اس سے کام لینا۔

عمیرؓ یہ ہدایت کر کے کہ ابھی کچھ دنوں تک میرا حال سفر محض رکھنا، عازم مدینہ ہو گئے۔ مدینہ پہنچ کر ان کو جو حالات پیش آئے ان کا ذکر اوپر آچکا ہے۔ حضرت عمیرؓ نے چند دن قرآن کریم کی تعلیم حاصل کر کے سرورِ عالم صَلَّی اللہُ عَلَیْہِ وَاٰلِہٖ وَسَلَّم سے درخواست کی کہ یا رسول اللہ! اگر آپ اجازت دیں تو میں مکہ جا کر تبلیغ اسلام کا فرض ادا کروں، شاید اللہ تعالیٰ ان لوگوں کو ہدایت دے۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے انہیں مکہ جانے کی اجازت دے دی اور وہ مدینہ سے عازم مکہ ہو گئے۔

(۳)

دوسری طرف صفوان بن امیہ بڑی بے چینی سے عمیرؓ کی مہم کے نتیجے کا انتظار کر رہے تھے اور قریش سے کہتے پھرتے تھے کہ عنقریب تم ایک ایسی خوشخبری سنو گے کہ ہر میت بدر کا غم بھولی جاوے گی۔ وہ ہر آنے والے سے پوچھتے کہ میثرب میں کوئی نیا واقعہ تو پیش نہیں آیا۔ ایک دن خلافتِ توقع یہ خبر سنی کہ عمیرؓ حلقہ بگوش اسلام ہو گئے تو سہرے بکڑ کر بیٹھ گئے اور عہد کر لیا کہ اب مدتِ العمر عمیرؓ سے کلام نہ کروں گا اور نہ اس کی کسی قسم کی مدد کروں گا۔

چند دن بعد جب عمیرؓ مدینہ سے مکہ آئے تو مشرکین قریش نے ان کو اسلام

لانے پر بہت طعن و تشنیع کی لیکن وہ بڑے دلیر آدمی تھے۔ انہوں نے کچھ پروا نہ کی اور بڑی سرگرمی سے ان میں دعوت و تبلیغ شروع کر دی۔ علامہ طبری کا بیان ہے کہ ان کی کوششوں سے متعدد افراد شرفِ ایمان سے بہرہ ور ہو گئے۔

حضرت عُمیرؓ کے مشرف بہ ایمان ہونے کے بعد اللہ تعالیٰ نے ان کے لیے بارِ قرض سے سبکدوشی اور آسودہ حالی کی ایک عجیب سبیل پیدا کر دی جو کسی کے دہم و گمان میں بھی نہ آ سکتی تھی۔ وہ یوں کہ حضرت عُمیرؓ کے باپ وہب بن خلف نے مرنے سے پہلے بہت سا زر و مال ایک جگہ زمین میں دفن کر دیا تھا لیکن اُس نے نہ تو کسی کو یہ جگہ بتائی تھی اور نہ اسے مرتے وقت وصیت کرنے کا موقع ملا تھا۔ جس زمانے میں حضرت عُمیرؓ مدینہ سے واپس آ کر اہل مکہ میں اسلام کی تبلیغ کر رہے تھے، ایک دن انہوں نے خواب میں دیکھا کہ کوئی غیبی آواز ان سے کہہ رہی ہے، فلاں جگہ تمہارے باپ کا زر و مال دفن ہے اسے نکال لو۔ انہوں نے بیدار ہو کر اس جگہ کو کھودا تو وہاں سے انہیں دس ہزار درہم اور سونے کے کچھ ٹکڑے ملے۔ وہ اس غیبی امداد پر خدا کا شکر بجالائے فوراً اپنا قرض ادا کیا اور آسودہ حالی میں اپنا وقت گزارنے لگے۔

چونکہ یہ واقعہ ان کے قبولِ اسلام کے فوراً بعد رونما ہوا، ایک دن ان کی کم سن بچی کہنے لگی :-

”آبا جان! ہمارا یہ رُبت تو بہت اچھا ہے۔ یہ مہل اور عُرّیٰ سے تو کہیں بہتر ہے۔ ابھی ہم نے چند ہی روز سے اس کی بندگی شروع کی تھی کہ اس نے ہم کو اتنی بڑی دولت عطا کر دی۔ مہل اور عُرّیٰ نے ہمیں کبھی کچھ نہ دیا تھا۔“

(کتاب الروح از علامہ ابن قیمؒ)

مکہ میں چند ماہ قیام کے بعد حضرت عُمیرؓ ہجرت کر کے مدینہ منورہ چلے گئے اور وہیں مستقل سکونت اختیار کر لی۔

(۴)

حضرت عمیرؓ کے مدینہ آنے کے جلد ہی بعد اُحد کا معرکہ پیش آیا۔ وہ اس میں بڑے جوش اور جذبہ کے ساتھ شریک ہوئے اور بڑی بہادری سے لڑے۔ اس کے بعد غزوہ احزاب میں بڑی پامردی سے دادِ شجاعت دی۔ رمضان ۳۱ھ میں سرورِ عالم صلی اللہ علیہ وسلم نے مکہ پر لشکر کشی کی تو اس ہزار سرفروش آپ کے ہم رکاب تھے۔ حضرت عمیرؓ بن وہب بھی ان میں شامل تھے۔ فتح مکہ کے وقت حضورؐ نے مکہ کے دس آدمیوں کو مباح الدم (واجب القتل) قرار دیا تھا۔ ان میں حضرت عمیرؓ کے چچا زاد بھائی صفوان بن امیہ بھی شامل تھے۔ لشکر اسلام کے مکہ میں داخل ہونے سے پہلے وہ بھاگ کر جدہ چلے گئے۔ حضرت عمیرؓ بن وہب نے بارگاہ رسالت میں سفارش کی کہ یا رسول اللہ! صفوان کو معاف فرما دیجئے اس کی طبیعت میں نیکی کا مادہ موجود ہے، امید ہے وہ شرف ایمان سے بہرہ ور ہو کر اسلام کا دست دبا دوںے گا۔

قبول اسلام کے بعد حضرت عمیرؓ نے اپنے اخلاص اور جوش ایمان کی بدولت بارگاہ نبوی میں درجہ تقرب حاصل کر لیا تھا اس لیے حضورؐ نے ان کی سفارش قبول فرمائی اور حضرت عمیرؓ کو اپنی چاہد یا عمامہ دے کر فرمایا کہ صفوان کو ہمارے پاس لے آؤ۔ اگر وہ اسلام قبول کرے تو بہتر درجہ اس کو دو ماہ تک غور کرنے کی مہلت ہے۔ حضرت عمیرؓ جدہ جا کر حضرت صفوانؓ کو لے آئے۔ حضورؐ نے انہیں دو ماہ کے بجائے چار ماہ کی مہلت دے دی لیکن انہوں نے یہ مدت ختم ہونے سے پہلے ہی اسلام قبول کر لیا۔

۱۱ھ ہجری میں حضرت عمیرؓ نے تبوک کے پر مصوبت سفر میں سرورِ عالم صلی اللہ علیہ وسلم کی ہمراہی کا شرف حاصل کیا۔ اگلے سال ۱۲ھ ہجری میں حجۃ الوداع میں بھی حضورؐ کے ساتھ تھے۔

سرورِ عالم صلی اللہ علیہ وسلم کے وصال کے بعد سیدنا حضرت ابوبکر صدیق رضی اللہ تعالیٰ عنہ سربراہ آئے خلافت ہوئے تو حضرت عمرؓ بن وہب مہمات امور میں برابر شریک رہے۔ حضرت عمر فاروقؓ کے عہد خلافت میں حضرت عمرؓ بن العاص نے مصر پر لشکر کشی کی وہ مختلف مقامات فتح کرتے ہوئے اسکندریہ پہنچے تو مصر کو نے زبردست مزاحمت کی اور یہ اہم شہر کئی ماہ تک فتح ہونے میں نہ آیا۔ آخر حضرت عمرؓ بن العاص نے بارگاہ خلافت سے کمک مانگ بھیجی۔ علامہ بلاذریؒ نے "فتوح البکدان" میں لکھا ہے کہ امیر المؤمنین حضرت عمرؓ نے دس ہزار مجاہدین پر مشتمل امدادی فوج چار امراء کی سرکردگی میں بھیجی۔ ان میں ایک حضرت عمرؓ بن العاص تھے۔ لیکن دوسرے مورخین کا بیان ہے کہ امدادی فوج چار ہزار مجاہدوں پر مشتمل تھی اور اس پر چار افسر تھے حضرت زبیر بن العوام، حضرت عبادہ بن صامت انصاری، حضرت مقداد بن الاسود کنزی اور حضرت مسلمہ بن مخلد انصاری۔ حضرت عمرؓ نے حضرت عمرؓ بن العاص کو لکھا کہ ان میں سے ہر افسر ایک ہزار آدمیوں کے برابر ہے۔ اس لیے امدادی فوج کو چار ہزار نہیں بلکہ آٹھ ہزار سمجھو۔ حضرت عمرؓ بن العاص ان افسروں میں شامل نہیں تھے ہو سکتا ہے وہ ان کے ماتحت افسروں میں شامل ہوں۔ بہر حال اسکندریہ کی تسخیر میں انہوں نے سرفروشانہ حصہ لیا۔ اس کے بعد حضرت عمرؓ بن العاص نے حضرت عمرؓ کو کچھ دوسرے مقامات کی تسخیر پر مامور کیا۔ چنانچہ میاط، تونہ، شطا، بوسیر، تینس وغیرہ کئی مقامات ان کے ہاتھ فتح ہوئے۔

حضرت عمرؓ بن وہب نے حضرت عمر فاروق رضی اللہ تعالیٰ عنہ کے خلافت کے آخر میں وفات پائی۔

رضی اللہ تعالیٰ عنہ

حضرت ربیعہ بن کعب سلمی

①

یوں تو رحمتِ دو عالم صَلَّی اللہُ عَلَیْہِ وَاٰلِہٖ وَسَلَّم کے سبھی صحابہ آپ پر پروانہ وافر تھے لیکن ایک صاحب کی کچھ عجیب کیفیت تھی وہ اگرچہ ہجرتِ نبوی کے بعد شرفِ اسلام سے بہرہ ور ہوئے لیکن حضور سے ان کی عقیدت اور محبت کا یہ عالم تھا کہ صبح سے عشاء تک ہر وقت آپ کی خدمت میں رہتے حضور کے لیے وضو کا پانی لاتے اور آپ کا کوئی دوسرا کام ہوتا تو اس کو انجام دینے میں بھی ہمہ تن مستعد رہتے۔ ہر روز عالم صَلَّی اللہُ عَلَیْہِ وَاٰلِہٖ وَسَلَّم عشاء کی نماز سے فارغ ہو کر کا شانہ اقدس کے اندر تشریف لے جاتے تو وہ اس خیال سے دروازے پر بیٹھ جاتے کہ شاید آپ کو کوئی ضرورت پیش آجائے۔ حضور کسی غزوے میں تشریف لے جاتے تو بھی وہ اکثر آپ کے ہمراہ رہتے۔ ان کی اس شبانہ روز خدمت کی وجہ سے حضور ان کو بہت محبوب رکھتے تھے یہاں تک کہ ایک دن (نماز تہجد کے وقت) آپ نے ان سے فرمایا، جو مانگنا ہے مانگ میں تجھے دوں گا۔ انہوں نے عرض کیا: ”یا رسول اللہ! میں سوچ کر جواب دوں گا۔“ دوسرے دن حضور نے پھر پوچھا، ”تم نے کیا سوچا؟“ انہوں نے عرض کیا: ”یا رسول اللہ! میں آپ سے یہ سوال کرتا ہوں کہ آپ اللہ تعالیٰ سے میرے لیے یہ دعا کریں کہ وہ مجھے آخرت میں دوزخ سے بچائے اور جنت میں آپ کی معیت نصیب فرمائے۔“ حضور نے فرمایا، ”کیا اس کے علاوہ کوئی اور حاجت ہے؟“ انہوں نے عرض کیا: ”نہیں یا رسول اللہ! صرف یہی حاجت ہے۔“

آپؐ نے فرمایا: ”میں ایسا کروں گا لیکن اس بات میں تم کثرتِ سحور کے ساتھ میری مدد کرو۔“ (صحیح مسلم)

یہ صاحبِ رسول جن کو سید المرسلین والا نبیؐ کی زیادہ سے زیادہ خدمت کی سعادت نصیب ہوئی اور جنہوں نے اس کے عوض کسی دنیوی نفع کے بجائے جنت میں حضورؐ کی معیت کی خواہش ظاہر کی، حضرت ربیعہ بن کعب اسلمی تھے۔

(۲)

سیدنا حضرت ربیعہؓ کا تعلق قبیلہ بنو اسلم سے تھا۔ ان کی کنیت ابو فراس تھی اور وہ کعب بن مالک بن عیمر اسلمی کے فرزند تھے۔ اللہ تعالیٰ نے انہیں فطرتاً سعید عطا کی تھی لیکن معلوم نہیں کیا موانع پیش آئے کہ وہ ہجرتِ نبویؐ سے پہلے سعادتِ اندوزِ اسلام نہ ہو سکے۔ البتہ جب ہجرتِ نبویؐ کے بعد اسلام قبول کیا تو اپنے اخلاص فی الدین اور محبتِ رسول کی بدولت وہ مقام حاصل کیا کہ دوسرے مسلمان ان پر رشک کرتے تھے۔ قبولِ اسلام کے بعد اپنے قبیلہ سے ہجرت کر کے مدینہ منورہ آگئے یہاں ان کا کوئی ذریعہ معاش نہ تھا اس لیے اصحابِ صفہ میں شامل ہو گئے اور اپنے وقت کا زیادہ سے زیادہ حصہ خدمتِ نبویؐ میں گزارنے لگے۔ خود بیان کرتے ہیں کہ میں ہر وقت آستانہ نبویؐ پر پڑا رہتا تھا جب حضورؐ عشاء کی نماز سے فارغ ہو کر گھر کے اندر تشریف لے جاتے تو میں آپ کے گھر کے دروازہ پر بیٹھ جاتا اور بہت دیر تک آپ کو سَمِعَ اللہُ لِمَنْ حَمِدَہ اور اَلْحَمْدُ لِلّٰہِ رَبِّ الْعَالَمِیْنَ (بروایت دیگر سُبحَانَ اللہِ وَبِحَمْدِہ) کہتے ہوئے سنا رہتا یہاں تک کہ میں تھک جاتا تو لوٹ آتا یا نیند غالب آ جاتی تو وہیں سو رہتا۔ آپؐ نے مجھ کو اس طرح خدمت کرتے دیکھا تو ایک دن مجھ سے فرمایا کہ اے ربیعہ بن کعب مجھ سے مانگ میں تجھے دوں گا۔

میں نے آپؐ سے سوچنے کی مہلت مانگی، آپؐ نے دے دی میں نے

سوچا کہ یہ دنیا ختم اور زائل ہونے والی ہے اور مجھے دنیا میں اتنا رزق ضرور مل جائے گا جو میرے لیے کفایت کرے گا۔ میں حضورؐ سے اپنی آخرت کے لیے سوال کروں گا اس لیے کہ اللہ تعالیٰ نے آپؐ کو بہت بڑا مرتبہ عطا فرمایا ہے۔ چنانچہ آپؐ نے جب مجھ سے دوبارہ کچھ مانگنے کے لیے فرمایا اور میں نے آپؐ سے آخرت کی بھلائی کے لیے دعا کی درخواست کی تو آپؐ نے فرمایا، اے ربیعہ تمہیں ایسا سوال کرنے کا مشورہ کس نے دیا؟ میں نے قسم کھا کر کہا کہ مجھ کو کسی دوسرے نے ایسا مشورہ نہیں دیا بلکہ یہ بات خود میرے دل سے اٹھی ہے کہ میں آپؐ سے اپنی آخرت کا سوال کروں گا۔ چنانچہ حضورؐ نے میرا سوال پورا کرنے کا وعدہ فرمایا اور ساتھ ہی مجھے حکم دیا کہ کثرتِ سجد کے ساتھ میری امداد کر۔

بعد میں حضرت ربیعہؓ نے مدینہ میں اپنا ایک گھر بنالیا اس لیے ان کا شمار اہل حجاز میں ہونے لگا۔

ادبِ سیر نے یہ تصریح نہیں کی کہ حضرت ربیعہؓ کو عہد رسالت کے کن کن غزوات میں شریک ہونے کا شرف حاصل ہوا لیکن یہ ضرور لکھا ہے کہ وہ سفر اور حضر میں حضورؐ کے ہمراہ رہتے تھے۔ اس سے ظاہر ہوتا ہے کہ وہ اکثر غزوہ نبویؐ میں شریک ہوئے ہوں گے۔

عرصہ تک نبویؐ بچوں کے جھنجٹ سے آزاد رہے۔ حضورؐ اپنے صحابہ کے لیے تہجد کی زندگی پسند نہیں فرماتے تھے۔ چنانچہ آپؐ نے ایک دفعہ حضرت ربیعہؓ سے پوچھا: ”اے ربیعہ تو شادی کیوں نہیں کرتا؟“

انہوں نے عرض کیا: ”یا رسول اللہ! خدا کی قسم میرا ارادہ نکاح کرنے کا نہیں ہے کیونکہ میرے پاس کوئی ایسا سامان نہیں ہے کہ کسی عورت کا خیال ہو سکوں۔ دوسرے میں یہ پسند نہیں کرتا کہ آپؐ کو چھوڑ کر کوئی اور چیز مجھے اپنی طرف راغب کرے۔“

حضورؐ ان کا جواب سن کر کچھ دیر خاموش رہے اور پھر وہی پہلا سوال

دہرایا۔ حضرت ربیعہؓ نے بھی پہلا جواب دہرا دیا۔ اس پر آپؐ خاموش ہو گئے۔ حضرت ربیعہؓ نے دل میں سوچا کہ رسول اللہ صلی اللہ علیہ وسلم مجھ سے زیادہ میری دنیا اور آخرت کی مصلحت کو جانتے ہیں اب اگر حضورؐ نے مجھ سے یہ سوال کیا تو میں عرض کروں گا کہ آپ جو چاہیں حکم دیں میں اس کی تعمیل کروں گا۔ چنانچہ ایک دن حضورؐ نے پھر ان سے پوچھا کہ اے ربیعہؓ تو شادی کیوں نہیں کر لیتا۔ تو انہوں نے جواب میں عرض کیا، یا رسول اللہ! ضرور کروں گا جو آپ چاہیں مجھے حکم دیں۔

حضورؐ نے فرمایا کہ تم انصار کے فلاں قبیلے کے پاس جاؤ اور ان سے کہو کہ مجھے رسول اللہ صلی اللہ علیہ وسلم نے تمہارے پاس بھیجا ہے اور فرمایا ہے کہ تم اپنے قبیلہ کی فلاں عورت سے میری شادی کر دو۔

حضرت ربیعہؓ نے تعمیل ارشاد کی تو وہ لوگ بلا حیل و حجت اس خاتون سے ان کا نکاح کرنے پر راضی ہو گئے جس کے بارے میں حضورؐ نے فرمایا تھا۔ واپس آکر انہوں نے حضورؐ کو بتایا کہ یا رسول اللہ! میرے پاس مہر دینے کے لیے کچھ نہیں۔ حضورؐ نے حضرت بریدہؓ بن حبیب اسلمی کو حکم دیا کہ ربیعہ کے لیے ایک گٹھلی وزن کے برابر سونا جمع کر دو۔ انہوں نے اتنی مقدار میں سونا جمع کر دیا۔ حضورؐ نے یہ سونا حضرت ربیعہؓ کو عطا فرمایا۔ انہوں نے انصار کے پاس جا کر مہر میں دے دیا۔ اس کے بعد انہوں نے حضورؐ سے درخواست کی کہ میری مدد فرمائیے کہ ولیمہ کر سکوں۔ آپؐ نے ایک مینڈھے اور کچھ غلے کا انتظام فرما دیا جس سے حضرت ربیعہؓ نے دعوت ولیمہ کی۔ رسول اکرم صلی اللہ علیہ وسلم بھی اس دعوت میں شریک ہوئے۔ (مسند احمد و طبرانی)

(۳)

حضرت ربیعہؓ کی شادی کے بعد رسول اکرم صلی اللہ علیہ وسلم نے انہیں

کچھ زمین عطا فرمائی۔ اس سے متصل حضرت ابوبکر صدیقؓ کی کچھ زمین بھی تھی۔ ایک دفعہ کھجور کے ایک تنے کے بارے میں حضرت ربیعہؓ اور حضرت ابوبکر صدیقؓ کے مابین جھگڑا ہو گیا۔ حضرت ربیعہؓ کہتے تھے کہ یہ تنہ میری زمین کی حد میں ہے۔ بحث و تکرار کے دوران میں حضرت ابوبکر صدیقؓ نے انہیں کوئی سخت بات کہہ دی۔ بعد میں احساس ہوا تو نہایت عاجزی کے ساتھ حضرت ربیعہؓ سے درخواست کی کہ اسے ربیعہ تم بھی مجھے ایسی ہی بات کہہ لو تاکہ آخرت میں مجھ سے مواخذہ نہ ہو۔

حضرت ربیعہؓ، صدیق اکبرؓ کے مرتبہ شناس تھے کوئی سخت بات کہنے پر تیار نہ ہوئے۔ اس پر صدیق اکبرؓ نے فرمایا:

”اگر تم ایسا نہیں کرتے تو میں یہ معاملہ رسول اللہ صلی اللہ علیہ وسلم کی خدمت میں پیش کروں گا۔“

حضرت ربیعہؓ بولے۔ ”آپ اس معاملہ کو یہیں سہنے دیں اور حضورؐ تک یہ بات نہ پہنچائیں۔“

لیکن حضرت ابوبکر صدیقؓ بارگاہ نبویؐ کی طرف چل پڑے۔ حضرت ربیعہؓ بھی ان کے پیچھے چل پڑے۔ اتنے میں ان کے قبیلے کے کچھ لوگ آگئے اور کہنے لگے:

”وہ یہ تو خوب رہی کہ سخت بات بھی خود کہی پھر حضورؐ سے شکایت کرنے بھی جا رہے ہیں۔“

حضرت ربیعہؓ نے ان لوگوں کو ڈانٹ کر کہا:

”تم لوگ اس معاملہ میں دخل نہ دو کیا تمہیں معلوم نہیں کہ یہ رسول اللہ صلی اللہ علیہ وسلم کے بارِ غار ہیں، انہوں نے تم لوگوں کو اس طرح میری حمایت کرتے دیکھا تو غضبناک ہو جائیں گے اور رسول اللہ صلی اللہ علیہ وسلم نے ان کو غضبناک دیکھا تو آپ کو

بھی غصہ آجائے گا اور ان دونوں کے غصے سے اللہ تعالیٰ کا غصہ
بھڑک اٹھے گا اور ربیعہ تباہ ہو جائے گا۔“

وہ لوگ تو یہ سن کر واپس چلے گئے اور حضرت ربیعہؓ، حضرت ابوبکر صدیقؓ کے پیچھے پیچھے بارگاہ رسالت میں حاضر ہو گئے۔ دونوں نے اپنی معروضات بارگاہ رسالت میں پیش کیں تو حضورؐ نے فرمایا:


”ربیعہ تم نے اچھا کیا کہ ابوبکر کو کوئی مسخت بات نہیں کہی تم اب
یوں کہہ دو کہ اے ابوبکر! اللہ آپ کی مغفرت کرے۔“

حضرت ربیعہؓ نے تعمیل ارشاد کی تو صدیق اکبرؓ پر رقت طاری ہو گئی اور
وہ زار زار رونے لگے۔ (فتح الباری - مشہد احمد - البدایہ والنہایہ)

علامہ ابن سعدؒ کا بیان ہے کہ اس نزاع میں حضورؐ نے حضرت ربیعہؓ
کے موافق فیصلہ فرمایا۔

حضورؐ کے وصال کے بعد حضرت ربیعہؓ بن کعب مدینہ منورہ کی سکونت
ترک کر کے اپنے قبیلے میں چلے گئے۔ انہوں نے واقعہ حرہ کے بعد سلاہ ہجری
میں وفات پائی۔

رضی اللہ تعالیٰ عنہ،



ﷺ

حضرت سفینہ

①

ایک دفعہ سرورِ عالم ﷺ اپنے بہت سے جاں نثاروں کی محبت میں سفر فرما رہے تھے۔ ان جاں نثاروں میں ایک صاحب ایسے تھے کہ جب ان کا کوئی مسائق تھک جاتا تھا تو اپنے ہتھیار ڈھال نیزہ تلوار وغیرہ اتار کر ان پر لاد دیتا تھا۔ اس طرح ان پر بہت بھاری بوجھ لگ گیا۔ سرورِ عالم ﷺ نے انہیں اس حال میں دیکھا تو ان سے مخاطب ہو کر فرمایا:

”تم سفینہ (کشتی) ہو۔“ اس دن سے ان کا نام سفینہ ہی مشہور ہو گیا حالانکہ اصل نام کچھ اور تھا۔ بعض مہر ان، بعض رومان اور بعض عبس بتاتے ہیں۔ ایک روایت میں ہے کہ حضرت سفینہؓ سے ایک دفعہ ان کے نام کے بارے میں پوچھا گیا تو انہوں نے کہا کہ میں تم کو اپنے اس نام (سفینہ) کے بارے میں بتاتا ہوں کہ میرا یہ نام رسول اللہ ﷺ نے رکھا ہے۔ وہ اس طرح کہ رسول اللہ ﷺ ایک دفعہ سفر کر رہے تھے اور آپ کے ساتھ آپ کے صحابہ بھی تھے۔ ان پر اپنا سامان سفر بھاری پڑ گیا۔ حضورؐ نے مجھ سے فرمایا کہ تم اپنا کبل بچاؤ۔ میں نے اپنا کبل بچھا دیا۔ آپ نے اس کبل پر ان سب کا سامان رکھ دیا پھر اس کو میرے اوپر لاد دیا اور فرمایا، تم سفینہ (کشتی) ہو۔ اس روز اگر مجھ پر ایک یا دو یا پانچ یا چھ اونٹوں کا بوجھ بھی لاد دیا جاتا تو مجھ پر گراں نہ گزرتا۔

حضرت سفینہؓ کو اپنا یہ نام یا لقب اس قدر محبوب تھا کہ اپنا اصل

نام ترک کر دیا تھا۔ اگر کوئی پوچھتا تو کہتے نہ بتاؤں گا۔ رسول اللہ صلی اللہ علیہ وسلم نے میرا نام سفینہ رکھا ہے اور میں اس کے سوا کوئی نام نہیں چاہتا لے سرورِ عالم صلی اللہ علیہ وسلم سے ان کی بے انتہا عقیدت و محبت کا اندازہ اس واقعہ سے بھی کیا جاسکتا ہے کہ ایک دفعہ حضورؐ نے پچھنے لگوائے۔ جسمِ اطہر سے جو خون نکلا آپ نے ایک برتن میں ڈال کر حضرت سفینہؑ کو دیا اور فرمایا کہ اسے انسانوں پرندوں اور درندوں سے بچا کر کسی جگہ دفن کر دو۔ حضرت سفینہؑ نے (ازراہِ عقیدت و محبت) پس پردہ اس خون کو پی لیا۔ پھر حضورؐ سے اس کا ذکر کیا تو آپ ہنس پڑے۔ (حیۃ الصحابہ جلد دوم بحوالہ طبرانی و بیہقی)

(۲)

حضرت سفینہؑ کی کنیت ابو عید الرحمن اور بقول بعض ابوالنختری تھی۔ نسب کے لیے یہی شرف کافی ہے کہ رحمتِ عالم صلی اللہ علیہ وسلم کے غلام تھے۔ بعض روایتوں میں ہے کہ وہ اُمّ المؤمنین حضرت اُمّ سلمہ رضی اللہ تعالیٰ عنہا کے غلام تھے۔ انہوں نے اس شرط پر آزاد کر دیا کہ رسول اللہ صلی اللہ علیہ وسلم کی خدمت کیا کریں گے۔

ایک روایت میں حضرت سفینہؑ کا اپنا بیان نقل کیا گیا ہے کہ میں اُمّ سلمہؑ کی ملکیت میں تھا، ایک دن انہوں نے مجھ سے کہا کہ میں تجھ کو اس شرط پر آزاد کرتی ہوں کہ جب تک تو زندہ ہے رسول اللہ صلی اللہ علیہ وسلم کی خدمت کیا کرے گا میں نے عرض کیا، اس شرط کی ضرورت نہیں میں جب تک زندہ رہو گا، رسول اللہ صلی اللہ علیہ وسلم سے جدا نہ ہوں گا۔ چنانچہ اُمّ سلمہؑ نے مجھ کو

۱۔ "أسد الغابہ" (ابن اثیر) ج ۲ صفحہ ۳۲۴

"الاشیاعاب فی معرفۃ الصحاب" (حافظ ابن عبد البر) ج ۲ صفحہ ۶۰۱

"حلیۃ" (ابو نعیم) ج ۱ ص ۳۶۹

آزاد کر دیا اور رسول اللہ صَلَّی اللہُ عَلَیْہِ وَاٰلِہٖ وَسَلَّم کی خدمت کی شرط مجھ پر لگادی۔

(مشکوٰۃ ج-۲ بحوالہ ابو داؤد، ابن ماجہ)

سرورِ عالم صَلَّی اللہُ عَلَیْہِ وَاٰلِہٖ وَسَلَّم نے کچھ عرصہ بعد حضرت سفینہؓ کو بلا شرط آزاد کر دیا لیکن وہ آزادی کے بعد بھی حضورؐ سے جدا نہ ہوئے اور ہمیشہ آپؐ کی خدمت کرتے رہے۔

علامہ ابن اثیرؒ کا بیان ہے کہ حضرت سفینہؓ عربی النسل تھے اور بطنِ نخلہ میں رہتے تھے۔ لیکن بعض لوگ کہتے ہیں کہ وہ پارسی تھے اور ان کا نام سقبہ بن مارقیئہ تھا۔ (اسد الغابہ)

حضرت سفینہؓ کے قبولِ اسلام کا زمانہ متعین نہیں ہے البتہ اس بات پر سب کا اتفاق ہے کہ وہ اصحابِ صغیر میں شامل تھے۔

محمد بن منکدرؒ سے روایت ہے کہ حضرت سفینہؓ نے ان کو بتایا کہ ایک دفعہ میں نے سمندر کا سفر کیا۔ میری وہ کشتی ٹوٹ گئی جس پر میں سوار تھا۔ میں شکستہ کشتی کے ایک تختے پر بیٹھ گیا۔ مجھ کو اس تختے نے ایک ایسی جھاڑی میں لا ڈالا جس میں ایک شیر تھا، وہ شیر میری طرف لپکا، میں نے اس سے مخاطب ہو کر کہا:

”اے ابو الحارث! میں رسول اللہ صَلَّی اللہُ عَلَیْہِ وَاٰلِہٖ وَسَلَّم کا غلام ہوں۔“
یہ سن کر اس شیر نے اپنا سر جھکا لیا اور مجھے اپنے کندھے پر اٹھالیا یہاں تک کہ مجھے اس جھاڑی سے نکالا اور راستہ پر لا رکھا، پھر آہستہ سے ایسی آواز نکالی گویا مجھے رخصت کر رہا ہے (اسد الغابہ مستدرکِ حاکم)

”مُسْنَدِ بَیْهَقِی“ میں حضرت سفینہؓ کا بیان اس طرح نقل کیا گیا ہے:

”میں سمندری سفر کر رہا تھا کہ ہماری کشتی ٹوٹ گئی (ہم سب مسافر کسی طرح خشکی پر پہنچ گئے لیکن راستہ سے ناواقف تھے) ہم نے ایک شیر کو دیکھا جو ہماری طرف آ رہا تھا۔ میرے ساتھی جیسے بے ڈر لیکن میں اس کے قریب گیا اور کہا — میں سفینہ ہوں،

رسول اللہ صلی اللہ علیہ وسلم کا صحابی اور ہم سب راستہ بھول گئے ہیں۔ یہ سن کر شیر ہمارے آگے آگے ہو گیا یہاں تک کہ ہم راستہ پر جا گئے۔ پھر وہ الگ ہٹا اور اس نے مجھے ذرا سا دھکا دیا گویا مجھے راستہ بتا رہا ہے۔ میں نے گمان کیا کہ اب یہ ہم کو رخصت کر رہا ہے۔“

حافظ ابن کثیرؒ نے ”البدایہ والنہایہ“ میں حضرت سفینہؒ کی زبانی یہ واقعہ اس طرح نقل کیا ہے :

”میں سرزمین روم میں شکر سے بھٹک گیا (یا یوں فرمایا کہ گرفتار کر لیا گیا تو وہاں سے اپنے لشکر کی تلاش میں بھاگ کھڑا ہوا) پس اچانک میں نے ایک شیر کو دیکھا۔ میں نے اس سے کہا ، اے ابوالحارث میں رسول اللہ صلی اللہ علیہ وسلم کا غلام ہوں یہ سن کر شیر دھم دھم ہلاتا ہوا سامنے آیا اور میرے پہلو میں کھڑا ہو گیا۔ جب کبھی کوئی آواز سنتا تو اس کی طرف مائل ہوتا پھر وہ میرے پہلو کے برابر آتا اور چلتا اسی طرح کرتے ہوئے اس نے مجھے میرے لشکر تک پہنچا دیا۔ پھر وہ وہاں سے واپس چلا گیا۔“

حضرت سفینہؒ نے طویل عمر پائی اور حجاج بن یوسف ثقفی کے زمانے میں فوت ہوئے۔ ان سے خود حدیثیں مروی ہیں۔ ان میں سے کچھ انہوں نے براہ راست رسول اللہ صلی اللہ علیہ وسلم سے روایت کی ہیں اور کچھ اُمّ المؤمنین حضرت اُمّ سلمہؓ اور حضرت علی رضی اللہ عنہ سے۔ ایک روایت صحیح مسلم میں بھی موجود ہے۔

حضرت سفینہؒ سے مروی کچھ احادیث یہاں بطور تبرک درج کی جاتی ہیں۔ حضرت سفینہؒ کہتے ہیں کہ :

① میں نے نبی صلی اللہ علیہ وسلم کو یہ فرماتے سنا ہے کہ خلافت تین سال

تک رہے گی پھر یہ خلافت بادشاہت ہو جائے گی۔
 (حضرت سفینہؓ نے اس حدیث کو بیان کر کے کہا کہ حساب کر کے
 دیکھو — حضرت ابو بکرؓ کی خلافت دس سال، حضرت عمرؓ
 کی خلافت دس سال، حضرت عثمانؓ کی خلافت بارہ سال اور
 حضرت علیؓ کی خلافت چھ سال۔

(مشکوٰۃ بحوالہ احمد، ترمذی و ابوداؤد)

② حضرت علیؓ کے ہاں ایک مہمان آیا۔ انہوں نے اس کے لیے کھانا تیار
 کیا۔ حضرت فاطمہؓ نے کہا کہ اگر تم رسول اللہ صلی اللہ علیہ وسلم کو بھی بلا
 لیں اور آپؐ ہمارے ساتھ کھانا کھائیں تو بہتر ہے۔ چنانچہ آپ تشریف
 لائے اور دروازہ کے دونوں بازوؤں پر ہاتھ رکھ کر کھڑے ہو گئے۔ آپؐ
 نے گھر کے اندر ایک گوشہ میں پردہ پڑا ہوا دیکھا اور واپس تشریف
 لے گئے۔ فاطمہؓ کہتی ہیں کہ میں بھی آپؐ کے پیچھے گئی اور عرض کیا، یا رسول اللہ
 آپؐ کیوں تشریف لے آئے۔ آپؐ نے فرمایا، مجھ کو اور کسی نبی کو زینت
 والے گھر میں داخل ہونا مناسب نہیں ہے۔

(مشکوٰۃ بحوالہ ابن ماجہ)

③ میں نے رسول اللہ صلی اللہ علیہ وسلم کے ساتھ حبارے یعنی سرخاب
 کا گوشت کھایا ہے۔

④ میں (ایک دن) رسول اللہ صلی اللہ علیہ وسلم کی خدمت میں حاضر تھا کہ
 حضرت علیؓ آئے اور آہستہ سے دروازہ کھٹکھٹا کر اندر آنے کی اجازت
 طلب کی۔ آپؐ نے فرمایا، اس کے لیے دروازہ کھول دو۔

(حیۃ الصحابہ بحوالہ طبرانی دہشتمی)



حضرت عدی بن نضلہ

①

سیدنا حضرت عدی بن نضلہ کا شمار سید المرسلین والانبیاء کے اُن جاں نثاروں میں ہوتا ہے جو دعوتِ حق کے آغاز ہی میں ہر قسم کے نتائج و عواقب سے بے پروا ہو کر آگے بڑھے اور لو اسے توحید کو تھام کر اسباقون الاولون کی مقدس جماعت کے رکن بن گئے۔ ان کا تعلق قریش کی شاخ بنو عدی سے تھا۔ سلسلہ نسب یہ ہے :

عدی بن نضلہ بن عبد العزیٰ بن حرثان بن عوف بن عویج بن عدی بن کعب۔

سلسلہ بعدِ بعثت کے اوائل میں فاصدع بماتو مودا عوص عن المشرکین (احکامِ الہی بر ملا سائے اور مشرکین کی مخالفت کی پروا نہ کیجئے) کا حکم خداوندی نازل ہوا تو سرورِ عالم صلی اللہ علیہ وسلم نے اپنی دعوت کو آشکارا کر دیا اور کھلے عام مشرکین کو راہِ حق کی طرف بلانے لگے۔ اس کے ساتھ ہی کفارِ قریش کے قہر و غضب کا آتش فشاں پوری قوت سے پھٹ پڑا اور انہوں نے اہل حق پر جو دستور و ستم کا ایسا لامتناہی سلسلہ شروع کر دیا کہ انسانیت سر پیٹ کر رہ گئی۔ جب پانی سر سے ادنچا ہو گیا تو سلسلہ بعدِ بعثت میں حضور نے صحابہ کرام کو مشورہ دیا کہ وہ مکہ سے ہجرت کر کے حبش چلے جائیں جہاں ایک نیک بادشاہ کی حکومت ہے جو کسی پر ظلم نہیں ہونے دیتا۔

چنانچہ چند صحابہؓ اور صحابیاتؓ کا ایک مختصر قافلہ ہجرت کر کے حبش چلا گیا۔ اگلے سال سلسلہ بعدِ بعثت میں ایک بڑا قافلہ عازمِ حبش ہوا اس میں

حضرت عدی بن نضلہ ان کے فرزند نعمان بن عدی اور چچا عروہ بن عبد العزیز بھی شامل تھے۔ یہ قافلہ خیریت کے ساتھ حبش پہنچ گیا اور اس میں شامل بھی اصحاب رضائے الہی کی خاطر منسی خوشی غریب الوطنی کی زندگی گزارنے لگے لیکن چند سال بعد حضرت عدی بن نضلہ شدید بیمار ہو گئے اور اسی بیماری میں پیک اہل کو بتیک کہ مہاجرین حبشہ میں وہ پہلے آدمی ہیں جنہوں نے حبش کے غربت کدہ میں سفر آخرت اختیار کیا اور وہیں بیونہ خاک ہوئے۔ انہوں نے اپنے پیچھے ایک بیٹی آمہ اور دو بیٹے نعمان اور نعیم اپنی یادگار چھوڑے۔

حضرت عدی کی وفات کے کچھ عرصہ بعد ان کے چچا حضرت عروہ بن عبد العزیز بھی وفات پا گئے اور حبش ہی میں دفن ہوئے۔ یوں سرزمین حبش کو السابقون الاولون کی مقدس جماعت سے تعلق رکھنے والے بہترین انسانوں کا مدفن بننے کا شرف حاصل ہو گیا۔

(۲)

حضرت عدی بن نضلہ کے فرزند حضرت نعمان کا شمار مشہور صحابہ میں ہوتا ہے۔ وہ بھی دعوت توحید کے ادائل میں والد گرامی کے ساتھ مشرف بہ اسلام ہو گئے تھے اور انہی کے ساتھ مکہ سے ہجرت کر کے حبش آ گئے تھے۔ والد گرامی کی وفات کے بعد وہ حبش ہی میں مقیم رہے۔ بارہ تیرہ سال کی غریب الوطنی کے بعد جب مہاجرین کا ایک قافلہ حبش سے عازم مدینہ ہوا تو حضرت نعمان بن عدی بھی اس میں شامل ہو گئے۔ جب یہ اصحاب مدینہ منورہ پہنچے تو معلوم ہوا کہ سرور عالم صلی اللہ علیہ وسلم غزوہ خیبر کے لیے تشریف لے گئے ہیں۔ (یہ سلسلہ ہجری کا آغاز تھا) ان اصحاب کو حضور کی زیارت کیے ہوئے تیرہ برس گزر چکے تھے اور ان کی آنکھیں آپ کے دیدار کو ترس رہی تھیں۔ مدینہ میں بیٹھ کر اپنے

آقا و مولا صلی اللہ علیہ وسلم کا انتظار کرنا گوارا نہ ہوا۔ سب بڑے ذوق و شوق سے ڈیڑھ سو میل کا سفر طے کر کے خیبر پہنچے اور حضور کی پابوسی کا شرف حاصل کیا۔ آپ تیرہ برس کے ان بچھڑے ہوئے جاں نثاروں کو دیکھ کر بہت خوش ہوئے، ایک ایک سے معاف فرمایا اور ایک ایک کی پیشانی چومی۔ پھر ان سب کو خیبر کے مال غنیمت میں شریک کر کے دوسروں کے برابر حصہ دیا۔ (ابن ہشام - ابن سعد)

حضرت نعمانؓ ایک خوش گو شاعر اور بہت لائق آدمی تھے ابیر المؤمنین حضرت عمر فاروقؓ نے انہیں بیسان (زیریں عراق) کا عامل یا محصل خراج مقرر کر دیا۔ جب نعمانؓ مدینہ سے چلنے لگے تو ان کی بیوی ان کے ساتھ پردیس جانے پر تیار نہ ہوئیں۔ چنانچہ وہ تنہا چلے گئے۔ بیسان بڑا سرسبز اور شاداب علاقہ تھا۔ حضرت نعمانؓ وہاں جا کر بہت مسرور ہوئے اور ایک دن (بیوی کو بلانے کے لیے) ایک شوق انگیز غزل لکھ ڈالی جس کے کچھ اشعار یہ ہیں :-

① مَنْ مَبْلَغُ الْحَسَاءِ أَنْ حَلِيلَهَا

بِمِيسَانَ لَيْسَتْ فِي نَرْجَاجٍ وَحَنَّتْ

② إِذَا شِئْتُ غَنَّتْ دِهَاقَتِي قَرِيَّةً

وَمَتَّاحَةً يَحْدُو عَلَى كُلِّ مَنْسِمٍ

③ لَعَلَّ أَمِيرَ الْمُؤْمِنِينَ يَسْوَرُهُ

تَنَادُّمَنَا فِي الْحَوْسِقِ الْمُتَهَدِّمِ

① (ترجمہ) کوئی ہے جو میری بیوی کو یہ خبر پہنچا دے کہ تمہارے شوہر کو شیشہ

کے گلاس اور فیروزہ جگ سے شراب پلائی جاتی ہے

② جب گانا سننے کو میرا جی چاہتا ہے تو سربراہ ناچنے والا چنگ نواز

اور گاؤں کا مقدم مجھے گانا سناتے ہیں۔

③ اگر امیر المؤمنین کو معلوم ہو جائے کہ میں ساتھیوں کے ساتھ لوٹے قلعہ میں بیٹھ کر شراب پیتا ہوں تو مجھے ڈر ہے کہ ذہ ناراض ہوں گے اے حضرت عمر فاروقؓ کو کسی ذبیحے سے ان اشعار کا علم ہوا تو انہوں نے حضرت نعمانؓ کو یہ خط لکھا :

”بِسْمِ اللَّهِ الرَّحْمَنِ الرَّحِيمِ - حَمْدُ تَنْزِيلِ الْكِتَابِ
مِنَ اللَّهِ الْعَزِيزِ الْعَلِيمِ ۝ غَاثِرِ الذَّنْبِ وَقَابِلِ التَّوْبِ
شَدِيدِ الْعِقَابِ ذِي الطَّوْلِ“

واضح ہو کہ تمہاری نظم جس کا ایک شعر ہے :
لَعَلَّ امِيرَ الْمُؤْمِنِينَ يَسُوءُ عَمَلًا
تَنَادُّ مَنَا فِي الْجَوْسِقِ الْمَهْدَمِ

میں نے سنی۔ واقعی مجھے تمہارے یہ شعر بُرے لگے اور میں تمہیں معزول کرتا ہوں۔“
ایک اور روایت میں ہے کہ حضرت عمر فاروقؓ نے یہ اشعار سن کر فرمایا، بلاشبہ یہ اشعار مجھے بہت بُرے لگے ہیں اگر کوئی نعمان کے پاس جائے تو اسے کہہ دے کہ میں نے اسے معزول کر دیا، علامہ ابن سعدؒ کا بیان ہے کہ حضرت نعمانؓ نے (خط لکھ کر یا خود حاضر ہو کر) صفائی پیش کی کہ یہ محض شاعری ہے حقیقت سے اس کو کوئی واسطہ نہیں لیکن حضرت عمر فاروقؓ نے ان کا عند قبول نہ کیا اور فرمایا : ”ایسے اشعار کہنے کے بعد تم میرے عامل نہیں رہ سکتے۔“

عند شہابی نعمانیؒ نے ”الفاروق“ میں ”عمالان فاروقی“ کی فہرست میں حضرت نعمانؓ کی کا نام سچ کیا ہے اور لکھا ہے کہ صحابہ میں سے اوّل انہی کو وراثت کا مال ملا۔
حضرت نعمانؓ کے مزید حالات نہیں ملتے اور نہ ان کے سال وفات کا پتہ چلتا ہے۔
رضی اللہ تعالیٰ عنہ

اے ”سیر الصحابة“ (مہاجرین حصہ دوم) میں مولوی شاہ معین الدین احمد ندوی مرحوم نے لکھا ہے کہ حضرت نعمانؓ نے ایک غزل میں کسی عورت کی تشبیہ کر ڈالی تھی۔

حضرت عبداللہ بن ابی حدرد اسلمیؓ

(۱)

سیدنا حضرت عبداللہ بن ابی حدرد اسلمیؓ کا شمار ان خوش بخت صحابہ میں ہوتا ہے جو بدر، احد، بنو مصطلق اور احزاب کے غزوات گزر جانے کے بعد حلقہ بگوش اسلام ہوئے لیکن چند ہی دن بعد ان کو یہ عظیم سعادت نصیب ہو گئی کہ اللہ تعالیٰ نے ان کو کھلے لفظوں میں اپنے راضی ہونے کی بشارت دی واقعہ یوں ہوا کہ حضرت عبداللہ بن ابی حدردؓ نے ذی قعدہ ۳۱ ہجری سے کچھ پہلے اسلام قبول کیا۔ چند دن بعد جب سرور عالم صلی اللہ علیہ وسلم چودہ سو چالیس سالوں کی معیت میں عمرہ کی نیت سے مکہ کی جانب روانہ ہوئے تو حضرت عبداللہ بن ابی حدردؓ بھی آپ کے ہم رکاب تھے۔ اس وقت ان کی عمر سولہ برس کی تھی اور ان کی منیں بھیگ رہی تھیں۔

قریش مکہ کی مزاحمت کے پیش نظر حضورؐ نے حدیبیہ میں پڑاؤ ڈال دیا اور حضرت عثمان ذوالنورینؓ کو کفار سے گفت و شنید کے لیے مکہ بھیجا۔ قریش مکہ نے حضرت عثمانؓ کو واپس آنے سے روک دیا۔ ادھر مسلمانوں میں یہ افواہ پھیل گئی کہ کفار نے حضرت عثمانؓ کو شہید کر ڈالا ہے۔ اس پر سرور عالم صلی اللہ علیہ وسلم نے صحابہ سے مخاطب ہو کر فرمایا:

”اگر یہ خبر صحیح ہے تو ہم عثمانؓ کا بدلہ لیے بغیر یہاں سے نہیں جائیں گے۔“

صحابہ کرامؓ اگرچہ بے سرو سامان تھے لیکن سب نے حضور صلی اللہ علیہ وسلم کے ارشاد پر لبیک کہا۔ آپ بول کے ایک درخت کے نیچے بیٹھ گئے اور اپنے

ساتھیوں سے اس بات پر بیعت لی کہ جب تک دم میں دم ہے کفار سے لڑیں گے اور قدم پیچھے نہیں ہٹائیں گے۔

تمام صحابہ کرامؓ نے جن میں حضرت عبداللہ بن ابی حدردؓ بھی شامل تھے نہایت ذوق و شوق سے جان نثاری کی بیعت کی۔ تاریخ اسلام میں یہ بیعت ”بیعت رضوان“ کے نام سے مشہور ہے کیونکہ اس موقع پر اللہ تعالیٰ نے بیعت کرنے والوں کو بدیں الفاظ اپنے راضی ہونے کا مترادف سنایا۔

لَقَدْ رَضِيَ اللَّهُ عَنْ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ
(سورہ فتح)

اللہ راضی ہوا مسلمانوں سے جب وہ بیعت کرتے تھے (آر رسول)
تم سے درخت کے نیچے) ۱

(۲)

حضرت عبداللہ بن ابی حدردؓ کی کنیت ابو محمدؓ تھی اور وہ قبیلہ بنو اسلم سے تعلق رکھتے تھے۔ نسب نامہ یہ ہے:

عبداللہ بن ابی حدردؓ بن عمیر بن ابی سلامہ بن سعد بن حساب
(یا مساب یا سنان) بن عارض بن غنم بن ہوازن بن اسلم سلمی
حضرت عبداللہؓ کے والد ابی حدردؓ کا اصل نام باختلاف روایت
سلامہ یا عبید تھا لیکن انہوں نے اپنی کنیت ہی سے شہرت پائی۔ ان کو
بھی شرف صحابیت حاصل ہے اور کچھ حدیثیں بھی ان سے مروی ہیں۔
صلح حدیبیہ کے بعد حضرت عبداللہؓ کو غزوہ خیبر، فتح مکہ، حنین اور
تبوک میں شریک ہونے کی سعادت نصیب ہوئی۔ علامہ ابن اثیرؒ کا بیان
ہے کہ سرورِ عالم صلی اللہ علیہ وسلم نے ان کو مالک بن عوف نضری کے
حالات معلوم کرنے پر مامور فرمایا تھا، یہ خدمت انہوں نے کامیابی سے انجام دی۔

شعبان ششم ہجری میں رسول اکرم صلی اللہ علیہ وسلم کو اطلاع ملی کہ نجد کے ایک موضع خضرہ میں بنو محارب (بروایت دیگر بنو غطفان) کے کچھ لوگ جمع ہو کر مسلمانوں پر حملہ کرنے کی سازش کر رہے ہیں لہٰذا آنحضرت نے حضرت ابو قتادہ انصاری رضی اللہ تعالیٰ عنہ کو پندرہ آدمیوں کے ایک دستے کا قائد بنا کر ان لوگوں کی گوشمالی کے لیے روانہ کیا۔ انہوں نے مسلمانوں کا مقابلہ کیا لیکن بُری طرح شکست کھائی صحابہ اتنا مال غنیمت ساتھ لائے کہ خمس نکالنے کے بعد بھی ہر ایک کو بارہ بارہ اونٹ ملے۔ ایک روایت یہ بھی ہے کہ دشمن خوفزدہ ہو کر (مقابلہ کیے بغیر) بھاگ گئے۔ مسلمان ان کے مولیشی ہانک کر مدینہ لے آئے۔ اس مہم کا نام مہم خضرہ یا سرّیہ محارب یا سرّیہ اضمم مشہور ہے۔ اس مہم میں حضرت عبداللہ بن ابی حدردّ بھی شریک تھے۔ انہوں نے اس کا حال اس طرح بیان کیا ہے :

”ہمیں رسول اللہ صلی اللہ علیہ وسلم نے اضمم پہاڑی کی آبادی کی طرف مع چند مسلمانوں کے بھیجا۔ ان میں حضرت ابو قتادہ حارث بن ربیع اور حضرت محکم بن جثامہ بن قیس رضی اللہ تعالیٰ عنہما بھی تھے۔ ہم مدینہ سے نکل کر اضمم کے قریب ہی پہنچے تھے کہ ہمارے پاس سے عامر بن الاضبط اشجعی اپنے اونٹ کے پچھیرے پر سوار ہو کر گزرا۔ اس کے پاس تھوڑا سا سامان اور ایک مشکیزہ دودھ ہے بھرا ہوا تھا۔ اس نے ہم لوگوں کو اسلامی سلام کیا ہم اس پر ہاتھ اٹھانے سے رُک گئے لیکن محکم بن جثامہ نے حملہ کر کے اس کو

لے یہ بیان علامہ ابن سعد کا ہے (طبقات الکبریٰ ج ۱ ص ۳۷۳) علامہ ابن اثیر کہتے ہیں کہ شریک بطن اضمم میں جمع تھے اور اضمم ایک نالے کا نام ہے جو بنو اشجعی کے نالوں میں سے ہے۔ (اسد الغابہ ج ۵)

قتل کر دیا اور اس کے اونٹ اور سامان کو لے لیا۔ جب ہم
حصنہ صلی اللہ علیہ وسلم کی خدمت میں حاضر ہوئے اور آپ کو یہ
واقعہ سنایا تو (عامر بن الاضبط کے قتل کو آپ نے پسند نہ فرمایا) اس
موقع پر یہ آیت نازل ہوئی:

يَا أَيُّهَا الَّذِينَ آمَنُوا إِذَا حَضَرْتُمْ فِي سَبِيلِ اللَّهِ فَبَيَّنُّوا
وَلَا تَقُولُوا لِمَنْ أَلْفَىٰ إِلَيْكُمْ السَّلَامَ لَسْتَ مُرِيدًا
تَبْتَغُونَ عَرَضَ الْحَيَاةِ الدُّنْيَا فَعِنْدَ اللَّهِ مَغَالِمٌ كَثِيرَةٌ
كَذَٰلِكَ كُنْتُمْ مَقْبُورِينَ فَمَنْ أَلْفَىٰ إِلَيْكُمْ فَتَبَيَّنُّوا إِنَّ
اللَّهَ كَانَ بِمَا تَعْمَلُونَ خَبِيرًا (النساء آیت ۹۴)

(یعنی اے لوگو! جو ایمان لائے ہو جب تم اللہ کی راہ میں جہاد کے لیے
نکلو تو دوست دشمن میں تمیز کرو اور جو تمہاری طرف سلام سے تقدیم کرے
اسے فوراً نہ کہہ دو کہ تو مومن نہیں ہے اگر تم دنیوی فائدہ چاہتے ہو تو اللہ
کے پاس تمہارے لیے بہت سے اموال غنیمت ہیں۔ آخر اس حالت میں تم
خود بھی رہ چکے ہو پھر اللہ نے تم پر احسان کیا، لہذا تحقیق سے کام لو جو کچھ تم کرتے ہو
اللہ اس سے باخبر ہے)

علامہ ابن سعد کا بیان ہے کہ رسول اللہ صلی اللہ علیہ وسلم نے عامر بن الاضبط اشجعی
کی ریت (خون بہا) میں ان کے وارثوں کو سٹو اونٹ دیئے۔

ابن سعد اور ابن اثیر نے عامر بن الاضبط اشجعی کو صحابی میں شمار کیا ہے اور
لکھا ہے کہ اسلامی لشکر نے ان کو غلط فہمی کی بنیاد پر مار ڈالا۔ اگرچہ انہوں نے اہل شکر کو اسلامی
طریقے سے سلام کیا اور کلمہ شہادت بھی پڑھا لیکن محکم بن عتابة نے سمجھا کہ یہ سب کچھ اپنی
جان بچانے کے لیے کر رہے ہیں اس لیے انہوں نے ان کو قتل کر ڈالا۔

(۳)

حضرت عبداللہ بن ابی حدرد بہت غریب تھے اور بڑی تنگدستی سے گزراوقات کرتے تھے۔ ایک دفعہ انہوں نے ایک یہودی سے چار درہم قرض لیے لیکن حُسن نیت کے باوجود ان کو واپس کرنے کی قدرت نہ پاتے تھے آخر یہودی نے بارگاہ رسالت میں ان پر دعویٰ کر دیا۔ آنحضور صلی اللہ علیہ وسلم نے ان کو حکم دیا، اے عبداللہ اس کا قرض ادا کرو۔ انہوں نے عرض کیا: ”یا رسول اللہ قسم ہے اس ذات کی جس نے آپ کو حق کے ساتھ مبعوث فرمایا، میرے پاس اتنا نہیں کہ اس کا قرض ادا کر سکوں۔“ آپ نے فرمایا: ”اس کا حق اسے دے دو۔“


انہوں نے پھر عرض کیا: ”یا رسول اللہ قسم ہے اس ذات کی جس کے قبضہ قدرت میں میری جان ہے کہ مجھے یہ درہم واپس دینے کی قدرت نہیں ہے۔ میں اس (قرض خواہ) سے کہہ چکا ہوں کہ آپ ہم لوگوں کو عنقریب خیبر بھیجنے والے ہیں مجھے امید ہے کہ ہمیں وہاں سے کچھ نہ کچھ مال غنیمت ضرور ملے گا۔ جب میں خیبر سے واپس آؤں گا تو اس کا قرض ادا کر دوں گا۔“ اس پر سرور عالم صلی اللہ علیہ وسلم نے تیسری مرتبہ فرمایا، اے عبداللہ اس کا حق اسے دے دے۔“

رسول اکرم صلی اللہ علیہ وسلم جب کسی بات کو تین مرتبہ فرما دیتے تھے تو اس سے رجوع نہیں فرماتے تھے (یعنی وہ اٹل حکم ہوتا تھا) چنانچہ حضرت عبداللہؓ اس یہودی کو ساتھ لے کر بازار کی طرف چلے۔ اس وقت ان کے سر پر ایک مختصر سا عمامہ تھا اور ایک چادر کی تہبند باندھے ہوئے تھے جب بازار پہنچے تو انہوں نے عمامہ اپنے سر سے اتارا اور اس کو تہبند کی جگہ باندھا اور تہبند والی چادر کو علیحدہ کر کے اس یہودی سے کہا کہ تم یہ چادر مجھ سے

خرید لو۔ اس نے یہ چادر ان سے چار درہم میں خرید لی۔ انہوں نے یہی درہم اس کو دے کر قرض سے خلاصی حاصل کر لی۔ اتنے میں ایک بوڑھی خاتون وہاں سے گزری انہوں نے حضرت عبداللہؓ کو اس حالت میں دیکھ کر کہا،
 ”اے رسول اللہ صلی اللہ علیہ وسلم کے صحابی آپ کی یہ کیا حالت ہے؟“
 انہوں نے اس خاتون کو ساری سرگزشت سنائی۔ نیک دل خاتون نے کہا، اچھا تو آپ میری یہ چادر لے لیں۔ یہ کہہ کر انہوں نے اپنی چادر اتار کر حضرت عبداللہؓ کے حوالے کر دی۔
 (مسند احمد، الإصابہ، کنز العمال)

حضرت عمر فاروقؓ اپنے عہد خلافت میں شام کے دورے پر تشریف لے گئے تو مدینہ سے کچھ اصحاب رسولؐ کو بھی اپنے ساتھ لے لیا، ان میں حضرت عبداللہؓ ابی حدرد بھی تھے۔ اس سفر کا حال بیان کرتے ہوئے وہ کہتے ہیں کہ جب ہم حضرت عمرؓ کی معیت میں جا بیہ پہنچے تو ایک بوڑھے آدمی کو دیکھا جو کھانا مانگتا پھر ہاتھ دیا۔ حضرت عمرؓ نے اس کے بارے میں دریافت کیا تو انہیں بتایا گیا کہ یہ ذمی (عیسائی یا یہودی) ہے۔ اب بڑھا اور کمزور ہو گیا ہے۔ حضرت عمرؓ نے اس کا جزیرہ معاف کر دیا اور حکام سے مخاطب ہو کر فرمایا، ”تم لوگوں نے اسے جزیرہ کی تکلیف دی جب یہ بوڑھا ہو گیا تو تم نے اس کو ایسی حالت میں کر دیا کہ کھانا مانگتا پھر ہاتھ دیتا ہے۔“
 بیت المال سے اس کے لیے دس درہم ماہانہ وظیفہ مقرر کر دیا۔
 حضرت عبداللہ بن ابی حدردؓ نے سلسلہ ہجری میں وفات پائی اس وقت ان کی عمر ۸۱ برس کی تھی۔

رضی اللہ تعالیٰ عنہ



حضرت ابو داؤد لیثیؓ

①

سیدنا حضرت ابو داؤد لیثی رضی اللہ تعالیٰ عنہ کا شمار آسمان ہدایت کے ان درخشندہ ستاروں میں ہوتا ہے کہ جن سے کبھی کبھی سیدنا حضرت عمر فاروقؓ کی جیسے یگانہ روزگار عالم دین بھی استفادہ کرتے تھے۔ ایک مرتبہ ان کو یہ معلوم کرنے کی ضرورت پیش آئی کہ رسول اکرم صلی اللہ علیہ وسلم نماز عید الفطر اور نماز عید الاضحیٰ میں کون کون سی سورتیں تلاوت کرتے تھے تو انہوں نے حضرت ابو داؤد لیثیؓ کی طرف رجوع کیا۔ حضرت ابو داؤدؓ نے بتایا کہ آنحضرت صلی اللہ علیہ وسلم قَدْ قُرِئَ الْقُرْآنُ الْمَجِيدُ اور اِقْرَبَتْ السَّاعَةُ وَالنَّشْقُ الْقَمَرُ پڑھا کرتے تھے۔

حضرت ابو داؤدؓ کا نام حارث تھا اور وہ بنو لیث سے تعلق رکھتے تھے، جو قبیلہ بنو کنانہ کی ایک شاخ ہے۔ سلسلہ نسب یہ ہے:

ابو داؤد حارث بن مالک بن اسید بن جابر بن حوثرہ بن عبدمنہ بن
اشجع بن لیث لیثی۔ (سیر الصحابہ)

بعض اہل سیر نے ان کے والد کا نام عوف بتایا ہے اور سلسلہ نسب اس طرح بیان کیا ہے:

ابو داؤد حارث بن عوف بن اسید بن جابر بن عویرہ بن عبدمنہ
بن اشجع بن عامر بن لیث بن بکر بن عبدمنہ بن کنانہ۔
(أسد الغابہ لابن اثیر)

حضرت حارثؓ نے اپنی کنیت ابو داؤدؓ ہی سے شہرت پائی۔ حضرت ابو داؤد لیثیؓ اگرچہ بہت مشہور صحابی ہیں لیکن یہ بات حیرت انگیز ہے کہ ان کی

زندگی کے بیشتر پہلوؤں کے بارے میں اہل سیر میں بہت اختلاف پایا جاتا ہے۔ بعض نے لکھا ہے کہ وہ ہجرت نبوی کے فوراً بعد شرف اسلام سے بہرہ ور ہو گئے تھے، بعض کہتے ہیں کہ وہ فتح مکہ سے کچھ پہلے اسلام لائے اور بعض کا بیان ہے کہ فتح مکہ کے موقع پر سعادت اندوز اسلام ہوئے۔ زیادہ قرین قیاس یہی ہے کہ وہ فتح مکہ سے کئی سال پہلے اسلام قبول کر چکے تھے اور صلح حدیبیہ (ذیقعدہ ۶ ہجری) سے پہلے تو وہ یقیناً اسلام لا چکے تھے کیونکہ بیعت رضوان کے شرکاء میں ان کا نام بھی شامل ہے۔

(۲)

جو ارباب سیر حضرت ابوداؤد کے ہجرت نبوی کے فوراً بعد اسلام لانے کے قائل ہیں وہ کہتے ہیں کہ انہوں نے سب سے پہلے غزوہ بدر (رمضان ۲ ہجری) میں سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ہمراہی کا شرف حاصل کیا۔ چنانچہ حافظ ابن حجر عسقلانیؒ نے ”اصحابہ“ میں خود حضرت ابوداؤد کا یہ بیان نقل کیا، کہ وہ میں نے غزوہ بدر میں ایک مشرک کا تعاقب کیا مگر اس سے پہلے کہ میں اس پر وار کروں ایک دوسرے مسلمان نے اس کو قتل کر دیا۔“ لیکن بعض ارباب سیر اس روایت کو ضعیف سمجھتے ہیں اور حضرت ابوداؤد کو اصحاب بدر میں شمار نہیں کرتے۔ اپنے موقف کے حق میں وہ سب سے بڑی دلیل یہ دیتے ہیں کہ غزوہ بدر کے وقت ان کی عمر پندرہ برس سے کم تھی اور وہ لڑائی میں شریک ہونے کے قابل نہیں تھے۔

ذیقعدہ ۳ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم عمرہ کے لیے چودہ سو جانثاروں کے ہمراہ مدینہ سے روانہ ہوئے تو حضرت ابوداؤد بھی آپ کے ہمراہ تھے۔ اس سلسلے میں صلح حدیبیہ سے پہلے بیعت رضوان کا مہتمم بشارت واقعہ پیش آیا۔ حضرت ابوداؤد کو بھی اس بیعت میں شریک ہونے کی سعادت حاصل ہوئی اور وہ اللہ تعالیٰ کی اس بشارت کے مستحق قرار پائے : —

لَقَدْ رَضِيَ اللَّهُ عَنْ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ
(سورہ فتح)

(اللہ راضی ہوا مومنوں سے جب بیعت کرتے تھے (اے رسول) تم سے
درخت کے نیچے)

فتح مکہ (۶۳۰ ہجری) میں حضرت ابو وقاصؓ ان دس ہزار قدوسیوں میں
میں شامل تھے جن کے بارے میں سینکڑوں سال پہلے ”کتاب استثناء“ میں
یوں پیش گوئی کی گئی تھی:

” خداوند سینا سے آیا اور شعیب سے ان پر طلوع ہوا۔ کوہ فاران سے
وہ جلوہ گر ہوا۔ دس ہزار قدوسیوں کے ساتھ آیا اور اس کے ہاتھ
میں ایک آتشیں (لورانی) شریعت ان کے لیے تھی۔“

فتح مکہ کے بعد حضرت ابو وقاصؓ نے غزوہ حنین میں دادِ شجاعت دی۔
پھر ۹۳ ہجری میں غزوہ تبوک میں آنحضور صلی اللہ علیہ وسلم کی معیت کا شرف
حاصل کیا۔ حجة الوداع میں بھی آپؐ کے ہمراہ تھے۔

حضرت عمر فاروقؓ کے عہدِ خلافت میں حضرت ابو وقاصؓ نے جہادِ شام
میں سرفروشانہ حصہ لیا اور رومیوں کے خلاف کئی معرکوں میں دادِ شجاعت دی۔
”جنگِ یرموک“ شام کی لڑائیوں میں سب سے خونریز جنگ تھی جس میں ابو وقاصؓ
اس میں بھی سرکف ہو کر لڑے۔

حضرت ابو وقاصؓ قبولِ اسلام کے بعد عمر بھر مدینہ منورہ میں رہے لیکن آخری
عمر میں مدینہ منورہ کی سکونت ترک کر کے مکہ معظمہ چلے گئے اور وہیں باختلافِ ذات
۶۶ یا ۶۸ھ میں وفات پائی۔ عمر کے بارے میں مختلف روایتیں ہیں۔
کسی نے وفات کے وقت ان کی عمر پچھتر سال اور کسی نے پچاسی سال بتائی
ہے۔ (واللہ اعلم بالصواب)۔ بدر میں ان کی شرکت اسی صورت میں ممکن
ہو سکتی تھی جب وہ ۶۸ھ میں پچاسی برس کے ہوں۔

حضرت ابو داؤد نے وفات کے وقت دولٹ کے اپنی یادگار چھوڑے۔
ان کے نام واقد اور عبد الملک تھے۔ ان دونوں نے اپنے والد سے حدیثیں
روایت کی ہیں۔

(۳)

حضرت ابو داؤد لیشیؒ سے ۲۴ مرفوع احادیث مروی ہیں۔ ان کے
روایۃ حدیث میں دو فرزندان واقد اور عبد الملک کے علاوہ عروہ بن زبیر، عطاء بن
سنان بن ابی سنان، ابو مرثدہ اور عبید اللہ بن عبد اللہ شامل ہیں۔ حضرت ابو داؤدؒ
سے مروی تین احادیث بطور تبرک یہاں درج کی جاتی ہیں :

① حضرت ابو داؤد لیشی رضی اللہ تعالیٰ عنہ سے روایت ہے کہ :-
رسول اللہ ﷺ جب (مکہ سے ہجرت فرما کر) مدینہ
تشریف لائے تو یہاں ، نہایت ظالمانہ ایک طریقہ یہ رائج تھا کہ کچھ
لوگ کھانے کے لیے اپنے زندہ اونٹ کی کوہان کاٹ لیتے (جو
بہت لذیذ قسم کا گوشت ہوتا ہے) اور اسی طرح دنبوں کی چکلی کاٹ
لیتے (اور پھر اس اونٹ اور دنبہ کے زخم کا علاج کر لیتے)۔ رسول اللہ
ﷺ نے اس بارے میں فرمایا کہ کسی زندہ جانور میں سے
جو گوشت کاٹا جائے گا وہ مردار ہے اس کا کھانا جائز نہیں ۔

(جامع ترمذی - سنن ابو داؤد)

② حضرت ابی داؤد لیشی رضی اللہ تعالیٰ عنہ کہتے ہیں کہ جب رسول اللہ
ﷺ غزوہ حنین میں تشریف لے گئے تو آپ کا گزر
مشرکوں کے ایک درخت پر ہوا جس پر وہ ہتھیار لٹکایا کرتے تھے
اور اس کا نام ذات النواط تھا (یعنی مشرکین اس پر ہتھیار لٹکا کر
یا رکھ کر اس کے گرد طواف کیا کرتے تھے)۔ بعض لوگوں نے (جوئے
نئے اسلام میں داخل ہوئے تھے) عرض کیا ، یا رسول اللہ! ہمارے لیے

بھی ایک ذاتِ اوطاق بنا دیجئے جیسا کہ مشرکوں کا ذاتِ اوطاق ہے۔
 آپؐ نے فرمایا، سبحان اللہ یہ قوم نے ایسا سوال کیا جیسا موسیٰ علیہ السلام
 کی قوم نے اُن سے کیا یعنی یہ کہ جیسا کافروں نے بت کی صورت میں اپنا خدا بنا رکھا
 ہے ایسا ہی خدا ہمارے لیے بنا دیجئے۔ قسم ہے اس ذات کی جس کے ہاتھ میں میری
 جان ہے (اگر تم ایسا کرو گے تو) تم ان لوگوں کی راہ پر چلو گے جو تم سے پہلے
 تھے (یعنی ان قوموں کی راہ پر جو پہلے گزر چکی ہیں) (ترمذی)

③ ایک شخص نے رسول اللہ صلی اللہ علیہ وسلم کی خدمت میں عرض
 کیا کہ یا رسول اللہ! کبھی ہم ایسی زمین میں پہنچ جاتے ہیں کہ ہمیں
 سب کو تکلیف دیتی ہے (یعنی وہاں کھانے کی کوئی چیز میسر
 نہیں آتی) ہمارے لیے مردار کب حلال ہو جاتا ہے (یعنی اگر ہم
 کو کھانا نہ ملے تو ہم کس وقت مردار چیزوں کو اپنے لیے حلال سمجھیں)
 آپؐ نے فرمایا، جب تم صبح تک کھانا نہ پاؤ یا شام تک نہ پاؤ
 اور اس زمین میں تم کو سبزی ترکاری کی قسم میں سے بھی کچھ میسر نہ
 آئے (اور تمہاری جان لبوں پر آجائے) تو مردار تمہارے لیے
 جائز ہے۔

(مشکوٰۃ بحوالہ دارمی)



حضرت ابو ثعلبہ خُشنی

①

سرورِ عالم صلی اللہ علیہ وسلم ایک دن اپنے چند جاں نثاروں کے درمیان رونق افروز تھے کہ ایک صاحب جن کے چہرے پر زہد و عبادت اور تفکر کے آثار نمایاں تھے آپ کی خدمت اقدس میں حاضر ہوئے اور عرض کیا :

”اے اللہ کے نبی ہم اہل کتاب لوگوں میں رہتے ہیں کیا ان کے برتنوں میں ہم کھانا کھالیں اور ہم ایسی زمین میں رہتے ہیں جہاں شکار بہت ہے اور میں اپنی کمان اور غیر تربیت یافتہ کتوں سے شکار کرتا ہوں ان میں سے کونسی چیز میرے لیے درست ہے۔“

حسنوؓ نے فرمایا :-

”تم نے اہل کتاب کے برتنوں کا جو ذکر کیا ہے ان کے متعلق صحیح طرزِ عمل یہ ہے کہ اگر ان کے ہاں اور برتن (جوان کے استعمال میں نہ ہوں) مل سکیں تو ان میں کھاؤ۔ اور اگر دوسرے برتن نہ ملیں تو ان کو خوب دھوؤ اور پھر ان میں کھاؤ۔ اور جو چیز تم اپنی کمان سے شکار کرو اور اس پر اللہ کا نام لو، اس کو کھاؤ اور جو چیز تم تربیت یافتہ کتے سے شکار کرو اور اس پر اللہ کا نام لو اس کو بھی کھاؤ۔ اور جو چیز کہ تم غیر تربیت یافتہ کتے سے شکار کرو اور اس کو زندہ پاؤ تو ذبح کرو اور کھاؤ۔“ (صحیحین)

ان صاحب نے ان ارشادات نبوی کو حزرِ جان بنالیا اور ساری عمر نہ صرف خود ان پر عمل کیا بلکہ دوسروں تک بھی ان کو پہنچایا۔

یہ صاحب رسول جن کو حلال و حرام اور جائز و ناجائز جاننے کے لیے

سرکارِ دو عالم صَلَّی اللہُ عَلَیْہِ وَاٰلِہٖ وَسَلَّم سے رہنمائی حاصل کرنے کا اس قدر اشتیاق تھا، حضرت ابو ثعلبہ خُشَنی تھے۔

(۲)

حضرت ابو ثعلبہ خُشَنیؓ کا شمار آسمانِ ہدایت کے نہایت روشن ستاروں میں ہوتا ہے۔ ان کے نام کے بارے میں اختلاف سے کسی نے جُرْم نہ لکھا ہے اور کسی نے جرثوم۔ اسی طرح ان کے والد کا نام کسی نے ناشب یا ناشم لکھا ہے اور کسی نے لاشیر۔ انہوں نے اپنی کنیت ابو ثعلبہؓ سے شہرت پائی۔ ان کا تعلق بنو قضاۃ کی ایک شاخ خُشَین سے تھا، اسی نسبت سے انہیں خُشَنی کہا جاتا ہے۔

اہل سیر نے ان کے قبول اسلام کے زمانہ کی تصریح نہیں کی البتہ بعض نے یہ خیال ظاہر کیا ہے کہ وہ دعوت اسلام کی ابتدا میں دولت ایمان سے بہرہ ور ہو گئے۔ لیکن صفحات تاریخ میں وہ صلح حدیبیہ (ذیقعد ۶ ہجری) کے موقع پر منظر عام پر آتے ہیں۔ اگر وہ دعوتِ توحید کے آغاز میں اسلام لائے تو پھر سوال پیدا ہوتا ہے کہ وہ سترہ اٹھارہ سال تک کہاں رہے اور کیا کرتے رہے؟ کتب سیر سے اس کا کوئی جواب نہیں ملتا۔ قرآن سے یہی معلوم ہے کہ وہ صلح حدیبیہ سے کافی عرصہ پہلے مشرف بہ اسلام ہوئے اور فیضانِ نبوی سے بہرہ یاب ہوئے۔ اسلام کے جانباز سپاہی بن گئے۔ چنانچہ بیعتِ رضوان کا عظیم الشان شرف حاصل کیا اور بارگاہِ خداوندی سے خوشنودی کی بشارت پائی۔ (اُسْدُ الغابہ)

صلح حدیبیہ کے بہت جلد بعد (محرم ۶ھ میں) غزوہ خیبر پیش آیا۔ اس میں قریب قریب وہ تمام صحابہ جو بیعتِ رضوان سے

سعادت اندوز ہوئے تھے، حضورؐ کے ہمراہ تھے۔ حضرت ابو ثعلبہؓ بھی یقیناً اس غزوہ میں شریک ہوئے ہوں گے کیونکہ اہل سیر نے صراحت کے ساتھ لکھا ہے کہ خیبر کے مال غنیمت سے انہوں نے بھی حصہ پایا۔ غزوہ خیبر کے بعد سرورِ عالم صلی اللہ علیہ وسلم نے حضرت ابو ثعلبہؓ کو ان کے قبیلے میں تبلیغ اسلام کے لیے بھیجا۔ ان کی شبانہ روز تبلیغی ماسعی کے نتیجے میں سارا قبیلہ عہد رسالت ہی میں حلقہ بگوش اسلام ہو گیا۔

(۳)

حضرت عمر فاروقؓ کے عہد خلافت میں شام فتح ہوا تو حضرت ابو ثعلبہؓ نے شام میں مستقل اقامت اختیار کر لی۔ نہایت عابد و زاہد تھے اور سیاسی ہنگامہ آرائیوں سے کنارہ کش رہتے تھے۔ جنگ صفین میں بھی مطلق کوئی حصہ نہ لیا۔ نہایت حق گو اور راست باز تھے۔ ان کی زبان سے حق کے سوا کبھی کوئی بات نہ نکلتی تھی۔ ان کے جاننے اور ملنے والے لوگ کہتے تھے کہ راست بازی میں ہم نے ابو ثعلبہؓ سے بڑھ کر کسی کو نہیں پایا۔ حافظ ابن حجرؒ کا بیان ہے کہ خشیتِ الہی کا ان پر اس قدر غلبہ تھا کہ ہر وقت لرزاں و ترساں رہتے تھے۔ رات کو گھر سے باہر نکل جاتے اور چاند ستاروں اور قدرتِ خداوندی کے دوسرے مظاہر پر غور کرتے کرتے بے اختیار سر بسجود ہو کر حمدِ خداوندی میں مشغول ہو جاتے۔ (الإصابہ)

حضرت ابو ثعلبہؓ نے سفرِ آخرت کب اختیار کیا، اس کے بارے میں اختلاف ہے۔ ابن اثیرؒ نے اسد الغابہ میں لکھا ہے کہ انہوں نے امیر معاویہؓ کی ابتدائے خلافت میں اور بعض لوگ کہتے ہیں یزید کے زلمے میں وفات پائی اور بعض لوگوں کا قول ہے کہ ۵۷ھ میں بعہد عبدالملک مروان ان کی وفات ہوئی۔ — (واللہ اعلم بالصواب)

ان کی وفات کا قصہ بھی عجیب ہے۔ زندگی میں لوگوں سے اکثر کہا کرتے تھے کہ ”اشر سے امید ہے کہ وہ مجھے تم لوگوں کی طرح ایڑیاں رگڑا رگڑا کر دنیا سے نہیں اٹھائے گا۔“

چنانچہ ان کی یہ امید پوری ہوئی۔ حافظ ابن حجر کہتے ہیں کہ ایک دن آدھی رات گئے نماز میں مشغول تھے۔ قریب ہی ان کی بیٹی سو رہی تھیں۔ انہوں نے خواب میں دیکھا کہ والد گرامی اس دنیا سے فانی سے کوچ کر گئے ہیں ہڑ ہڑا کر اٹھ بیٹھیں اور آواز دی ”ابا جان ابا جان“ انہوں نے جواب دیا ”بیٹی نماز پڑھ رہا ہوں“ تھوڑی دیر کے بعد پھر آواز دی تو کوئی جواب نہ ملا۔ پاس جا کر دیکھا تو سجدے میں پڑے ہوئے تھے لیکن روح عالم بالا کو پرواز کر چکی تھی۔

إِنَّا لِلّٰهِ وَإِنَّا إِلَيْهِ رَاجِعُونَ -

ازواج و اولاد کے بارے میں کتب سیر خاموش ہیں۔

حضرت ابو ثعلبہؓ سے چالیس حدیثیں مروی ہیں ان میں سے تین صحیح بخاری اور صحیح مسلم دونوں میں موجود ہیں۔ ایک میں امام مسلم منفرد ہیں۔ ان کے راویان حدیث میں حضرت سعید بن مسیبؓ، حضرت جبیر بن نفیرؓ اور حضرت مکحولؓ شامل ہیں۔

حضرت ابو ثعلبہؓ نشئیؒ سے مروی احادیث کو پڑھ کر معلوم ہوتا ہے کہ انہیں سفر و حضر میں اکثر بارگاہ نبویؐ میں حاضری کی سعادت نصیب ہوئی۔ وہ خود بھی حضورؐ سے مسائل پوچھتے تھے اور اس کے علاوہ بھی تو کچھ آپؐ سے سنتے تھے اس کو یاد رکھتے تھے اور دوسروں تک پہنچاتے تھے۔ ہم ان سے مروی چھ احادیث یہاں بطور تبرک درج کرتے ہیں۔

حضرت ابو ثعلبہؓ نشئیؒ سے روایت ہے کہ :

① رسول اللہ صلی اللہ علیہ وسلم نے پالتو گدھوں کو حرام قرار دیا۔

(صحیح بخاری و صحیح مسلم)

② رسول اللہ صلی اللہ علیہ وسلم نے فرمایا کہ اللہ تعالیٰ نے چند باتیں فرض کی ہیں پس تم ان کو ضائع نہ کرو (یعنی ان کو ترک نہ کرو) اور چند چیزیں اللہ تعالیٰ نے حرام کی ہیں پس ان کے قریب (بھی) نہ جاؤ اور اللہ تعالیٰ نے چند حد و مقرر کی ہیں پس ان سے تجاوز نہ کرو اور چند چیزوں (کے) بیان کرنے میں) سکوت اختیار لیا پس تم ان پر بحث نہ کرو۔

(مشکوٰۃ المصابیح بحوالہ دارقطنی)

③ رسول اللہ صلی اللہ علیہ وسلم نے فرمایا ہے کہ جن میں قسم ہیں۔ ایک تو وہ ہیں جن کے پیر ہیں اور وہ اڑتے ہیں۔ دوسرے وہ ہیں جو سانپوں اور کتوں کی شکل میں ہیں اور ایک قسم وہ ہے جو منزل میں اترتی اور کوچ کرتی ہے۔

(مشکوٰۃ بحوالہ شرح السنہ)

④ رسول اللہ صلی اللہ علیہ وسلم نے اس شکار کی نسبت جس کو شکاری شکار کرنے کے بعد تیسرے دن پائے فرمایا اگر اس میں بوسیدہ نہ ہو گئی ہو تو اس کو کھالیا جائے۔ (صحیح مسلم)

⑤ لوگ سفر میں جب کسی منزل پر اترتے تو پہاڑی دروں اور وادیوں میں پھیل جاتے۔ رسول اللہ صلی اللہ علیہ وسلم نے ایک مرتع پر یہ دیکھ کر فرمایا، تمہارا ان گھائیوں اور وادیوں میں متفرق ہو جانا شیطان کے فریب اور وسوسہ کے سبب سے ہے۔ اس کے بعد لوگ جب کسی منزل میں اترتے تو اس طرح قیام کیا کہ ایک دوسرے سے ملا ہوا تھا یعنی یہاں تک ایک دوسرے سے قریب رہتا تھا کہ اگر ان پر ایک کپڑا پھیلایا جائے تو ان کو ڈھانک لے۔ (ابوداؤد)

⑥ رسول اللہ صلی اللہ علیہ وسلم نے فرمایا کہ قیامت کے دن مجھ کو سب سے زیادہ عزیز اور میرے سب سے زیادہ قریب وہ لوگ ہوں گے جو تم میں سے زیادہ خوش اخلاق ہیں۔ (بیہقی)

حضرت معقل بن یسار مرنی

①

سرورِ عالم صلی اللہ علیہ وسلم نے ایک مرتبہ اپنے ایک صاحبِ فہم و ذکا جاثا کو بلا بھیجا۔ جب وہ حاضر خدمت ہوئے تو آپ نے ان سے فرمایا:

”میں تمہیں قبیلہ مرنینہ کا قاضی بنانا چاہتا ہوں۔“

ان صاحب نے بڑے ادب کے ساتھ عرض کی:

”یا رسول اللہ! میرے ماں باپ آپ پر قربان ہوں، مجھ میں اتنی اہلیت نہیں ہے کہ میں یہ ذمہ داری نباہ سکوں۔“

حضرت نے فرمایا:

”نہیں تم اُن (بنو مرنینہ) کے فیصلے کیا کرو۔“

انہوں نے پھر عرض کی: ”یا رسول اللہ! میں اچھی طرح فیصلہ نہیں کر سکتا۔“

حضرت نے تیسری مرتبہ فرمایا:

”نہیں تم فیصلہ کرو اللہ قاضی کا اس وقت تک مددگار رہتا ہے جب تک وہ جان بوجھ کر ظلم اور نا انصافی نہیں کرتا۔“

اب انہوں نے حضرت کے ارشاد پر سر تسلیم خم کر دیا۔ یہ صاحب رسول جن کو رحمتِ دو عالم صلی اللہ علیہ وسلم نے اصرار کے ساتھ عہدہ قضا پر مامور فرمایا، حضرت معقل بن یسار تھے۔

②

حضرت ابو عبد اللہ مستقیل بن یسار کا شمار اُن صحابہ کرام میں ہوتا ہے جو

فضل و کمال اور حکمت و دانش کے اعتبار سے بلند ترین مقام پر فائز تھے ان کا نسب نامہ یہ ہے :-

معقل بن یسار بن عبد اللہ بن صفیر بن حراق بن لائی بن کعب
بن ثور بن ہمد بن لاطم بن عثمان بن عمرو بن اوین بن طابخہ بن
الیاس بن مضر۔

اہل سیر نے یہ تصریح نہیں کی کہ وہ کس سال شرف اسلام سے بہرور ہوئے لیکن یہ بات ثابت ہے کہ وہ صلح حدیبیہ (ذیقعدہ ۶۱ھ) سے پہلے اسلام قبول کر چکے تھے۔ مسند احمد بن حنبل میں ہے کہ حدیبیہ کا صلح نامہ لکھے جانے سے پہلے سرورِ عالم صلی اللہ علیہ وسلم صحابہ کرام سے بیعت لے رہے تھے تو حضرت معقلؓ آپ کے پیچھے کھڑے تھے۔ اس وقت ان کے ہاتھ میں (تپوں والی) ایک شاخ تھی جس سے وہ حضور پر سایہ کیے ہوئے تھے۔ اس خدمت کے علاوہ انہوں نے بیعت کا شرف بھی حاصل کیا اور یوں اُن خوش بخت اصحاب میں شامل ہو گئے جن کو اللہ تعالیٰ نے کھلے لفظوں میں اپنی خوشنودی کی بشارت دی۔ (سورہ فتح)

وہ بڑے دانا اور صائب الرائے آدمی تھے۔ احکام شریعت سے بخوبی واقف تھے اس لیے سرورِ عالم صلی اللہ علیہ وسلم ان کی برسی قدر فرما تھے۔ آپ کو قبیلہ مزینہ میں ایک قاضی بھیجنے کی ضرورت محسوس ہوئی تو آپ کی نظر انتخاب حضرت معقلؓ پر پڑی لیکن ان کی احتیاط، انکسار اور تقویٰ کا یہ عالم تھا کہ اس ذمہ داری کو اٹھانے سے معذرت کی جب حضورؐ نے اصرار فرمایا تو آپ کے ارشاد کی تعمیل میں یہ منصب قبول کر لیا۔

اُن کی طبیعت میں غیرت اور خود داری کا مادہ بہت زیادہ تھا لیکن جب اللہ اور رسولؐ کا کوئی حکم سنتے تو اپنے جذبات کو بالائے طاق رکھ دیتے اور اس حکم کی تعمیل کرتے۔ صحیح بخاری میں ہے کہ انہوں نے ایک صلح

کے ساتھ اپنی بہن کی شادی کی۔ انہوں نے چند دن کے بعد طلاق دے دی۔ جب عدت گزر گئی تو انہوں نے اُن کی بہن سے دوبارہ نکاح کرنا چاہا۔ چونکہ طلاق منعظ نہیں تھی اس لیے دوبارہ نکاح میں کوئی عذر شرعی مانع نہ تھا لیکن حضرت معقلؓ نے ان کے ساتھ دوسری مرتبہ اپنی بہن کا نکاح کرنے سے انکار کر دیا اور ان سے فرمایا:

” میں نے اپنی بہن کی شادی تمہارے ساتھ کر کے تمہاری عزت افزائی کی تھی لیکن تم نے اس کی خوب قدر کی کہ طلاق دے دی۔ اب میں کبھی تمہارے ساتھ اس کی شادی نہ کروں گا۔“

اسی زمانے میں قرآن حکیم کی یہ آیت نازل ہوئی:

وَإِذَا طَلَقْتُمُ النِّسَاءَ فَلَا تَعْصُوهُنَّ
أَنْ يَنْكِحْنَ أَنْفُسَهُنَّ إِذَا تَرَاضَوْا بَيْنَهُمْ بِالْمَعْرُوفِ
ذَلِكَ يُوعِظُ بِهِ مَنْ كَانَ مِنْكُمْ لِيُؤْمِنَ بِاللَّهِ وَالْيَوْمِ
الْآخِرِ ذَلِكَمْ أَنْزَلْنَاهُ لَكُمْ وَآطَيْنَاهُ وَاللَّهُ يَعْلَمُ
أَنْتُمْ لَا تَعْلَمُونَ۔ (البقرہ آیت ۲۳۲)

ترجمہ (جب تم اپنی عورتوں کو طلاق دے چکو اور وہ اپنی عدت پوری کر لیں تو پھر اس میں مانع نہ ہو کہ وہ اپنے زیرِ تحویز شوہروں سے نکاح کر لیں جب کہ وہ معروف طریقے سے باہم مناکحت پر ماضی ہوں۔ تمہیں نصیحت کی جاتی ہے کہ ایسی حرکت نہ کرو کہ تم اللہ اور روزِ آخر پر ایمان لانے والے ہو۔ تمہارے لیے پاکیزہ اور شائستہ طریقہ یہی ہے کہ اس سے باز رہو، اللہ جانتا ہے تم نہیں جانتے)۔

حضرت معقلؓ نے یہ فرمانِ خداوندی سنا تو اپنے موقف کو ترک کر دیا اور بارگاہِ رسالت میں حاضر ہو کر عرض کی:

” یا رسول اللہ! مجھے اب اس شخص سے اپنی بہن کا نکاح دوبارہ

کرنے میں کوئی عذر نہیں،
چنانچہ بہن کا نکاح دوبارہ ان صاحب سے کر دیا۔

(۳)

حضرت معقلؓ کی بصیرت اور اصابت رائے کا امیر المؤمنین حضرت عمر فاروقؓ کو بھی اعتراف تھا۔ وہ اہم ملکی امور میں ان سے مشورہ کیا کرتے اور بعض دفعہ نہایت اہم کام ان کے سپرد کرتے تھے۔ جنگ نہادندہ سے پہلے کوفہ کے گورنر حضرت عمار بن یاسرؓ نے حضرت عمرؓ کو اطلاع بھیجی کہ یزدگرد نے دیرپھ لاکھ جنگجوؤں پر مشتمل ایک لشکر تیار کیا ہے اور اسے اپنے ایک آزمودہ کار جرنیل مردان شاہ کی سرکردگی میں مسلمانوں کو ایران سے نکلانے کے لیے روانہ کیا ہے تو امیر المؤمنینؓ نے اس کے مقابلے کی تجاویز سوچنے کے لیے اکابر صحابہؓ سے مشورہ کیا۔ اس مجلس مشاورت میں حضرت معقلؓ بن یسار بھی شریک تھے۔ علامہ بلاذریؒ نے ”فتوح البلدان“ میں لکھا ہے کہ اسی زمانے میں حضرت عمر فاروقؓ نے حضرت ابو موسیٰ اشعریؓ کو بصرہ کے قریب ایک نہر کھدوانے کا حکم دیا اور فرمایا کہ جب یہ تیار ہو جائے تو معقلؓ بن یسار کے ہاتھوں اس کا افتتاح کرایا جائے (یعنی اس میں پانی جاری کرایا جائے)۔ انہوں نے ایسا ہی کیا اور یہ نہر حضرت معقلؓ کے نام کی نسبت سے ”نہر معقل“ مشہور ہوئی۔ علامہ شبلی نعمانیؒ کا بیان اس سے مختلف ہے۔ انہوں نے ”الفاروق“ میں لکھا ہے کہ :-

”نہر معقل ایک مشہور نہر ہے جس کی نسبت عربی میں یہ مقولہ مشہور ہے ”اذا جاء نهر الله بطل نهر معقل“ یہ نہر بھی وجہ سے کاٹ کر لائی گئی تھی اور چونکہ اس کی تیاری کا اہتمام معقلؓ بن یسار کو سپرد کیا گیا تھا جو ایک مقدس صحابی تھے اس لیے انہی

کے نام سے مشہور ہو گئی۔“

علامہ بلاذریؒ نے یہ بھی لکھا ہے کہ امیر معاویہؓ نے زلمے میں یہ نہر مٹی سے اٹ گئی تھی۔ انہوں نے گورنر بصیرہؒ زیاد کو حکم بھیجا کہ اسے دوبارہ کھدوایا جائے۔ اس نے نہر دوبارہ کھدوائی اور تبرکؒ کا حضرت معقلؒ ہی سے اس کا افتتاح کرایا۔ افتتاح کے بعد اس نے ایک آدمی کو ہزار درہم دیئے اور کہا کہ وجلہ کے کنارے گھوم آؤ اور دیکھو کہ کوئی شخص اس کو میرے نام سے بھی منسوب کرتا ہے یا نہیں۔ اگر ایک شخص بھی اس کو ”نہر زیادؒ کہتا ہوا ملے تو اس کو یہ رقم دے دینا۔ جب اس شخص نے وجلہ کے کنارے کی گشت کی تو بچے بچے کی زبان پر اس نے ”نہر معقلؒ“ کے الفاظ پائے۔ یہ سن کر اس کی زبان سے بے اختیار نکلا :

ذٰلِكَ فَضْلُ اللَّهِ يُؤْتِيهِ مَنْ يَّشَاءُ

(اللہ جسے چاہتا ہے اپنے فضل سے نوازتا ہے)

(فتوح البکدان ص ۳۶۶)

(۲)

حضرت معقلؒ امیر معاویہؓ کے دورِ خلافت میں شدید بیمار ہو گئے یہاں تک کہ جانبری کی کوئی امید نہ رہی۔ اسی حالت میں عبید اللہ بن زیاد ان کی عیادت کے لیے آیا۔ دورانِ گفتگو میں اس سے فرمایا کہ میرا وقتِ آخر ہے، رسول اللہ ﷺ کی ایک حدیث جو ابھی تک میرے سینے میں محفوظ ہے اس کو بیان کرتا ہوں اچھی طرح سن لو، میں نے رسول اللہ ﷺ کو یہ ارشاد فرماتے سنا ہے کہ جو شخص رعایا کی گلہ بانی کرتا ہے اگر اس نے گلہ بانی میں خیانت کی (رعایا کے حقوق ادا نہ کیے یا اس پر ظلم کیا) تو اللہ اس پر جنت حرام کر دے گا۔

اسی بیماری میں انہوں نے پیک اجل کو لیتیک کہا۔ اہل سیر نے سالِ ثقات کی تصریح نہیں کی بہر صورت یہ امیر معاویہؓ کا دورِ خلافت (۳۵ تا ۵۹ھ) تھا۔

حضرت معقلؓ سے چونتیس حدیثیں مروی ہیں۔ ان میں سے ایک صحیح بخاری اور صحیح مسلم دونوں میں موجود ہے۔ ایک میں بخاری اور دو میں مسلم منفرد ہیں۔ ان کے رواۃ میں حضرت عمران بن جعین، حضرت علقمہ بن عبد اللہ، خواجہ حسن بصریؒ، عمرو بن مہیونؒ اور نافع بن ابی نافع جیسی مشہور شخصیتیں شامل ہیں۔

حضرت معقلؓ نے بلا کا حافظہ پایا تھا اور ان کو رسول اکرم ﷺ کے کسی ایسے فیصلے یاد تھے جن کا علم بہت سے اکابر صحابہؓ کو بھی نہ تھا تاہم وہ حدیث بیان کرنے میں بہت محتاط تھے اسی لیے ان کی مرویات کی تعداد ان کے فضل و کمال کی نسبت سے کچھ زیادہ نہیں ہے۔

علامہ ابن اثیرؒ نے "أسد الغابہ" میں یہ واقعہ نقل کیا ہے کہ ایک دفعہ ایک شخص فقیہ الاثر حضرت عبد اللہ بن مسعودؓ کی خدمت میں حاضر ہوا اور ان سے یہ مسئلہ پوچھا کہ ایک شخص نے حق مہر کے تعین کے بغیر ایک عورت سے نکاح کیا لیکن بلا غفلت صحیحہ فوت ہو گیا کیا ایسی صورت میں بڑا خاتون کو ترکہ اور مہر ملے گا یا نہیں۔ حضرت عبد اللہ بن مسعودؓ اس قسم کے معاملے میں رسول اکرم ﷺ کا کوئی حکم یا فیصلہ یاد نہیں تھا۔ انہوں نے اپنی فراست سے کام لے کر جواب دیا کہ میرے خیال میں اس عورت کو اپنے جیسے اوصاف والی عورت کے برابر مہر ملے گا، وہ ترکہ کی بھی حقدار ہوگی اور اسے عدت بھی پوری کرنی ہوگی۔

اس موقع پر حضرت معقلؓ بن یسار بھی موجود تھے۔ انہوں نے فرمایا، آپ کا خیال صحیح ہے، رسول اللہ ﷺ نے یہ بروع بنت واشق کے بارے میں یہی فیصلہ فرمایا تھا۔ حضرت عبد اللہ بن مسعودؓ یہ جان کر کہ ان


کا فیصلہ رسول اکرم ﷺ کے فیصلے کے مطابق ہے بہت خوش ہوئے
حضرت معقلؓ سے مروی تین احادیث بطور تبرک یہاں درج کی جاتی
ہیں۔ حضرت معقلؓ بن یسار رضی اللہ تعالیٰ عنہ سے روایت ہے کہ:

① رسول اللہ ﷺ نے فرمایا کہ فتنے کے دنوں میں عبادت
کرنا (یعنی فتنہ و فساد میں حصہ نہ لینا اور اللہ سے لو لگانا) ایسے ہی ہے

جیسے میری طرف ہجرت کر کے آنا۔ (صحیح مسلم)
② میں نے رسول اللہ ﷺ سے سنا۔ فرماتے تھے کہ جس بندہ
کو اللہ کسی رعیت کا راعی (یعنی حاکم و نگران) بنائے اور وہ اس کی
خیر خواہی پوری پوری نہ کرے تو وہ (حاکم) جنت کی خوشبو بھی نہ پا
سکے گا۔ (صحیح بخاری و صحیح مسلم)

③ رسول اللہ ﷺ نے فرمایا، جس نے اللہ کی رضا کے لیے
سورہ یٰسین پڑھی اس کے پچھلے گناہ معاف کر دیئے جائیں گے۔ لہذا
یہ مبارک سورہ مرنے والوں کے پاس پڑھا کرو۔

(شعب الایمان للبیہقی)



حضرت واثلہ بن اسقع کنانی

①

غزوة تبوک (۶۳۰ء) سے چند دن پہلے کا ذکر ہے کہ ایک بدی نوجوان سرورِ عالم صلی اللہ علیہ وسلم کی خدمت اقدس میں حاضر ہوئے اور عرض کی: ”یا رسول اللہ مجھے اپنے دین میں داخل فرما لیجئے۔“ حضورؐ نے ان سے فرمایا: ”جاؤ پانی اور بیری کی پتیوں سے نہاد اور زمانہ کفر کے بالوں کو منڈوا ڈالو۔“

انہوں نے تعمیل ارشاد کی اور حضورؐ نے ان کو کلمہ شہادت پڑھا کر دائرہ اسلام میں داخل کر لیا۔ پھر ازراہ شفقت ان کے سر پر اپنا دست مبارک پھیرا۔ یہ خوش بخت نوجوان جن کے سر پر رحمت و دو عالم صلی اللہ علیہ وسلم نے اپنا دست شفقت پھیرا، حضرت واثلہ بن اسقع تھے۔

②

حضرت واثلہ بن اسقع کا شمار رسول اکرم صلی اللہ علیہ وسلم کے نہایت مخلص جان نثاروں میں ہوتا ہے۔ ان کی کنیت ابو قریظہ تھی اور وہ نوکراں سے تعلق رکھتے تھے۔ نسب نامہ یہ ہے:

”واثلہ بن اسقع بن عبد العزیٰ بن عبد یلیل بن ناشب بن عترة

بن سعد بن لیث بن بکر بن کنانہ

قبول اسلام کے بعد حضرت واثلہؓ اصحاب صفہ میں شامل ہو گئے

کیونکہ نہ ان کا کوئی ذریعہ معاشرہ تھا اور نہ مدینہ منورہ میں ان کا کوئی جانتے والا تھا۔
 اصحاب صفہ کی مقدس جماعت کا رکن بننے کے بعد انہوں نے بڑے ذوق و شوق
 سے دین کی تعلیم حاصل کرنا شروع کر دی ساتھ ہی آقائے دو جہاں صلی اللہ علیہ وسلم
 کی خدمت گزاری کو اپنا شعار بنالیا۔ چند دن کے بعد حضورؐ نے صحابہ کرامؓ کو
 غزوہ تبوک کے لیے تیار ہونے کا حکم دیا۔ حضرت واثلہؓ نے سواری اور زادِ راہ
 کا انتظام کرنے کے لیے بہت کوشش کی لیکن کامیاب نہ ہوئے۔ بیان کیا جاتا ہے
 کہ اس مقصد کے لیے وہ اپنے گھر (وطن) بھی گئے لیکن وہاں سے بھی کچھ نہ
 ملا۔ واپس مدینہ منورہ آئے تو سرورِ عالم صلی اللہ علیہ وسلم تبوک کے لیے روانہ ہو چکے
 تھے۔ حضرت واثلہؓ کو اپنے آقا و مولا صلی اللہ علیہ وسلم کی ہمرکابی کے شرف سے
 محروم ہونے کا بے حد قلق ہوا۔ بے تاب ہو کر مدینہ منورہ کی گلیوں میں گشت لگا لگا کر
 پکارنے لگے :

” کوئی اللہ کا بندہ ہے جو مجھ کو میرے مالِ غنیمت کے عوض تبوک
 لے چلے۔“

اتفاق سے ایک انصاری صاحبِ رسولؐ بھی پیچھے وہ گئے تھے اور اب روانہ
 ہونے کے لیے تیار تھے اُن کے کانوں میں حضرت واثلہؓ کی آواز پڑی تو انہیں اپنے
 پاس بلایا اور کہا :

” میں تبوک جانے والے لشکر میں شریک ہونے کے لیے روانہ ہو رہا
 ہوں۔ تمہیں بھی اپنے ساتھ لے چلوں گا۔ اپنی سواری پر بٹھائیں
 گا اور کھانے میں بھی اپنے ساتھ شریک کر دوں گا۔ اللہ کی رحمت پر
 بھروسہ کرو اور تیار ہو جاؤ۔“

حضرت واثلہؓ کو یہ سن کر بے انتہا مسرت ہوئی۔ سفر پر پہلے ہی کمر بستہ تھے
 فوراً اُن کے ساتھ ہو لیے۔ انہوں نے سفر میں حضرت واثلہؓ سے حقیقی بھائیوں
 جیسا سلوک کیا اور ان کی ضروریات کا ہر طرح خیال رکھا۔ منزل مقصود پر پہنچ

کر حضرت واثلہؓ بڑے ذوق و شوق سے غزوے میں شریک ہوئے اور مالِ غنیمت میں چھ اڑٹنیاں حاصل کیں۔ وعدے کے مطابق وہ انہیں اپنے مرتی انصاری بزرگ کے پاس لے گئے۔ انہوں نے ان کی چال ڈھال دیکھ کر فرمایا:

”بھئی تمہاری یہ ساری اڑٹنیاں بہت اچھی ہیں۔“

حضرت واثلہؓ نے کہا: ”میں اپنے وعدہ کے مطابق یہ سب آپ کی نذر کرتا ہوں۔“

انہوں نے فرمایا:

”بھئیے! اللہ یہ اڑٹنیاں تمہیں مبارک کرے انہیں لے جاؤ۔ میں تمہیں اپنے ساتھ مالِ غنیمت کے لالچ کی وجہ سے نہیں لایا تھا میرا مقصد تو صرف اللہ تعالیٰ کی خوشنودی اور آخرت کی بھلائی حاصل کرنا تھا۔“

(۳)

امیر المومنین حضرت عمر فاروقؓ کے عہدِ خلافت میں بصرہ آباد ہوا تو حضرت واثلہؓ وہاں چلے گئے لیکن بصرہ میں زیادہ مدت قیام نہ کیا جلد ہی شام کا رخ کیا اور دمشق کے قریب بلاط نامی ایک گاؤں میں سکونت اختیار کر لی۔ وہاں سے اسلامی لشکر میں شریک ہو کر رومیوں کے خلاف بہت سے معرکوں میں دادِ شجاعت دی۔

علامہ ابن اثیرؒ کا بیان ہے کہ زندگی کے آخری دور میں انہوں نے بیت المقدس (یروشلم) میں مستقل سکونت اختیار کر لی تھی۔ ڈارمھی سفید ہو گئی تو اس میں زندگی کا خضاب کرنے لگے۔ اخیر عمر میں آنکھوں کی بنیائی جاتی رہی تھی۔ زندگی کے ابتدائی دور میں بہت نادار تھے۔ بعد میں اللہ تعالیٰ نے انہیں مرفہ الحال کر دیا۔ اس مرفہ الحال کا شکر وہ اس طرح ادا کرتے تھے کہ صبح اور شام دونوں وقت غریب لوگوں کو بلا کر

اپنے ساتھ کھانا کھلاتے تھے۔

عبادتِ الہی سے بے انتہا غفلت تھا۔ اوراد و ظالفتِ ماثورہ کے پڑھنے میں کبھی ناغہ نہ آنے دیتے تھے۔ اہم حاکم نے اپنی "مستدرک" میں ان کی صاحبزادی اسماءؓ کا یہ بیان نقل کیا ہے کہ والدِ محترم فجر کی نماز کے بعد وظیفہ پڑھنے میں مشغول ہو جاتے تھے یہاں تک کہ آفتاب طلوع ہو جاتا تھا۔ اس دوران میں وہ کسی سے کوئی بات نہ کرتے تھے۔ اگر میں کسی ضرورت سے ان کو بلاتی تو جواب نہیں دیتے تھے۔ ایک دن میں نے ان سے پوچھا کہ آپ اس وقت کسی سے بات کیوں نہیں کرتے؟ فرمایا، میں نے رسول اللہ صلی اللہ علیہ وسلم سے سنا ہے کہ جو شخص نماز کے بعد بغیر کسی سے بات کیے ہوئے ستر مرتبہ سورہ اخلاص کی تلاوت کرے تو اس کے اس سال کے گناہ معاف ہو جاتے ہیں۔

حضرت واثلہؓ نے خلیفہ عبدالملک بن مروان کے دورِ حکومت میں باختلاف روایت ۸۳ یا ۸۵ھ میں وفات پائی۔ اس وقت ایک روایت کے مطابق ان کی عمر ۱۰۵ سال اور دوسری کے مطابق ۹۸ برس کی تھی۔

(۴)

حضرت واثلہؓ بن اُسقع اگرچہ اخیرِ عہدِ رسالت میں سعادت اندوزِ اسلام ہوئے لیکن اللہ تعالیٰ نے انہیں قلبِ تپاں اور ذہنِ رسا سے نوازا تھا۔ سال سو اس سال کی مختصر مدت میں وہ فیضانِ نبوی سے خوب بہرہ یاب ہوئے اور علم و فضل کے اعتبار سے بڑے بلند مقام پر پہنچ گئے۔ ان سے چھپچھپ حدیثیں مروی ہیں جن میں سے ایک میں بخاری اور ایک میں مسلم منفرد ہیں۔ ان کے روایات حدیث میں ان کی تین بیویوں اسماءؓ، فسیلہؓ اور جمیلہؓ کے علاوہ مکحول الدمشقیؓ، عبد اللہ بن عامرؓ اور شداد بن عمارہؓ قابلِ ذکر ہیں۔

روایت حدیث میں حضرت واثلہؓ الفاظ کی پابندی کو ضروری نہیں سمجھتے

تھے اور فرمایا کرتے تھے کہ روایت حدیث میں آنا ہی کافی ہے کہ حدیث کا مفہوم اور اس کے صحیح معنی بیان کر دیئے جائیں۔

ایک مرتبہ حضرت مکحول دمشقیؒ نے ان سے کہا کہ کوئی ایسی حدیث سنا یہ جو آپ کو لفظ بہ لفظ یاد ہو اور اس کے کسی لفظ میں آپ کو مطلق کوئی شک نہ ہو۔

یہ سُن کر حضرت واثلہؒ نے حاضرینِ مجلس سے پوچھا، کیا تم میں سے کسی نے گزشتہ رات کو قرآنِ پاک پڑھا ہے؟ ان میں سے بعض نے کہا جی ہاں لیکن ہم حافظِ قرآن نہیں ہیں۔

فرمایا، جب قرآنِ حکیم کو جو تمہارے پاس لکھا ہوا موجود ہے صحیح طور پر حافظ میں محفوظ نہیں رکھ سکتے (جب تک کہ اسے خاص طور پر حفظ نہ کیا ہو) اور زبانی پڑھتے وقت تمہیں خوف رہتا ہے کہ کوئی آیت چھوٹ نہ جائے یا زیادہ نہ ہو جائے تو حدیثیں حافظ میں لفظ بہ لفظ کیسے محفوظ رہ سکتی ہیں خاص کر اس صورت میں کہ ہم نے انہیں صرف ایک ہی مرتبہ سنا ہو۔

اس احتیاط کے باوجود ان سے مروی بعض احادیث سے معلوم ہوتا ہے کہ یہ انہوں نے لفظ بہ لفظ روایت کی ہیں۔

یہاں ہم حضرت واثلہؒ بن اسقع سے مروی پانچ حدیثیں (بطور تبرک) رُج کرتے ہیں۔ حضرت واثلہؒ بن الاسقع سے روایت ہے کہ:

① میں نے خود سنا رسول اللہ ﷺ ارشاد فرماتے تھے کہ جس

شخص نے کوئی عیب وال چیز کسی کے ہاتھ فروخت کی اور خریدار کو وہ

عیب بتلا نہیں دیا تو اس پر ہمیشہ خدا کا غضب رہے گا۔ یا آپؐ نے فرمایا

کہ اللہ کے فرشتے ہمیشہ اس پر لعنت کرتے رہیں گے۔ (ابن ماجہ)

② رسول اللہ ﷺ نے ہمارے ساتھ ایک مسلمان کے جنازہ پر نماز

پڑھی اور میں نے آپؐ کو یہ دعا فرماتے سنا۔

اللَّهُمَّ إِنَّ فُلَانِ بْنِ فُلَانٍ فِي ذِمَّتِكَ وَحَبْلُ جَوَارِكَ فَقِهِ
 مِنْ فِتْنَةِ الْقَبْرِ وَعَذَابِ النَّارِ وَأَنْتَ أَهْلُ الْوَفَاءِ وَالْحَقِّ
 اللَّهُمَّ اغْفِرْ لَهُ وَآسِرْ حِمْلَهُ إِنَّكَ الْغَفُورُ الرَّحِيمُ (ابوداؤد ابن ماجہ)
 یعنی اے اللہ فلاں شخص فلاں کا بیٹا تیری امان میں ہے پس تو بچا اس کو قبر کے فتنے
 سے اور روزخ کے عذاب سے اور تو اے اللہ وفا اور حق کا مالک ہے (یعنی جو وعدے
 تو نے اپنے بندوں سے کیے ہیں ان کو پورا کرتا ہے) اور جو کچھ تو کرتا ہے وہ حق ہے
 یا اللہ اس میت کو بخش دے اور اس پر رحم کر بے شک تو ہی بخشنے والا اور رحم
 کرنے والا ہے۔

③ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ جس شخص نے علم طلب کیا اور اس کو
 حاصل کر لیا اس کو دہرا اجر ملے گا اور اگر علم حاصل نہ ہوا تو اکہرا ثواب ملے گا۔
 (مسند دارمی)

④ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا تم اپنی مسجدوں سے دور اور الگ کھوپنے
 چھوٹے بچوں کو اور دیوانوں کو (ان کو مسجدوں میں نہ آنے دو) اور اسی طرح
 مسجدوں سے الگ اور دور رکھو اپنی خرید و فروخت کو اور اپنے باہمی جھگڑوں
 بکھیڑوں کو اور اپنے شور و شغب کو اور حدوں کے قائم کرنے کو اور تلواروں
 کو نیاموں سے نکلنے کو (یعنی ان میں سے کوئی بات بھی مسجدوں کے حد
 کے اندر نہ ہو۔ یہ سب باتیں مسجد کے تقدس اور احترام کے منافی ہیں)
 (سنن ابن ماجہ)

⑤ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ اپنے مسلمان بھائی کے نقصان (یا
 مصیبت) پر خوشی مت ظاہر کرو۔ اللہ تعالیٰ سے بعید نہیں کہ وہ اس پر
 رحمت کر دے اور تم کو اس مصیبت میں مبتلا کر دے۔

حضرت سعد القرظؓ مؤذن رسول اللہ صلی اللہ علیہ وسلم

①

ہجرت نبویؐ کے کچھ عرصہ بعد کا ذکر ہے کہ ایک دن ایک نوجوان صاحبِ رسولؐ بارگاہ رسالت میں حاضر ہوئے اور بڑے ادب سے سرورِ عالم صلی اللہ علیہ وسلم کو سلام کیا۔ حضورؐ نے ان پر محبت بھری نگاہ ڈالی، ان کے سر پر دستِ شفقت پھیرا اور ان کو خیر و برکت کی دعا دی۔ پھر آپؐ نے ان سے مخاطب ہو کر فرمایا:

”تم پانچوں وقت مسجدِ قبا میں اذان دیا کرو اور جس دن بلا مدینہ میں موجود نہ ہو اس دن مسجدِ نبویؐ میں اذان دیا کرو۔“
ان صاحب نے ارشادِ نبویؐ پر لبیک کہا اور حضورؐ نے جو خدمت ان کے سپرد کی تھی اس کو نہایت باقاعدگی کے ساتھ دل و جان سے انجام دینے لگے۔

یہ خوش بخت نوجوان جن کے سر پر رحمتِ دو عالم صلی اللہ علیہ وسلم نے دستِ شفقت پھیرا اور انہیں تقویٰ کی اساس پر تعمیر ہونے والی مسجدِ اذل کا مؤذن مقرر فرمایا، حضرت سعد القرظؓ تھے۔

۱۔ مسجدِ قبا وہی مسجد ہے جس کی شان میں اللہ تعالیٰ نے فرمایا ہے:

لَمْسُجِدْ اُسْجِدْ عَلٰی التَّقْوٰی مِنْ اَوَّلِ یَوْمٍ اَحَقُّ اَنْ

(باقی ماحیہ اگلے صفحہ پر)

(۲)

حضرت سعد قرظؓ کے حسب و نسب کے بارے میں اتنا ہی معلوم ہے کہ ان کے والد کا نام عائد تھا اور وہ جلیل القدر صحابی حضرت عمارؓ بن یاسرؓ کے غلام تھے (بعد میں انہوں نے ان کو آزاد کر دیا تھا) وہ کہاں کے رہنے والے تھے۔ مکہ یا مدینہ میں کب آئے، اسلام کب قبول کیا اور کن غزوات میں حصہ لیا۔ ان تمام سوالوں کے جواب میں کتب سیر خاموش ہیں۔

بعض تذکرہ نگاروں نے یہ خیال ظاہر کیا ہے کہ حضرت سعد قرظؓ اپنے آقا حضرت عمارؓ کے ساتھ دعوت اسلام کے آغاز میں مشرف بہ اسلام ہوئے ہوں گے۔ لیکن جب حضرت عمارؓ کی ملی زندگی پر نظر ڈالتے ہیں تو معلوم ہوتا ہے کہ وہ خود ایک غلام خاندان سے تعلق رکھتے تھے اور مکہ میں غریب الدیار تھے۔ ان کی ملی زندگی بڑی منطو مانہ تھی۔ اس حالت میں یہ بات مستبعد معلوم ہوتی ہے کہ وہ کوئی غلام خریدنے کی استطاعت رکھتے تھے۔ ہاں اس بات کا ضرور امکان ہے کہ ہجرت کے بعد جب مسلمانوں کے حالات سدھرنے لگے انہوں نے حضرت سعد قرظؓ کو خریدا ہو اسی لیے انہیں حضرت عمارؓ کا غلام یا مولیٰ کہا جاتا ہے۔

قرآن سے معلوم ہوتا ہے کہ حضرت سعدؓ کی آواز بہت اچھی اور بلند تھی

(بقیہ حاشیہ صفحہ گزشتہ) تَقْوَمُ فِيهِ رِجَالٌ يُحِبُّونَ

اَنْ يَّتَطَهَّرُوا وَاللّٰهُ يُحِبُّ الْمُطَهَّرِيْنَ۔ (التوبہ: آیت ۱۰)

(وہ مسجد جس کی بنیاد شروع ہی میں تقویٰ پر رکھی گئی تھی وہ اس کی زیادہ مستحق ہے کہ آپ اس میں نماز کے لیے کھڑے ہوں۔ اس میں ایسے لوگ ہیں جن کو زیادہ صفائی مرغوب ہے اور اللہ خوب صاف ستھرے ہونے والوں کو پسند کرتا ہے)

اسی لیے حضور نے انہیں مسجدِ قبا کا مستقل مؤذن مقرر فرمایا اور ساتھ ہی مسجدِ نبوی کے مؤذن حضرت بلال بن رباح حبشی کی نیابت بھی سپرد کی کہ جب وہ غیر حاضر ہوں تو مسجدِ نبوی میں اذان دیا کریں۔

حضرت سعدؓ ابتدا میں بہت مفلس تھے۔ ایک دن بارگاہِ رسالت میں اپنی غریبی اور سنگدستی کی شکایت کی حضور نے ارشاد فرمایا کہ تجارت کرو اللہ تعالیٰ اس میں برکت دے گا۔ چنانچہ انہوں نے ایک خاص قسم کے پتوں کی تجارت شروع کر دی جنہیں عرب میں قرظ کہا جاتا تھا۔ یہ پتے دباغت (کھال پلنے) کے کام آتے تھے۔ اللہ تعالیٰ نے اس کام میں اتنی برکت دی کہ وہ بہت آسودہ حال ہو گئے اور قرظ ہی کی تجارت کو انہوں نے اپنا مستقل پیشہ بنالیا اسی لیے سعد القرظ کے نام سے مشہور ہو گئے۔

سرورِ عالم صلی اللہ علیہ وسلم کے وصال کے بعد جب حضرت بلالؓ نے شکستہ دلی کے عالم میں اذان دینی چھوڑ دی تو خلیفۃ الرسول حضرت ابو بکر صدیقؓ نے ان کی جگہ حضرت سعد القرظؓ کو مسجدِ نبوی کا مستقل مؤذن مقرر کر دیا ایک روایت میں یہ بھی ہے کہ جب حضرت بلالؓ مدینہ منورہ سے شام جانے لگے تو انہوں نے خود یہ ذمہ داری حضرت سعد القرظؓ کو سونپ دی (لیکن پہلی روایت کی اسناد زیادہ قوی ہے)۔ حضرت سعد القرظ اس خدمت کو عمر بھر انجام دیتے رہے۔ انہوں نے طویل عمر پاکر ۳۷ھ میں وفات پائی اور اپنے پیچھے دو بیٹے عمار اور عمر اپنی یادگار چھوڑے۔ حضرت سعد القرظ کی اولاد بھی مدتوں تک مسجدِ نبوی میں مؤذن کی خدمت انجام دیتی رہی۔

حضرت سعد القرظؓ سے مروی کچھ احادیث بھی کتبِ حدیث میں موجود ہیں۔ ان میں ایک مشہور حدیث یہ ہے کہ رسول اللہ صلی اللہ علیہ وسلم نے بلالؓ کو حکم دیا کہ اذان دیتے وقت وہ اپنی دونوں انگلیاں کانوں میں دے لیا کریں۔ آپؐ نے ان سے فرمایا کہ ایسا نہ سے تمہاری آواز زیادہ بلند ہو جائے گی۔ (سنن ابن ماجہ)

رضی اللہ تعالیٰ عنہ

حضرت جبر بن مطعم

(۱)

سالہ نبوت میں شعب ابی طالب کی محصوری کا خاتمہ ہونے کے بعد سرورِ عالم صلی اللہ علیہ وسلم تبلیغِ حق کے لیے طائف تشریف لے گئے تو اہل طائف نے انتہائی شقاوت اور ہیمیت کا مظاہرہ کیا۔ انہوں نے دعوتِ حق قبول کرنے کے بجائے آپ پر پتھر برسائے۔ آخر آپ ان کو اپنے حال پر چھوڑ کر مکہ کو مراجعت فرما ہوئے۔ مکہ میں داخل ہونے سے پہلے حضورؐ نے احنس بن شریق کو پیغام بھیجا کہ وہ آپ کو اپنی حمایت میں لے لیں اس نے یہ کہہ کر انکار کر دیا کہ میں بنو زہرہ کا حلیف ہوں اور حلیفِ اصل قبیلے کی کسی شاخ کے مقابلے میں پناہ نہیں دے سکتا۔ پھر آپ نے یہیل بن عمرو کے پاس بھی ایسا ہی پیغام بھیجا، یہیلؓ ابھی ایمان نہیں لائے تھے۔ انہوں نے بھی حمایت کی ہامی نہ بھرنی۔ اس کے بعد آپؐ نے مطعم بن عدی کے پاس ہی پیغام بھیجا۔ وہ مشرک ہونے کے باوجود بڑا رحمدل، شریف اور بہادر آدمی تھا۔ اس نے آپ کو اپنی حمایت میں لینا قبول کر لیا اور آپ کو کہلا بھیجا کہ آپ مکہ میں آجائیں میں آپ کی حفاظت کروں گا۔ مطعم کو علم تھا کہ رسول اکرم صلی اللہ علیہ وسلم کو اپنی حمایت میں لینے کا مطلب سارے قریش کو اپنی مخالفت کی دعوت دینا ہے لیکن اس نے کچھ پروا نہ کی اور اپنے بیٹوں اور بھتیجوں کو حکم دیا کہ ہتھیار لگا کر حرم میں پہنچ جائیں۔ سرورِ عالم صلی اللہ علیہ وسلم شہر میں داخل ہونے کے بعد طواف کے لیے مسجد الحرام میں تشریف لائے تو مطعم بن عدی نے اونٹ پر کھڑے ہو کر کہا :-

”اے گروہ قریش! سن لو کہ میں نے محمد (صلی اللہ علیہ وسلم) کو
اپنی حمایت میں لے لیا ہے کوئی شخص ان پر ہاتھ اٹھانے کی
حرأت نہ کرے۔“

حضورؐ نے اطمینان سے طواف کیا، نماز پڑھی اور پھر کاشانہ اقدس کو
تشریف لے گئے۔ اس دوران میں مطعم اور اس کے چھ سات بیٹے (اور بھتیجے)
آپؐ پر اپنی تلواروں کا سایہ کیے ہوئے تھے۔ آلِ مطعم کے تیور دیکھ کر تمام
جبابرہ قریش خون کے گھونٹ پی کر رہ گئے۔
حضرت جبیرؓ اسی شریف اور بہادر انسان، مطعم بن عدی کے فرزند تھے۔

(۲)

حضرت ابو محمد جبیر بن مطعم کا تعلق بنو عبدمناف کی شاخ بنی نوفل سے
تھا اور وہ سرورِ عالم صلی اللہ علیہ وسلم کے ہم جد تھے سلسلہ نسب یہ ہے:
جبیر بن مطعم بن عدی بن نوفل بن عبدمناف بن قصی قرشی۔
عبدمناف پر حضرت جبیرؓ کا سلسلہ نسب سرورِ عالم صلی اللہ علیہ وسلم
کے سلسلہ نسب سے مل جاتا ہے۔ ان کے پردادا نوفل حضورؐ کے پردادا ہاشم
ہے بھائی تھے۔

حضرت جبیرؓ کے والد مطعم بن عدی کا شمار قریش کے نہایت شریف اور
نرم دل اکابر میں ہوتا تھا۔ کفارِ قریش نے جس معاہدہ کے مطابق بنی ہاشم
اور بنی مطلب کو شعب ابی طالب میں محصور کیا تھا، مطعم بن عدی نے
سلسلہ نبوت میں بعض دوسرے شریف لوگوں کے ساتھ مل کر
اس ظالمانہ معاہدے کو ختم کرنے کے لیے بھرپور جدوجہد کی تھی۔ ان
کے دوسرے ساتھی یہ تھے:

ہشام بن عمر و العامری، زہیر بن ابی امیہ، ابوبختری عاص بن ہاشم،

اور زمعه بن الاسود بن مطلب ۔

ان چاروں نے منطعم بن عدی کے ساتھ مل کر یہ طے کیا کہ مقاطعہ کے معاہدے کو پھاڑ ڈالا جائے۔ چنانچہ دوسرے دن یہ پانچوں بہادر حرم میں گئے اور زمیر بن ابی اُمیہ نے اہل مکہ سے مخاطب ہو کر کہا :

”مکہ کے لوگو! کیا یہ شرافت ہے کہ ہم مزے سے کھائیں پیئیں اور کپڑے پہنیں جب کہ بنی ہاشم ہلاک ہو رہے ہیں۔ نہ ان سے کوئی چیز خریدی جاتی ہے اور نہ ان کے ہاتھ کوئی چیز بیچی جاتی ہے۔ خدا کی قسم میں چین نہ لوں گا جب تک اس ظالمانہ معاہدے کی دستاویز کو پھاڑ نہ ڈالا جائے۔“

اس پر اشرار کے سرغنہ ابو جہل نے چیخ کر کہا : ”تم جھوٹ کہتے ہو یہ دستاویز کسی صورت میں نہ پھاڑی جائے گی۔“

زمعه بن الاسود نے کہا : ”خدا کی قسم تم سب سے بڑھ کر جھوٹے ہو۔ ہم تو اس وقت بھی راضی نہ تھے جب یہ معاہدہ لکھا جا رہا تھا۔“

ابو البختری نے زمعه کی تائید کرتے ہوئے کہا : ”زمعه نے سچ کہا۔ اس معاہدے میں جو کچھ لکھا گیا ہے ہم کو اس سے بالکل اتفاق نہیں ہے اور نہ ہم اسے تسلیم کرتے ہیں۔“

منطعم بن عدی نے بڑے جوش سے کہا ، ”تم دونوں سچے ہو اور جھوٹا وہ ہے جو اس کے سوا کچھ کہتا ہے۔ ہم اللہ کے سامنے اس دستاویز سے اور جو کچھ اس میں لکھا ہے لا تعلقی کا اظہار کرتے ہیں۔“

پھر یہ پانچوں بہادر مسلح ہو کر شعب ابی طالب میں گئے اور تمام محصورین کو وہاں سے نکال لائے۔ خدا کی قدرت معاہدے کی دستاویز کو پھاڑنے کی ضرورت ہی پیش نہ آئی کیونکہ اللہ کے نام کے سوا باقی تمام عبارت کو دیکھنے نے چاٹ لیا تھا۔ (ابن سعد، بلاذری)

اس واقعہ کے بعد ہی حضور طائف تشریف لے گئے۔ واپسی پر مطعم بن عدی ہی تھا جس نے آپ کو اپنی حمایت میں لے لیا اور جان کی بازی لگا کر آپ کی حفاظت کی۔ حضورؐ نے اس کی اس نیکی کو ہمیشہ یاد رکھا۔ افسوس کہ یہ شریف انسان قبول اسلام کے شرف سے محروم رہا۔ وہ زندہ رہتا تو شاید یہ سعادت حاصل کر لیتا لیکن حضورؐ کی ہجرت مدینہ کے جلد ہی بعد (یا اس سے کچھ پہلے) وہ فوت ہو گیا۔ جبیر نے اسی شریف باپ کے زیر سایہ تربیت پائی تھی، اس لیے بڑے منکسر المزاج اور علیم الطبع تھے۔ علامہ ابن اثیر کا بیان ہے کہ رئیس ہونے کے باوجود ان کو تکبر اور غرور چھو کر بھی نہیں گیا تھا تاہم قومی عصبیت نے ان کو عرصہ تک قبول حق سے باز رکھا۔ سلسلہ ہجری میں کفر و حق کے معرکہ اول "بذر" میں کفار قریش کے سبھی اکابر شریک ہوئے لیکن جبیرؓ مکہ ہی میں ہے اور لڑائی میں شریک نہ ہوئے۔ البتہ لڑائی کے بعد وہ اپنے قیدیوں کو چھڑانے کے لیے مکہ گئے۔ جس وقت وہ حضورؐ سے ملنے گئے آپ نماز میں مشغول تھے اور سورہ طور کی تلاوت فرما رہے تھے۔ جبیرؓ کلام الہی کو سن کر بے حد متاثر ہوئے۔ خود ان کا بیان ہے کہ میں نے سورہ طور کی آیات سنیں تو یوں محسوس ہوا کہ میرا دل ٹکڑے ٹکڑے ہو جائے گا۔ (مسند احمد جلد ۴ ص ۸۳)

حضورؐ نماز سے فارغ ہوئے تو حضرت جبیرؓ نے آپ کے سامنے پیش ہو کر اسیران بدر کے بارے میں گفتگو شروع کی۔ اس موقع پر سرِ عام صَلَّی اللہُ عَلَیْہِ وَاٰلِہٖ وَسَلَّم نے ان کے والد کے احسانات کو یاد کر کے فرمایا:

ذُو کُلُوں الْمُطْعَمِ بْنِ مَعْدِی حَیَّا خَیَّرَ کَلَمَتِی فِی ہُوْلَا اَعْرَاسَتِی
لَتَرَ کَتْمُ لَہٗ۔ (صحیح بخاری، ابوداؤد، مسند احمد)

(یعنی اگر مطعم بن عدی زندہ ہوتا اور مجھ سے ان گھناؤنے لوگوں کے

متعلق بات کر لیتا تو میں اس کی خاطر ان کو چھوڑ دیتا)۔

افسوس کہ حضرت جبیرؓ نے مطعم کلام الہی سے متاثر ہونے کے باوجود اس

وقت بھی قبولِ حق سے محروم رہے۔ غزوہ بدر میں ان کا چچا طعیمہ بن عدی حضرت حمزہؓ کے ہاتھ سے مارا گیا تھا۔ اس کا انہیں بہت رنج تھا۔ مسئلہ ہجری میں اُحد کی لڑائی پیش آئی تو ابنِ ہشام کے بیان کے مطابق انہوں نے اپنے غلام وحشی بن حرب سے کہا کہ اگر تم حمزہؓ کو قتل کر دو گے تو تمہیں آزاد کر دیا جائے گا۔ دوسری طرف مہد بن عقبہ (زوجہ ابوسفیانؓ) نے بھی ان کو حضرت حمزہؓ کے قتل پر اکسایا۔ چنانچہ وحشی گھات لگا کر بیٹھ گئے۔ جب حضرت حمزہؓ صفوں کو درہم برہم کرتے ان کے سامنے سے گزرے تو انہوں نے اپنا بھال تان کر پوری طاقت سے ان پر پھینکا جو ان کی ناف سے پار نکل گیا اور وہ شہید ہو کر فرشِ خاک پر گر گئے۔

۱۔ یہ پورا واقعہ خود وحشیؓ کی زبانی صحیح بخاری (غزوہ اُحد باب قتل حمزہؓ) میں نقل کیا گیا ہے۔ ابودسمہ وحشیؓ بن حرب نسلا حبشی تھے۔ ان کے ہاتھ سے اپنے محبوب چچا حضرت حمزہؓ کی شہادت کا سرورِ عالم صلی اللہ علیہ وسلم کو شدید صدمہ پہنچا اور آپؐ نے ان کی اس حرکت کو ہمیشہ یاد رکھا۔ ہجری میں مکہ فتح ہوا تو وحشیؓ کی نظر میں دنیا تاریک ہو گئی۔ بھاگ کر طائف میں پناہ لی۔ کچھ عرصہ بعد اہل طائف کا وفد مدینے جانے لگا تو کسی نے ان کو مشورہ دیا کہ تم بھی اس وفد کے ساتھ چلے جاؤ کیونکہ رسول اللہ صلی اللہ علیہ وسلم کسی ایسے شخص کو قتل نہیں کرتے جو ان کے دین میں داخل ہو جائے۔ یہ بات ان کی سمجھ میں آگئی اور کلمہ شہادت پڑھ کر مسلمان ہو گئے۔ مدینہ پہنچ کر وہ کلمہ شہادت پڑھتے ہوئے دفعۃً رسول اکرم صلی اللہ علیہ وسلم کی خدمت اقدس میں پیش ہو گئے۔ آپؐ کی نظر ان پر پڑی تو فرمایا: کیا تم وحشی ہو؟ انہوں نے عرض کیا ”جی ہاں۔“ فرمایا، ”کیا تمہیں نے حمزہؓ کو شہید کیا تھا؟“ انہوں نے عرض کیا: ”آپؐ کو جو اطلاع پہنچی وہ درست ہے۔“ حضورؐ نے ان کا اسلام قبول فرمایا لیکن ان کا جواب سن کر فرمایا، ”کیا تم یہ کر سکتے ہو کہ میرے سامنے نہ آیا کرو۔“ (صحیح بخاری باب قتل حمزہؓ)

(باقی حاشیہ اگلے صفحہ پر)

حضرت حمزہؓ کی شہادت سے سرورِ عالم صلی اللہ علیہ وسلم کو سخت دکھ ہوا لیکن عجیب بات ہے کہ آپؐ نے جبیر بن مطعم کو بھی یہ نہ بتایا کہ تم نے وحشی کو حمزہؓ کے قتل پر تیار کیا تھا جبکہ وحشی کے قبولِ اسلام کے بعد آپؐ نے ان سے فرمایا کہ تم میرے سامنے نہ آیا کرو۔ ہو سکتا ہے کہ حضرت حمزہؓ کے قتل میں حضرت جبیر کا ہاتھ نہ ہو اور ان سے یہ بات کسی راوی کی غلط فہمی کی بنا پر منسوب ہو گئی ہو۔

(۳)

آہستہ آہستہ حضرت جبیر بن مطعم پر قومی عصبیت کا اثر کم ہونے لگا۔

(بقیہ ماحشیہ صفحہ گزشتہ)

حضرت وحشیؓ نے تعمیلِ ارشاد کی اور فوراً وہاں سے چلے گئے۔ اس کے بعد وہ برابر حضورؐ کے سامنے جانے سے کترتے رہے، یہاں تک کہ آپؐ کا وصال ہو گیا۔

حضرت وحشیؓ کے ہاتھ سے جو حرکت سرزد ہوئی تھی قبولِ اسلام کے بعد اس کا احساس ان کے لیے سولہ بن روح بن گیا اور وہ اس کی تلافی کا موقع ڈھونڈنے لگے حضرت صدیق اکبرؓ کے عہدِ خلافت میں جھوٹے مدعی نبوتِ مسیح نے فساد برپا کیا اور حضرت خالد بن ولیدؓ کو اس کی سرکوبی پر مامور کیا گیا تو وحشیؓ یہ ارادہ کر کے حضرت خالدؓ کے لشکر میں شریک ہو گئے کہ مسیح کو جہنم داخل کر کے حضرت حمزہؓ کے خون کا کفارہ ادا کر دیں گے۔ چنانچہ یامسکی خوزیر لڑائی میں وہ لڑتے بھڑتے مسیح کے قریب پہنچ گئے اور تانک کر اس پر اپنا برچھا پھینکا جو اس کے سینہ کے پار ہو گیا، ساتھ ہی حضرت اُمّ عمارہؓ کے جانباز فرزند عبداللہؓ نے اس پر اپنی تلوار کا بھرپور وار کیا۔ اس طرح اُس دور کا سب سے خطرناک دشمنِ اسلام کیفرِ کردار کو پہنچ گیا۔

حضرت وحشیؓ خود کہا کرتے تھے کہ میں نے زمانہ جاہلیت میں ایک بہترین انسان کو قتل کیا اور زمانہ اسلام میں ایک بدترین شریک کو۔ اس کے بعد وحشیؓ جہادِ شام میں (باقی ماحشیہ دیکھ صفحہ ۱۷۷ پر)

یہاں تک کہ صلح حدیبیہ (ذیقعدہ ۶ ہجری) اور فتح مکہ (رمضان ۸ ہجری) کے درمیانی عرصے میں قبولِ حق کا جذبہ قومی عصبیت کے جذبے پر غالب آگیا اور وہ سعادت اندوز اسلام ہو گئے۔ قبولِ ایمان کے بعد انہیں غزوہٴ حنین میں سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ہم رکابی کا شرف حاصل ہوا۔ خود ان سے روایت ہے کہ:

” رسول اللہ صَلَّی اللہُ عَلَیْہِ وَاٰلِہٖ وَسَلَّم حنین سے واپس تشریف لا رہے تھے تو میں آپ کے ساتھ تھا۔ راستے میں ایک جگہ چند بدوی (دیہاتی لوگ) آپ سے لیٹ پڑے اور آپ سے (حنین کا مالِ غنیمت) مانگنے لگے۔ وہ آپ کو دھکیلتے دھکیلتے کیکر کے ایک درخت کے نیچے بے گئے۔ اس کے کانٹوں میں آپ کی چادر مبارک الجھ گئی۔ آپ اس جگہ ٹھہر گئے اور فرمایا، میری چادر تو مجھے دے دو اور سنو اگر ان درختوں کی گنتی کے برابر بھی میرے پاس اونٹ ہوتے تو وہ سب میں تم میں تقسیم کر دیتا۔ پھر تم نہ تو مجھے بخیل سی پاتے (کہ ہوتے سلاتے تم سے دریغ رکھتا) اور نہ جھوٹا ہی (کہ وعدہ کر کے ایفاء نہ کرتا) اور نہ بزدل ہی (کہ فقر و افلاس سے ڈر کر سینت سینت کر رکھتا)۔“

(صحیح بخاری)

سرورِ عالم صَلَّی اللہُ عَلَیْہِ وَاٰلِہٖ وَسَلَّم کے وصال (۱۱ ہجری) کے بعد حضرت

(بقیہ حاشیہ صفحہ گزشتہ)

سرفروشانہ شریک ہوئے اور جنگِ یرموک میں بڑی بہادری سے لڑے۔ وہ حضرت عثمان غنیؓ کی خلافت تک زندہ رہے۔ اہلِ سیر نے ان کے سالِ وفات کی تصریح نہیں کی۔ ان سے کچھ حدیثیں بھی مروی ہیں۔ — ان میں سے ایک مشہور حدیث یہ ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ اکٹھے مل کر اللہ کا نام لے کر لٹھیا کر دو اس سے لٹھانے میں برکت ہوگی۔ (ابوداؤد)

جبیر بن مطعم تقریباً نصف صدی تک حیات رہا۔ اس عرصے میں ان کے کیا مشاغل رہے، ارباب سیر نے ان کی تفصیل بیان نہیں کی البتہ ان کے ایک بیان سے معلوم ہوتا ہے کہ جس زمانے میں باغیوں نے امیر المؤمنین حضرت عثمان ذوالنورینؓ کو محصور کر رکھا تھا، وہ مدینہ منورہ میں موجود تھے اور سیدنا حضرت عثمان غنیؓ کے مصائب کے نہ صرف عینی شاہد تھے بلکہ امیر المؤمنینؓ کے دل سے خیر خواہ تھے۔ علامہ بلاذریؒ نے اس سلسلے میں ان کا بیان اس طرح نقل کیا ہے:

”حضرت عثمانؓ اس طرح محصور کر دیے گئے کہ پینے کے لیے پانی ان کو نہیں ملا۔ ان کی حویلی میں ایک غریب (فقیہ) شخص تھا مجبوری کی حالت میں اُس سے پانی لیتے تھے۔ یہ حالت دیکھ کر میں حضرت علیؓ کے پاس گیا اور ان سے کہا کہ آپ کی بھوپھی نادہن کے بیٹے (عثمانؓ) اس حال میں اس طرح محصور ہیں، کیا آپ اس حالت پر راضی ہیں کہ ان کو پانی پینے کو نہیں مل رہا؟ تو حضرت علیؓ نے فرمایا کہ سبحان اللہ! ان لوگوں (فسادیوں) نے یہاں تک نوبت پہنچا دی؟ میں نے کہا کہ بالکل۔ تو اس وقت حضرت علیؓ نے پانی لانے والے جانوروں پر پانی بھیج کر پلانے کا انتظام کیا۔“

(انساب الاشراف ج ۵ ص ۷۷، تحت امر عمر بن العاص وغیرہ)

حضرت عثمان ذوالنورینؓ کی شہادت کے بعد ان کی میت تین دن تک بے گور و کفن پڑی رہی کیونکہ باغی ان کی تدفین میں مزاحم ہوتے تھے۔ آخر چند جاں باز مسلمانوں نے سرکلفت ہو کر رات کو امیر المؤمنین شہید کا جنازہ اٹھایا۔ ان سرفروشلوں میں ایک حضرت جبیر بن مطعم تھے۔ انہوں نے ہی نماز جنازہ پڑھائی اور پھر دوسرے ساتھیوں کی مدد سے میت کو جنت البقیع کے جنوب مشرقی کونے میں لحد میں اتارا۔

حافظ ابن عبد البرؒ کے قول کے مطابق حضرت جبیر بن مطعم نے شہید ہوجا

میں بعدِ خلافت امیر معاویہؓ وفات پائی اور اپنے پیچھے دو بیٹے محمدؓ اور نافعؓ چھوڑے۔ علم و فضل کے اعتبار سے حضرت جبیرؓ بہت بلند مقام رکھتے تھے۔ ان سے ساٹھ حدیثیں مروی ہیں جن میں سے چھ بخاری اور مسلم دونوں میں موجود ہیں۔ ان کے شاگردوں اور راویوں میں دونوں بیٹوں محمدؓ اور نافعؓ کے علاوہ حضرت سلیمان بن صرد الخزامی اور حضرت سعید بن مسیب قابل ذکر ہیں۔ علامہ ابن اثیرؒ کا بیان ہے کہ حضرت جبیرؓ بن مطعم کو ”علم الانساب“ میں بڑی مہارت تھی اور وہ عرب کے مختلف قبائل کے طب و نسب اور عادات و خصائل سے بخوبی آگاہ تھے۔ اس فن کو انہوں نے سیدنا حضرت ابوبکر صدیقؓ سے حاصل کیا تھا جو ”علم الانساب“ کے سب سے بڑے حافظ تھے۔ حضرت عمر فاروقؓ کو کبھی نسب کی تحقیق کی ضرورت پیش آتی تو وہ (حضرت ابوبکر صدیقؓ کے بعد) حضرت جبیرؓ بن مطعم ہی کی طرف رجوع کرتے تھے۔

حضرت جبیرؓ بن مطعم کے چمنِ اخلاق میں تواضع، انکسار، حلم، بردباری اور رحم دلی سب سے خوش رنگ پھول تھے۔ حضرت عثمان غنیؓ کو مصیبت میں دیکھا تو بے تاب ہو گئے۔ خود ان کو پانی نہیں پہنچا سکتے تھے کیونکہ باغیوں کے مقابلے کی طاقت نہ تھی اس لیے حضرت علیؓ کے پاس گئے اور ان کو حضرت عثمانؓ کے حال سے موثر الفاظ میں آگاہ کیا۔

علامہ ابن سعدؒ کا بیان ہے کہ حضرت جبیرؓ بن مطعم کا شمار قریش کے نہایت حلیم الطبع اصحاب میں ہوتا تھا۔

قیاس یہ ہے کہ حضورؐ کے وصال کے بعد حضرت جبیرؓ بن مطعم اپنا کافی وقت لوگوں کو حدیث اور احکامِ دین کی تعلیم دینے میں صرف کرتے لکھتے۔ ان سے مروی کچھ احادیث ہم یہاں بطور تبرک درج کرتے ہیں :

حضرت جبیرؓ بن مطعم سے روایت ہے کہ رسول اللہ صلی اللہ علیہ وسلم

نے فرمایا :

① قطع رحمی کرنے والا (یعنی رشتہ داروں اور اہل قرابت سے تعلق منقطع کرنے والا یا ان سے بُرا سلوک کرنے والا) جنت میں نہ جاسکے گا ۔

(صحیح بخاری و صحیح مسلم)

② اے عید منات کی اولاد کسی کو اس گھر (خانہ کعبہ) کا طواف کرنے سے منع نہ کرنا اور رات اور دن میں جس وقت کوئی چاہے اسے نماز پڑھنے دو ۔ (مشکوٰۃ ج ۱ بحوالہ ترمذی ۔ ابوداؤد ۔ نسائی)

③ اللہ اس شخص کو خوش و خرم رکھے جو ہم سے کوئی بات سنے اور اسے دوسروں تک پہنچائے ۔ کبھی ایسا ہوتا ہے کہ ایک شخص سمجھ کی بات کسی ایسے شخص کو پہنچا دیتا ہے جو اس سے زیادہ فقیہ ہو اور کبھی ایسا ہوتا ہے کہ ایک شخص خود فقیہ نہیں ہوتا مگر فقہ پہنچانے والا بن جاتا ہے ۔

(ابوداؤد ۔ ترمذی ۔ احمد ۔ ابن ماجہ ۔ دارمی)

④ حضرت جبیر بن مطعم کہتے ہیں کہ ایک اعرابی رسول اللہ صلی اللہ علیہ وسلم کی خدمت میں حاضر ہوا اور اس نے کہا ، یا رسول اللہ صلی اللہ علیہ وسلم بارش نہ ہونے کی وجہ سے لوگ کمزور و لاغر ہو گئے ۔ بال بچے بھوکے مر گئے اور مال برباد ہو گیا ۔ آپ ہمارے لیے بارش کی دعا کیجئے ہم اللہ تعالیٰ کو آپ کے پاس اور آپ کو اللہ کے سامنے سفارشی بناتے ہیں ۔ اس پر رسول اللہ صلی اللہ علیہ وسلم نے سبحان اللہ سبحان اللہ کہا اور اتنی مرتبہ کہا کہ اس کا اثر صحابہ کے چہروں پر بھی نمایاں ہو گیا ۔ پھر آپ نے فرمایا ، تجھ پر افسوس ! تو جانتا ہے کہ اللہ تعالیٰ کی شان کتنی بلند ہے ۔ اللہ تعالیٰ کا مقام و مرتبہ اس سے بہت اونچا ہے کہ اسے کسی کے سامنے سفارشی کی حیثیت سے پیش کیا جائے ۔

(ابوداؤد)

⑤ رسول اللہ صلی اللہ علیہ وسلم کی خدمت میں ایک عورت حاضر ہوئی اور کسی معاملہ میں گفتگو کی۔ آپ نے اس سے فرمایا، پھر کسی وقت آنا۔ اس عورت نے عرض کیا، یا رسول اللہ یہ تبا دیجئے اگر میں آؤں اور آپ کو نہ پاؤں تو کیا کروں۔ آپ نے فرمایا اگر تو مجھ کو نہ پائے تو ابوبکر کے پاس چلی جانا۔
(صحیح بخاری و صحیح مسلم)

⑥ میں نے رسول اللہ صلی اللہ علیہ وسلم کو یہ فرماتے سنا ہے کہ میرے بہت سے نام ہیں میں محمد ہوں، میں احمد ہوں، میں ماحی (محو کرنے والا) ہوں۔ یعنی میرے ذریعہ اللہ تعالیٰ کفر کو مٹاتا ہے۔ اور میں حاضر ہوں کہ قیامت کے دن لوگ میرے قدم پر اٹھائے جائیں گے (یعنی قبر سے میرے نکلنے کے بعد دوسرے لوگ قبروں سے باہر آئیں گے) اور میں عاقب ہوں اور عاقب وہ نبی ہوتا ہے جن کے بعد کوئی نبی نہیں ہوتا۔
(صحیح بخاری و صحیح مسلم)

④ رسول اللہ صلی اللہ علیہ وسلم نے (مال غنیمت میں سے) ذریٰ القربیٰ کا حصہ بنو ہاشم اور بنو مطلب میں تقسیم کیا تو میں اور عثمان بن عفان رسول اللہ صلی اللہ علیہ وسلم کی خدمت میں حاضر ہوئے اور عرض کیا: ”یا رسول اللہ ہم اپنے بنو ہاشم بھائیوں کی فضیلت کے منکر نہیں ہیں کہ آپ ان میں پیدا ہوئے لیکن یہ تو فرمائیے کہ آپ نے ہمارے بھائیوں بنو مطلب کو تو پانچویں حصے میں سے دیا اور ہم کو عطا نہ فرمایا، حالانکہ ان کی اور ہماری قرابت ایک ہے۔ (یعنی ہم اور وہ ایک ہی دادا کی اولاد ہیں)۔“

رسول اللہ صلی اللہ علیہ وسلم نے فرمایا: ”و میں اور بنو مطلب کبھی جدا نہیں ہوئے نہ ایام جاہلیت میں اور نہ اسلام میں یعنی ہم (بنو ہاشم) اور وہ (بنو مطلب) ایک

ہی چیز ہیں۔ یہ فرما کر آپؐ نے ایک ہاتھ کی انگلیاں دوسرے ہاتھ میں داخل کیں (یعنی جس طرح یہ انگلیاں باہم وصل ہیں اسی طرح یہ دونوں خاندان ایک ہیں)

(مشکوٰۃ بحوالہ ابی داؤد و نسائی)

⑧ میں نے رسول اللہ صلی اللہ علیہ وسلم کو مغرب کی نماز میں سورہ طہ پڑھتے سنا جب آپؐ آیت اَمْ خَلِقُوا مِنْ غَيْرِ شَيْءٍ اَمْ هُمُ الْخَالِقُونَ الخ پر پہنچے تو قریب تھا کہ میرا دل پھٹ جائے۔
(صحیح بخاری)

حضرت عبداللہ بن عمر رضی اللہ تعالیٰ عنہما سے روایت ہے کہ

رسول اللہ صلی اللہ علیہ وسلم نے فرمایا: —

” ہر مسلمان دوسرے مسلمان کا بھائی ہے (اس لیے) نہ تو خود اس پر ظلم و زیادتی کرنے نہ دوسروں کا مظلوم بننے کے لیے اس کو بے یار مددگار چھوڑ دے اور جو کوئی اپنے بھائی کی حاجت پوری کرے گا اللہ تعالیٰ اس کی حاجت روائی کرے گا اور جو کسی مسلمان کی تکلیف اور مصیبت کو دور کرے گا اللہ تعالیٰ قیامت کے دن کی مصیبتوں میں سے اس کی کسی مصیبت کو دور کرے گا —

اور —

جو کسی مسلمان کی پردہ داری کرے گا اللہ تعالیٰ قیامت کے دن اس کی پردہ داری کرے گا۔“
(صحیح بخاری و صحیح مسلم)

حضرت داؤد بن جحر

(۱)

فتح مکہ (۱۰ ہجری) کے کچھ عرصہ بعد دنیا سے عرب کے کونے کونے سے مختلف قبیلوں کے وفود جوق در جوق بارگاہ رسالت میں حاضر ہونے لگے کچھ اسلام قبول کرنے کے لیے کچھ احکام دین سیکھنے اور کچھ صلح و امن کا معاہدہ کرنے کے لیے۔ ۹ ہجری میں تو اس کثرت سے وفود آئے کہ اس سال کا نام ہی ”عام الوفود“ (وفدوں کا سال) پڑ گیا۔ وفدوں کا یہ سلسلہ سنہ ہجری میں بھی جاری رہا۔ اُسی زمانے کا ذکر ہے کہ ایک دن رحمتِ دو عالم صلی اللہ علیہ وسلم نے صحابہ کرامؓ سے فرمایا کہ :

”داؤد بن جحرؓ نے جو سلاطینِ حضر موت کی یادگار ہیں، اللہ اور رسولؐ کی اطاعت قبول کر لی ہے اور وہ طویل فاصلہ طے کر کے مدینہ آ رہے ہیں۔“

اور پھر جس دن داؤد بن جحرؓ مدینہ پہنچے اور بارگاہ رسالت میں حاضر ہوئے تو آپؐ نے ان کا پرتپاک استقبال کیا اور اپنی ردائے مبارک ان کے لیے بچھا دی حضرت داؤدؓ نے بڑے ذوق و شوق سے اسلام قبول کیا اور آپؐ کی بیعت سے مشرف ہوئے اس موقع پر سید المرسلین والانبیاءؑ نے دعا فرمائی :

”اللہم داؤد ان کی اولاد اور اولاد کی اولاد پر برکت نازل فرما اور ان کو حضر موت کے سرداروں کا حاکم بنانا“ لے

لے ایک روایت میں ہے کہ حضورؐ نے حضرت داؤد بن جحرؓ کے مدینہ میں آ جانے کے لیے (باقی حاشیہ پر)

یہ وائل بن حجر بن حجر بن حجر بن حجر کے اپنے لیے بلکہ جن کی اولاد اور اولاد کی اولاد کے لیے بھی آقائے دو جہاں صَلَّی اللہُ عَلَیْہِ وَاٰلِہٖ وَسَلَّم نے برکت کی دعا فرمائی، حضرت مومن کے فرمانرواؤں کے خاندان سے تعلق رکھتے تھے۔

نسب نامہ یہ ہے :

وائل بن حجر بن ربعہ بن وائل بن عیمر حضرمی

حضرت وائلؓ کی کنیت ابو مہذہ تھی۔ حجر بن ربعہ تک تو ان کے خاندان میں بادشاہت کا سلسلہ قائم تھا لیکن اس کے بعد ختم ہو گیا پھر بھی ان کا شمار حضرموت کے مقتدر رئیسوں میں ہوتا تھا اور وہ اپنے آپ کو بادشاہ ہی سمجھتے تھے۔ سرورِ عالم صَلَّی اللہُ عَلَیْہِ وَاٰلِہٖ وَسَلَّم نے اہل یمن کو دعوتِ توحید دی تو حضرموت کے رؤسا کو بھی خط یا مبلغ بھیج کر اسلام قبول کرنے کی ترغیب دی۔ حضرت وائلؓ کو اللہ تعالیٰ نے فطرتِ سعید سے نوازا تھا انہوں نے بلا تامل اسلام قبول کرنے اور مدینہ منجہج کر بارگاہِ رسالت میں حاضر ہونے کا ارادہ ظاہر کیا۔ معلوم نہیں انہوں نے خط یا قاصد بھیج کر حضورؐ کو اپنے ارادے کی اطلاع دی یا آپؐ کو وحی کے ذریعے ان کے ارادے کا علم ہوا۔ بہر صورت آپؐ نے صحابہ کرامؓ کو ان کی آمد سے پہلے ہی اطلاع دے دی کہ وائل بن حجر مدینہ آ رہے ہیں۔

(یقینہ حاشیہ صفحہ گزشتہ)

ایک نہایت عمدہ مکان تجویز فرمایا تھا اور ان کی خاطر تواضع کا خاص اہتمام فرمایا تھا۔ جب وہ بیعت کا شرف حاصل کر چکے تو حضورؐ نے حضرت معاویہؓ بن ابی سفیانؓ سے فرمایا کہ انہیں ناقہ پر بٹھا کر فلاں مکان میں لے جاؤ جہاں ان کی مہمان نوازی کا انتظام کیا گیا ہے۔ (معجم صغیر طبرانی)

حضرت وائل بن حجرؓ نے قبول اسلام کے بعد چند دن مدینہ منورہ میں قیام کیا۔ اس دوران میں وہ فیضان نبویؐ سے خوب بہرہ یاب ہوئے۔ جب وطن جانے کے لیے سرزمین عالم صلی اللہ علیہ وسلم سے رخصت ہونے لگے تو آپؐ نے ان کو حضرموت میں ایک جاگیر (زمین کی صورت میں) مرحمت فرمائی اور نماز روزہ، سود اور شراب وغیرہ کے بارے میں احکام لکھا دیئے۔ اس کے علاوہ ایک خط حضرت مہاجر بن امیہؓ کے نام اور دوسرا حضرموت کے رئیسوں اور سرداروں کے نام لکھ کر ان کو دیا۔ اس وقت حضرت معادیہ بن ابی سفیانؓ آپؐ کی خدمت میں حاضر تھے۔ آپؐ نے انہیں حکم دیا کہ وائل بن حجرؓ کی مشایعت کے لیے کچھ دوران کے ساتھ جاؤ۔ ارشاد نبویؐ کی تعمیل میں وہ حضرت وائلؓ کے ساتھ چل پڑے۔ حضرت وائلؓ سوار تھے اور حضرت معادیہؓ ان کی سواری کے ساتھ پیدل چل رہے تھے۔ یہ گرمی کا موسم تھا آسمان سے آگ برس رہی تھی اور زمین تانبے کی طرح تپ رہی تھی۔ حضرت معادیہؓ نے حضرت وائلؓ سے کہا، میرے پاؤں جل رہے ہیں۔

حضرت وائلؓ نے کہا، سواری کے سایہ میں آ جاؤ۔
حضرت معادیہؓ نے کہا:

”اس سے کوئی فائدہ نہ ہوگا کیونکہ سائے میں آنے سے زمین کی گرمی کا اثر زائل نہیں ہوتا۔ آپ مجھے اپنے ساتھ سواری پر بٹھالیجئے۔“
حضرت وائلؓ نے تازہ تازہ اسلام قبول کیا تھا ابھی انکسار اور تواضع کا رنگ طبیعت پر نہ چڑھا تھا بڑی کمالت سے بولے:

”خاموش رہو تم بادشاہوں کے ساتھ کیسے بیٹھ سکتے ہو؟“

۱۔ جامع ترمذی اور سنن دارمی میں حضرت وائل بن حجرؓ کے صاحبزادے حضرت علقمہؓ (باقی مائیکے صفحہ پر)

امیر المؤمنین حضرت عمر فاروقؓ کے عہدِ خلافت میں کوفہ آباد ہوا تو وہ اپنے وطن سے اٹھ آئے اور کوفہ میں مستقل اقامت اختیار کر لی۔

امیر المؤمنین حضرت علیؓ کرم اللہ وجہہ اور حضرت معاویہؓ کے درمیان اختلافات کا آغاز ہوا تو انہوں نے پرجوش طریقے سے حضرت علیؓ کی طرفدار کی اور جنگِ صفین میں حضرت علیؓ کی طرف سے شامی فوج کے خلاف بڑی ثابت قدمی سے لڑے۔ علامہ ابن اثیرؒ کا بیان ہے کہ علوی لشکر میں حضور موت کا علم انہی کے ہاتھ میں تھا۔

امیر معاویہؓ کے عہدِ خلافت میں ایک دفعہ ان سے ملنے گئے۔ امیر معاویہؓ بڑے مدبر اور بردبار تھے باوجود اس کے کہ حضرت وائلؓ نے ان کی سخت مخالفت کی تھی انہوں نے نہایت خندہ پیشانی سے ان کا استقبال کیا۔ دورانِ گفتگو میں اشارۃً اُن کی مخالفت کا ذکر کیا لیکن وہ خاموش رہے۔ جب حضرت معاویہؓ سے رخصت ہونے لگے تو انہوں نے کچھ رقم پیش کی۔ حضرت وائلؓ نے اس کو لینے سے انکار کر دیا۔ اس پر امیر معاویہؓ نے ایک جاگیر کی پیشکش کی لیکن انہوں نے وہ بھی قبول نہ کی اور کہا:

”مجھ کو اس کی ضرورت نہیں کسی حاجت مند کو دے دیجئے۔“

حضرت وائلؓ بن حجرؓ نے حضرت امیر معاویہؓ کے عہدِ خلافت ہی میں کسی وقت وفات پائی۔ اہل سیر نے سالِ وفات کی تصریح نہیں کی۔ حدیث کی کتابوں میں حضرت وائلؓ بن حجرؓ سے مروی چند احادیث بھی

(بقیہ حاشیہ صفحہ گزشتہ)

کا یہ بیان نقل کیا گیا ہے کہ میرے والد روایت کرتے ہیں کہ نبی صلی اللہ علیہ وسلم نے ان کو حضور موت میں ایک زمین مرحمت فرمائی اور آپؐ نے میرے ساتھ (حضرت) معاویہؓ کو بھیجا اور حکم دیا کہ فلاں زمین ان کے سپرد کر دو۔

ملتی ہیں۔ ان میں سے چھ حدیثیں بطور تبرک یہاں درج کی جاتی ہیں۔
حضرت داؤد بن جحر سے روایت ہے کہ :-

① ایک شخص حضرت موت کے رہنے والے اور ایک قبیلہ کنندہ کے (اپنا مقدمہ لے کر) رسول اللہ صلی اللہ علیہ وسلم کی خدمت میں حاضر ہوئے۔
حضرمی نے (جو مدعی تھا) عرض کیا کہ یا رسول اللہ اس کنندی نے میری ایک زمین پر غاصبانہ قبضہ کر رکھا ہے۔ کنندی نے (جو مدعا علیہ تھا) جواب میں کہا کہ یا رسول اللہ وہ زمین فی الحقیقت میری ہی ملکیت ہے اور میرے قبضہ میں ہے۔

رسول اللہ صلی اللہ علیہ وسلم نے مدعی حضرمی سے فرمایا کہ کیا تم اپنے دعوے کے حق میں کوئی گواہ پیش کر سکتے ہو؟ اس نے عرض کیا کہ گواہ تو کوئی نہیں ہے۔ آپ نے فرمایا کہ پھر تو تم کو صرف یہ حق ہے کہ اپنے مدعا علیہ کنندی سے قسم لے لو۔ مدعی نے عرض کیا کہ یا رسول اللہ یہ شخص تو فاجر (بدکار و بدچلن اور بددیانت) ہے۔ اس کو اس کی کچھ پروا نہیں کہ کس بات کی قسم کھا رہا ہے اور کسی بھی بری بات سے اس کو اجتناب نہیں۔ رسول اللہ صلی اللہ علیہ وسلم نے فرمایا کہ (کچھ بھی ہو جب تمہارے دعوے کے حق میں کوئی شہادت دینے والا نہیں ہے) تم کو بس یہی حق ہے کہ اس شخص سے قسم لے لو۔ تو جب وہ کنندی (مدعا علیہ) قسم اٹھانے کے لیے دوسری طرف کو چلا تو رسول اللہ صلی اللہ علیہ وسلم نے ارشاد فرمایا کہ اگر اس نے حضرمی کا مال ظالماً اور ناجائز طور پر غصب کرنے کے لیے جھوٹی قسم کھائی تو اللہ کے سامنے یہ اس حال میں پیش ہوگا کہ اللہ تعالیٰ (غضب اور ناراضی کی وجہ سے) اس کی طرف سے رُخ پھیرے گا۔ (صحیح مسلم)

② سلمہ بن یزید نے رسول اللہ صلی اللہ علیہ وسلم سے دریافت کیا کہ یا رسول اللہ

اگر ہم پر ایسے معاملے مقرر ہوں جو اپنا حق تو ہم سے لے لیں اور ہمارا حق ہم کو
 نہ دیں تو اس کے بارے میں ہم کو آپ کیا ارشاد فرماتے ہیں۔ آپ نے
 فرمایا، تم پھر بھی حاکموں کی بات نہ سنا اور ان کی فرمانبرداری کرنا۔ اُن
 کا فرض اُن کے ذمہ ہے اور تمہارا فرض تمہارے ذمہ۔

(صحیح مسلم)

شارعین حدیث نے اس حدیث کا یہ مطلب بیان کیا ہے کہ حاکموں سے
 اپنا حق مانگنا منع نہیں ہے لیکن اس مقصد کے لیے فتنہ و فساد برپا کرنا یا سازش
 کرنا جائز نہیں۔

③ رسول اللہ صلی اللہ علیہ وسلم (نماز میں) بیٹھے اور بایاں پاؤں پھا
 لیا اور بایں ہاتھ کو بایں ران پر رکھا اور داہنے ہاتھ کی کہنی پہلو سے
 علیحدہ رکھ کر داہنے ہاتھ کو داہنی ران پر رکھا اور دو انگلیاں (یعنی
 چھوٹی اور اس کے پاس کی) بند رکھیں اور درمیانی انگلی اور انگوٹھے کا حلقہ
 بنایا۔ پھر شہادت کی انگلی کو اٹھایا۔ میں نے دیکھا کہ آپ اس انگلی کو جنبش
 دیتے تھے اور اشارہ کرتے تھے۔

(مشکوٰۃ بحوالہ ابوداؤد و دارمی)

④ طارق بن سويد نے شراب کے بارے میں رسول اللہ صلی اللہ علیہ وسلم
 سے دریافت کیا تو آپ نے ان کو شراب پینے سے منع فرمایا۔ انہوں
 نے کہا کہ میں تو اس کو دوا کے لیے استعمال کرتا ہوں۔ آپ نے
 فرمایا کہ وہ دوا نہیں بلکہ وہ تو بیماری کا ہے۔

(صحیح مسلم)

⑤ میں نے رسول اللہ صلی اللہ علیہ وسلم کو خور دیکھا ہے کہ جب
 آپ سجدے میں جاتے تھے تو ہاتھوں سے پہلے اپنے گھٹنے زمین
 پر رکھتے تھے اور جب آپ سجدے سے اٹھتے تھے تو اس کے برعکس

اپنے ہاتھ گھٹنوں سے پہلے اٹھاتے تھے۔

(سنن ابی داؤد)

⑥ میں نے نبی صلی اللہ علیہ وسلم کو دیکھا کہ آپ جس وقت نماز کے لیے کھڑے ہوئے تو اپنے دونوں ہاتھوں کو دونوں شانوں تک اٹھایا اور ہاتھ کے انگوٹھوں کو کانوں کے برابر رکھا پھر اللہ اکبر کہا۔ (سنن ابی داؤد)

اور ابوداؤد کی دوسری روایت میں یہ الفاظ ہیں کہ آپ نے دونوں انگوٹھوں کو کانوں کی نو تک اٹھایا۔



حضرت عمران بن حصین رضی اللہ تعالیٰ عنہ سے روایت ہے کہ ایک شخص رسول اللہ صلی اللہ علیہ وسلم کی خدمت میں حاضر ہوا اور اس نے کہا ”اَسْلَامُ عَلَيْكُمْ“ آپ نے اس کے سلام کا جواب دیا اور وہ مجلس میں بیٹھ گیا تو آپ نے فرمایا: ”دس“ (یعنی اس بندے کے لیے اس کے سلام کی وجہ سے دس نیکیاں لکھی گئیں)۔ پھر ایک آدمی آیا اور اس نے کہا ”اَسْلَامُ عَلَيْكُمْ وَرَحْمَةُ اللہِ“ آپ نے اس آدمی کے سلام کا جواب دیا، پھر وہ بیٹھ گیا تو آپ نے ارشاد فرمایا: ”تیس“ (یعنی اس کے لیے تیس نیکیاں لکھی گئیں) پھر ایک تیسرا آدمی آیا اور اس نے کہا ”اَسْلَامُ عَلَيْكُمْ وَرَحْمَةُ اللہِ وَبَرَکَاتُہُ“ آپ نے اس کے سلام کا جواب دیا اور وہ مجلس میں بیٹھ گیا تو آپ نے فرمایا: ”تیس“ (یعنی اس کے لیے تیس نیکیاں لکھی گئیں)۔ (جامع ترمذی - سنن ابی داؤد)



حضرت دحیہ بن خلیفہ کلبی

(۱)

سرورِ عالم صلی اللہ علیہ وسلم ایک دن اپنے کاشانہ اقدس میں تشریف فرما تھے کہ آپ نے ایک شخص کو دیکھا جو ترکی گھوڑے پر سوار تھے۔ ان کے سر پر سفید عمامہ تھا جس کا کنارہ وہ اپنے شانوں کے درمیان لٹکائے ہوئے تھے۔ حضورؐ ان کو دیکھ کر تیزی سے اٹھ کھڑے ہوئے اور باہر جا کر اپنا دست مبارک ان کے گھوڑے کی ایال پر رکھ دیا اور مصروف گفتگو ہو گئے۔ جب واپس گھر کے اندر تشریف لائے تو اُمّ المؤمنین حضرت عائشہ صدیقہؓ نے عرض کیا:

”آپ نے ایک دم کھڑے ہو کر مجھے اس شخص سے ڈرا دیا۔“

حضورؐ نے پوچھا: ”کیا تم نے اسے دیکھا تھا؟“

انہوں نے عرض کیا: ”جی ہاں“

حضورؐ نے فرمایا: ”بھلا تم نے کس کو دیکھا تھا؟“

اُمّ المؤمنینؓ نے عرض کیا: ”وہ دحیہ الکلبی تھے۔“

حضورؐ نے فرمایا: ”نہیں وہ جبریل علیہ السلام تھے۔“

دحیہ الکلبیؓ جن کو یہ شرف حاصل ہوا کہ حضرت جبریل علیہ السلام کبھی کبھی ان کی شکل میں رحمتِ عالم صلی اللہ علیہ وسلم کے پاس آیا کرتے تھے، حضورؐ کے ایک نہایت مخلص صحابی تھے۔
(طبقات ابن سعد)

(۲)

سیدنا حضرت دحیہ کا تعلق عرب کے مشہور قبیلہ بنو کلب سے تھا۔

۱۔ بعض اہل سیر نے ”دحیہ“ میں ”د“ کو مفتوح بتایا ہے یعنی دحیہ، اس لیے دحیہ اور دحیہ دونوں طرح صحیح ہے۔

سلسلہ نسب یہ ہے :

دحیہ بن خلیفہ بن فردہ بن فضالہ بن زید بن اسرار القیس بن خزرج
بن زید مناة بن عامر بن بکر بن عامر اکبر بن عوف بن بکر بن عوف بن
عذرہ بن زید اللات بن رفیدہ بن ثور بن کلب بن وبرہ کلبی۔

(طبقات ابن سعد)

حضرت دحیہ شرف اسلام سے کب پہرہ ور ہوئے اس کے بارے میں
اہل سیر نے تصریح نہیں کی۔ صرف اتنا لکھا ہے کہ وہ قدیم الاسلام تھے البتہ بدر
میں حاضر نہیں تھے۔ ہاں اس کے بعد اُحد احزاب خیبر وغیرہ عہد رسالت کے
تمام غزوات میں سرورِ عالم صلی اللہ علیہ وسلم کے ہم رکاب تھے۔

حضرت دحیہ کو حضور سے بے انتہا محبت اور عقیدت تھی۔ آپ بھی ان
کو بہت عزیز جانتے تھے۔ ایک دفعہ آپ کے پاس کچھ قطبی چادریں آئیں، ان میں
سے ایک چادر آپ نے حضرت دحیہ کو عطا فرمائی۔ علامہ ابن اثیر کا بیان ہے کہ
ایک مرتبہ حضرت دحیہ نے دو موزے رسول اکرم صلی اللہ علیہ وسلم کی خدمت
میں ہدیہ پیش کیے۔ آپ نے وہ قبول فرما کر پہن لیے۔

صلح حدیبیہ (ذیقعدہ ۶ ہجری) کے بعد سرورِ عالم صلی اللہ علیہ وسلم
نے ہمسایہ بادشاہوں اور عرب کے کچھ مقتدر لوگوں کے نام دعوتِ اسلام
کے خطوط بھیجے۔ ان میں سے ایک مکتوب گرامی رومی شہنشاہ ہرقل کے نام
تھا۔ یہ مکتوب گرامی آپ نے حضرت دحیہ کے سپرد کیا اور انہیں ہدایت
فرمائی کہ اسے بصری کے حاکم کو پہنچادیں وہ اسے ہرقل کے پاس بھیج دے گا۔
اس مکتوب گرامی کا متن یہ تھا :

”بِسْمِ اللَّهِ الرَّحْمَنِ الرَّحِيمِ۔ من محمد عبد الله
ورسوله الى هرقل عظيم الروم سلام على من
اتبع الهدى، اما بعد، فاني ادعوك بدعاية

الإسلام أسلم تسلم، يثوبك الله اجرًا مرتين،
 فان توليت فان عليك إثم اليرسين ” وَايَا
 أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ
 أَنُ لَا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ
 لِبَعْضِنَا بَعْضًا أَرْبَابًا مِّنْ دُونِ اللَّهِ، فَإِن تَوَلَّوْا
 فَكُونُوا ائْتِمَادُ وَايَا تَامُسَلِمُونَ۔“ (صحیح بخاری)
 ” (ترجمہ) بِسْمِ اللّٰهِ الرَّحْمٰنِ الرَّحِیْمِ۔ محمدؐ کی طرف سے جو اللہ کا بندہ اور رسول
 ہے۔ روم کے رئیس اعظم ہر قل کے نام، اس پر سلامتی ہو جو ہدایت
 کا پیرو ہے۔ اس کے بعد میں تجھ کو اسلام کی دعوت کی طرف بلاتا
 ہوں، اسلام لاؤ سلامت رہو گے، اللہ تجھ کو دگنا اجر دے گا
 اگر تم نے نہ مانا تو اہل ملک کا گناہ تیرے اوپر ہوگا۔
 اسے اہل کتاب ایک ایسی بات کی طرف آؤ جو ہم میں اور تم میں
 یکساں ہے وہ یہ کہ ہم اللہ کے سوا کسی کو نہ پوجیں اور ہم میں سے
 کوئی کسی کو (حقیقی اللہ کو چھوڑ کر) اللہ نہ بنائے اور تم نہیں مانتے
 تو گواہ رہو کہ ہم مانتے ہیں۔“

حضرت وحیہؑ یہ مکتوب گرامی لے کر شام کی طرف روانہ ہوئے۔ کچھ مال
 تجارت بھی انہوں نے اپنے ساتھ لے لیا۔ جب وہ قبیلہ جذام کے علاقے میں پہنچے
 تو اس قبیلے کے چند ہزنوں نے ان پر حملہ کیا۔ اس قبیلے میں چند خاندان مسلمان
 ہو چکے تھے انہیں پتہ چلا تو وہ فوراً دوڑے اور حضرت وحیہؑ کا مال جو وہ
 تجارت کے لیے لے جا رہے تھے ڈاکوؤں کے ہاتھ سے چھڑایا لیکن حضرت وحیہؑ
 جذامی رہزنوں کی اس حرکت پر اس قدر غضب ناک ہوئے کہ واپس
 مدینہ منورہ آگئے اور سرورِ عالم صلی اللہ علیہ وسلم کی خدمت میں سارا واقعہ
 عرض کیا۔ آپؐ نے فوراً حضرت زید بن حارثہ کی قیادت میں پانچ سو مجاہدین

پر مشتمل ایک تعزیری مہم روانہ فرمائی۔ یہ مہم ”سریہ حسنی“ کے نام سے مشہور ہے۔ دادی القریٰ سے ذرا شمال میں حسنی کے مقام پر جذامی رہنروں سے مقابلہ ہوا، انہیں سخت شکست ہوئی اور ان کا سردار ہنید اور اس کا بیٹا لڑائی میں مارے گئے۔ حضرت زیدؓ کو غنیمت میں ایک ہزار اونٹ اور پانچ ہزار بکریاں مل گئیں۔ اس کے علاوہ ایک سو جذامیوں کو اسیر بنایا گیا لیکن بعد میں ان کے توبہ کرنے پر انہیں چھوڑ دیا گیا۔

(۳)

اس واقعہ کے بعد حضرت وحیہؓ نے غزوہ خیبر میں شریک ہو کر داد شجاعت دی۔ خیبر کی فتح کے بعد وہ دوبارہ مکتوب گرامی لے کر شام کی طرف روانہ ہوئے اور بخیریت بصری پہنچ گئے۔ وہاں انہوں نے حضورؐ کا مکتوب گرامی عالم بصری کے سپرد کر دیا۔ عالم بصری نے اس مکتوب گرامی کو ہرقل کے پاس حمص پہنچا دیا۔ ہرقل اس وقت بیت المقدس جا رہا تھا تاکہ وہ صلیب مقدس ایرانیوں سے واپس لینے کے شکرانے کی تقریب میں شریک ہو۔ وہاں پہنچ کر ہرقل نے

۱۔ بعض مؤرخین نے لکھا ہے کہ حضرت وحیہؓ کے قافلے پر اس وقت ڈاکہ پڑا جب وہ سفارت کی خدمت انجام دے کر واپس آ رہے تھے، اور تعزیری مہم حضورؐ نے جمادی الآخرہ میں ہجری میں روانہ فرمائی۔ لیکن ڈاکٹر محمد حمید اللہ صاحب نے اپنی کتاب ”رسول اکرم صلی اللہ علیہ وسلم کی سیاسی زندگی“ میں قوی دلائل کے ساتھ ثابت کیا ہے کہ ڈاکہ کا واقعہ اس وقت پیش آیا جب حضرت وحیہؓ حضورؐ کا مکتوب گرامی لے کر جا رہے تھے (نہ کہ ان کی واپسی پر) اور تعزیری مہم آپؐ نے صلح حدیبیہ اور غزوہ خیبر کے درمیانی عرصے میں روانہ فرمائی۔

حکم دیا کہ اگر رومی علاقے میں حجازی تاجر آئے ہوئے ہوں تو انہیں اس کے سامنے حاضر کیا جائے۔ (تاکہ وہ حضورؐ کے بارے میں ان سے معلوم حاصل کرے) اتفاق سے اسی زمانے میں حضرت ابوسفیانؓ (جو ابھی اسلام نہیں لائے تھے) ایک تجارتی قافلہ لے کر شام گئے ہوئے تھے اور غزہ میں مقیم تھے۔ رومی افسر اس قافلے کو ساتھ لے کر ہرقل کے دربار میں حاضر ہوئے تو اس نے ترجمان کے واسطے سے ان لوگوں سے پوچھا :-

”برادرانِ عرب تم میں سے کون اس مدعی نبوت کا سب سے زیادہ قریبی رشتہ دار ہے؟“

حضرت ابوسفیانؓ نے آگے بڑھ کر کہا: ”ان سب میں زیادہ میں اس کا قریبی رشتہ دار ہوں۔“

اس کے بعد حضرت ابوسفیانؓ اور ہرقل کے درمیان وہ تاریخی مکالمہ ہوا جس کو اکثر اہل سیر نے نقل کیا ہے۔ ہم بھی اسے یہاں درج کرتے ہیں۔

ہرقل: ”جو شخص تم میں پیغمبر ہونے کا دعویٰ کرتا ہے اس کا نسب کیا ہے؟“

ابوسفیانؓ: ”وہ نہایت شریف النسب ہے۔“

ہرقل: ”اس سے پہلے اس کے خاندان میں کبھی کسی نے پیغمبر ہونے کا دعویٰ کیا؟“

ابوسفیانؓ: ”نہیں۔“

ہرقل: ”اس کے دین کو جن لوگوں نے قبول کیا ان کی کیا حیثیت ہے؟“

ابوسفیانؓ: ”زیادہ تر غریب اور کم حیثیت لوگوں نے اس کا دین قبول کیا ہے۔“

۱۔ حضرت ابوسفیانؓ کے پردادا عبد شمس بن عبد مناف، سرورِ عالم صلی اللہ علیہ وسلم کے پردادا ہاشم بن عبد مناف کے حقیقی بھائی تھے۔ پھر وہ حضورؐ کے خسر بھی تھے۔

۲۔ ام المؤمنین حضرت اُمّ حبیبہؓ، حضرت ابوسفیانؓ ہی کی بیٹی تھیں۔

ہرقل : ”اس کا دین قبول کرنے والوں کی تعداد بڑھ رہی ہے یا کم ہو رہی ہے؟“
ابوسفیانؓ : ”بڑھ رہی ہے۔“

ہرقل : ”کیا کوئی شخص اس کا دین قبول کرنے کے بعد اس سے پھر بھی گیا ہے؟“
ابوسفیانؓ : ”نہیں۔“

ہرقل : ”کیا پیغمبری کے دعویٰ سے پہلے کبھی اس کو تم نے جھوٹ بولتے پایا؟“
ابوسفیانؓ : ”نہیں۔“

ہرقل : ”اس نے کبھی اپنے عہد و اقرار کی خلاف ورزی بھی کی ہے؟“
ابوسفیانؓ : ”اب تک تو نہیں کی مگر ابھی ہمارا اور اس کا ایک معاہدہ چل رہا ہے۔
دیکھیں وہ اسے نبھاتا ہے یا نہیں۔“

ہرقل : ”کبھی اس سے تمہاری لڑائی بھی ہوئی ہے؟“
ابوسفیانؓ : ”ہاں کئی لڑائیاں ہو چکی ہیں۔“

ہرقل : ”ان کا انجام کیا رہا؟“

ابوسفیانؓ : ”کبھی وہ جیتا کبھی ہم جیتے۔“

ہرقل : ”وہ شخص کیا تعلیم دیتا ہے، اس کی دعوت کیا ہے؟“

ابوسفیانؓ : ”وہ کہتا ہے صرف ایک اللہ کو مانو، کسی کو اس کا شریک نہ ٹھہراؤ

اپنے باپ دادا کا مذہب چھوڑ دو، نماز پڑھو، بدکاری سے بچو، خیرات

کرو، عزیز و اقارب اور اہل تعلق کے ساتھ نیک سلوک کرو۔“

ہرقل حضرت ابوسفیانؓ کی گفتگو سے بہت متاثر ہوا، اس نے برملا

حضورؐ کی صداقت کا اعتراف کیا اور آپؐ کی تعریف کی لیکن اپنی رعیت اور

مذہبی پیشواؤں کے خوف سے اس کو اسلام کی دعوت قبول کرنے کا حوصلہ نہ پڑا۔

بعض روایتوں سے معلوم ہوتا ہے کہ حضرت وحیہؓ کی براہ راست ہرقل

لے اس سے مراد صلح نامہ حدیبیہ ہے۔

سے ملاقات ہوئی تھی اور انہوں نے حضورؐ کا مکتوب گرامی خود جمہور جاکر اس کو پہنچایا تھا۔ ایک روایت میں یہ بھی ہے کہ ہرقل نے تحلیہ میں حضرت وحیہؓ سے ملاقات کی اور ان سے کہا:

” میں جانتا ہوں کہ رسولِ عربیؐ اپنے دعوے میں سچے ہیں لیکن میں اپنی جان اور عائدِ حکومت کے خوف سے علی الاعلان ان کا دین اختیار نہیں کر سکتا۔“

بعض ارباب سیر نے بیان کیا ہے کہ ہرقل نے حضرت وحیہؓ کو خست کرتے وقت کچھ تحائف بھی دیئے تھے۔ لیکن اس سلسلے کی روایات اتنی مستند نہیں ہیں کہ ان کو آنکھیں بند کر کے تسلیم کر لیا جائے تاہم ان کو کیسے مسترد کرنا بھی مناسب نہیں۔ اگر حضرت وحیہؓ کی ہرقل سے براہِ راست ملاقات ہوئی ہوگی تو وہ حاکمِ بصریٰ ہی کی وساطت سے ہوئی ہوگی۔ بہر حال حضرت وحیہؓ کی یہ سفارت ایک حد تک اطمینان بخش رہی۔ چنانچہ غزوہ تبوکؓ سلسلہ ہجری کے موقع پر حضورؐ نے ہرقل کے پاس ایک اور سفارت بھیجنے کی ضرورت محسوس فرمائی تو اس دفعہ بھی آپؐ نے حضرت وحیہؓ ہی کو سفیر بنایا اور اپنا ایک اور مکتوب گرامی ان کے ہاتھ ہرقل کے پاس بھیجا۔ لے

اہل سیر نے تفصیل تو نہیں لکھی لیکن حضرت وحیہؓ یقیناً ایسے اوصاف و خصائل کے حامل ہوں گے کہ حضرت جبریلؑ نے ان کی صورت میں رسولِ مبین ﷺ کے پاس آنا پسند کیا۔

ابن شہابؒ سے مروی ہے کہ رسول اللہ ﷺ نے فرمایا:

” میں نے جس شخص کو سب سے زیادہ جبریلؑ کے مشابہہ دیکھا وہ

لے ” رسولِ اکرمؐ کی سیاسی زندگی “ از ڈاکٹر محمد حمید اللہ بحوالہ صبحِ الاغشی قلعشدری
 ” البتیہ والاشراف “ ” مسعودی “ ” السیرۃ النبویہ “ دحلان ، رومن الانف سہیلی ؟

دحیۃ الکلبیٰ ہیں۔ (طبقات ابن سعد)
 عامر الشبھیؓ کہتے ہیں کہ رسول اللہ صلی اللہ علیہ وسلم نے فرمایا کہ:
 ”دحیۃ الکلبیؓ جبریلؑ کے مشابہ ہیں۔ عروہ بن مسعود ثقفی عیسیٰ ابن مریمؑ
 کے مشابہ ہیں اور عبدالعزیٰ (بن قطن) و جال کے مشابہ ہے۔“
 حضرت دحیہؓ کے سال وفات کے بارے میں کتب سیر خاموش ہیں
 البتہ حضرت امیر معاویہؓ کے عہد خلافت (۳۵ تا ۵۹ھ) کے
 دوران میں ان کے حیات ہونے کا پتہ چلتا ہے۔
 حضرت دحیہؓ سے صرف دو حدیثیں مروی ہیں۔ ایک میں انہوں نے
 اپنی سفارت کے حالات بیان کیے ہیں ان کا خلاصہ اوپر دیا جا چکا ہے۔ دوسری
 حدیث یہ ہے:

” رسول اللہ صلی اللہ علیہ وسلم کے پاس کچھ قباطی چادریں آئیں
 (قباطی سفید رنگ کی بڑھیا قسم کی چادریں ہوتی تھیں جو مہر سے آتی
 تھیں) آپ نے ان میں سے ایک مجھے عنایت فرمائی اور ارشاد فرمایا
 کہ اس کے دو ٹکڑے کر لینا ایک ٹکڑے کا تو اپنا کرتہ بنالینا اور دوسرا
 ٹکڑا اپنی بیوی کو دے دینا وہ اس کو خمار (اور ڈھنی) کے طور پر استعمال
 کر لے گی۔ پھر جب دحیہؓ اٹھ کر جانے لگے تو آپ نے ان
 سے فرمایا کہ اپنی بیوی سے کہہ دیجیو کہ وہ اس کے نیچے ایک اور کپڑا
 لگاتے تاکہ دکھائی نہ دیں اس کے بال اور جسم وغیرہ۔
 (سنن ابی داؤد)



حضرت حکیم بن حزام اسدی

①

قدرت کے رنگ بھی عجیب ہیں، سرورِ عالم صلی اللہ علیہ وسلم نے دعوتِ حق کا آغاز فرمایا تو بعض ایسے لوگ جو بہت سخت دل اور اکھڑ مزاج تھے ایک کراگے بڑھے اور لوٹے توحید کو تھام کر سابقوں الاولوں کی مقدس جماعت میں شامل ہونے کا شرف حاصل کر لیا لیکن بعض ایسے لوگ جو بڑے شریف، نرم خو، بہادر، فیاض اور مہذب و خلاق تھے، اپنے آبائی مذہب پر سختی سے قائم رہے اور قبولِ ایمان میں سبقت کے شرف سے محروم رہ گئے۔ حضرت ابو خالد حکیم بن حزام ایسے ہی لوگوں میں سے تھے۔ وہ قریش کی ایک معزز شاخ بنو اسد بن عبد العزیٰ سے تعلق رکھتے تھے۔ سلسلہ نسب یہ ہے:

حکیم بن حزام بن خویلد بن اسد بن عبد العزیٰ بن قصی قرشی۔
قصی پر ان کا سلسلہ نسب رسول اکرم صلی اللہ علیہ وسلم کے سلسلہ نسب سے مل جاتا ہے۔

والدہ کا نام فاختہ بنت زبیر بن حارث بن اسد بن عبد العزیٰ تھا۔
اُمّ المؤمنین حضرت خدیجۃ الکبریٰ بنت خویلد، حضرت حکیم کی حقیقی چھوٹی تھیں سرورِ عالم صلی اللہ علیہ وسلم کی چھوٹی چھوٹی حضرت صفیہ بنت عبد المطلب، حضرت حکیم کی چچی تھیں اور جلیل القدر صحابی حواری رسول حضرت زبیر بن العوام ان کے چچا زاد بھائی تھے۔

علامہ ابن اثیرؒ نے حضرت حکیم کے والد حزام بن خویلد کو بھی صحابہ میں

شمار کیا ہے لیکن دوسرے اہل سیر نے اس کے سلسلے میں دُشوق سے کچھ نہیں کہا۔ اگر حرام کو قبولِ اسلام کا شرف حاصل ہوا تو اخیر عمر میں ہوا ہوگا، کیونکہ وہ عہدِ رسالت میں کہیں نظر نہیں آئے اور حضورؐ کی بعثت کے وقت خود حضرت حکیمؑ کی عمر تریچہ برس کے قریب تھی۔

ایک حدیث کی روایت ان سے منسوب ہے لیکن بعض علماء نے اس انتساب کو غلط قرار دیا ہے۔

حضرت حکیمؑ کا شمار قریش کے صاحب ثروت شرفاء میں ہوتا تھا۔ وہ بڑے حلیم الطبع اور مخیر آدمی تھے۔ بیان کیا جاتا ہے کہ انہوں نے زمانہ بجاہلیت میں تنو غلام آزاد کیے تھے اس کے علاوہ وہ نیکی اور بھلائی کے دوسرے کاموں میں بھی پیش پیش رہتے تھے جتنے حکیمؑ واقعہً فیصل سے تیرہ سال پہلے پیدا ہوئے تھے۔

۱۔ حدیث یہ ہے کہ ”حضرت حکیمؑ بن حزام کہتے ہیں کہ میرے والد نے مجھ سے بیان کیا، میں نے رسول اللہ ﷺ سے پوچھا کہ یا رسول اللہ کیا میں ہمیشہ روزہ رکھوں۔ آپ نے کچھ جواب نہ دیا۔ پھر میں نے عرض کیا کہ یا رسول اللہ آپ اجازت دیں، تو میں ہمیشہ روزہ رکھوں۔ پھر میں نے تیسری بار عرض کیا کہ میں ہمیشہ روزہ رکھوں؟ آپ نے فرمایا، آگاہ ہو تمہاری بی بی کا بھی تم پر حق ہے۔ رمضان کے روزے رکھو اور رمضان کے بعد والے (یعنی عید کے بعد چھ دن) روزے رکھو اور چار شنبہ اور پنجشنبہ کا روزہ رکھو اس طرح گویا تم نے تمام سال روزے رکھے۔“ ابو موسیٰ اصفہانیؓ کہتے ہیں کہ یہ غلط ہے۔ فی الحقیقت یہ حدیث مسلم بن عبید اللہ نے اپنے والد سے روایت کی ہے۔ (اللہ اعلم بالصواب) ۲۔ ابن اثیرؒ کا بیان ہے کہ وہ کعبہ کے اندر پیدا ہوئے تھے۔ وہ اس طرح کہ ان کی والدہ کچھ دوسری عورتوں کے ساتھ کعبہ میں گئی تھیں۔ اس وقت وہ حاملہ تھیں وہیں ان کو دردِ روزہ ہونے لگا اور وہیں انہوں نے حکیمؑ کو جنم دیا۔

اور سرورِ عالم صلی اللہ علیہ وسلم کی بعثت کے وقت پختہ عمر (۵۳ سال) کو پہنچ چکے تھے وہ حضورؐ کو بہت محبوب رکھتے تھے لیکن افسوس کہ جب آپؐ نے ان کے سامنے اسلام پیش کیا تو انہوں نے اس کے قبول کرنے میں غدر کیا۔ اس معاملہ میں ان کے بھائی حضرت خالد بن حزام ان پر بازی لے گئے۔ انہوں نے بلا تامل دعوتِ حق پر لبیک کہا اور کفار کی مشقِ ستم کا ہدف بن گئے۔ آخر حضورؐ کے ایمان پر حبش کی طرف ہجرت کر گئے لیکن راستے میں سانپ نے کاٹ لیا اور وہ دھل جوق ہو گئے۔ ابن سعدؒ اور ابن اثیرؒ کا بیان ہے کہ قرآن حکیم کی یہ آیت انہی کے بارے میں نازل ہوئی:-

وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكُهُ الْمَوْتُ فَقَدْ وَقَعَ أَجْرُهُ عَلَى اللَّهِ
(النساء آیت ۱۰۰)

(اگرچہ اپنے گھر سے اللہ اور رسول کی طرف ہجرت کے لیے نکلے پھر راستہ ہی میں اسے موت آجائے تو اس کا اجر اللہ کے ذمے واجب ہو گیا۔) لہ



حضرت حکیمؒ بن حزام اگرچہ اپنے آبائی مذہب پر قائم رہے لیکن شرکینِ قریش مسلمانوں کے لیے جو حرکتیں کرتے رہتے تھے انہوں نے ان میں کبہ حصہ نہ لیا بلکہ جب کبھی موقع ملا مظلوم اہل حق

لہ اس آیت کا اطلاق تو بے شک حضرت خالد بن حزام پر ہوتا ہے لیکن یہ روایت کہ یہ آیت خاص انہی کے بارے میں نازل ہوئی مشکوک ہے۔ کیونکہ سورہ النساء جس کی یہ آیت ہے مدینہ میں نازل ہوئی جبکہ حضرت خالدؒ ہجرتِ نبوی سے کئی سال پہلے فوت ہوئے۔

سے سہمردی کا اظہار کیا۔ حضور اُن کے پھوپھا تھے اور وہ آپ کو نہایت عزیز جانتے تھے۔
 بعدِ بعثت میں مشرکین قریش نے بنو ہاشم اور بنو مطلب کا مقاطعہ
 کیا اور ان کو شعب ابی طالب میں محصور کر دیا۔ تین سال کی یہ زہرہ گداز محصوری تاریخ اسلام
 کا ایک دردناک باب ہے۔ اس دوران میں حضرت حکیم بن حزام اشرارِ قریش
 سے چوری چھپے وقتاً فوقتاً کچھ غلہ شعب ابی طالب کے اندر محصورین کے پاس بھیج
 دیا کرتے تھے۔ ایک مرتبہ کچھ گہیوں اپنے غلام کے ہاتھ اپنی پھوپھی اُمّ المؤمنین
 حضرت خدیجہ الکبریٰؓ کے پاس درہ میں بھیجا۔ اتفاق سے اشرارِ قریش کے سرگردہ
 ابو جہل کو پتہ چل گیا وہ جھٹ اڈنٹ پر سوار ہو کر پہنچا اور غلام کا راستہ روک
 کر کہنے لگا۔

” میں تجھے شعب کے اندر گہیوں نہ لے جانے دوں گا اور سارے مکہ میں
 تجھے ذلیل کروں گا۔“

غلام بیچارہ سہم کر وہیں کھڑا ہو گیا۔ اتنے میں مکہ کا ایک نیک دل رئیس ابو البختری
 بن ہشام وہاں آگیا، وہ اگرچہ غیر مسلم تھا لیکن شریر النفس نہیں تھا۔ اس نے
 ابو جہل سے پوچھا: ”ابو الحکم! کیا معاملہ ہے؟“
 ابو جہل نے کہا۔ ”حکیم بن حزام کا غلام محصورین کے لیے گہیوں لے کر درہ
 کے اندر جانا چاہتا ہے اور میں اسے روک رہا ہوں۔“
 ابو البختری نے کہا۔ ”حکیم بن حزام کی پھوپھی کا کچھ گہیوں اس کے پاس
 امانت رکھا تھا وہ اس نے منگوا یا ہو گا۔ جانے دو ہمارا کیا جاتا ہے۔“
 ابو جہل نے کہا: ”ایسا سرگز نہ ہو گا۔“

ابو البختری نے کہا ”ایک شخص اپنی فاقہ کش پھوپھی کی امانت واپس کرتا
 ہے۔ تجھے اس میں کیا تکلیف ہے؟“

ابو جہل نے بھی سخت جواب دیا۔ اس پر ابو البختری نے اس کے اڈنٹ کو بٹھا
 لیا پھر ابو جہل کو منڈی سے پکڑ کر نیچے کھینچ لیا اور اس کے سر پر کسی چیز سے ایسی

ضرب لگائی کہ وہ لہو لہان ہو گیا۔ ابوالبختری نے اب بھی اسے نہ چھوڑا اور خوب ٹھوکریں لگائیں۔ ابوجہل کی یہ درگت بنتے دیکھ کر غلام گہوڑے لے کر دتے کے اندر چلا گیا۔ اس واقعہ کے کچھ عرصہ بعد مشرکین قریش کے کچھ رحمدل لوگوں نے اس ظالمانہ مقاطعہ کو ختم کرنے کی تحریک شروع کی (ابوالبختری بھی ان میں شامل تھا) اس کے نتیجے میں سالہ بعد بعثت میں اس مقاطعہ کا خاتمہ ہو گیا اور محصورین اپنے گھروں میں الپس آ گئے۔

(۳)

سرورِ عالم صَلَّی اللہُ عَلَیْہِ وَاٰلِہٖ وَسَلَّم حکیم بن حزام کو کفر و شرک کی بھول بھلیوں میں بھٹکتے دیکھ کر آزدہ ہوتے تھے لیکن وہ اپنی روش پر قائم تھے۔ ایک دفعہ انہوں نے ایک قیمتی حِلّہ حضور کی خدمت میں بطور ہدیہ پیش کیا۔ آپؐ نے اسے لینے سے انکار کر دیا اور فرمایا:

” میں مشرکین سے ہدیہ نہیں لیتا اگر آپ چاہیں تو میں قیمت ادا کر کے یہ حِلّہ لے سکتا ہوں۔“

غزوہ بدر سٹلہ ہجری میں مشرکین حضرت حکیمؓ کو بھی اپنے ساتھ لے گئے۔ جب کفار کو شکست ہوئی تو حکیمؓ بھاگ کر بچ گئے۔ ابن اثیرؒ کا بیان ہے کہ وہ جب کبھی بہت بڑی قسم کھاتے تھے تو کہتے تھے قسم اس کی جس نے مجھے بدر کے دن بچا دیا۔ (اُسْدُ الْغَابِہ)

فتح مکہ کے موقع پر سرورِ عالم صَلَّی اللہُ عَلَیْہِ وَاٰلِہٖ وَسَلَّم دس ہزار جاں نثاروں کے ہمراہ مکہ کے قریب (مراۃ النظران کے مقام تک) پہنچے تو آپؐ نے بعض صحابہ (ایک روایت کے مطابق حضرت عبداللہ بن عباسؓ) سے فرمایا:

” مجھے حکیم بن حزام کا شرک میں مبتلا رہنا سخت ناگوار ہے میری خواہش ہے کہ وہ مسلمان ہو جائیں۔“ (آپؐ نے ان کے ساتھ

تین اور آدمیوں کے نام بھی لیے)

اللہ تعالیٰ نے اپنے محبوب کی یہ خواہش پوری کر دی۔ آپ ابھی مترنظہر سے آگے نہیں بڑھے تھے کہ حضرت حکیمؑ کے دل سے کفر و شرک کا زنگ دور ہو گیا۔ وہ سرورِ عالم صلی اللہ علیہ وسلم کی خدمت اقدس میں حاضر ہوئے اور کلمہ شہادت پڑھ کر شرفِ اسلام سے بہرہ ور ہو گئے۔ اس وقت ان کی آنکھوں سے سیل اشک رواں تھا، شاید یہ ندامت کے آنسو تھے یا اسلام لانے کی خوشی کے۔ اس موقع پر رحمتِ عالم صلی اللہ علیہ وسلم نے کمال شفقت اور محبت سے ان کا ہاتھ اپنے دست مبارک میں پکڑ لیا۔

قبولِ اسلام کے وقت ان کی عمر چوہتر برس کی تھی۔ اگرچہ بوڑھے ہو چکے تھے لیکن غزوہ حنین میں حضورؐ کی ہم رکابی کا شرف حاصل کیا آپ نے حنین کا مالِ غنیمت تقسیم فرمایا تو حضرت حکیمؑ کو مؤلفۃ القلوب کی جہات میں رکھا اور ان کو ستواونٹ عطا فرمائے۔ کہا جاتا ہے کہ انہوں نے ستواونٹ اور مانگے۔ حضورؐ نے ان کو ستواونٹ اور مرحمت فرمائے (المشاہد) حضرت حکیمؑ تاخیر سے اسلام لانے پر بہت افسوس کیا کرتے تھے۔ اور کہا کرتے تھے کہ میں بذراُحد خنق اور دوسرے غزوات میں شرکت کی سعادت سے محروم رہا۔ دوسرے لوگ خوش قسمت تھے کہ مجھ پر باری لے گئے۔ کوئی غازی بنا اور کوئی شہادت کے رتبے پر فائز ہوا لیکن میں پیچھے رہ گیا۔

ایک دفعہ بارگاہِ رسالت میں حاضر ہوئے اور عرض کیا :
 ”یا رسول اللہ! تباہیے جو نیک کام میں زمانہ جاہلیت میں کرتا تھا کیا مجھے ان کا ثواب ملے گا۔“

حضورؐ نے ارشاد فرمایا : ”ہاں مسلمان ہو جانے پر تمہیں تمام (اگلی پچھلی) نیکیوں کا ثواب ملے گا۔“

ایک بار حضرت حکیمؒ نے سرورِ عالم صلی اللہ علیہ وسلم سے کچھ مانگا۔ آپ نے عطا فرمایا پھر مانگا پھر دیا پھر مانگا پھر عنایت فرمایا لیکن اس کے ساتھ ہی ارشاد فرمایا:-

”اے حکیم! یہ مال ایک (دل کو پہنانے والی) سبز شیرینی ہے جو شخص اس کو استغنا کے ساتھ لیتا ہے اس کے لیے اس میں برکت دی جاتی ہے اور جو شخص اس کو حرص کے ساتھ لیتا ہے اس کے لیے اس میں برکت نہیں دی جاتی اور وہ مثل اس شخص کے ہو جاتا ہے جو کھائے اور سیر نہ ہو۔ یاد رکھو کہ ادھر والا (یعنی دینے والا) ہاتھ نیچے والے (یعنی لینے والے) ہاتھ سے بہتر ہے۔“

حضورؐ کی یہ نصیحت حضرت حکیمؒ بن حزام کے دل کی گہرائیوں میں اتر گئی۔ انہوں نے عرض کیا:

یا رسول اللہ! قسم اس کی جس نے آپ کو حق کے ساتھ مبعوث کیا ہے کہ آئندہ نہ میں کبھی آپ سے کچھ مانگوں گا اور نہ کسی اور سے کچھ لوں گا۔“

اس کے بعد انہوں نے اس عہد کو اس شدت کے ساتھ پورا کیا کہ تاہم ہرگز نہ کسی سے کچھ مانگا اور نہ کسی سے کچھ لیا۔ حضورؐ کی رحلت کے بعد حضرت ابوبکر صدیقؓ خلیفہ ہوئے تو وہ ان کو وظیفہ دینے کے لیے بلاتے رہے مگر انہوں نے لینے سے انکار کر دیا۔ ان کے بعد حضرت عمر فاروقؓ سربراہانِ خلافت ہوئے تو

بہ حضرت حکیمؒ بن حزام کے حالات زندگی پر نظر ڈالیں تو معلوم ہوگا کہ وہ بہت آسودہ حال تھے۔ اللہ نے انہیں بہت کچھ دے رکھا تھا اور ان کا دستِ سخاوت بہت کشادہ تھا۔ معلوم نہیں انہوں نے کن حالات میں حضورؐ سے بار بار مانگا۔ شاید اس زمانے میں ان کے مالی حالات خراب ہو گئے ہوں۔

انہوں نے بھی اپنے زمانہ خلافت میں بار بار حضرت حکیمؒ کو عطیہ دینا چاہا لیکن وہ برابر اس کے لینے سے انکار کرتے رہے۔ آخر ایک دن حضرت عمرؓ نے لوگوں سے مخاطب ہو کر فرمایا :

”مسلمانو! گواہ رہتا کہ میں حکیم کو ان کا حق (وظیفہ) دینے کے لیے بلاتا ہوں مگر وہ قبول نہیں کرتے۔“

(بخاری کتاب الزکوٰۃ و ترمذی ابواب الزہد)

(۴)

حضرت حکیمؒ بن حزام نے زمانہ جاہلیت میں تنو غلام آزاد کیے تھے۔ زمانہ اسلام میں بھی انہوں نے تنو غلام آزاد کیے اور ان کی آزادی نہایت شان شوکت سے عمل میں آئی۔ علامہ ابن اثیرؒ کا بیان ہے کہ حضرت حکیمؒ بن حزام نے ایک مرتبہ زمانہ اسلام میں حج کیا تو ان کے ہمراہ تنو اونٹ تھے جن پر جرہ (بمین کے ایک قیمتی کپڑے) کی جھولیں پڑی ہوئی تھیں۔ ان سب اونٹوں کو انہوں نے ہدی بنایا (یعنی ان کی قربانی کی) جب عرفہ میں انہوں نے وقوف کیا تو ان کے ساتھ تنو غلام تھے جن کی گردنوں میں چاندی کی تختیاں لٹکی ہوئی تھیں اور ان پر یہ الفاظ درج تھے :

”عتقاء اللہ عن حکیم بن حزام“

(یعنی یہ خدا کے لیے آزاد کیے گئے ہیں حکیم بن حزام کی طرف سے)

ایک روایت میں ہے کہ جس جس غلام کو حضرت حکیمؒ نے آزاد کیا اس کو ایک ایک اونٹ بھی عطا کیا۔
(الاکمال فی اسماء الرجال)

اس کے علاوہ انہوں نے ایک ہزار بکریوں کی قربانی بھی کی۔
مکہ میں قریش کی دارالمشاوَرَت (دارالندوہ) کی عمارت پر حضرت حکیمؒ بن حزام کا قبضہ تھا۔ انہوں نے یہ عمارت حضرت امیر معاویہؓ کے ہاتھ ایک لاکھ درہم

میں بیچ ڈالی۔ ان کے بھتیجے حضرت عبداللہ بن زبیرؓ (بن عوام بن خویلد) کو یہ سودا ناگوار گزرا۔ انہوں نے حضرت حکیمؓ سے کہا کہ آپ نے ایک ایسی چیز بیچ ڈالی جو قریش کے لیے باعثِ عزت تھی۔
حضرت حکیمؓ نے جواب دیا کہ اب پرہیزگاری کے سوا اور کوئی چیز عزت کا باعث نہیں ہے۔

پھر انہوں نے اس کی تمام قیمت خیرات کر دی۔ (اُسُدُ الغابہ)
نہایت کریم النفس تھے۔ خویش و اقارب اور دوسرے حاجت مندوں کی امداد پر ہر وقت کمر بستہ رہتے تھے۔ اُن کے ابن عم حضرت زبیر بن العوامؓ نے شہادت پائی تو وہ حضرت عبداللہ بن زبیرؓ سے ملے اور ان سے کہا:
”برادر زادے! میرے بھائی پر کتنا قرض ہے؟“

انہوں نے مخفی رکھا اور ایک لاکھ بتلایا۔ حکیمؓ نے کہا، واللہ میرا گمان ہے کہ تمہاری جائداد سے یہ ادا نہ ہو سکے گا۔ عبداللہؓ نے کہا، ذرا خیال فرمائیے اگر ۲۲ لاکھ ہو تو کیا ہوگا۔ بولے، جہاں تک میرا خیال ہے تم لوگ اس کو برداشت کرنے کی طاقت نہیں رکھتے۔ اگر تم لوگ اس کے کسی حصہ کے ادا کرنے کی قدرت نہ پاؤ تو مجھ سے مدد لے لینا۔ لیکن اس کی ضرورت نہ پڑی اور حضرت عبداللہؓ نے کچھ جائداد بیچ کر سارا قرض بے باقی کر دیا۔ (صحیح بخاری)

بعض روایتوں میں ہے کہ حضرت عثمان غنیؓ کی شہادت کے تین دن بعد جن سرفروشنوں نے ان کی میت کو دفن کیا حضرت حکیمؓ بھی ان میں شامل تھے۔ حضرت حکیمؓ آخری عمر میں نابینا ہو گئے تھے۔ انہوں نے ایک سو بیس سال کی عمر میں ۵۴ھ میں وفات پائی۔ بعض اہل سیر نے کہا ہے کہ حضرت حکیمؓ ساٹھ سال زمانہ جاہلیت میں ساٹھ سال زمانہ اسلام میں زندہ رہے لیکن ابن اثیرؒ نے اس قول پر تنقید کی ہے اور لکھا ہے کہ ان کا زمانہ جاہلیت چوتھتر سال پر محیط ہے اور زمانہ اسلام چھیالیس برس پر۔ (اُسُدُ الغابہ)
حضرت حکیمؓ کی اولاد میں چار بیٹوں کے نام معلوم ہیں۔

خالدؓ۔ ہشامؓ۔ عبداللہؓ اور یحییٰؓ

یہ سب اپنے والدِ گرامی کے ساتھ فتح مکہ کے دن ایمان لائے اور مشرفِ صحابیت سے بہرہ ور ہوئے۔

عہدِ رسالت میں حضرت حکیمؓ بن حزام کا زمانہ اسلام صرف تین برس کا ہے۔ تاہم اس مختصر عرصے میں وہ فیضانِ نبوی سے مقدور بھر بہرہ یاب ہوئے۔ ان سے چالیس احادیث مروی ہیں اور ان کا شمار راویانِ حدیث صحابہ کے طبقہ چہارم میں ہوتا ہے۔

حضرت حکیمؓ کے راویانِ حدیث میں حضرت سعیدؓ بن مسیبؓ، حضرت عروہؓ، حضرت صفوان بن محرزؓ، حضرت موسیٰ بن طلحہؓ اور حضرت محمد بن سیرینؓ کے نام قابلِ ذکر ہیں۔

حضرت حکیمؓ بن حزام سے مروی چند احادیث

① رسول اللہ ﷺ نے (ایک دفعہ) مجھے ایک دینار قربانی کا جانور خریدنے کے لیے دیا۔ میں نے ایک مینڈھا (یا دنبہ) ایک دینار پر خریدا اور دو دینار میں بیچ ڈالا۔ پھر ایک جانور ایک دینار میں خریدا اور اس کو مع اس دینار کے جو نفع میں حاصل ہوا تھا لے کر رسول اللہ ﷺ کی خدمت میں حاضر ہوا۔ آپؐ نے وہ دینار صدقہ کر دیا اور میرے لیے دعا کی کہ اللہ تمہاری تجارت میں برکت عطا فرمائے۔ (مشکوٰۃ بحوالہ ترمذی و ابوداؤد)

رسول اللہ ﷺ نے فرمایا کہ خریدار اور فروخت کرنے والے اختیار رکھتے ہیں جب تک جدا نہ ہوں۔ اگر خریدنے والا اور بیچنے والا دونوں سچ بولیں اور چیز کی حقیقت بیان کر دیں تو ان کی بیع میں برکت دی

جاتی ہے اور اگر چھپائیں اور جھوٹ بولیں تو ان کی بیع سے برکت مٹا دی جاتی ہے۔
(صحیح بخاری و صحیح مسلم)

③ میں نے رسول اللہ ﷺ سے پوچھا کہ یا رسول اللہ! ایک شخص میرے پاس آتا ہے اور وہ مجھ سے ایک چیز خریدنے کا ارادہ ظاہر کرتا ہے اور وہ چیز میرے پاس موجود نہیں ہے پس وہ چیز میں اس کے لیے بازار سے خریدتا ہوں۔ آپ نے فرمایا، وہ چیز جو تیرے پاس موجود نہیں ہے فروخت نہ کر۔

(مشکوٰۃ بحوالہ ترمذی، ابوداؤد و نسائی)

رسول اکرم ﷺ کے محبوب صحابی اور منہ بولے بیٹے حضرت زیدؓ بن حارثہ (جن کا نام قرآن پاک میں آیا ہے) حضرت حکیمؓ بن حزام کی وساطت (بالواسطہ) ہی سے حضورؐ کی خدمت میں پہنچے تھے۔ وہ یوں کہ حضرت زیدؓ کو بچپن میں نوقین بن جسر کے کچھ ڈاکوین سے اغوا کر کے عکاظ کے بازار میں فروخت کے لیے لائے۔ حضرت حکیمؓ بن حزام نے انہیں خرید لیا اور کچھ عرصہ بعد انہیں اپنی بھوپھی حضرت خدیجہ الکبریٰ رضی اللہ تعالیٰ عنہا کی نذر کر دیا۔ (یہ حضرت حکیمؓ کے قبول اسلام سے مدقوں پہلے کا واقعہ ہے)۔ حضورؐ نے ان کے پسندیدہ اطوار و خصائل کو دیکھ کر انہیں حضرت خدیجہؓ سے مانگ لیا۔ انہوں نے اس نندی سے حضورؐ کی خدمت کی کہ آپ ان پر بے حد شفقت فرمانے لگے یہاں تک کہ ان کو اپنا منہ بولا بیٹا بنا لیا۔

یہ تمام واقعات تفصیل کے ساتھ حضرت زیدؓ کے سوانح حیات میں بیان کیے گئے ہیں۔ (دیکھئے ہماری کتاب ”تیس پر دانے شمع رسالت کے“)

حضرت عوسجہ بن حرمہ جہنی

①

مشرکین مکہ کی حرمات نصیبی دیکھتے کہ رحمت حق اُن کے گھر میں اتری
لیکن انہوں نے اس کی طرف سے آنکھیں پھیر لیں لیکن جن کا بخت یاد رکھا
انہوں نے سینکڑوں میل دور رہتے ہوئے بھی دعوت توحید کی آواز سنی
تو اس پر لبیک کہا۔ ایسے ہی خوش بخت اصحاب میں عوسجہ بن حرمہ بھی
تھے جو ارض شام کے ایک صحرائشین تھے۔ اللہ تعالیٰ نے انہیں فطرت سلیم
سے نوازا تھا۔ فتح مکہ سے کچھ عرصہ پہلے اُن تک دعوت توحید پہنچی تو انہوں
نے اسے فوراً قبول کر لیا اور بڑے ذوق و شوق سے بارگاہ رسالت میں حاضر
ہو کر سید المرسلین صَلَّی اللہُ عَلَیْہِ وَاٰلِہٖ وَسَلَّم کی زیارت اور بیعت کا شرف حاصل
کیا۔ فتح مکہ کے موقع پر وہ اُن دس ہزار نفوس قدسی میں شامل تھے جنہیں
رحمت عالم صَلَّی اللہُ عَلَیْہِ وَاٰلِہٖ وَسَلَّم کی ہمراہی کا شرف حاصل ہوا۔ علامہ ابن سعد
کا بیان ہے کہ اس موقع پر سرورِ عالم صَلَّی اللہُ عَلَیْہِ وَاٰلِہٖ وَسَلَّم نے انہیں ایک ہزار
مجاہدین کا امیر مقرر فرمایا۔

②

حضرت عوسجہ بن حرمہ کا تعلق بنو جہینہ سے تھا۔ علامہ ابن اثیر
نے ان کا نسب نامہ اس طرح لکھا ہے :

عوسجہ بن حرمہ بن جذیمہ بن سبرہ بن خدیج بن مالک بن عمر
بن ذہل بن عمرو بن ثعلبہ بن رفاعہ بن نصر بن مالک بن غطفان
(اُسْدُ الغابہ)

لیکن حافظ ابن حجر عسقلانی نے ”الإصابة“ میں ان کا جو شجرہ نسب بیان کیا ہے وہ اس سے کچھ مختلف ہے۔ یہ شجرہ نسب اس طرح ہے:

عوسجہ بن حرملہ بن جذیمہ بن بسرہ بن خدیج بن مالک بن عمارت
بن ماذن بن سعد بن مالک بن رفاعہ بن نصر بن مالک بن غطفان
بن قیس بن حمیر۔

خیال سے کہ وہ ایک بہادر اور معزز آدمی تھے اسی لیے حضورؐ نے فتح مکہ کے موقع پر انہیں ایک ہزار افراد کا افسر بنایا۔ فتح مکہ کے بعد غزوہ حنین پیش آیا۔ اس میں بنو جہینہ بھی حضورؐ کے ہمراہ تھے۔ قرآن سے معلوم ہوتا ہے کہ حضرت عوسجہؓ بھی ان میں شامل تھے۔

حضرت عوسجہؓ کو نماز باجماعت کا بے حد اہتمام تھا۔ ان کی سکونت مروہ (یا شاید ذی المروہ) کے مقام پر تھی۔ وہاں نہ کوئی مسجد تھی اور نہ نماز باجماعت کا انتظام تھا البتہ وہاں سے کافی فاصلے پر ”دومہ“ نام کی ایک بستی تھی جس میں ایک مسجد تھی اور وہاں پانچوں وقت باجماعت نماز ہوتی تھی۔ حضرت عوسجہؓ پانچوں وقت دومہ جا کر نماز باجماعت ادا کرتے تھے۔ ٹھیک نصف النہار کے وقت جب آسمان آگ پر سارہا ہوتا اور زمین تانبے کی طرح تپ رہی ہوتی وہ اپنے گھر سے طویل فاصلہ طے کر کے دومہ پہنچتے اور مسجد میں جماعت کے ساتھ نماز ادا کرتے۔ دن دن بھر نماز باجماعت کی خاطر دونوں مقاموں کے درمیان ان کا آنا جانا جاری رہتا تھا۔ ان کی اس مستعدی اور ذوقِ طاعت کو دیکھ کر لوگ حیران ہوتے تھے۔ سرورِ عالم صَلَّی اللہُ عَلَیْہِ وَاٰلِہٖ وَسَلَّم کو نماز باجماعت سے حضرت عوسجہؓ کے شغف اور اس کے لیے ان کی دُرُودِ دلہوپ کا علم ہوا تو آپؐ بہت خوش ہوئے اور انہیں بلا کر کہا:

یا عوسجہ سلنی اعطک

(یعنی اے عوسجہ جو مانگنا ہو مانگو تمہیں دیا جاگا)

معلوم نہیں حضرت عوسجہؓ نے کچھ مانگایا نہیں لیکن حضورؐ نے ایک تحریری فرمان کے ذریعے ان کو ایک وسیع جاگیر عطا فرمائی۔ اس فرمان کا متن یہ ہے:

بِسْمِ اللَّهِ الرَّحْمَنِ الرَّحِيمِ
هَذَا مَا أَعْطَى مُحَمَّدٌ بْنُ عَبْدِ اللَّهِ رَسُولُ اللَّهِ صَلَّى اللَّهُ عَلَيْهِ وَسَلَّمَ
عَوْسَجَةَ بِنَ حَرْمَلَةَ الْجُهَنِيَّ

مِنْ ذِي الْمَرْدَةِ وَمَا بَيْنَ بَلَكَشَةَ إِلَى الظُّبَيْيَةِ الْجَعْلَاتِ
إِلَى جَبَلِ الْقَبْلِيَّةِ لَا يَحَاقُهُ فِيهَا أَحَدٌ فَمَنْ حَاقَهُ
فَلَا حَقَّ لَهُ وَحَقُّ حَقِّهِ

(دکتر علامہ ابن عقبہ)

(ترجمہ)

بِسْمِ اللَّهِ الرَّحْمَنِ الرَّحِيمِ
یہ وہ عطیہ ہے جو محمدؐ بنی رسول اللہ صلی اللہ علیہ وسلم نے عوسجہؓ بن حرملة جہنی کو دیا۔ ذی المردہ اور بلکشتہ کے درمیان سے لے کر ظبیہ، جعلات اور جبل قبلیہ تک ان کا ہے اس میں ان کے خلاف کوئی اپنا حق نہیں جتائے گا۔ جو حق جتائے اس کا حق نہیں اور حق انہی کا ہے۔
کاتب علامہ ابن عقبہ

لے اس فرمان میں جن مقامات کے نام آئے ہیں ان کے محل وقوع کے بارے

میں اہل سیر و تاریخ کے بیانات کا خلاصہ یہ ہے

(۱) ذی المردہ — یا قوت حموی کے مطابق یہ وادی قریٰ کی ایک بستی کا نام ہے

علامہ سمہودی کا بیان ہے کہ یہ مدینہ سے ۹۶ میل کے فاصلے پر ہے بخزندہ

تبوک پر جاتے ہوئے حضورؐ نے تین دن ذی المردہ اور اس کے نواح میں قیام

فرمایا اور بنی جہینہ کے لوگوں کو زمینیں عطا فرمائیں۔

(باقی حاشیہ اگلے صفحہ پر)

حضرت عوسجہؓ کے سال وفات کے بارے میں کتب سیر خاموش ہیں۔
رضی اللہ تعالیٰ عنہ

(بقیہ حاشیہ صفحہ گزشتہ)

- (۲) بلکشتہ — ذی المردہ ہی کے قریب ایک مقام تھا۔
- (۳) طبیۃ — بنو جہینہ کے علاقے میں ایک گاؤں تھا۔
- (۴) جعلات — یہ بھی اسی علاقے کا کوئی مقام تھا۔
- (۵) جبل القبلیۃ — مدینہ منورہ سے کافی فاصلے پر ساحل سمندر کے قریب ایک پہاڑ تھا بعض نے اس کو نخلہ اور مدینہ کے درمیان فرع کے نزدیک بتایا ہے۔
(واللہ اعلم)

حضرت عبداللہ بن مسعود رضی اللہ تعالیٰ عنہ بیان کرتے ہیں کہ ایک شخص نے جناب نبی کریم صلی اللہ علیہ وسلم کی خدمت میں حاضر ہو کر عرض کیا، یا رسول اللہ! ایک شخص کسی نیک آدمی سے اس کے نیک اعمال کے باعث محبت کرتا ہے مگر خود نیک اعمال اتنے نہیں کرتا جیسے اس نیک آدمی کے اعمال ہیں۔ رسول اللہ صلی اللہ علیہ وسلم نے ارشاد فرمایا، کچھ مضائقہ نہیں! آدمی قیامت میں اسی کے ساتھ ہوگا جس کے ساتھ محبت کرتا ہے۔
(یعنی اس نیک آدمی کی محبت کا اسے صلہ ملے گا)۔

(صحیح بخاری)

ترجمہ: اگر کسی نیک آدمی سے محبت کرتا ہے مگر خود نیک اعمال اتنے نہیں کرتا جیسے اس نیک آدمی کے اعمال ہیں۔

حضرت عظیم بن حارث محارب

①

فتح مکہ اور غزوہ حنین کے بعد عرب کے بیشتر قبائل آستانہ اسلام پر جھک گئے اور انہوں نے سہ ماہی اور سالہ میں اپنے اپنے وفود قبول اسلام اور اطہارِ اطاعت کے لیے مدینہ منورہ بھیجے۔ ان میں سے ایک وفد قبیلہ ”بنو محارب“ کا تھا۔ یہ قبیلہ اصلاً نجد میں آباد تھا۔ اس نے جو وفد بھیجا اس میں دشمن آدمی شامل تھے اور یہ سالہ ہجری میں حجة الوداع سے کچھ دن پہلے مدینہ منورہ پہنچا۔ سرورِ عالم صلی اللہ علیہ وسلم نے ان لوگوں کو دارِ رملہ بنت الحارث میں ٹھہرایا اور حضرت بلالؓ کو ان کی مہمان داری پر مامور فرمایا۔ وفدِ محارب کے اراکین نے بارگاہ رسالت میں حاضر ہو کر بڑے ذوق و شوق سے اسلام قبول کیا اور حضورؐ کی بیعت کا شرف حاصل کیا۔ ساتھ ہی انہوں نے عرض کیا کہ ہمیں اپنے قبیلے کی طرف سے بھی نائبِ تصور فرمائیے۔ اس موقع پر وفد کے ایک بادشاہ رکن جو قبیلے کے سردار معلوم ہوتے تھے۔ ایک گھوڑی کی باگ پکڑے ہوئے آگے بڑھے اور عرض کی:

”یا رسول اللہ! یہ میری سواری کی گھوڑی مرتجز ہے جو بڑی خوبیوں کی مالک ہے یہ میں آپ کی نذر کرتا ہوں اسے قبول فرمائیے۔“

حضورؐ نے خندہ پیشانی سے ان کی نذر قبول کر لی اور فرمایا:

”تم بھی میری طرف سے ایک ہدیہ قبول کرو۔ یہ میری فرعا ہے

اسے تم لے لو۔“

ان صاحب نے نہایت مسرت کے ساتھ ”فرعا“ کی مہار تھام لی۔
یہ صاحب جن کی گھوڑی کا ہدیہ سید المرسلین صلی اللہ علیہ وسلم نے قبول فرمایا اور اس کے عوض ان کو اپنی اذنی ”فرعا“ عطا فرمائی، حضرت عظیم بن حارث محارب تھے۔

حضرت عظیم بن حارث کا تعلق بنو محارب کی شاخ خصفہ بن عیلام سے تھا اور وہ اپنے قبیلے کے سربراہ اور وہ لوگوں میں شمار ہوتے تھے بعض روایتوں میں ان کا نام عصیم بیان کیا گیا ہے۔ چنانچہ حافظ ابن حجر عسقلانی نے ”الإصابة فی تمییز الصحابة“ میں ان کا سلسلہ نسب اس طرح درج کیا ہے:

”عصیم بن حارث بن ظالم بن حداد بن ذهل بن طریف بن محارب بن خصفہ المحاربی۔“

انہوں نے حضرت عصیم (عظیم) کے صاحبزادے عباس کا یہ بیان بھی نقل کیا ہے کہ رسول اللہ صلی اللہ علیہ وسلم نے میرے والد سے پوچھا تھا کہ تمہارا نام کیا ہے؟ انہوں نے جواب دیا ”عصیم“ اس کے بعد حضور اور حضرت عصیم کے درمیان بدلیل کا تبادلہ ہوا۔ اس سلسلے میں حافظ ابن حجر نے عباس بن عصیم کے یہ اشعار بھی نقل کیے ہیں:

عصیم ابی نزار النبی محمدًا	وَعَمِّي سَوَاءٌ قُلْ هَذَا التَّفَاخِرُ
حَمَلْنَا رَسُولَ اللَّهِ ثَمًّا ثَابِتًا	أَبِي بَخِيرٍ سِمْوَلَهُ كُلُّ نَاطِرٍ
وَلَمَّا دَعَى لَدَيْنَا مُحَمَّدٌ	وَفَدْنَا فَمَنَا كَانِ أَيْمَنُ نَرَامُ

① میرے والد عصیم اور میرے چچا سوا نے محمد نبی (صلی اللہ علیہ وسلم) کی زیارت کی تو یہ فخر کیا کم ہے۔

② ہم نے رسول اللہ صلی اللہ علیہ وسلم کی خدمت میں سواری پیش کی تو آپ نے میرے والد کو اس سے بہتر عوض عطا فرمایا کہ جس کو دیکھ کر ہر شخص فخر کرتا ہے

③ جب محمد ﷺ کے دین کی طرف داعی نے بلایا تو ہم دفد لے کر چل پڑے اور پھر ہم مبارک زیارت کرنے والے تھے۔

لیکن حافظ ذہبیؒ نے ”تجريد اسماء الصحابة“ میں اور امام ابو جعفر دیلمیؒ نے ”مکاتیب النبیؐ“ میں ان کا نام عظیم بن الحارث لکھا ہے اور یہی صحیح ہے کیونکہ بعض دوسرے ارباب سیر و تاریخ نے بھی اس کی تائید کی ہے۔

اس دفد میں حضرت عظیمؒ کے ساتھ ان کے بھائی سواذ بن حارث اور بھتیجے خزیمہ بن سواذ بھی شامل تھے۔ ایک روایت میں ہے کہ دفد کے قبول اسلام کے بعد سرور عالم ﷺ نے حضرت خزیمہ بن سواذؒ کے چہرے پر اپنا دست شفقت پھیرا تو ان کا چہرہ نور سے چمکنے لگا۔

۱۔ طبرانیؒ اور ابن شامینؒ سے روایت ہے کہ ایک دفعہ حضرت سواذ بن حارث گھوڑے بیچنے کے لیے مدینہ منورہ آئے۔ رسول اکرم ﷺ نے ان سے ایک گھوڑے کا سودا کیا اور اس کی قیمت لانے کے لیے خانہ اقدس کی طرف گئے۔ بعد میں سواذ اس سودے سے پھر گئے، اور کچھ دوسرے لوگوں سے گھوڑے کا بھاد بآد کرنے لگے حضور واپس تشریف لائے تو سواذ نے آپؐ سے کہا میں نے آپؐ سے کوئی سودا نہیں کیا، اگر کیا ہے تو کوئی گواہ لائیے۔ اس موقع پر اتفاق سے حضرت خزیمہ بن ثابت خطمی انصاری وہاں آگئے انہوں نے سواذؒ سے مخاطب ہو کر کہا کہ میں گواہی دیتا ہوں کہ تو نے یہ گھوڑا رسول اللہ ﷺ کے ہاتھ بیچا ہے حضورؐ نے ان سے پوچھا کہ تم تو سودے کے وقت موجود نہ تھے شہادت کیسے دے رہے ہو؟ انہوں نے عرض کیا ”یا رسول اللہؐ میں آپؐ کی بات کی تصدیق کر رہا ہوں (یعنی چونکہ آپؐ جو کچھ فرماتے ہیں حق ہی فرماتے ہیں اس لیے میں نے یہ گواہی دی) حضورؐ نے ان کا جوش ایمان دیکھ کر فرمایا کہ خزیمہ کسی کے مخالفت یا موافق گواہی دیں تو بس (صرف ان کی تنہا گواہی کافی ہے یعنی ان کی شہادت دو آدمیوں کی گواہی کے برابر ہے) چنانچہ (باقی حاشیہ اگلے صفحہ پر)

قاضی محمد سلیمان سلما، منصور پوریؒ نے اپنی کتاب ”رحمۃ اللعالمین (جلد اول)“ میں لکھا ہے کہ ایک دن رسول اکرم صلی اللہ علیہ وسلم نے ظہر سے عصر تک کا وقت ”دفتر محارب“ کے لیے وقف کر دیا۔ دوران گفتگو میں حضورؐ نے ایک شخص کی طرف غور سے دیکھا اور فرمایا:

” میں نے تمہیں پہلے بھی کہیں دیکھا ہے ؟ “

وہ بولے :

” آپ نے بالکل درست فرمایا، آج سے ساٹھ سال پہلے آپ بازار عکاظ میں تشریف لائے تھے۔ آپ نے مجھے وہاں دیکھا تھا اور مجھ سے بات بھی کی تھی۔ میں نے آپ کو نہایت گستاخانہ جواب دیا تھا۔ “

حضورؐ نے فرمایا، ” ہاں ٹھیک ہے ٹھیک ہے یاد آگیا۔ “

انہوں نے عرض کیا :

” یا رسول اللہ ! اس دن مجھ سے زیادہ بد بخت کوئی نہ تھا میں نے سب سے بڑھ چڑھ کر حضورؐ کی مخالفت کی تھی میرے سب ساتھی تو اپنے آبائی مذہب پر مر گئے۔ خدا کا شکر ہے کہ اس نے مجھے اب تک زندہ رکھا اور ایمان لانے کی توفیق بخشی۔ “

حضورؐ نے فرمایا : ” سب کے دل اللہ تعالیٰ ہی کے قبضہ

(بقیہ حاشیہ صفحہ گزشتہ)

حضرت خزیمہؓ اسی دن سے ”ذوالشہادین“ کے لقب سے مشہور ہو گئے۔ مسند احمد ابوداؤد اور نسائی وغیرہ میں بھی یہ روایت موجود ہے لیکن گھڑا بیچنے والے کے نام کی تشریح نہیں ہے قیاس یہ ہے کہ یہ واقعہ حضرت سوارؓ کے قبول اسلام سے پہلے پیش آیا۔

میں ہیں۔“

انہوں نے عرض کیا: ”یا رسول اللہ میری گزشتہ لغزشوں کے لیے معافی کی دعا فرمائیے۔“

حضورؐ نے فرمایا:

”و اسلام لاتے ہی وہ سب گناہ معاف ہو جاتے ہیں جو حالتِ کفر میں سرزد ہوئے ہوں۔“

جن صاحب سے یہ گفتگو ہوئی اس روایت میں اُن کے نام کی تصریح نہیں کی گئی ہو سکتا ہے کہ یہ حضرت عظیم بن حارث ہوں۔ بہر صورت یہ صاحبِ وفد بنو محارب ہی کے ایک کن تھے۔

سرورِ عالم صَلَّی اللہُ عَلَیْہِ وَاٰلِہٖ وَسَلَّم نے معمول کے مطابق اس وفد کو بہت کچھ دے دلا کر رخصت کیا۔ بہت سے اربابِ سیر نے لکھا ہے کہ حضورؐ نے حضرت عظیمؓ کو فسخ نامی ایک چشمہ یا تالاب عطا فرمایا اور اس کے لیے ایک وثیقہ لکھوا کر دیا۔ فسخ کے علاوہ حضورؐ نے ایک اور فرمان کے ذریعے حضرت عظیمؓ کو رامس کا چٹیل میدان اور اس کے ریت کے ٹیلے بطور جاگیر عطا فرمائے۔ اس زمان کا مضمون یہ تھا:

بِسْمِ اللّٰهِ الرَّحْمٰنِ الرَّحِیْمِ

ہذا کتاب من محمد رسول اللہ (صَلَّی اللہُ عَلَیْہِ وَاٰلِہٖ وَسَلَّم) لعظیم بن الحارث المحاربی ان لہ الجمعة من رامس لا یحاقہ احد۔ (دکتاب الارقم)

(یہ تحریر محمد رسول اللہؐ کی طرف عظیم بن الحارث المحاربی کے حق میں ہے کہ رامس کا چٹیل میدان اور اس کے ریت کے ٹیلے ان کے ہیں اس میں کوئی

دوسرا اپنا حق نہ جتائے۔ کاتب ارقمؓ (بن ابی الارقم)

کتابِ سیر میں حضرت عظیمؓ کے مزید حالات نہیں ملتے۔

حضرت ابو شریح عدویؓ

(۱)

فتح مکہ (رمضان شہ ہجری) سے کچھ عرصہ پہلے کا ذکر ہے کہ ایک باوقار اور بارعب اعرابی بارگاہ رسالت میں حاضر ہوئے۔ رحمت عالم صلی اللہ علیہ وسلم کی زیارت سے شاد کام ہوئے، ساتھ ہی قبول اسلام اور حضورؐ کی بیعت کا شرف حاصل کیا۔ اس موقع پر حضورؐ نے ان سے پوچھا:

”تمہاری کنیت کیا ہے؟“

انہوں نے عرض کیا: ”ابو الحکم — یا رسول اللہ!“

حضورؐ نے فرمایا: ”حکم صرف اللہ تعالیٰ ہے اور حکم اسی کو زیب دیتا ہے۔“

انہوں نے عرض کیا: ”یا رسول اللہ! میری قوم میں جب کسی بات پر

اختلاف ہو جاتا تھا تو وہ میرے پاس فیصلہ کے لیے آتے تھے اور میں جو فیصلہ کر دیتا تھا اس پر دونوں فریق راضی ہو جاتے تھے اسی لیے میری کنیت ابو الحکم ہو گئی۔“

یہ سن کر سرور عالم صلی اللہ علیہ وسلم نے فرمایا: ”یہ کیسی اچھی بات ہے۔“

پھر آپؐ نے اُن سے پوچھا: ”تمہاری اولاد کیا ہے؟“

انہوں نے عرض کیا: ”تین بیٹے ہیں شریح، مسلم اور عبد اللہ۔“

آپؐ نے دریافت فرمایا: ”بڑا کون ہے؟“

انہوں نے عرض کیا: ”شریح۔“

آپؐ نے فرمایا: ”تو پھر تمہاری کنیت ابو شریح ہے۔“ (ابوداؤد)

انہوں نے ارشاد نبویؐ کے سامنے سر تسلیم خم کر دیا۔ اُن کی یہ کنیت ایسی مشہور

ہوئی کہ لوگ ان کا اصل نام بھول گئے۔

(۲)

حضرت ابو شریحؓ کے اصل نام میں سخت اختلاف ہے کسی نے خولید لکھا ہے کسی نے ہانی اور کسی نے کعب۔ تاریخ میں وہ رحمت عالم صلی اللہ علیہ وسلم کی عطا کردہ کنیت ابو شریح ہی سے مشہور ہیں۔ ان کا تعلق بنو خزاعہ کی شاخ بنو عدی سے تھا۔ سلسلہ نسب یہ ہے :

ابو شریحؓ بن عمرو بن صخر بن عبدالعزیٰ بن معاویہ بن مخرش بن عمرو بن زمانہ بن عدی بن عمرو بن ربیعہ خزاعی۔

فتح مکہ کے موقع پر وہ دینِ حق کے ان دس ہزار مسرفروشنوں میں شامل تھے جن کو سرورِ عالم صلی اللہ علیہ وسلم کی ہمرکابی کا شرف حاصل ہوا اور جن کے بارے میں سینکڑوں سال پہلے ”کتاب استثناء“ میں یوں پیشین گوئی کی گئی تھی۔

”خداوند سینا سے آیا اور شعیر سے اُن پر طلوع ہوا۔ کوہِ فاران سے وہ

جلوہ گر ہوا۔ دس ہزار قدوسیوں کے ساتھ آیا اور اس کے ہاتھ میں

ایک آتشیں شریعت (یعنی نورانی شریعت) تھی۔“

علامہ ابن سعدؒ کا بیان ہے کہ سرورِ عالم صلی اللہ علیہ وسلم نے بنی کعب کا

ایک نشان حضرت ابو شریحؓ کو عطا فرمایا۔

حضرت ابو شریحؓ عہدِ رسالت کے دوسرے جن غزوات میں شریک

ہوئے اہلِ سیر نے ان کی تصریح نہیں کی۔ قیاس یہ ہے کہ فتح مکہ کے بعد جتنے

غزوات پیش آئے (حنین، طائف، تبوک) وہ ان سب میں شریک ہوئے

ہوں گے۔

سلسلہ ہجری میں حضرت ابو شریحؓ کو حجتہ الوداع میں سرورِ عالم صلی اللہ علیہ وسلم

کی ہمرکابی کا شرف حاصل ہوا۔ صحیح بخاری میں ان سے روایت ہے کہ :

” فتح مکہ کے دوسرے دن رسول اللہ صلی اللہ علیہ وسلم نے خطبہ دیا جسے میں نے اپنے کانوں سے سنا ہے اور خوب یاد رکھا ہے اور وہ موقع اب تک میری آنکھوں میں سمایا ہوا ہے۔ خطبہ ختم کر کے رسول اللہ صلی اللہ علیہ وسلم نے فرمایا،
 ”وَلْيُبَلِّغِ الشَّاهِدُ الْغَائِبَ“

جو حاضر ہیں وہ ان لوگوں تک پہنچا دیں جو حاضر نہیں ہیں۔“

(۳)

حضرت ابو شریحؓ کا قبیلہ سرانظہر ان اور اس کے قریب جوار میں آباد تھا، لیکن وہ سعادت اندوز اسلام ہونے کے کچھ عرصہ بعد مدینہ چلے آئے۔ اور یہیں مستقل اقامت اختیار کر لی۔ اپنے قبیلہ میں تو ان کو حکمت دانش کے اعتبار سے سب سے بڑا آدمی مانا ہی جاتا تھا۔ مدینہ آئے تو اہل مدینہ بھی ان کی اصابت رائے اور فراست کے معترف ہو گئے۔

حافظ ابن عبد البرؒ کا بیان ہے کہ حضرت ابو شریحؓ کا شمار عقلائے مدینہ میں ہوتا تھا۔ (الاستیعاب جلد ۲ ص ۱۶۷)

نہایت نیک دل اور سہروردی خلاق انسان تھے۔ فرمایا کرتے تھے کہ اگر تم دیکھو کہ میں اپنے ہمسایہ کو اپنے مکان کی دیوار میں کھوٹی گاڑنے سے روکتا ہوں تو مجھے پاگل سمجھو اور داغ کر میرا علاج کرو۔ (اس زمانے میں جنون کا علاج داغ کر کیا جاتا تھا۔)

انہوں نے لوگوں کو اذن عام دے رکھا تھا کہ میرا گھی دودھ بھیڑ بکری سب کے لیے حلال ہے جس کو بل جائے کسی تکلف کے بغیر اس کو کھاپی سکتا ہے۔ نہایت حق گو تھے اور حق بات کہنے میں کسی بڑے سے بڑے حاکم کی پروا نہیں کرتے تھے۔ جس زمانے میں عمرو بن سعید بن العاصؓ یزید بن معاویہؓ کی طرف

سے مدینہ کا حاکم تھا اور اس کے حکم سے حضرت عبداللہ بن زبیر نے خلافت مکہ پر چڑھائی کرنے کے لیے لشکر روانہ کر رہا تھا۔ حضرت ابو شریحؓ اس کے پاس گئے اور فرمایا:

”اے امیر! مجھے اجازت دیجئے کہ میں رسول اللہ صلی اللہ علیہ وسلم کا ایک فرمان بیان کروں جو آپؐ نے فتح مکہ کے اگلے دن ارشاد فرمایا تھا، میں نے اپنے کانوں سے آپؐ کا وہ فرمان سنا تھا اور میرے ذہن نے اس کو یاد کر لیا تھا اور جس وقت آپؐ وہ فرمان صادر فرما رہے تھے میری آنکھیں آپؐ کو دیکھ رہی تھیں۔ آپؐ نے پہلے اللہ تعالیٰ کی حمد و ثنا بیان کی اس کے بعد فرمایا تھا کہ مکہ اور اس کے ماحول کو اللہ نے حرم قرار دیا ہے اس کی حرمت کا فیصلہ انسانوں نے نہیں کیا ہے۔ اس لیے جو آدمی اللہ اور یوم آخرت پر ایمان رکھتا ہو اس کے لیے حرام ہے کہ وہ یہاں خونریزی کرے بلکہ یہاں کے درختوں کو کاٹنا بھی منع ہے۔ اور اگر کوئی شخص میرے قتال کو سنبھال کر اپنے لیے اس کا جواز نکالے تو اس سے کہو کہ اللہ نے اپنے رسول کو اجازت دی تھی تجھے اجازت نہیں دی ہے اور مجھے بھی اللہ نے ایک دن کے تھوڑے سے وقت کے لیے عارضی اور وقتی طور پر اجازت دی تھی اور اس وقت کے ختم ہونے کے بعد وہ حرمت لوٹ آئی اور اب قیامت تک کسی کے لیے اس کا جواز نہیں ہے۔ اس کے ساتھ آپؐ نے یہ بھی فرمایا تھا کہ جو لوگ یہاں موجود ہیں اور جنہوں نے میری یہ بات سنی ہے وہ دوسرے لوگوں تک یہ بات پہنچادیں (اس لیے اے امیر! میں رسول اللہ صلی اللہ علیہ وسلم کے حکم کی تعمیل میں آپؐ کا یہ فرمان تم کو پہنچا رہا ہوں۔“

عمر بن سعید نے کہا: ”اے ابو شریح! میں یہ باتیں آپؐ سے زیادہ جانتا ہوں۔ حرم کسی نامزد فرمان کو یا ایسے آدمی کو جو کسی کا ناحق خون کرے یا

نقصان کر کے بھاگ گیا ہو پناہ نہیں دیتا۔ (صحیح بخاری و صحیح مسلم)
 عمرو بن سعید کی بات سن کر حضرت ابو شریحؓ نے فرمایا:
 ”فتح مکہ کے (دوسرے) دن جب رسول اللہ ﷺ نے یہ بات فرمائی تھی میں اس وقت وہاں حاضر اور موجود تھا اور
 تم وہاں نہیں تھے اور رسول اللہ ﷺ نے یہ حکم دیا تھا کہ جو یہاں موجود ہیں وہ میری بات ان لوگوں کو پہنچا دیں
 جو یہاں حاضر نہیں ہیں۔ میں نے اس حکم نبوی کی تعمیل کر دی اور
 تم کو آپ کا فرمان پہنچا دیا۔ (مسند احمد) لے

(۴)

حضرت ابو شریح نے عبد الملک بن مروان کے عہد خلافت میں ۶۸ھ
 میں وفات پائی۔ ان سے بیس حدیثیں مروی ہیں ان میں سے دو صحیح بخاری اور

لے مولوی شاہ معین الدین احمد ندوی مرحوم نے ”سیر الصحابہ“ جلد ہفتم میں
 اُسد الغابہ لابن اثیر کے حوالے سے لکھا ہے کہ اسی قسم کا واقعہ عمرو بن زبیرؓ اور
 حضرت عبداللہ بن زبیرؓ کے اختلافات کے زمانے میں بھی پیش آیا۔ وہ لکھتے ہیں:
 ”عمرو بن زبیرؓ اور عبداللہ بن زبیرؓ دونوں صحابیوں کے اختلافات
 کے زمانہ میں جب عمرو نے مکہ پر چڑھائی کی تو ابو شریحؓ نے عمرو
 کو آنحضرت ﷺ کے تحریم حرم کے حجتہ الوداع والے
 خطبہ کا حوالہ دے کر روکا۔ عمرو نے کہا:
 ”بڑے میاں آپ جیسے ہیں آپ سے زیادہ حرم کی حرمت سے
 واقف ہوں۔ حرم خونریزی کرنے والوں، باغیوں اور جزیہ دکنے
 والوں کو پناہ نہیں دیتا۔“ (بالناشیہ لکھ صفحہ پر)

صحیح مسلم دونوں میں موجود ہیں۔ ایک میں بخاریؒ اور ایک میں مسلمؒ منفرد ہیں۔
ان کے رواۃ حدیث میں ابو سعید مقبریؒ اور نافع بن جبیرؒ وغیرہ شامل
ہیں۔ بطور تبرک ہم یہاں تین حدیثیں درج کرتے ہیں جو حضرت ابو شریحؒ سے
مروی ہیں:

حضرت ابو شریحؒ سے روایت ہے کہ:
① رسول اللہ ﷺ نے فرمایا کہ اے اللہ تو گواہ رہ کہ میں
لوگوں کو بتا چکا ہوں اور اچھی طرح ڈرا چکا ہوں کہ دو کمزدر یعنی یتیم
اور عورت کے حقوق کو ضائع کرنا سخت گناہ ہے۔ (صحیح بخاری)

(بقیہ حاشیہ صفحہ گزشتہ)۔ ابو شریحؒ نے کہا:
”میں تحریم حرم کے خطبہ کے وقت موجود تھا اور تم نہ تھے اور آنحضرت ﷺ نے
فرمایا تھا کہ جو لوگ موجود ہیں وہ ان لوگوں کو جو موجود نہیں ہیں، خبر کر دیں اس لیے
میں نے تم کو خبر کر دی آئندہ تمہیں اختیار ہے۔“ (السداغابہ جلد ۵ ص ۲۲۶)
جہاں تک حوالے کا تعلق ہے یہ تو صحیح ہے اور یہ بھی درست ہے کہ عمرو بن زبیرؒ
اور حضرت عبداللہ بن زبیرؒ کے درمیان اختلافات تھے لیکن یہ بات کسی مستند روایت
سے ثابت نہیں ہوتی کہ عمرو بن زبیرؒ نے مکہ پر باقاعدہ لشکر کشی کی تھی۔ ہاں انہوں
نے بڑا اُمیہ کی اطاعت قبول کر لی تھی اور بعض روایات کے مطابق ولید بن عتبہ
حاکم مدینہ کی طرف سے ایک سفادت لے کر اپنے بڑے بھائی حضرت عبداللہ بن زبیرؒ
کے پاس گئے تھے۔ حضرت عبداللہؒ نے ان کو یزید کی اطاعت اور ان (عبداللہؒ)
کے خلاف سازش میں شریک ہونے کے جرم میں پکڑ کر قتل کرا ڈالا تھا۔

معلوم ہوتا ہے ابن اثیرؒ کو کسی وجہ سے التباس ہوا۔ اصل واقعہ وہی ہے جو
عمرو بن سعیدؒ کی امارت مدینہ کے زمانہ میں پیش آیا۔ یہ واقعہ خود حضرت ابو شریحؒ
کی زبانی صحیح بخاری اور صحیح مسلم میں منقول ہے۔


② میں نے اپنے کانوں سے رسول اللہ صلی اللہ علیہ وسلم کا یہ ارشاد سنا اور جس وقت آپ یہ فرما رہے تھے اس وقت میری آنکھیں آپ کو دیکھ رہی تھیں۔ آپ نے فرمایا، جو شخص اللہ اور یوم آخرت پر ایمان رکھتا ہو اس کے لیے لازم ہے کہ اپنے پڑوسی کے ساتھ اکرام کا معاملہ کرے اور جو اللہ پر اور یوم آخرت پر ایمان رکھتا ہو اسے لازم ہے کہ اپنے مہمان کا اکرام کرے اور جو اللہ اور یوم آخرت پر ایمان رکھتا ہو اسے لازم ہے کہ اچھی بات بولے یا بھرچپ رہے۔

(صحیح بخاری و صحیح مسلم)

③ رسول اللہ صلی اللہ علیہ وسلم نے فرمایا: قسم اللہ تعالیٰ کی وہ مومن نہیں، قسم اللہ تعالیٰ کی وہ مومن نہیں، قسم اللہ تعالیٰ کی وہ مومن نہیں۔ میں نے کہا، یا رسول اللہ کون مومن نہیں؟ آپ نے فرمایا وہ آدمی جس کے پڑوسی اس کی شرارتوں اور آفتوں سے خائف رہتے ہوں۔

(صحیح بخاری)

صنی اللہ تعالیٰ عنہ



(۲)

سیدنا حضرت صفوان بن مُعَظَّل کا تعلق عرب کے مشہور قبیلے بنو سلیم سے تھا۔ نسب نامہ یہ ہے :

صفوان بن مُعَظَّل بن رعیضہ بن خزاعی بن محارب بن مرہ بن فالج
بن ذکوان بن ثعلبہ بن سلیم بن منصور سلمی ۔
ان کی کنیت ابو عمر تھی ۔

حضرت صفوانؓ کا شمار اُس دور کے دلاور ان صف شکن میں ہوتا تھا وہ اپنے قبیلے کے شرفاء میں سے تھے اور شعر و شاعری میں بھی درک رکھتے تھے۔ شعبان ۳۵ ہجری سے کچھ عرصہ پہلے مشرق بہ اسلام ہوئے اور پھر سب سے پہلے غزوہ بنو مُصطلق (یا غزوہ مُسرِیع) میں شریک ہوئے۔ حضورؐ نے ان کو فوج کے پچھلے حصے (ساقہ) میں اس خدمت پر مامور فرمایا کہ وہ فوج کے بھولے بھٹکے آدمیوں اور گری پڑی ہوئی چیزوں کو ساتھ لے لیں۔ سفر میں اُمّ المؤمنین حضرت عائشہ صدیقہ رضی اللہ تعالیٰ عنہا بھی حضورؐ کے ہمراہ تھیں۔ راستے میں ایک جگہ رات کو قافلے نے پڑاؤ ڈالا۔ حضرت عائشہ صدیقہؓ رفع حاجت کے لیے پڑاؤ سے دور نکل گئیں وہاں ان کے گلے کا ہار جو وہ اپنی بڑی بہن حضرت اسماء رضی اللہ تعالیٰ عنہا سے مانگ کر لائی تھیں۔ بے خبری کے عالم میں گر گیا۔ واپسی پر پتہ چلا تو بہت مضطرب ہوئیں پھر اسی سمت واپس گئیں۔ خیال تھا کہ قافلے کے چلنے سے پہلے ہار ڈھونڈ کر واپس پہنچ جائیں گی لیکن جب ہار ڈھونڈ کر پڑاؤ پر پہنچیں تو قافلہ کوچ کر چکا تھا بہت گھبراہٹ۔ نا تجربہ کاری کی عمر تھی، چادر اوڑھ کر وہیں لیٹ گئیں۔ حضرت صفوان بن مُعَظَّل اپنے فرائض کی انجام دہی کے لیے قافلے سے بچے رہ گئے تھے۔ انہوں نے اُمّ المؤمنین سے بچے رہ جانے کا سبب پوچھا، (ابھی حکم حجاب نازل نہیں ہوا تھا) جب واقعہ معلوم ہوا تو ہمدردی کا اظہار کیا پھر ان کو اذیت پر

بٹھا کر عجلت سے قافلے کی طرف روانہ ہوئے اور دوپہر کے وقت قافلہ سے جا ملے۔ اس منافقین عبداللہ بن ابی کحواس واقعہ کا پتہ چلا تو اس نے اُم المؤمنینؓ کے متعلق مشہور کر دیا کہ وہ اب باعصمت نہیں رہیں (معاذ اللہ) دوسرے منافقین نے بھی اس کا ساتھ دیا اور چند سادہ لوح مسلمان بھی غلط فہمی میں مبتلا ہو گئے۔ سرورِ عالم صلی اللہ علیہ وسلم کو بھی تشویش پیدا ہوئی۔ بے گناہ اُم المؤمنین ناحق کی بدنامی کے صدمے سے بیمار ہو گئیں۔ آخر ایک ماہ بعد غیرت الہی جوش میں آئی اور یہ آیت نازل ہوئی:

لَوْلَا اِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ
بِانْفُسِهِمْ خَيْرًا وَّ قَالُوا هَذَا اِفْكٌ مُّبِينٌ (سورہ نور)
یعنی (جب تم نے یہ سنا تو مومن مردوں اور عورتوں کی نسبت نیک
گمان کیوں نہیں کیا اور کیوں نہ کہا کہ یہ صریح تہمت ہے)

اللہ تعالیٰ نے حضرت عائشہ صدیقہؓ کی پاک دامن کی خود تصدیق کی تو سب
مؤمنین کو بے حد خوشی ہوئی۔ سرورِ عالم صلی اللہ علیہ وسلم نے اس موقع پر حضرت
صفوان بن معطل کے بارے میں فرمایا:

” میں ان میں اچھائی کے سوا کچھ نہیں جانتا۔“

جو سچے مسلمان منافقین کی باتوں پر یقین کر بیٹھے تھے ان میں حضرت حسان بن ثابتؓ
انصاری (شاعر دربارِ رسول اللہ صلی اللہ علیہ وسلم) بھی تھے۔ چونکہ یہ اُم المؤمنینؓ
کا معاملہ تھا اس لیے حضرت صفوان بن معطل کو ان کے ردیہ سے سخت اذیت
پہنچی۔ چنانچہ آیہ برأت کے نزول کے بعد جب حضرت حسان بن ثابتؓ ان کے
سامنے آئے تو انہوں نے جوشِ حمیت میں یہ شعر پڑھتے ہوئے ان پر تلوار چلا دی۔

تلق زباب السیف منی فانی | غلام اذا هوجیت لست بشاعر
ولکنی احی حای داشتقی | من الباہت الراہی البوار الطواہر

یعنی تلوار کی بار کا نرہ مجھ سے پاؤ گے جب مجھے پہچان میں لاؤ گے،

کیونکہ میں ایک نوجوان ہوں، شاعر نہیں ہوں۔ ہاں میں اپنی عزت بچاتا ہوں اور بہتان باندھنے والے اور پاک صاف لوگوں پر عیب لگانے والے سے نجات حاصل کر لیتا ہوں۔

حضرت حسان بن ثابت زخمی ہو گئے لیکن ان کی جان بچ گئی۔ انہوں نے بارگاہ رسالت میں حاضر ہو کر حضرت صفوانؓ کے خلاف شکایت کی۔ چونکہ حضورؐ غلط فہمی میں مبتلا ہونے والے مسلمانوں پر اجراءِ حد کے بعد ان کو معاف فرما چکے تھے۔ اس لیے آپؐ نے حضرت حسان بن ثابت کو تلوار کی ضرب کے بدلے میں کھجور کا ایک باغ عنایت فرمایا (یاد دلویا)۔

(۳)

۱۔ ہجری میں سر یہ سرعینین پیش آیا حضرت صفوان بن معطل نے اس میں سرگرم حصہ لیا۔ ہویوں کہ بنو عرینہ اور بنو عکمل کے آٹھ آدمی مدینہ آئے اور اسلام قبول کر کے مدینہ ہی میں مقیم ہو گئے۔ یہاں کی آب و ہوا ان کو موافق نہ آئی اور بقول بعض وہ استسقاء (پیٹ میں پانی بھر جانے) کے مرض میں مبتلا ہو گئے۔ حضورؐ کو خبر ہوئی تو آپؐ نے انہیں قباد کے قریب ایک مقام ذی المحدر جانے کی ہدایت فرمائی جہاں آپؐ کے اونٹ چرا کرتے تھے۔ آپؐ کا مقصد یہ تھا کہ ایک تو ان کی آب و ہوا تبدیل ہو جائے گی اور دوسرے وہ اونٹنیوں کا دودھ پی کر توانا ہو جائیں گے۔ اونٹوں کے نگران حضرت حضرت یسار نوبیؓ نے ان کو مسلم بدویوں کی بڑی خاطر تواضع کی اور انہیں اونٹنیوں کا دودھ خوب خوب پلایا یہاں تک کہ چند دنوں کے اندر اندر وہ خوب تندرست و توانا ہو گئے۔ یہ لوگ نہایت بد فطرت اور کمینے تھے۔ تندرست ہونے کے بعد انہوں نے شرارت پر کمر باندھی اور حضورؐ کے پندرہ اونٹ لے کر بھاگ کھڑے ہوئے حضرت یسار نوبیؓ نے ان کا تعاقب کیا۔ ان بد بختوں نے انہیں پکڑ کر ان کے ہاتھ پاؤں کاٹ ڈالے پھر ان کی

آنکھوں اور زبان میں کانٹے چبھو دیئے۔ اس صدمہ سے وہ شہید ہو گئے۔
 سرورِ عالم صلی اللہ علیہ وسلم کو اس سانحہ کا علم ہوا تو آپ نے حضرت
 کرز بن جابر فہری کو بیس سوار دے کر ان ظالموں کے تعاقب میں روانہ کیا۔
 ان سواروں میں حضرت صفوان بن معطل بھی شامل تھے۔ ان اصحاب نے
 برق رفتاری سے ان غلاموں کا پیچھا کیا اور ان سب کو گرفتار کر کے غابہ لے
 آئے جہاں اس وقت حضور تشریف فرما تھے۔ چونکہ ان لوگوں نے نہایت
 گناؤں نے جرم کا ارتکاب کیا تھا اس لیے کسی رحم کے مستحق نہ تھے۔ حضور
 نے حکم دیا کہ جس طرح ان شقی القلب درندوں نے بے گناہ یسار کے ہاتھ
 پاؤں کاٹے اور ان کی آنکھوں میں کانٹے چبھوئے اسی طرح ان کے ہاتھ پاؤں
 کاٹے جائیں اور ان کی آنکھوں میں سلاخی پھیری جائے۔ حضور کے حکم کی
 تعمیل کی گئی اور پھر ان کی لاشوں کو حرہ میں ڈال دیا گیا۔

(۴)

علامہ ابن اثیر نے "أسد الغابہ" میں واقعی کے حوالے سے لکھا ہے
 کہ غزوہ بنو مصطلق اور اس کے بعد عہد رسالت میں جتنے غزوات پیش آئے
 حضرت صفوان بن ان سب میں شریک تھے گویا ان کو غزوہ بنو مصطلق کے علاوہ
 خندق، خیبر، فتح مکہ، حنین اور تبوک کے غزوات میں بھی سرورِ عالم صلی اللہ علیہ وسلم
 کی ہمراہی کا شرف حاصل ہوا اور بیعت رضوان کی عظیم سعادت بھی نصیب ہوئی۔
 اہم مالک نے مؤطائیں لکھا ہے کہ حضرت صفوان بن ابیہ بڑی نیک نیت
 خاتون تھیں۔ ان کو بھی شرف صحابیت حاصل تھا اور وہ عبادتِ الہی سے
 بے انتہا شغف رکھتی تھیں۔ ایک دن انہوں نے بارگاہ رسالت میں حاضر
 ہو کر عرض کی:

”یا رسول اللہ! میرے شوہر صفوان بن معطل نماز پڑھنے کی بناء

پر مجھ پر سختی کرتے ہیں۔ جب میں روزہ رکھتی ہوں تو میرا روزہ
 تر وادیتے ہیں اور خوردن چڑھے نماز پڑھتے ہیں۔“
 اس وقت مجلس نبویؐ میں حضرت صفوانؓ بھی موجود تھے حضورؐ نے
 ان سے حقیقت حال دریافت کی تو انہوں نے عرض کیا:
 ”یا رسول اللہؐ! یہ نماز میں لمبی لمبی سورتیں پڑھتی ہیں اور میں انہیں
 اس سے منع کرتا ہوں۔“

حضورؐ نے فرمایا: ”ایک سورۃ پڑھنا بھی کافی ہے۔“
 حضرت صفوانؓ نے پھر عرض کیا: ”یا رسول اللہؐ یہ کہتی ہیں کہ میں
 ان کا روزہ تر وادیتا ہوں تو اس کی حقیقت یہ ہے کہ جب یہ نفلی روزے رکھنے
 پر آتی ہیں تو رکھے ہی چلی جاتی ہیں۔ میرے لیے یہ بات تکلیف کا باعث بن
 جاتی ہے۔“

حضورؐ نے فرمایا: ”ہاں کسی عورت کو شوہر کی اجازت کے بغیر اس
 طرح نفلی روزے نہیں رکھنے چاہئیں۔“

حضرت صفوانؓ نے پھر عرض پیرا ہوئے:
 ”یا رسول اللہؐ! میرے دن چڑھے نماز پڑھنے کی بات درست
 ہے۔ اس کا سبب یہ ہے کہ ہم محنت مزدوری کرنے والے لوگ
 ہیں اور ہمارے خاندان کے لوگوں میں یہ عادت مدت سے چلی آتی
 ہے کہ وہ سورج نکلنے سے پہلے نہیں اٹھتے۔“

حضورؐ نے فرمایا: ”اچھا صفوان جب اٹھو تو نماز ضرور پڑھ لیا کرو۔“

حضرت صفوانؓ کے سال وفات کے بارے میں ارباب سیر میں سخت
 اختلاف ہے۔ بعض نے لکھا ہے کہ وہ حضرت عمر فاروقؓ کے عہد خلافت
 ۱۷ھ ہجری میں آرمینیا پر فوج کشی کرنے والے لشکر میں شامل تھے اس سلسلے
 میں جو معرکہ پیش آیا اسی میں شہید ہو گئے۔ ایک روایت یہ بھی ہے کہ ان کی وفات

ایک جزیرے میں ہوئی جو شمشاط کے قریب ہے اور وہیں مدفون ہوئے۔
 بعض کا بیان ہے کہ وہ امیر معاویہؓ کے زمانہ تک حیات تھے اور انہوں
 نے رومیوں کے خلاف متعدد معرکوں میں دادِ شجاعت دی۔ ایسے ہی ایک
 معرکے میں ان کی ران کی ہڈی ٹوٹ گئی مگر وہ برابر تلوار چلاتے رہے یہاں تک
 کہ شہید ہو گئے۔ یہ ۵۰ھ ہجری کا واقعہ ہے۔ واللہ اعلم بالصواب
 حضرت صفوان بن مہظل کو فضل و کمال کے اعتبار سے بلند مقام
 حاصل تھا لیکن حدیثیں بیان کرنے میں وہ بے حد محتاط تھے، اس لیے کتبِ
 حدیث میں ان سے مروی بہت کم حدیثیں ملتی ہیں۔
 علامہ ابن اثیرؒ لکھتے ہیں کہ صفوانؓ بڑے شجاع، نیک اور برگزیدہ آدمی
 تھے۔ اگرچہ اس زمانے کے اکثر شرفاء کی طرح وہ شاعر بھی تھے لیکن بالعموم
 شعر گوئی سے اجتناب کرتے تھے ہاں کسی خاص موقع پر کوئی شعر موزوں ہو
 جاتا تو پڑھ دیتے تھے۔

رضی اللہ تعالیٰ عنہ

حضرت عداء بن خالد عامریؓ

①

غزوہ خنین (شہدہ) کے کچھ عرصہ بعد ایک دن ایک بوڑھے آدمی دو نوجوانوں کے ساتھ بارگاہ رسالت میں حاضر ہوئے اور عرض کیا :
 وہ یا رسول اللہ ! میرا نام خالد بن ہوزہ ہے اور یہ دونوں نوجوان
 میرے بیٹے ہیں ہم تینوں نعمت اسلام سے بہرہ یاب ہونے
 کے لیے حاضر ہوئے ہیں۔“
 سرور عالم صلی اللہ علیہ وسلم نے ان تینوں کو کلمہ شہادت پڑھایا
 اور اپنی بیعت کے سرفراز فرمایا۔ ان اصحاب کے قبول اسلام پر آپؐ اس
 قدر خوش ہوئے کہ ”بدیل بسر“ کے نام اپنے ایک مکتوب گرامی میں
 بطور خاص ان کے قبول اسلام کا ذکر اس طرح فرمایا :-
 ”حمد وثنا کے بعد واضح ہو کہ علقمہ بن علاثہ اور ابناہ ہوزہ اسلام
 لے آئے ہیں۔“

یہ خوش بخت اصحاب جن کے اسلام کی شہادت خود سید المرسلینؐ و الانبیاء
 نے تحریری صورت میں دی، حضرت خالد بن ہوزہ اور ان کے دونوں
 بیٹے عداء بن خالد اور عمرو بن خالد تھے ان تینوں میں سے حضرت
 عداء بن خالدؓ نے بہت طویل عمر پائی اور تاریخ میں خاصی شہرت حاصل کی۔

②

حضرت عداء بن خالدؓ کا تعلق بنو عامر بن صعصعہ سے تھا سلسلہ نسب

علامہ ابن اثیر نے اس طرح لکھا ہے :

عداء بن خالد بن ہوزہ بن ربیعہ بن عمرو بن عامر بن صعصعہ
بن معاویہ بن بکر بن ہوازن - (أسد الغابہ)
مگر حافظ ابن حجر نے ابن الکلبی کے حوالہ سے ان کا نسب نامہ اس طرح
لکھا ہے :

عداء بن خالد بن ہوزہ بن خالد بن عمرو بن عامر بن صعصعہ العامری
(الاصابہ)

بیشتر ارباب سیر کا بیان ہے کہ بنو عامر بن صعصعہ کا ایک وفد جو تیرہ
آدمیوں پر مشتمل تھا، سلسلہ ہجری میں بارگاہ رسالت میں حاضر ہوا لیکن حافظ
ابن حجر نے "الاصابہ" میں جو روایت درج کی ہے اس سے ظاہر ہوتا ہے
کہ حضرت عداء جس وفد میں مدینہ آئے وہ صرف تین آدمیوں پر مشتمل تھا ایک
وہ خود دوسرے ان کے والد خالد بن ہوزہ اور تیسرے ان کے بھائی عمرو بن خالد
اس وفد کے تینوں ارکان بنو عامر بن صعصعہ کے تیرہ رکنی وفد کی آمد سے پہلے
ہی بارگاہ رسالت میں حاضر ہو کر شرف اسلام سے بہرہ ور ہو گئے۔

حضرت عداء غزوہ حنین میں مشرکین ہوازن کے ساتھ تھے اس سلسلے
علامہ ابن اثیر نے ان کا یہ قول نقل کیا ہے :

قَاتَلْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ يَوْمَ حُنَيْنٍ فَلَمْ
يُظْهِرْنَا اللَّهُ وَلَمْ يَنْصُرْنَا -

(حنین کے دن ہم رسول اللہ صلی اللہ علیہ وسلم سے لڑے لیکن اللہ

نے نہ ہماری مدد کی اور نہ ہمیں غلبہ عطا کیا۔

قبول اسلام کے بعد حضرت عداء نے رسول اکرم صلی اللہ علیہ وسلم سے ایک غلام یا نوٹھی
کا سودا کیا تھا۔ اس سودے میں حضرت عداء مشتری (خریدار) تھے یا بائع
(بیچنے والے) اس کے بارے میں اختلاف ہے۔ جہور محدثین کی رائے یہ

ہے کہ وہ خریدار تھے اور اپنی خریداری کا بڑے فخر سے تذکرہ کیا کرتے تھے اس سلسلے میں رسول اکرم صلی اللہ علیہ وسلم کا تحریر کرایا ہوا ایک معاہدہ بھی ان کے پاس موجود تھا۔

حضور نے حضرت عداۃ کو ایک جاگیر بھی عطا فرمائی تھی اور اس کے لیے ان کو ایک تحریری فرمان مرحمت فرمایا جس کا متن یہ ہے:

بِسْمِ اللَّهِ الرَّحْمَنِ الرَّحِيمِ
هَذَا مَا أَعْطَى مُحَمَّدٌ رَسُولُ اللَّهِ (صَلَّى اللَّهُ عَلَيْهِ وَسَلَّمَ) الْعِدَّةَ
بْنِ خَالِدٍ وَبَنُو رَبِيعَةَ مِنْ عَامِرٍ عَكْرَمَةَ أَعْطَاهُمْ مَا بَيْنَ
الْمُضَيَّاعَةِ إِلَى الرَّجَجِ وَلَوَاشَةَ (وَكَتَبَ خَالِدُ بْنُ سَعِيدٍ)
(یہ وہ عطیہ ہے جو محمد رسول اللہ صلی اللہ علیہ وسلم نے عداۃ بن خالد
اور بنو ربیعہ کو جو عامر عکرمہ سے ہیں تاپ نے ان کو مضیاعہ نام سے
لے کر رَجَج اور لَوَاشَةَ تک عطا فرمایا۔ (کاتب خالد بن سعید)
سنہ ہجری میں حضرت عداۃؓ نے حجۃ الوداع میں سرِ عام صلی اللہ علیہ وسلم
کی ہمرکابی کا شرف حاصل کیا۔

(۳)

سرورِ عالم صلی اللہ علیہ وسلم کے وصال کے بعد حضرت عداۃؓ طویل عمر
تک حیات رہے۔ وہ حضورؐ کی عطا کردہ جاگیر میں رہتے تھے جس زمانے
میں بہت بوڑھے ہو گئے تھے، عبدالمجید بن وہبؒ (تابعی) اور حجر بن ابونصرؒ (تابعی)

لے بعض روایتوں میں صباعہ اور مصباعہ مرقوم ہے۔
لے رَجَج پانی کا ایک چشمہ تھا۔ بعض روایتوں میں اس کا نام رَجَج اور
رَجَج بھی آیا ہے۔

ان کے علاقے کے قریب سے گزرے تو معلوم ہوا کہ یہاں ایک بزرگ رہتے ہیں جن کو رسول اکرم ﷺ کا شرفِ صحبت حاصل ہے۔ دونوں حضرت عداؤ بن خالد کی خدمت میں حاضر ہوئے اور ان سے پوچھا، کیا آپ نے رسول اللہ ﷺ کو دیکھا ہے۔ انہوں نے کہا، ہاں۔ حضور نے پانی کا یہ چشمہ مجھے عطا فرمایا تھا۔ اس کا فرمان میرے پاس موجود ہے۔ چنانچہ انہوں نے دونوں کو حضور کا فرمان دکھایا جو چمڑے پر لکھا ہوا تھا۔ (ابن سعد)

ابن ماجہ اور ترمذی میں عبد المجید بن الوہب سے روایت ہے کہ عداؤ بن خالد نے مجھ سے کہا، کیا میں تم کو وہ مکتوب نہ سناؤں جو رسول اللہ ﷺ نے میرے لیے تحریر کرایا تھا۔ میں نے کہا، ضرور تو انہوں نے ایک مکتوب نکالا جس میں تحریر تھا، یہ وہ سودا ہے جو عداؤ بن خالد بن ہوذہ نے رسول اللہ ﷺ سے کیا غلام (یا لونڈی) کی بابت جس میں نہ کوئی مرض ہے نہ کوئی عیب نہ خرابی۔ مسلمان کا سودا مسلمان سے ہے۔

حضرت عداؤ بن خالد نے سو سال سے زیادہ عمر پا کر انسہ ہجری کے بعد کسی وقت وفات پائی۔

کتاب حدیث میں حضرت عداؤ نے مروی کچھ احادیث موجود ہیں ان کو عبد المجید بن الوہب، البورجاء عطار دمی اور عبد الکریم عقیلی وغیرہ نے روایت کیا ہے۔



حضرت زید بن خالد جہنی

(۱)

سیدنا حضرت زید بن خالد جہنی کا شمار سرورِ عالم صَلَّی اللہُ عَلَیْہِ وَاٰلِہٖ وَسَلَّم کے نہایت مخلص جان نثاروں میں ہوتا ہے۔ ان کا وطن تو مدینہ منورہ سے کافی دُور تھا اور وہ وہاں ہنسی خوشی زندگی گزار رہے تھے لیکن جب توحید کا پیغام ان تک پہنچا تو انہوں نے اسے بلا تاویل قبول کر لیا اور پھر برضا و رغبت اپنا گھر بار چھوڑ کر مدینہ منورہ میں مستقل اقامت اختیار کر لی تاکہ ہر وقت رحمتِ عالم صَلَّی اللہُ عَلَیْہِ وَاٰلِہٖ وَسَلَّم کی زیارت اور آپ کے فیضان سے بہرہ یاب ہونے کا موقع ملتا رہے۔

اربابِ سیر نے ان کا نسب نامہ بیان نہیں کیا صرف ان کے والد کا نام لکھا ہے اور بیان کیا ہے کہ وہ عرب کے مشہور قبیلہ بنو جہینہ سے تعلق رکھتے تھے۔ ان کی کنیت باختلاف روایت ابو عبد الرحمن یا ابو ذر عہ یا ابو طلحہ تھی۔

اربابِ سیر نے ان کے قبولِ اسلام کے زمانہ کی تصریح نہیں کی لیکن اس بات پر سب کا اتفاق ہے کہ وہ صلح حدیبیہ (ذیقعدہ ۶ سنہ ہجری) سے پہلے شرفِ اسلام سے بہرہ ور ہو چکے تھے۔ ہجرت نبوی کے وقت ان کی عمر کے بارے میں مختلف روایتیں ہیں۔ ایک روایت کے مطابق اس وقت ان کی عمر ۲۸ برس کی تھی اور دوسری روایتوں کے مطابق وہ اس وقت کم سن (سات آٹھ برس کی عمر کے) تھے۔ اگر ان کو اس وقت کم سن مانا جائے تو پھر یہ قیاس کرنا پڑے گا کہ وہ اپنے والد کے ساتھ مدینہ منورہ آئے ہوں گے لیکن حدیث اور سیرۃ کی کسی کتاب میں ان کے والد کا صحابی ہونا مذکور نہیں ہے اس لیے پہلی روایت صحیح معلوم

ہوتی ہے۔

(۲)

حضرت زید بن خالد کا نام سب سے پہلے صلح حدیبیہ کے موقع پر منظر عام پر آتا ہے۔ ذیقعدہ سلسلہ ہجری میں سرورِ عالم ﷺ نے توجہ سواروں کے ہمارے عمرہ کی نیت سے مکہ معظمہ کا غزم فرمایا تو حضرت زید بن خالد بھی آپ کے ہمراہ تھے۔ راستے میں حضور کو اطلاع ملی کہ مشرکین قریش نے مسلمانوں کو مکہ میں داخل ہونے سے روکنے کا ارادہ کر رکھا ہے اور مسلح سواروں کا ایک دستہ انہوں نے خالد بن ولید کی سرکردگی میں مسلمانوں کی مزاحمت کے لیے بھیج بھی دیا ہے۔ چونکہ سرورِ عالم ﷺ کا ارادہ لڑنے کا نہیں تھا اس لیے آپ راستہ بدل کر حدیبیہ پہنچ گئے، اور وہیں پڑاؤ ڈال دیا۔

حضرت زید بن خالد رضی اللہ تعالیٰ عنہ کہتے ہیں کہ جن دنوں مسلمانوں نے حدیبیہ میں پڑاؤ ڈال رکھا تھا، ایک دن رسول اللہ ﷺ نے ہمیں صبح کی نماز پڑھائی جب کہ رات کو بارش ہو چکی تھی۔ نماز سے فارغ ہونے کے بعد آپ ہماری طرف متوجہ ہوئے اور فرمایا:

”تم جانتے ہو تمہارے پروردگار نے اس وقت کیا فرمایا ہے۔“
صحابہ نے عرض کیا، ”اللہ اور اللہ کا رسول خوب جانتے ہیں۔“
رسول اللہ ﷺ نے فرمایا:

”اللہ تعالیٰ نے فرمایا ہے کہ میرے بندوں نے آج اس حال میں صبح کی کہ بعض مجھ پر ایمان لائے اور بعض نے کفر (میرا انکار) کیا جس شخص نے یہ کہا کہ ہم پر اللہ کے فضل و کرم سے بارش ہوئی وہ تو مجھ پر ایمان لایا اور ستاروں کے اثر کا منکر ہوا اور جس شخص نے یہ کہا کہ فلاں ستارہ کے طلوع ہونے اور فلاں ستارہ کے غروب ہونے سے بارش ہوئی ہے وہ کافر ہوا (یعنی میرا منکر ہوا اور ستاروں

پر ایمان لایا۔ (صحیح بخاری و صحیح مسلم)

حضورؐ نے حدیبیہ سے قریش کو پیغام بھیجا کہ ہمارا ارادہ لڑنے کا نہیں ہے ہم صرف بیت اللہ کی زیارت اور عمرہ کرنا چاہتے ہیں۔ لیکن مشرکین قریش اپنی بات پر پکڑے کہ ہم مسلمانوں کو شہر میں داخل نہیں ہونے دیں گے۔ آخر حضورؐ صَلَّی اللہُ عَلَیْہِ وَاٰلِہٖ وَسَلَّم نے حضرت عثمان ذوالنورینؓ کو اپنا سفیر بنا کر کفار سے گفت و شنید کے لیے بھیجا۔ انہوں نے ان کو مکہ ہی میں روک لیا۔ اہل مسلمانوں میں ان مہادت کی خبر مشہور ہو گئی۔ یہی خبر بیعت رضوان کی قحط ہوئی۔ سرورِ عالم صَلَّی اللہُ عَلَیْہِ وَاٰلِہٖ وَسَلَّم نے ایک درخت کے نیچے بیٹھ کر سب مسلمانوں سے اس بات پر بیعت لی کہ وہ عثمانؓ کے خون کا بدلہ لیے بغیر یہاں سے نہیں جائیں گے خواہ اس مقصد کے لیے انہیں اپنی جانیں قربان کرنی پڑیں۔ اس بیعت کو بارگاہِ الہی میں آنا پسند کیا گیا کہ اللہ تعالیٰ نے یہ بیعت کرنے والے تمام مومنوں کو اپنے راضی ہونے کی بشارت دی۔ حضرت زید بن خالد رضی اللہ تعالیٰ عنہ بھی ان خوش بخت صحابہؓ میں شامل تھے۔

رمضان ۶۱۰ھ ہجری میں حضرت زید بن خالد رضی اللہ تعالیٰ عنہ کو ان میں ہزار قدوسیوں میں شامل ہونے کا شرف حاصل ہوا جن کے بارے میں سینکڑوں سال پہلے انجیل میں پیشگوئی کی گئی تھی کہ مکہ میں داخل ہوتے وقت وہ حضورؐ کے ہمراہ ہوں گے۔ ابن اثیرؒ کا بیان ہے کہ فتح مکہ کے وقت قبیلہ حبشہ کا علم حضرت زید بن خالدؓ کے پاس تھا۔

اہل سیر نے تصریح تو نہیں کی لیکن قیاس غالب ہے کہ فتح مکہ کے بعد حضرت زید بن خالدؓ حنین، طائف اور تبوک کے غزوات میں بھی شریک ہوئے اور حجۃ الوداع میں بھی حضورؐ کے ہمراہ تھے۔

حضرت زید بن خالد رضی اللہ تعالیٰ عنہ نے باختلاف روایت ۳۵۰ یا ۳۶۰ میں وفات پائی۔ علم و فضل کے اعتبار سے ان کا پایہ بہت بلند تھا۔

ان سے ۸۱ حدیثیں مروی ہیں۔ ان کے رواقِ حدیث میں ان کے دو بیٹوں خالد و ابو حرب کے علاوہ حضرت عروہ بن زبیرؓ، حضرت ابوسلمہؓ، حضرت سعید بن مسیبؓ، اور حضرت عبید اللہ بن عبد اللہ بن عتبہ جیسے اکابر تابعین شامل ہیں۔ حضرت زید بن خالد رضی اللہ تعالیٰ عنہ سے مروی چند احادیث یہاں درج کی جاتی ہیں:

حضرت زید بن خالد رضی اللہ تعالیٰ عنہ سے روایت ہے کہ

- ① رسول اللہ ﷺ نے فرمایا ہے جس شخص نے کسی جہاد کرنے والے کا سامان درست کر دیا اس نے گویا جہاد ہی کیا اور جو شخص جہاد کرنے والے کے اہل و عیال کا خدمت گزار بنا اس نے گویا جہاد ہی کیا (یعنی ان دونوں کاموں کا ثواب جہاد کے برابر ہے) (صحیح بخاری و صحیح مسلم)
- ② رسول اللہ ﷺ نے فرمایا ہے کہ مرغ کو برانہ کہو اس لیے کہ نماز کے لیے جگتا ہے۔ (یعنی تہجد اور فجر کی نماز کے لیے)

(ابوداؤد)

- ③ میں نے نبی ﷺ کو غیر شادی شدہ زانی کے لیے یہ حکم دیتے سنا ہے کہ اس کو سو کوڑے مارے جائیں اور ایک سال کے لیے جلا وطن کیا جائے۔

- ④ دو شخص رسول اللہ ﷺ کے پاس لڑتے جھگڑتے آئے۔ ان میں سے ایک نے کہا، ہمارے درمیان کتاب اللہ کے مطابق فیصلہ فرمادیجئے۔ دوسرے نے کہا، ہاں یا رسول اللہ! ہمارے درمیان کتاب اللہ کے موافق حکم کیجئے اور مجھ کو واقعہ عرض کرنے کی اجازت دیجئے۔ آپؐ نے فرمایا، بیان کرو۔ اس نے کہا، میرا بیٹا اس شخص کے ہاں مزدوری کرتا تھا اس نے اس کی بیوی سے بدکاری کی۔ لوگوں نے مجھ سے کہا کہ تیرے بیٹے کو سنگسار کیا جائے گا۔ میں نے اس کے بدلے میں سو بکریاں اور ایک ٹوٹی دے دی۔ پھر میں نے اہل علم سے مسئلہ پوچھا، انہوں نے کہا کہ تیرے بیٹے

کو ستو دسے لگائے جائیں گے اور ایک سال کے لیے جلا وطن کیا جائے گا اور سنگساری کی سزا اس عورت کو ملے گی اس لیے کہ وہ شادی شدہ ہے۔ رسول اللہ صلی اللہ علیہ وسلم نے واقعہ سنی کر فرمایا، خبردار قسم ہے اس ذات کی جس کے ہاتھ میں میری جان ہے میں تمہارے درمیان کتاب اللہ کے موافق فیصلہ کروں گا۔ تیری لونڈی اور تیری بکریاں تجھ کو واپس ملیں گی۔ اور تیرے بیٹے کو ستو کوڑوں کی سزا دی جائے گی اور ایک سال کے لیے جلا وطن کیا جائے گا۔ پھر حضور صلی اللہ علیہ وسلم نے فرمایا، اسے انیس! تو اس کی عورت کے پاس جا اگر وہ جرم کا اعتراف کرے تو اس کو سنگسار کر دے عورت نے اقرار کیا اور انیس نے اس کو سنگسار کر دیا۔

(مشکوٰۃ بحوالہ بخاری و مسلم)

⑤ ایک شخص رسول اللہ صلی اللہ علیہ وسلم کی خدمت میں حاضر ہوا اور نقطہ کی بابت پوچھا۔ آپ نے فرمایا، اس چیز کو جس میں وہ بندھی ہو اچھی طرح شناخت کر کے اور اس کے سر بند کو بھی خوب اچھی طرح پہچان لے پھر ایک سال تک تو اس کا اعلان کر اگر اس کا مالک آجائے تو اس کو بے دے اور مالک نہ آئے تو اپنے خرچ میں لا۔ اس شخص نے پوچھا، گمشدہ بکری کے بارے میں کیا ارشاد ہے۔ فرمایا، وہ تیری ہے یا تیرے بھائی کی یا بیڑیے کی۔ پھر اس نے گمشدہ اونٹ کی بابت پوچھا۔ آپ نے فرمایا، اونٹ سے تجھ کو کیا مطلب اس کا پانی اس کے پلے ہے اور اس کے پاؤں اس کو پانی پر لے جاتے ہیں اور درخت وہ کھا لیتا ہے اور آخر اس کا مالک اس کو پالیتا ہے۔

(صحیح بخاری و صحیح مسلم)

⑥ رسول اللہ صلی اللہ علیہ وسلم نے فرمایا ہے جو شخص گم شدہ چیز کو اٹھا کر گھر میں رکھ لیتا ہے وہ گمراہ ہے جب تک کہ اس کا اعلان نہ کرے۔ (صحیح مسلم)

حضرت عیاض بن غنم فہری

(۱)

اپنے مال کو دوسروں کی بھلائی کے لیے بے دریغ خرچ کرنا سخاوت ہے اور قرآن کریم میں اللہ تعالیٰ نے ارشاد فرمایا ہے کہ جو لوگ ضرورت مندوں کے لیے دل کو تنگ کیے بغیر مال و دولت صرف کرتے ہیں اور ان کی ضروریات کو اپنی ضروریات پر ترجیح دیتے ہیں وہی کامیاب ہیں۔ ایک حدیث میں ہے کہ جنت سخیوں کا گھر ہے۔ فی الحقیقت سخاوت ایک نہایت اعلیٰ درجہ کی انسانی صفت ہے اور یہ رسول اکرم صلی اللہ علیہ وسلم کی فطرت تھی۔ آپ کا صحابہ کرم حاجت مندوں اور سائلوں پر ہر آن جھوم جھوم کر برستار تھا۔ حضورؐ کے صحابہ کرامؓ کے لیے آپ کا اسوہ حسنہ مشعل راہ تھا۔ وہ بھی نہایت فیاض اور کشادہ دست تھے اور بعض کی سخاوت کی تو کوئی حد و نہایت نہیں تھی۔ ایسے ہی ایک صاحب رسولؐ کی یہ کیفیت تھی کہ اپنا توشہ لوگوں کو کھلا دیا کرتے تھے اور جب توشہ ختم ہو جاتا تھا تو اپنا اونٹ ذبح کر کے لوگوں کو کھلا دیتے تھے۔ ان کی اسی سخاوت کی وجہ سے وہ لوگوں میں زیاد الرکب کے لقب سے مشہور ہو گئے تھے۔ — سید کونین صلی اللہ علیہ وسلم کے یہ فدائی حضرت عیاض بن غنم تھے۔ عام طور پر ان کا نام اسی طرح ضبط تحریر میں لایا جاتا ہے لیکن بعض ارباب علم نے ان کا نام عیاض بن غنم بھی تحریر کیا ہے۔ ان کا تعلق قریش کی شاخ بنو فہر سے تھا۔ نسب نامہ یہ ہے :

عیاض بن غنم بن زہیر بن ابی شداد بن ربیعہ بن ہلال بن فہیم (یا اہمیب) بن صنبہ بن حارث بن فہر۔

فہر بیان کا سلسلہ نسب رسول اکرم صلی اللہ علیہ وسلم کے نسب نامہ سے مل جاتا ہے۔

ان کی کنیت باختلاف روایت ابو سعید یا ابو سعید تھی۔ ایک روایت کے مطابق وہ امین الامۃ حضرت ابو عبیدہؓ بن الجراح کے سوتیلے بیٹے تھے یعنی ان کی ایک بیوی کے پہلے خاوند عثم کی صاحب سے تھے۔ یوں بھی وہ حضرت ابو عبیدہؓ کے یک جہی تھے۔ ہلال جوان کا نسب نامہ حضرت ابو عبیدہؓ کے نسب نامہ سے مل جاتا ہے۔

(۲)

علامہ ابن اثیرؒ کا بیان ہے کہ حضرت عیاض بن غنم صلح حدیبیہ (ذیقعدہ ۶ ہجری) سے پہلے مشرف بہ اسلام ہوئے۔ حدیبیہ میں ہجرت عالم صلی اللہ علیہ وسلم کے ہم رکاب تھے اور بیعت رضوان کا عظیم الشان شرف حاصل کرنے والوں میں سے تھے۔

ارباب سیر نے یہ تصریح نہیں کی کہ حضرت عیاض بن غنم عہد رسالت کے کن غزوات میں شریک ہوئے لیکن قرآن سے معلوم ہوتا ہے کہ صلح حدیبیہ کے بعد جو غزوات پیش آئے ان میں وہ ضرور شریک ہوئے ہوں گے۔ سرور عالم صلی اللہ علیہ وسلم کے وصال کے بعد ان کا نام عہد فاروقی میں نمایاں طور پر منظر عام پر آتا ہے۔ سیدنا حضرت ابو بکر صدیقؓ نے حضرت ابو عبیدہؓ بن الجراح کی قیادت میں ایک لشکر شام روانہ کیا تو حضرت عیاض بن غنم اس لشکر میں شامل ہو کر شام چلے گئے اور رومیوں کے خلاف متعدد معرکوں میں داد شجاعت دی۔ حضرت عمر فاروقؓ مسند خلافت پر بیٹھے تو انہوں نے حضرت ابو عبیدہؓ کو تمام افواج شام کا سپہ سالار اعلیٰ و شام کا امیر مقرر کیا۔ بقول ابن اثیرؒ حضرت عیاضؓ شروع سے اخیر تک

حضرت ابو عبیدہؓ کے ساتھ رہے اور فوج کے ایک بہادر افسر کی حیثیت سے شہرت پائی۔ شام کی فتح کے معاً بعد طاعون عمواس کی وبا پھیلی اور حضرت ابو عبیدہؓ اس میں مبتلا ہوئے تو ایک روایت کے مطابق انہوں نے اپنی وفات سے پہلے حضرت عیاض بن غنم کو اپنا جانشین نامزد کیا۔ امیر المؤمنین حضرت عمر فاروقؓ نے ان کے نام ایک خط میں بدیں الفاظ ان کے تقرر کی توثیق کر دی۔ ”میں تمہیں ان سارے علاقوں کا گورنر بناتا ہوں جو ابو عبیدہؓ کے زیر حکومت تھے۔ اپنے فرائض منصبی خوش اسلوبی سے انجام دیتے رہو۔“ (طبقات ابن سعد لاڈن ۱۹۰ جلد ۲، قسم ثانی ص ۱۲۲)

لیکن جمہور ارباب سیر کی رائے ہے کہ حضرت ابو عبیدہؓ نے وفات سے پہلے حضرت معاذ بن جبل انصاری کو اپنا جانشین مقرر کیا۔ ان کی وفات کے بعد امیر المؤمنین حضرت عمر فاروقؓ نے حضرت زید بن ابی سفیانؓ کو شام کا امیر مقرر کیا اور حضرت عیاض بن غنم کو جزیرہ کی مہم پر مامور کیا۔ اس سلسلہ میں انہوں نے حضرت عیاضؓ کے نام یہ خط بھیجا :

”و عبد اللہ عمر امیر المؤمنین کی طرف سے عیاض بن غنم کو سلام علیک۔ ہم نے تمہیں ہمیشہ مسلمانوں کی فلاح و بہبود اور مہموں کی قیادت میں تندی سے مصروف عمل پایا ہے اور تم ہمیشہ مسلمانوں کو بھلائی کی طرف بلاتے رہے ہو، تمہارے اسلاف کا بھی یہی طریقہ تھا۔ میں تمہیں دنیا اور آخرت میں انعام الہی کی خوشخبری دیتا ہوں۔ تمہارا ظاہر و باطن جب اتنا اچھا ہے تو مجھے قوی امید ہے کہ دین و دنیا میں ہمیشہ کامیاب رہو گے اور تمہارا ذکر خیر باقی رہے گا برنظیوں نے جزیرہ (میسوپوٹیمیا) میں جو بڑی فوجیں جمع کی ہیں ان کی اطلاع تمہیں ملی ہوگی۔ میں چاہتا ہوں کہ ان کے مقابلہ کے لیے ایک فوج بھیجی جائے جو انہیں منتشر کر دے۔ اس فوج کا سپہ سالار

دلاور، ماہر جنگ، دانا اور خدا ترس آدمی ہونا چاہیے۔ میں نے اس معاملہ پر خوب غور کیا اور اکابر صحابہ سے مشورہ کیا تو سب کی متفقہ رائے یہی ٹھہری کہ اس مہم کو تمہارے سپرد کیا جائے۔ اس کے لیے تم سے بڑھ کر کوئی موزوں آدمی نہیں۔ اس خط کو پڑھ کر یزید بن ابی سفیانؓ (سپہ سالارِ شام) سے جتنی فوج اس مہم کے لیے ضروری ہے، لے لو اور جزیرہ کی طرف روانہ ہو جاؤ۔ خوفِ خدا کو اپنا شعار بناؤ، اور ہر حال میں اللہ سے ڈرتے رہو جو تمہارے ظاہر اور باطن کو یکساں جانتا ہے۔ تمہارے سامنے جو مسائل پیش کیے جائیں ان کو کتاب اللہ کے مطابق طے کرو اور اگر قرآن حکیم میں کوئی حکم (ان کے بارے میں) نہ ملے تو سنتِ رسول اللہ صلی اللہ علیہ وسلم اور سنتِ ابوبکر رضی اللہ تعالیٰ عنہ کی طرف رجوع کرو۔ دشمن کی کثرت اور اپنی قلت سے دل چھوٹا مت کرو۔ اہل حق کی تعداد بہت سے معرکوں میں دشمنوں سے کم رہی ہے لیکن بالآخر فتح انہی کو نصیب ہوئی۔ تم نے سنا ہوگا کہ رسول اللہ صلی اللہ علیہ وسلم نے غزوہٴ احزاب کے موقع پر ہم سے فرمایا تھا کہ وہ دن جلد آنے والا ہے جب اللہ کسریٰ اور قیصر کے ملک تمہارے ہاتھوں فتح کر لے گا اور ان کی دولت تمہارے قبضے میں آئے گی۔ اے عیاض! تم نے دیکھ لیا کہ اللہ نے رسول اللہ صلی اللہ علیہ وسلم کی پیش گوئی سچ کر دکھائی اور یہی کسریٰ اور قیصر کے ملکوں پر فتح دی، کفارِ اسیر و مغلوب ہوئے، ہماری بالادستی منظور کی اور جزیرہ دنیا قبول کیا۔ ان کا بادشاہ ہرقل شام سے قسطنطنیہ بھاگ گیا ہے۔ یہ سب اللہ تعالیٰ کے فضل و کرم کا نتیجہ ہے اور ہم پر اس کا شکر ادا کرنا واجب ہے۔ میں نے یزید بن ابی سفیانؓ کو بھی لکھ دیا ہے کہ جتنی فوج تم

مانگو، تمہیں دے دے۔ اللہ کا نام لے کر جزیرہ روانہ ہو جاؤ اور
اس مہم کو سر کرنے کی تدبیروں میں مشغول ہو جاؤ۔“

(حضرت عمر فاروقؓ کے سرکاری خطوط از خورشید احمد فائق)

(بحوالہ ابن اعثم صفحہ ۵۶)



امیر المومنین کا خط ملتا ہی حضرت عیاض بن غنم پانچ ہزار فوج ساتھ
لے کر جزیرہ کی طرف بڑھے، پہلے وہاں کا مشہور شہر رقعہ فتح کیا (اہل شہر نے
چنداں مزاحمت نہ کی اور جزیرہ دینا منظور کر لیا) اس کے بعد انہوں نے
جزیرہ کے ایک دوسرے اہم شہر رہا پر بھی صلح کے ذریعے قبضہ کیا۔ اسی اثناء
میں شام سے بسرن ابی ارطاة دو ہزار سواروں کی کمک لے کر جزیرہ پہنچ گئے۔
انہوں نے حضرت عیاضؓ سے مال غنیمت کا حصہ مانگا لیکن حضرت عیاضؓ
نے انہیں کچھ دینے سے انکار کر دیا اور کہا کہ تم اس وقت یہاں پہنچے ہو جب
رقعہ اور رہا فتح ہو چکے تھے اس لیے مال غنیمت میں تمہارا کوئی حق نہیں ہے۔
اس پر بسرن ابی ارطاة ناراض ہو کر واپس شام چلے گئے اور حضرت
یزید بن ابی سفیانؓ کو سارا ماجرا بتایا۔ انہوں نے حضرت عمر فاروقؓ کو
ایک خط میں اس واقعہ کی تفصیل لکھ بھیجی۔ امیر المومنینؓ کو یہ خط ملا تو انہوں نے
حضرت عیاضؓ کو لکھا کہ :

”مجھے معلوم ہوا ہے کہ یزید بن ابی سفیان نے بسرن ابی ارطاة
کو ایک فوج دے کر تمہارے پاس بھیجا تھا۔ مقصد یہ
تھا کہ تمہاری عسکری قوت میں اضافہ ہو اور جب دشمن کو یہ معلوم
ہو جائے کہ تمہارے پاس برابر کمک پہنچ رہی ہے تو اس کے
حوصلے پست ہو جائیں۔ میں یہ نہیں سمجھ سکا کہ تم نے یہ کمک واپس

کیوں بھیج دی۔ مجھے تمام حالات تفصیل کے ساتھ لکھو۔“

(حضرت عمر فاروقؓ کے سرکاری خطوط بحوالہ ابن اعثم صفحہ ۵۸)

اس مکتوب کے جواب میں حضرت عیاضؓ نے تمام حالات تفصیل کے ساتھ لکھ بھیجے اور یہ وضاحت بھی کی کہ میں نے بسر سے یہ وعدہ کیا کہ لمکی فوج آنے کے بعد دشمن سے جو معرکے ہوں گے اور ان سے جو مال غنیمت ملے گا اس سے اس کو ضرور حصہ دیا جائے گا۔ لیکن بسر نے اپنی بات پر اصرار جاری رکھا۔ اس سے مجھے ڈر پیدا ہوا کہ کہیں فوج میں پھوٹ نہ پڑ جائے۔ چنانچہ میں نے بسر کو واپس جانے کا مشورہ دیا۔

امیر المؤمنینؓ حضرت عیاضؓ کا خط پڑھ کر مطمئن ہو گئے اور انہوں نے حضرت عیاضؓ کو ذیل کا خط لکھا:

”تمہارا خط ملا اور ان وجوہ کا علم ہوا جن کی بناء پر تم نے بسر اور اس کی فوج کو شام لوٹا دیا تھا۔ تمہارا طرز عمل درست تھا۔ اللہ تعالیٰ اسلام اور مسلمانوں کی طرف سے تمہیں جزائے خیر دے۔ اللہ سے دعا ہے کہ جب تک عمر زندہ ہے تم اپنے منصب پر قائم رہو اور جب اسے موت آئے تو وہ اپنے جانشین کو وصیت کرے کہ تمہیں اپنے منصب پر برقرار رکھے اور جب تک تم زندہ ہو تمہیں معزول نہ کرے، ہر طرح خوش رہو اور فوجی مہموں کی قیادت خوش اسلوبی سے کرتے رہو۔ والسلام۔“

(حضرت عمر فاروقؓ کے سرکاری خطوط بحوالہ ابن اعثم ص ۵۹)

اس خط سے معلوم ہوتا ہے کہ حضرت عمر فاروقؓ کے نزدیک حضرت عیاضؓ کی بے حد قدر و منزلت تھی اور وہ ان کو بہت مانتے تھے۔ قین
قد اور رہا کی تسخیر کے بعد حضرت عیاضؓ نے حران، نصیبین، میافار، قین
نین اور شمشاط اور جزیرہ کے دوسرے تمام اہم مقامات بھی چند دنوں

کے اندر اندر فتح کر لیے۔ اس طرح تمام جزیرہ پر اس سرے سے اس سرے تک مسلمانوں کا استیلا ہو گیا۔ اب حضرت عمر فاروقؓ نے حضرت عیاض بن غنمؓ کو جزیرہ کا والی (گورنر) مقرر کر دیا۔

(۴)

علامہ شبلی نعمانیؒ نے ”الفاروق“ میں کتاب المخرج کے حوالے سے حضرت عیاض بن غنمؓ کی امارت مصر کے زمانے کا ایک عجیب و غریب بیان کیا ہے وہ لکھتے ہیں کہ کسی نے حضرت عمر فاروقؓ کو بتایا کہ عیاض بن غنمؓ باریک کپڑے پہنتے ہیں اور ان کے دروازے پر دربان مقرر ہے۔ حضرت عمرؓ نے محمد بن مسلمہؓ کو بلایا

۱۔ علامہ شبلی نعمانیؒ نے ”الفاروق“ میں لکھا ہے کہ جزیرہ سلبہ بحری میں حضرت عیاض بن غنمؓ کے ہاتھ پر فتح ہوا لیکن وہ کہتے ہیں کہ حضرت عیاض بن غنمؓ کو امیر المؤمنین حضرت عمر فاروقؓ کے حکم کے مطابق حضرت سعد بن ابی وقاصؓ نے پانچ ہزار فوج دے کر کوفہ سے جزیرہ بھیجا تھا۔ علامہ شبلیؒ کے بیان کا ماخذ تاریخ طبریؒ ہے لیکن ابن اثیرؒ، ابن سعدؒ، ابن اعثمؒ، ابن عساکرؒ کی تحریروں سے ظاہر ہوتا ہے کہ حضرت عیاض بن غنمؓ کو حضرت یزید بن ابی سفیانؓ نے فوج دے کر شام سے جزیرہ کی تسخیر کے لیے روانہ کیا تھا۔

قرائن سے بھی یہی معلوم ہوتا ہے کہ جزیرہ کی تسخیر سے پہلے حضرت عیاض بن غنمؓ شام میں مقیم تھے۔ اسی لیے ہم نے مؤخر الذکر مؤرخین کے بیانات کو ترجیح دی ہے اصل میں فتوحات عراق کے سلسلے میں مؤرخین کے بیانات میں خاصا اختلاف پایا جاتا ہے۔ بہر صورت یہ تمام فتوحات اپنی جگہ ”حقیقت“ کی حیثیت رکھتی ہیں۔ واقعات کی ترتیب اور ان کے سالہائے وقوع پر بحث کرنا ہماری کتاب کے موضوع سے خارج ہے۔

۲۔ حضرت محمد بن مسلمہ انصاریؓ کا شمار نہایت جلیل القدر صحابہ میں ہوتا ہے حضرت عمر فاروقؓ نے اپنے تمام خلافت میں انہیں محتسب مقرر کیا تھا۔

اور کہا کہ عیاض کو جس حالت میں پاؤ ساتھ لے آؤ۔ محمد بن مسلمہ نے وہاں پہنچ کر دیکھا تو واقعی دروازے پر دربان تھا اور عیاض باریک کپڑے کا کرتہ پہنے بیٹھے تھے۔ اسی میٹ اور لباس میں ساتھ لے کر مدینہ آئے۔ حضرت عمرؓ نے وہ کرتہ اتار کر بالوں کا ایک کرتہ پہنوا یا اور بکریوں کا ایک گلہ منگوا کر حکم دیا کہ جنگل میں لے جا کر چراؤ۔ عیاض کو انکار کی مجال نہ تھی مگر بار بار کہتے تھے کہ اس سے مر جانا بہتر ہے۔ حضرت عمرؓ نے فرمایا، تجھ کو اس سے عار کیوں ہے۔ تیرے باپ کا نام غنم اسی وجہ سے پڑا تھا کہ وہ بکریاں چرایا کرتا تھا۔ عیاض نے دل سے توبہ کی اور جب تک زندہ رہے اپنے فرائض کو نہایت خوبی سے انجام دیتے رہے۔

یہ واقعہ ہم نے نقل تو کر دیا ہے لیکن پورے وثوق کے ساتھ یہ نہیں کہہ سکتے کہ یہ من و عن صحیح ہے یا حضرت عیاض بن غنم ہی سے متعلق ہے کیونکہ ”الغافل“ کا جو نسخہ ہمارے سامنے ہے اس میں حضرت عیاض کو ”مصر“ کا عامل بتایا گیا ہے حالانکہ وہ مصر کے عامل کبھی نہیں رہے۔ دوسرے یہ کہ حضرت عیاض بڑے سادہ مزاج اور پرہیزگار بزرگ تھے۔ یہ بات عجیب معلوم ہوتی ہے کہ عمرؓ کے آخری دور میں یا ولایت کے منصب پر فائز ہونے کے بعد انہوں نے باریک کپڑے پہننے شروع کر دیئے (ازراہ نقیض)۔ ہمارا خیال ہے کہ یہ واقعہ کسی دوسری شخصیت سے متعلق ہے اور غلط فہمی کی بنا پر حضرت عیاض بن غنم سے منسوب ہو گیا۔

ایک دفعہ حضرت عیاض بن غنم نے جزیرہ کے ایک سربراہ اور وہ آدمی کو گرفتار کر کے کوڑے لگوائے۔ اتفاق سے مشہور صحابی حضرت ہشام بن حکیم بن حزام کا ادھر سے گزر ہوا انہوں نے بھرے مجمع میں حضرت عیاضؓ سے مخاطب ہو کر کہا:

”و مملوق خدا کو اس طرح اذیت دینا روا نہیں۔ ایسا مت کرو ورنہ

آخرت میں پکڑے جاؤ گے۔“

حضرت عیاضؓ کو ان کا اس طرح علانیہ تنبیہ کرنا سخت ناگوار گزرا۔ حضرت ہشامؓ نے بھی ان کی ناگواری محسوس کر لی۔ چونکہ اس تنبیہ میں ان کی کوئی ذاتی عرض پنہاں نہ تھی اس لیے دو تین دن کے بعد حضرت عیاضؓ کے پاس جا کر معذرت کی اور کہا کہ میں نے رسول اکرم ﷺ سے سنا ہے کہ ”قیامت کے دن سب سے زیادہ عذاب اس شخص کو دیا جائے گا جو دنیا میں لوگوں کو عذاب دینے (اذیت پہنچانے) میں سب سے زیادہ دلیر تھا۔“

اسی لیے میں نے اس شخص کو کوڑے مارنے سے منع کیا تھا۔ حضرت عیاضؓ نے فرمایا — ”تم نے رسول اللہ ﷺ کے جو ارشادات سُنے اور جو افعال دیکھے وہ میں نے بھی سُنے اور دیکھے لیکن تم رسول اللہ ﷺ کا یہ ارشاد بھول گئے کہ جو شخص کسی صاحبِ حجت کو کسی بات کی نصیحت کرنا چاہے تو اس کو چاہیے کہ علانیہ (دوسروں کے سنا) نصیحت نہ کرے بلکہ اس کا ہاتھ اپنے ہاتھ میں لے کر تنہائی میں اپنی بات اس کے سامنے رکھے پھر اگر وہ اس کو قبول کر لے اور مان لے تو بُہا (یعنی مقصد حاصل ہو گیا) اور اگر اس نے نصیحت قبول نہیں کی تو اس نصیحت کرنے والے نے اپنا فرض ادا کر دیا۔ (مسند احمد)

ابن عساکرؒ کا بیان ہے کہ جزیرہ پر مسلمانوں کی لشکر کشی کے نتیجہ میں بہت سی زمینوں میں فصل کی کاشت بروقت نہ ہو سکی اس لیے لگان کے تعین اور فراہمی میں دیر ہو گئی۔ اس پر امیر المؤمنین حضرت عمر فاروقؓ نے انہیں یہ خط لکھا :-

”تم نے خراج بھجنے میں دیر کر دی حالانکہ تمہیں معلوم ہے کہ خراج کی مسلمانوں کے لیے کیا اہمیت ہے۔ یہی ان کا ذریعہ معاش ہے

اور اسی سے کام لے کر وہ اپنے دشمنوں سے لڑتے ہیں۔ تمہیں میری اور
یہاں کے مسلمانوں کی مالی ضرورتوں کا علم بھی ہے لہذا اخراج و وصول
کرنے میں جیتی اور تیزی سے کام لو البتہ کسی پر بے جا سختی نہ کرو
اور نہ ضرورت سے زیادہ نرمی۔“

(۵)

حضرت عیاض بن غنم نے جزیرہ کا انتظام ایسی خوش اسلوبی سے چلایا
کہ ہر طرف خوشحالی کی لہر دوڑ گئی لیکن تھوڑے ہی عرصہ کے بعد شام میں حالات
نے کچھ ایسی صورت اختیار کی کہ امیر المؤمنین حضرت عمر فاروقؓ نے وہاں ان
کی موجودگی ضروری سمجھی چنانچہ انہوں نے حضرت عیاضؓ کو یہ خط لکھا:
”عبداللہ عمر امیر المؤمنین کی طرف سے عیاض بن غنم کو سلام علیک۔
اس خدا کا شکر ادا کرتا ہوں جس نے جزیرہ کا صوبہ مسلمانوں کے ہاتھ پر
فتح کرایا اور ان کی بد حالی کو خوشحالی سے بدلا اور روزی کے دواؤں
ان پر فراخ کیے۔ مجھے اب ان کی تنگ دستی یا مفلسی کا خوف نہیں
ہے بلکہ اس بات کا ڈر ہے کہ دولت کی کثرت سے مغرور ہو کر وہ
کہیں تباہ نہ ہو جائیں۔ تم نے جزیرہ کی مہم جس عمدہ طریقے سے سر
کی اور جس حسن و خوبی سے وہاں کا نظم و نسق چلایا، اللہ تعالیٰ اس پر
تمہیں اسلام اور مسلمانوں کی طرف سے جزائے خیر دے گا۔ اس خط
کو پڑھ کر فوج کے ایک بڑے افسر کو جس پر تمہیں پورا اعتماد ہو، جزیرہ
کا گورنر مقرر کر دو اور خود شام واپس چلے جاؤ۔ یزید بن ابی سفیانؓ
علیل ہیں اور تمہارے وہاں پہنچنے سے پہلے اگر ان کا انتقال ہو گیا
تو وہ ملک ضائع ہو جائے گا اور مسلمانوں کا شیرازہ بکھر جائے گا اس
لیے جتنی جلد ممکن ہو سکے، جزیرہ سے چل دو۔ والسلام
(حضرت عمر فاروقؓ کے سرکاری خطوط بحوالہ ابن غنم)

حضرت عیاضؓ نے یہ خط ملتے ہی امیر المؤمنینؓ کے حکم کی تعمیل کی اور جزیرہ سے شام کی طرف روانہ ہو گئے۔ حمص پہنچے تو سخت بیمار ہو گئے اور چند دن کے اندر اندر وفات پا گئے۔ بقول ابن اثیر یہ سلسلہ ہجری کا واقعہ ہے۔ ایک اور روایت میں ہے کہ وہ ۲۵ سالہ ہجری میں بعمر ساٹھ سال فوت ہوئے۔

ادبالبیہ کا بیان ہے کہ حضرت عیاضؓ بن عثمؓ نہایت سلیم الطبع بزرگ اور سخی آدمی تھے۔ ابن اثیرؒ نے زبیر بن بکار کے حوالے سے لکھا ہے کہ عیاضؓ پہلے شخص ہیں جنہوں نے زہ کو رواج دیا۔ — معلوم نہیں زبیر کے اس قول کا کیا مطلب ہے کیونکہ زہ کا رواج عربوں میں عیاضؓ سے پہلے بھی موجود تھا۔ ہو سکتا ہے کہ ان کے قبیلے بنو فہر میں زہ پہننے کا رواج نہ ہو اور حضرت عیاضؓ نے انہیں لڑائی کے وقت زہ پہننے کی ترغیب دی ہو۔

حضرت عیاضؓ بن عثمؓ سے کچھ حدیثیں بھی مروی ہیں، ایک حدیث اوپر نقل کی جا چکی ہے۔ یمن اور حدیثیں ملاحظہ فرمائیے۔

حضرت عیاضؓ بن عثمؓ کہتے ہیں کہ :

① میں نے رسول اللہ صلی اللہ علیہ وسلم سے سنا، آپؐ فرماتے تھے کہ جو شخص شراب پیتا ہے اس کی نماز چالیس دن تک قبول نہیں ہوتی اور وہ مرتا ہے تو دوزخ میں جاتا ہے اور اگر توبہ کرتا ہے تو توبہ قبول ہوتی ہے۔ پھر اگر تیسری مرتبہ یا چوتھی مرتبہ پیتا ہے تو اللہ کو حق ہے کہ اس کو دوزخیوں کی پیپ پلائے۔“


(اُسُدُ الغابہ)

② رسول اللہ صلی اللہ علیہ وسلم نے مجھ سے فرمایا، اے عیاض! دو قسم کی عورتوں سے نکاح نہ کرنا کیونکہ ان دونوں سے اولاد نہیں ہوتی اور میں چاہتا ہوں کہ میری امت کی تعداد دوسرے انبیاء علیہم السلام کی امتوں کے مقابلے میں بہت زیادہ ہو۔ اول وہ

بڑھیا جو زیادہ عمر کی وجہ سے اولاد کے قابل نہ ہو۔ دوسری وہ عورت جو بانبھڑپن وغیرہ کی وجہ سے اولاد کے قابل نہ ہو۔

(الاصابہ ج ۳)

③ رسول اللہ صلی اللہ علیہ وسلم نے فرمایا کہ میرے صحابہ کی عزت کیا کرو۔ ان میں کچھ میرے خسر اور کچھ میرے داماد ہیں اور سب کے سب اسلام کے معاملے میں میرے مددگار ہیں۔ سائل نے دریافت کیا، یا رسول اللہ مجھے کوئی ایسا عمل بتائیے جس کے ذریعے میں جنت ہو جاؤں۔ آپ نے ارشاد فرمایا، ماں باپ کی خدمت اور مخلوق کے لیے پانی کا انتظام کرنا جنت میں پہنچنے کا بہترین ذریعہ ہے۔
(الاصابہ ج ۳)



حضرت ابوہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا: —
”مسلمانوں کے گھرانوں میں بہترین وہ گھرانہ ہے جس میں کوئی یتیم ہو اور اس کے ساتھ اچھا سلوک کیا جاتا ہو اور مسلمانوں کے گھروں میں بدترین گھر وہ ہے جس میں کوئی یتیم ہو اور اس کے ساتھ بُرا سلوک کیا جائے۔
(سنن ابن ماجہ)

حضرت زید النخیر بن مہمل طائی

حضرت زید النخیرؓ کا اصل نام زید النخیل تھا اور ابو مکنف کنیت تھی۔ ان کا تعلق یمن کے مشہور قبیلے ”بنو طے“ سے تھا۔ علامہ ابن اثیرؒ کا بیان ہے کہ وہ ایک لغز گو شاعر اور فصیح البیان خطیب تھے۔ (سدا الغابہ جلد ۱) ایک اور روایت کے مطابق وہ اس زمانے کے مروجہ علوم میں بھی کمال رکھتے تھے۔ (سیر الصحابہ جلد ہفتم)

نسب نامہ یہ ہے :

زید النخیل بن مہمل بن زید بن منہب بن عبد رضا بن مختس بن ثوب بن کنانہ بن مالک بن ناکل بن بنہان بن عمرو بن غوث الطائی۔
 زید النخیلؓ کا شمار اپنے قبیلے کے بہت نیک لوگوں میں ہوتا تھا کیونکہ وہ بھلائی کے ہر کام میں پیش پیش رہتے تھے۔ ۹ھ ہجری (عام الوفود) میں اپنے قبیلے کے وفد کے ساتھ مدینہ منورہ آئے اور بارگاہ رسالتؐ میں حاضر ہو کر عرض کیا :
 ”اے اللہ کے رسول! میں تو دن کے پر صعوبت سفر کے بعد یہاں پہنچا ہوں۔ اس سفر نے میری سواری کو تھکا دیا۔ میری راتیں جاگتے ہوئے گزریں اور دن میں نے تشنہ لہی کی حالت میں گزارے۔ یہ ساری صعوبتیں میں نے اس لیے برداشت کیں کہ (اسلام کی سعادت حاصل کرنے کے علاوہ) آپ سے دو باتیں پوچھوں۔“
 سرورِ عالم صلی اللہ علیہ وسلم نے ان سے پوچھا :
 ”تمہارا نام کیا ہے ؟“
 انہوں نے عرض کیا : ”زید النخیل“

حضورؐ نے فرمایا: — ”نہیں تم زید الخیر ہو — جو کچھ تم پوچھا چاہتے

ہو بے جھجک پوچھو!“

عرض کی: — ”جو شخص اللہ تعالیٰ سے محبت کرتا ہے اور جو نہیں کرتا

دونوں کی کیا علامت ہے؟“

آپؐ نے پوچھا: — ”تم اپنی زندگی کیسے گزارتے تھے۔“

حضرت زید الخیرؓ نے عرض کی: — ”نیک اور بھلائی کو پسند کرتا تھا

اور نیک کرنے والوں کو دوست رکھتا تھا۔ اگر خود کوئی کار خیر

کرتا تو دل کو اس خیال سے راحت اور خوشی ہوتی کہ اس کا

اچھا اجر ملے گا۔ اگر کار خیر کرنے سے قاصر رہتا تو پشیمان اور

رنجیدہ ہوتا۔“

حضورؐ نے فرمایا: —

”جو خدا سے محبت کرتا ہے (اس کی خوشنودی چاہتا ہے) اور جو

خدا کو نہیں چاہتا اس کی یہی علامت ہے کہ ایک نیک کام کرتا ہے

اور دوسرا نیک کاموں سے دور رہتا ہے۔

اگر اللہ تعالیٰ اس کے خلاف تمہارے لیے کچھ چاہتا تو تم کو اس کے

لیے تیار کرتا اور پھر اس کو اس کی پروا نہ ہوتی کہ تم کس آدمی میں

ہلاک ہو گے۔“

حضورؐ کے ارشادات سن کر حضرت زید الخیرؓ کا دل ایمان اور یقین کے

نور سے معمور ہو گیا۔ انہوں نے بڑے ذوق و شوق سے اسلام قبول کیا اور

رحمت عالم ﷺ کی بیعت کا شرف حاصل کیا۔

ایک روایت میں ہے کہ حضورؐ نے حضرت زیدؓ کو اس موقع پر کچھ سونا

عطا فرمایا۔ یہ سونا (مٹی سمیت) حضرت علیؓ نے یمن سے (جہاں وہ آپؐ کے

حکم پر تبلیغ اسلام کے لیے تشریف لے گئے تھے) حضورؐ کی خدمت میں بھیجا تھا

مدینہ منورہ میں چند دن قیام کے بعد حضرت زید الخیرؓ عازم وطن ہوئے
تو راستے میں بخارا گیا۔ جوں توں کر کے گھر پہنچے اور پہنچتے ہی داعی اجل کو
لبیک کہا۔ یوں وہ بارگاہ الہی میں اس طرح حاضر ہوئے کہ ان کا دامن دنیا
کی آلودگی سے بالکل پاک تھا۔

جمہور اہل سیر نے ان کی وفات کا حال اسی طرح لکھا ہے لیکن
حافظ ابن عبد البرؒ کا بیان ہے کہ حضرت زید الخیرؓ نے امیر المؤمنین
حضرت عمر فاروقؓ کے عہد خلافت میں وفات پائی۔

(الاستیعاب فی معرفۃ الاصحاب جلد اول)
حضرت زید الخیرؓ نے اپنے پیچھے دو سعادت مند بیٹے چھوڑے، مکلفؓ
اور حرثؓ۔

حضرت ابو بکر صدیقؓ کے عہد خلافت میں فتنہ ردہ نے زور پکڑا تو یہ ل
دونوں حضرت خالد بن ولیدؓ کے لشکر میں شامل ہو گئے اور اس فتنے کے استیصال
میں بھرپور حصہ لیا۔

رضی اللہ تعالیٰ عنہم



حضرت عوف بن مالک اشجعی

①

سیدنا حضرت عوف بن مالک اشجعی کا شمار سید المرسلین والا نبیاء
 صَلَّی اللہُ عَلَیْہِ وَاٰلِہٖ وَسَلَّم کے اُن جان نثاروں میں ہوتا ہے جو نہ صرف شجاعت و بہادری
 کے اعتبار سے ایک دلاور و صف شکن تھے بلکہ علم و فضل کے لحاظ سے بھی
 آسمان ہدایت کے نہایت درخشندہ ستارے تھے۔ ان کا تعلق عرب کے مشہور قبیلہ
 بنو اشجع سے تھا۔ علامہ ابن اثیرؒ کا بیان ہے کہ ان کی کنیت ابو عبد الرحمن یا
 ابو حماد تھی اور بقول بعض ابو عمر۔ بعض روایتوں سے ظاہر ہوتا ہے کہ ان کے
 والد مالک بن ابی عوف اشجعی کو بھی شرف صحابیت حاصل تھا۔

اگر باب سیر نے یہ تصریح نہیں کی کہ حضرت عوفؓ نے قبول اسلام کا شرف
 کب حاصل کیا البتہ اس بات پر سب کا اتفاق ہے کہ وہ غزوہ خیبر (اول
 شہ ہجری) میں سرورِ عالم صَلَّی اللہُ عَلَیْہِ وَاٰلِہٖ وَسَلَّم کے ہمراہ تھے۔

بعض اہل سیر نے لکھا ہے کہ شہ ہجری میں بنو اشجع کا ایک وفد بانگاہ
 رسالت میں حاضر ہوا۔ اس میں تھوڑا سا سے کچھ زیادہ آدمی شامل تھے۔ ان لوگوں نے پہلے حضورؐ
 کیساتھ صلح دامن کا معاہدہ کیا لیکن جب یہ معاہدہ معرض تحریر میں آیا تو وہ
 قبول اسلام پر آمادہ ہو گئے۔ چنانچہ سب دولت اسلام سے بہرہ یاب ہو کر
 گھروں کو لوٹے۔ قرآن سے معلوم ہوتا ہے کہ حضرت عوفؓ اسی وفد میں
 شامل تھے۔ گویا انہوں نے شہ ہجری میں اسلام قبول کر لیا تھا۔

عام طور پر خیال کیا جاتا ہے کہ غزوہ خیبر میں وہ سب صحابہ شریک
 تھے جن کو ذیقعدہ ۱۱ھ ہجری میں حدیبیہ میں بیعت رضوان کا مہتمم بالمشاورین

شرف حاصل ہوا تھا اس لیے یہ بات بعید از قیاس نہیں کہ حضرت عوف بن مالک کو بھی یہ شرف حاصل ہوا ہو۔ غزوہ خیبر کے بعد حضرت عوف غزوہ موتہ میں جانبازانہ شریک ہوئے اس سلسلے میں امام احمد بن حنبل نے اپنی مسند میں خود حضرت عوف کا یہ بیان نقل کیا ہے :-

”و میں اس لشکر میں شامل تھا جو حضرت زید بن حارثہ کی قیادت

میں غزوہ موتہ کے لیے گیا۔ میرا ایک مہینی معاون بھی میرے ساتھ ہوا۔ اس کے پاس ایک تلوار کے سوا اور کوئی ہتھیار نہ تھا۔ مسلمانوں

میں سے ایک آدمی نے اپنا ایک اونٹ ذبح کیا۔ اس سے میرے

معاون نے اونٹ کی کھال کا ایک ٹکڑا مانگا۔ اس آدمی نے کھال

کا ایک ٹکڑا میرے معاون کو دے دیا۔ اس نے اسے لے کر ڈھال کی

طرح بنالیا پھر ہم لوگ چل پڑے اور رومیوں کے لشکر کے قریب

پہنچ گئے اور اس سے لڑائی چھیڑ دی۔ رومیوں میں ایک آدمی

اپنے سرخ گھوڑے پر سوار تھا جس کی سنہری زین تھی اور اس رومی

کے پاس سنہرے ہتھیار تھے۔ وہ رومی مسلمانوں پر بڑھ بڑھ کر حملے کر

رہا تھا اور ان کی صفوں کو درہم برہم کر رہا تھا۔ میرا یہ معاون اس کی

گھات میں ایک چٹان کے پیچھے بیٹھ گیا۔ جب وہ رومی اس کے

پاس سے گزرا تو اس نے گھوڑے کی کونچیں کاٹ دیں۔ رومی گھوڑے

سے گر پڑا یہ اس کے سینے پر چڑھ بیٹھا اور اسے قتل کر دیا۔ پھر اس

کے گھوڑے اور ہتھیاروں پر قبضہ کر لیا۔ جب مسلمانوں نے رومیوں کو

پسپا کر دیا تو حضرت خالد بن ولید نے میرے معاون کے پاس

ایک آدمی بھیجا کہ وہ اس سے مالِ غنیمت (جس پر اس نے قبضہ

کیا تھا) لے لے۔

میں حضرت خالد کے پاس گیا اور ان سے کہا، اے خالد کیا آپ

کو معلوم نہیں کہ رسول اللہ صلی اللہ علیہ وسلم نے مقتول کے سامان

کا فیصلہ قاتل کے لیے کیا ہے؟ حضرت خالدؓ نے کہا، بے شک مجھے یاد ہے لیکن میں اس معاون کے لیے اس مال کو بہت کثیر سمجھتا ہوں۔ (غالباً وہ بہت قیمتی تھا) میں نے کہا، یا تو آپ اس مال کو اسے واپس دے دیجئے ورنہ میں یہ معاملہ رسول اللہ صلی اللہ علیہ وسلم کے سامنے ضرور پیش کروں گا۔ حضرت خالدؓ نے یہ مال واپس کرنے سے انکار کر دیا۔ پھر (مدینہ آکر) میں اور خالدؓ رسول اللہ صلی اللہ علیہ وسلم کی خدمت میں حاضر ہوئے۔ میں نے اس معاون کا قصہ اور جو کچھ حضرت خالدؓ نے کیا تھا آپ کے سامنے رکھ دیا۔ آپ نے ارشاد فرمایا، اے خالد تمہیں کس چیز نے ایسا کرنے پر آمادہ کیا؟ حضرت خالدؓ نے عرض کیا، یا رسول اللہ! میں نے اس مال کو کثیر جانا تھا۔ آپ نے فرمایا، اے خالد جو کچھ تم نے اس سے لیا ہے اسے واپس کرو۔ اس پر میں نے حضرت خالدؓ سے مخاطب ہو کر کہا، اے خالد کیا میں نے تمہیں جی بھی ملامت نہیں کی تھی؟ حضورؐ نے فرمایا، کیا بات ہے؟ میں نے خالدؓ سے اپنے سوال جواب کی ساری تفصیل کہہ سنائی۔ اس پر حضورؐ کو غصہ آگیا اور آپؐ نے فرمایا، اے خالد! اسے سامان واپس نہ کرو۔ پھر ہم سے مخاطب ہو کر فرمایا، کیا تم لوگ میرے امیروں کو اس حالت میں کرنا چاہتے ہو کہ ان کے امر سے ہر صاف ستھرا تو تمہارے لیے ہو اور اس کام کی ساری گندگی امر پر ہو؟“

(۲)

رمضان شہہ ہجری میں حضرت عوف بن مالک کو ان دس ہزار قدوسیوں میں شامل ہونے کا شرف حاصل ہوا جو فتح مکہ کے موقع پر سرِ عالم صلی اللہ علیہ وسلم کے ہمراہ بستے اور جن کے بارے میں سینکڑوں سال پہلے کتابِ استثناء میں یوں

پیشین کوئی کی گئی تھی۔

” خداوند سینکے آیا اور شعیر سے اُن پر طلوع ہوا۔ کوہ فاران سے

وہ جلوہ گر ہوا۔ دس ہزار قدوسیوں کے ساتھ آیا اور اس کے ہاتھ

میں ایک آتشیں (یعنی نورانی) شریعت تھی۔“

اس تاریخ ساز موقع پر حضرت عوفؓ کو یہ امتیاز بھی حاصل ہوا کہ نبوا شمع کا
حضرت ان کے ہاتھ میں تھا۔

فتح مکہ کے بعد انہوں نے غزوہ حنین میں دادِ شجاعت دی۔ ۹ھ ہجری
میں غزوہ تبوک کے پر صعوبت سفر میں بھی سرورِ عالم صلی اللہ علیہ وسلم کے ہم کرب
تھے۔ صحیح بخاری میں ان سے روایت ہے کہ میں غزوہ تبوک میں نبی صلی اللہ علیہ وسلم
کے پاس گیا جبکہ آپ چمڑے کے ایک ٹکڑے میں تشریف فرما تھے۔ آپ نے مجھ
سے فرمایا، چھ باتیں قیامت سے پہلے ہوں گی، ان کو یاد کرو۔ میری موت،
پھر فتح بیت المقدس، پھر دبا جو تم میں اس طرح پھیلے گی جیسے بکریوں کی بیماری
قصاص، پھر مال کا بکثرت ہونا یہاں تک کہ اگر کسی شخص کو سنتوا شرفیاں دی
جائیں گی تو بھی وہ خوش نہ ہوگا۔ پھر ایک فتنہ برپا ہوگا کہ عرب کا کوئی گھر
ایسا نہ بچے گا جس میں وہ داخل نہ ہو۔ پھر ایک صلح تمہارے اور رومیوں کے
درمیان ہوگی اور وہ بے وفائی کریں گے اور اسی حضرتوں کے ساتھ تمہارے
مقابلے پر آئیں گے اور ہر حضرت کے ساتھ بارہ ہزار آدمی ہوں گے۔“

مسند احمد اور ”البدایہ والنہایہ“ میں حضرت عوفؓ بن مالک کے حضور
کی خدمت میں حاضر ہونے کا واقعہ ان کی اپنی زبانی اس طرح بیان کیا گیا ہے:

” میں حضورؐ کی خدمت میں غزوہ تبوک میں حاضر ہوا۔ آپ چمڑے

کے ایک چھوٹے سے قبتہ میں تھے۔ میں نے آپ کو سلام کیا۔ آپ

نے میرے سلام کا جواب دیا اور فرمایا، اندر آ جاؤ۔ میں نے عرض

کیا، کیا میں سارا ہی اندر آ جاؤں یا رسول اللہ! آپ نے فرمایا،

ہاں تم سارے ہی اندر آ جاؤ۔ پس میں داخل ہو گیا۔“
 ولید بن عثمان بن ابی العالیہؓ کہتے ہیں کہ حضرت عوفؓ نے جو یوں کہا
 کیا میں گل کا گل داخل ہو جاؤں؟ یہ قبۃ کے چھوٹا ہونے کی وجہ سے
 کہا تھا۔

اس روایت سے معلوم ہوتا ہے کہ سرورِ عالم صلی اللہ علیہ وسلم نہایت
 شگفتہ مزاج تھے اور اپنے صحابہ سے خوش طبعی یا پاکیزہ مزاج کی کوئی بات
 سن کر ناراض نہیں ہوتے تھے۔ یہ روایت حضرت عوفؓ کے شگفتہ مزاج
 ہونے پر بھی دلالت کرتی ہے۔

(۳)

ایک دفعہ رسول اکرم صلی اللہ علیہ وسلم نے حضرت عوفؓ بن مالک کو
 ایک سریر پر روانہ فرمایا۔ اس کا حال وہ خود اس طرح بیان کرتے ہیں :
 ”مجھے حضورؐ نے ایک سریر پر روانہ فرمایا۔ ایک آدمی نے کہا کہ میں
 تمہارے ساتھ اس شرط پر چلتا ہوں کہ تم میرے لیے ایک حصہ
 مالِ غنیمت میں سے دو۔ پھر کہنے لگا، خدا کی قسم مجھے کیا علم کہ تم
 لوگوں کو مالِ غنیمت ملے یا نہ ملے تم تو میرے لیے ایک معین حصہ
 مقرر کر دو۔ میں نے اس کے لیے تین اشرفیاں مقرر کیں پھر ہم لوگوں
 نے جہاد کیا اور مالِ غنیمت حاصل کیا۔ میں نے حضورؐ سے اس آدمی
 کے بارے میں دریافت کیا، آپؐ نے فرمایا، میں اس کے لیے دنیا
 و آخرت میں سوائے ان تین اشرفیوں کے جو اس نے لی ہیں اور
 کچھ نہیں پاتا۔ (طبرانی و بیہقی)

بعض روایتوں سے معلوم ہوتا ہے کہ عہدِ رسالت میں ایک دفعہ حضرت
 عوفؓ بن مالک اپنے دشمنوں کے ہاتھ گرفتار ہو گئے۔ انہوں نے تانوں سے

باندھ کر محبوس کر دیا۔ ان کے والد مالک بن ابی عوف اشجعی رسول اکرم
 صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر ہوئے اور عرض کیا، میرے بیٹے عوف کو
 دشمنوں نے گرفتار کر لیا ہے۔ آپ نے فرمایا کہ کسی آدمی کے ذریعے عوف کو کھلا
 دو کہ رسول اللہؐ نے تجھے حکم دیا ہے کہ تو کثرت کے ساتھ لَاحَوْلَ وَلَا قُوَّةَ اِلَّا بِاللّٰہِ
 پڑھ۔ ابی عوف مالکؓ نے ایک آدمی کے ذریعے حضرت عوفؓ تک حضورؐ
 کا یہ حکم پہنچا دیا۔ انہوں نے تعمیل ارشاد کی تو جن ملتھوں سے دشمنوں نے ان کو باندھ
 رکھا تھا وہ ٹوٹ کر گر گئیں اور عوفؓ قید خانے سے باہر نکل آئے۔ ان کی نظر دشمنوں
 کی ایک اونٹنی پر پڑی جو قریب ہی تھی۔ اس پر سوار ہو کر گھر کی طرف روانہ ہوئے۔
 راستے میں دشمنوں کی چھاگاہ تھی اس میں ان کے سب جانور چر رہے تھے۔ انہوں
 نے ان جانوروں کو (ایک خاص انداز میں) پکارا تو وہ سب کے سب ان کی سواری
 (اونٹنی) کے پیچھے چل پڑے۔ عوفؓ گھر پہنچے تو ان کے ماں باپ بہت خوش
 ہوئے۔ والد اور خادم نے باہر نکل کر دیکھا تو سارے میدان کو اونٹوں سے بھرا
 پایا۔ حضرت عوفؓ نے والد کو اپنا اور اونٹوں کا سارا قصہ سنایا۔ وہ بارگاہ رسالت
 میں حاضر ہوئے اور حضورؐ کو یہ واقعہ سنایا۔ آپؐ نے فرمایا، ان اونٹوں کے ساتھ
 جو جی چاہے کر دیں اس معاملہ میں دخل نہ دوں گا۔ اس پر یہ آیت اتری:
 وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيُؤْتِ زُقًّٰةً مِنْ حَيْثُ
 لَا يَحْتَسِبُ ۚ وَمَنْ يَتَوَكَّلْ عَلَى اللَّهِ فَهُوَ حَسْبُهُ ط
 یعنی جو شخص اللہ سے ڈرتا ہے اللہ اس کے لیے مخرجوں سے نجات
 کی صورت پیدا کر دیتا ہے اور ایسی جگہ سے رزق پہنچاتا ہے جہاں اس
 کا گمان بھی نہیں ہوتا اور جو شخص اللہ پر توکل کرے گا تو اللہ اس کے
 لیے کافی ہے۔

۱۔ حیاة القمحاہ جلد سوم بحوالہ تفسیر آدم بن ابی ایاس (محمد بن اسحاق) والترغیب
 ج ۳، صفحہ ۱۰۵ ابن ابی حاتم و تفسیر ابن کثیر ج ۴ صفحہ ۳۸۰

ایک روایت میں ہے کہ حضرت عوفؓ کی قید کے دوران میں ان کے والد کا ہے گا ہے سرورِ عالم صلی اللہ علیہ وسلم کی خدمتِ اقدس میں حاضر ہوتے بیٹے کی مصیبت کا حال بیان کرتے اور حضورؐ سے درخواست کرتے کہ عوفؓ کے لیے اس ابتلا سے نکلنے کی دعا کریں۔ حضورؐ ان کو صبر کی تلقین فرماتے اور تسلی دیتے کہ اللہ تعالیٰ جلد ہی اس کی رہائی کی سبیل پیدا کرے گا یہ

(۴)

حضرت عوفؓ کو تحصیلِ علم کا بہت شوق تھا وہ اکثر بارگاہِ رسالت میں حاضر ہوتے اور فیضانِ نبویؐ سے خوب بہرہ یاب ہوتے۔ جلد ہی ان کو قرآن اور حدیث میں درجہٴ تبحر حاصل ہو گیا اور وہ خود لوگوں کو قرآن کی تعلیم دینے لگے۔ ایک دفعہ انہوں نے کسی شخص کو قرآن کی تعلیم دی تو اس نے انہیں ایک کمان ہدیہ کے طور پر دی۔ انہوں نے اس کا تذکرہ رسولِ اکرم صلی اللہ علیہ وسلم کے سامنے کیا تو آپؐ نے فرمایا:

”اے عوف کیا تیرا یہ ارادہ ہے کہ تو اللہ پاک سے اس حال میں ملے کہ تیرے دلوں بازوؤں کے درمیان جہنم کی چنگاری ہو۔“

(کنز العمال ج ۱ ص ۲۳۲)

گویا آپؐ نے قرآن پڑھنے کے عوض کسی چیز کے لینے کو ناپسند فرمایا۔ بعض روایات سے معلوم ہوتا ہے کہ حضرت عوفؓ بن مالک کو اکثر سفر میں بھی حضورؐ کی ہمراہی کا شرف حاصل ہوتا تھا۔ حضورؐ کے ایک سفر کا واقعہ وہ اس طرح بیان کرتے ہیں:

”ایک دفعہ ہم رسول اللہ صلی اللہ علیہ وسلم کے ساتھ سفر کر رہے تھے۔ آپؐ نے اخیر رات میں ایک جگہ پڑاؤ ڈالا۔ ہم میں سے ہر

۱۔ تفسیر ابن جریر طبری ج ۲۸ صفحہ ۸۹

شخص نے اپنے کجاوہ کی ہتھی پر ٹیک لگالی۔ میری آنکھ رات کے کسی حصے میں کھل گئی تو میں نے حضورؐ کو آپ کے کجاوے کے پاس نہ دیکھا۔ مجھ پر گھبراہٹ طاری ہو گئی اور میں حضورؐ کی تلاش میں چل پڑا۔ میں نے حضرت معاذ بن جبل اور حضرت ابو موسیٰ اشعریؓ کو دیکھا کہ وہ بھی حضورؐ کی گمشدگی کی وجہ سے پریشان ہیں اور آپ کی تلاش میں سرگرداں ہیں۔ ہم اسی حال میں تھے کہ اچانک ہم نے وادی کے اوپر کی جانب سے اس قسم کی آواز سنی جیسی چکی کے پھرنے کی ہوتی ہے، ہم اس طرف گئے تو وہاں حضورؐ کو (بارگاہ رب العزت میں گریہ و زاری کرتے ہوئے) پایا۔ ہم نے آپ کو اپنی پریشانی کا حال سنایا تو آپ نے فرمایا کہ آج رات میرے رب عزوجل کی طرف سے ایک آنے والا آیا اور کہا کہ میرے رب نے آپ کو اختیار دیا ہے کہ یا تو اپنی ساری اُمت کے لیے شفاعت کرنے کا اختیار لیں یا ادھی اُمت کو جنت میں داخل کرالیں سو میں نے شفاعت کرنے کو پسند کیا۔ (حضرت عوفؓ کہتے ہیں کہ) میں نے عرض کیا، اے اللہ کے نبی آپ کو اللہ کی قسم اور ہم سب کی صحت کی قسم! کیا آپ نے ہمیں بھی اُن لوگوں میں شامل کیا ہے جن کی آپ شفاعت کریں گے؟ آپ نے فرمایا، بے شک تم سب ان لوگوں میں سے جو جن کی میں شفاعت کروں گا۔ اس کے بعد ہم حضورؐ کی معیت میں پڑاؤ کی طرف چلے یہاں تک کہ دوسرے اصحاب کے پاس پہنچ گئے۔ دیکھا کہ سب حضورؐ کی گمشدگی سے پریشان اور گھبراہٹ ہوئے تھے۔ آپ نے فرمایا کہ میرے رب کی طرف سے ایک آنے والا آیا اور کہا کہ شفاعت میں اور اس بات میں اللہ نے تمہیں اختیار دیا ہے کہ اپنی اُمت کا آدھا جنت میں داخل کراؤں میں نے شفاعت

کرنے کو اختیار کر لیا۔ لوگوں نے عرض کیا ہم آپ کو اللہ اور صحبت کی قسم دیتے ہیں ہمیں بتائیں کس لیے آپ نے ہم لوگوں کو ان میں شامل کیا جن کی آپ شفاعت کریں گے؟ پس جب لوگوں نے اس بارے میں بہت اصرار کیا تو آپ نے فرمایا، میں حاضرین کو گواہ بناتا ہوں کہ میری شفاعت اُمت کے ہر اس فرد کے لیے ہوگی جو اس حالت میں وفات پا گیا ہو کہ اللہ تعالیٰ کے ساتھ اس نے کچھ شرک نہ کیا ہو۔“
(کنز العمال ج ۷ ص ۲۷۱)



حضرت ابو بکر صدیق رضی اللہ تعالیٰ عنہ کے عہدِ خلافت میں شام میں رومیوں کے خلاف جہاد کا آغاز ہوا یہاں تک کہ حضرت عمر فاروقؓ کے عہدِ خلافت میں متعدد خونریز معرکوں کے بعد پورے شام پر مسلمانوں کا مکمل استیلا ہو گیا۔ حضرت عوف بن مالک بھی شام جانے والے کسی لشکر میں شامل ہو گئے تھے۔ شام میں انہوں نے رومیوں کے خلاف کئی لڑائیوں میں دادِ شجاعت دی۔ ان کے قیامِ شام کے زمانے میں ایک دفعہ امیر المومنین حضرت عمر فاروقؓ شام تشریف لے گئے، ایک دن ایک شامی یہودی امیر المومنین کی خدمت میں اس حالت میں حاضر ہوا کہ اس کا سر پھٹا ہوا تھا اور جسم پر جگہ جگہ چوڑوں کے نشانات تھے۔ اس نے فریاد کی کہ اے مسلمانوں کے امیر ایک مسلمان نے ناحق میرے ساتھ یہ سلوک کیا جو آپ دیکھ رہے ہیں۔

حضرت عمرؓ اس کی فریاد سن کر غضب ناک ہو گئے اور حضرت صہیبؓ سے مایا، جاؤ اور دیکھو کہ کس شخص نے اس کے ساتھ یہ سلوک کیا ہے پھر اس کو میرے پاس لے آؤ۔

حضرت صہیبؓ نے جا کر تحقیق کی تو معلوم ہوا کہ حضرت عوف بن مالک

نے اس یہودی کو (فلاں وجہ سے) نزد کو ب کیا ہے۔ حضرت صہیبؓ نے ان سے کہا کہ امیر المؤمنین تم پر سخت خفا ہیں تم حضرت معاذ بن جبل کے پاس جاؤ اور ان کو ساتھ لے جا کر امیر المؤمنین کے سامنے سارا قصہ بیان کرو انہوں نے ایسا ہی کیا۔ حضرت عمرؓ نے نماز سے فارغ ہو کر حضرت صہیبؓ سے دریافت کیا، کیا تم اس آدمی کو لے آئے؟ حضرت صہیبؓ نے کہا، جی ہاں، اس یہودی کو مارنے والے عوف بن مالک اشجعی ہیں جو یہاں موجود ہیں۔ امیر المؤمنینؓ ابھی کچھ کہہ نہیں پائے تھے کہ حضرت معاذ بن جبل کھڑے ہو گئے اور کہا:

”اے امیر المؤمنین! عوف بن مالک یہ میرے پاس بیٹھے ہیں ان کی پہلے سنیے اور ان کو سزا دینے میں جلدی نہ کیجئے۔“

حضرت عمرؓ نے حضرت عوفؓ سے پوچھا — تیرا اور اس آدمی کا کیا قصہ ہے؟

حضرت عوفؓ نے بیان کیا :-

”اے امیر المؤمنین! یہ مدعی (یہودی) گدھے پر ایک مسلمان عورت کو ہنکا کر لے جا رہا تھا۔ پھر اس نے اس عورت کو کچوکا دیا تاکہ وہ گدھے سے گر پڑے۔ جب وہ نہ گری تو اس نے اسے دھکا دیا وہ نیچے جا پڑی تو اس شخص نے اس کی بے حرمتی کی، اس پر میں نے اس کو یہ سزا دی۔“

حضرت عمرؓ نے حضرت عوفؓ سے فرمایا، تم اس عورت کو لاؤ تاکہ وہ تمہارے بیان کی تصدیق کرے۔ چنانچہ حضرت عوفؓ اس عورت کے گھر پہنچے اور اس کے شوہر اور والد سنے کہا کہ اس خاتون کو امیر المؤمنینؓ بلاتے ہیں۔ وہ دونوں اس کو بھیجنے پر راضی نہ ہوئے اور کہا کہ اس سے ہماری رسوائی ہوگی لیکن اس خاتون نے کہا — ”وہ خدا کی قسم میں امیر المؤمنینؓ کے پاس ضرور جاؤں گی۔“ اب اس کے شوہر اور والد نے کہا کہ ہم جلتے ہیں اور تیری طرف سے ساری بات

کہہ آئیں گے۔ چنانچہ ان دونوں نے حضرت عمرؓ کی خدمت میں حاضر ہو کر بالکل اسی قسم کا بیان دیا جیسا حضرت عوفؓ نے دیا تھا۔ اس پر حضرت عمرؓ نے حکم دیا کہ اس یہودی کو سول دی جائے۔ ساتھ ہی فرمایا کہ ہم نے تم لوگوں سے اس بات پر صلح نہیں کی کہ تم اس قسم کی حرکتیں کرتے پھرو۔ اس کے بعد فرمایا، اے لوگو! رسول اللہ صلی اللہ علیہ وسلم کی ذمہ داری میں اللہ سے ڈرو۔ جو شخص بھی اہل ذمہ میں سے ایسا کام کرے گا اس کی ہمارے اوپر کوئی ذمہ داری نہیں۔

(کنز العمال ج-۲، ص ۲۹۹)

علامہ ابن سعدؒ نے مکحول کے حوالے سے بیان کیا ہے کہ ایک دفعہ حضرت عوف بن مالک سونے کی انگوٹھی پہنے ہوئے حضرت عمر فاروقؓ کے پاس آئے۔ انہوں نے حضرت عوفؓ کے ہاتھ پر اپنا ہاتھ مارا اور فرمایا، کیا تم سونا پہنتے ہو؟ حضرت عوفؓ نے طلحائی انگوٹھی آمار کر پھینک دی۔ دوسرے دن وہ لوہے کی انگوٹھی پہنے ہوئے آئے۔ حضرت عمرؓ نے اسے بھی ناپسند فرمایا۔ تیسرے دن وہ چاندی کی انگوٹھی پہن کر آئے تو حضرت عمر فاروقؓ خاموش رہے اور ان سے کوئی تعرض نہ فرمایا۔

فتح شام کے بعد حضرت عوف بن مالک نے دمشق میں مستقل سکونت اختیار کر لی تھی۔ ابن اثیرؒ کا بیان ہے کہ وہ مصر بھی گئے تھے۔ شاید مصر کی تسخیر کے لیے جانے والے لشکر میں شامل ہو گئے ہوں لیکن پھر دمشق واپس آ گئے اور وہیں سلسلہ ہجری میں وفات پائی۔

حضرت عوفؓ کا شمار فضلاء صحابہ میں ہوتا ہے۔ ان سے ۶۷ احادیث مروی ہیں۔ ان کے روایہ حدیث میں حضرت ابو ہریرہؓ، حضرت ابوالیوب انصاریؓ، اور حضرت مقدم بن معدی کرب جیسے عظیم المرتبت صحابہ اور حضرت ابو مسلمؓ، حضرت ابوالدیس خولانیؓ، اور حضرت جبیر بن نفیرؓ جیسے جلیل القدر تابعین شامل ہیں۔ ان سے مروی کچھ احادیث اوپر بیان ہو چکی ہیں تین اور یہاں درج کی جاتی ہیں۔

حضرت عوف بن مالک اشجعی سے روایت ہے کہ :

① رسول اللہ صلی اللہ علیہ وسلم نے ایک میت کے جنازہ کی نماز پڑھی (اس میں آپؐ نے میت کے لیے جو دعا کی) اس دعا کے یہ الفاظ مجھے یاد ہیں — اے اللہ! تو اس بندہ کی مغفرت فرما، اس پر رحمت فرما، اس کو عافیت دے، اس کو معاف فرما دے، اس کی باعزت مہمانی فرما، اس کی قبر کو نہایت وسیع کر دے (دوزخ کی آگ اور اس کی تپش کے بجائے) پانی سے، برف سے اور اولوں سے اس کو نہلا دے اور گناہوں کی گندگی سے اس کو صاف فرما دے جس طرح اچھے سفید کپڑے کو تونے میل سے صاف فرما دیا ہے اور اس کو دنیا کے گھر کے بدلے میں آخرت کا اچھا گھر اور گھر والوں کے بدلے میں اچھے گھر والے اور رفیق حیات کے بدلے میں اچھا رفیق حیات عطا فرما دے اور اس کو جنت میں پہنچا دے اور عذاب قبر اور عذاب دوزخ سے اس کو پناہ دے۔ — آپؐ کی یہ دعا سن کر میرے دل میں آرزو پیدا ہوئی کہ کاش یہ میت میں ہوتا۔ (صحیح مسلم)

② رسول اللہ صلی اللہ علیہ وسلم نے فرمایا ہے کہ اللہ تعالیٰ اس امت پر دو تلواریں جمع نہ کرے گا۔ ایک تلوار اس امت کی اور دوسری تلوار ان کے دشمنوں کی۔ (مشکوٰۃ بحوالہ ابوداؤد)

(یعنی ایسا نہ ہوگا کہ سچے مسلمان آپس میں لڑیں جبکہ ان کے دشمن نے ان پر تلوار کھینچ رکھی ہو۔)

③ ایک رات میں رسول اللہ صلی اللہ علیہ وسلم کے ساتھ تھا۔ حضورؐ خواب استراحت سے بیدار ہوئے۔ مسواک کی اور وضو کر کے نماز کے لیے کھڑے ہو گئے۔ میں بھی آپؐ کے ساتھ نماز کے لیے کھڑا ہو گیا۔ پھر آپؐ نے سورہ بقرہ کی تلاوت شروع فرمائی تو کوئی رحمت والی آیت ایسی

نہ گزری جس میں حضورؐ نے توقف کر کے اللہ سے رحمت کی درخواست نہ کی ہو اور ایسی کوئی عذاب والی آیت نہ گزری جس میں آپؐ نے توقف کر کے عذاب سے پناہ نہ مانگی ہو۔ (نفل نمازوں میں اس طرح رک کر دعا کرنا جائز ہے بشرطیکہ عربی میں ہو) پھر آپؐ نے قیام کے برابر طویل رکوع فرمایا اور پڑھا:

سُبْحَانَ ذِي الْجَبَرُوتِ وَالْمَلَكُوتِ وَالْعِظَمَةِ وَالْكِبْرِيَاءِ
پھر رکوع سے سر مبارک اٹھا کر اتنا ہی قیام فرمایا اور اس میں بھی یہی کلمات پڑھے۔ اس کے بعد سجدہ کیا اور اس میں بھی یہی کلمات پڑھے۔ پھر دونوں سجدوں کے درمیان جلوس فرمایا اور اس میں بھی اسی کی مانند کلمات ادا فرمائے۔ اس کے بعد باقی رکعتوں میں سورہ آل عمران، سورہ النساء اور سورہ المائدہ تلاوت فرمائی۔
(شمائل ترمذی)



۳ اُمُّ الْمُؤْمِنِينَ حضرت عائشہ رضی اللہ تعالیٰ عنہا سے روایت ہے کہ رسول اللہ ﷺ نے فرمایا کہ جب تم میں سے کوئی کھانا کھانے کا ارادہ کرے تو اسے چاہیے کہ اللہ کا نام لے (یعنی پہلے بسم اللہ پڑھے) اور اگر شروع میں بسم اللہ پڑھنا بھول جائے تو بعد میں کہہ لے ”بِسْمِ اللّٰهِ اَوَّلًا وَاٰخِرًا“
(سنن ابوداؤد وجامع ترمذی)



حضرت راشد بن عبد ربّ سلمیٰ

①

فتح مکہ (رمضان ۶۱۰ھ) سے کچھ پہلے بنو سلیم کے نوشتہ (یا بروایت دیگر) ایک ہزار) افراد پر مشتمل ایک وفد بارگاہ رسالت میں حاضر ہوا۔ ان میں سے بعض لوگ پہلے ہی نعمت اسلام سے بہرہ ور تھے اور جو ابھی تک اپنے آبائی مذہب پر قائم تھے انہوں نے بھی اب قبول اسلام اور سرورِ عالم صلی اللہ علیہ وسلم کی بیعت کا شرف حاصل کیا۔ اس وفد کے ایک معزز اور باوقار مکن حضور کی خدمت اقدس میں پیش ہوئے تو آپ نے ان سے پوچھا:

”تمہارا نام کیا ہے؟“

انہوں نے عرض کیا: ”غادی بن ظالم“

آپ نے ارشاد فرمایا: — ”نہیں تم تو راشد بن عبد ربّ ہو۔“

انہوں نے کہا، ”بسر و چشم یا رسول اللہ“

اس دن کے بعد ان صاحب کا نام راشد بن عبد ربّ مشہور

لے ”غادی“ عربی زبان میں شریراور گمراہ کو کہتے ہیں۔ سرورِ عالم صلی اللہ علیہ وسلم کی عادت مبارکہ تھی کہ لوگوں کے ناپسندیدہ ناموں کو اچھے ناموں سے بدل دیا کرتے تھے۔ اسی لیے آپ نے نہ صرف ”غادی“ کو راشد (سید راستے پر چلنے والا۔ ہدایت یافتہ) سے بدل دیا بلکہ ان کے والد کے نام ظالم کو عبد ربّ (اللہ کا بندہ) سے بدل دیا۔ بعض روایتوں میں ان کا نام راشد بن عبد ربّ یا راشد بن عبد اللہ بھی آتا ہے۔

ہو گیا۔

(۲)

حضرت راشد بن عبد رب کا تعلق عرب کے مشہور قبیلے بنو سلیم سے تھا۔ ان کے قبول اسلام کی ایک روایت تو وہ ہے جو اوپر بیان ہوئی۔ دوسری روایت یہ ہے کہ وہ زمانہ جاہلیت میں بنو سلیم کے بُت ”سواع“ کے پجاری تھے۔ ایک دن وہ اپنے بُت خانے میں بیٹھے ہوئے تھے کہ دو لومڑیاں اندر گھس آئیں اور اپنی ٹانگیں اٹھا کر بُت کے سر پر موٹنا شروع کر دیا۔ یہ دیکھ کر ان کے دل میں خیال آیا کہ جو بُت کسی کو اپنے سر پر موٹنے سے نہیں روک سکتا وہ دوسرے کو کیا فائدہ پہنچا سکتا ہے؟ یہ خیال آنے ہی ان کو بُت پرستی سے نفرت ہو گئی۔ شعر و شاعری میں بھی رک رکھتے تھے اُسی وقت زبان پر یہ شعر جاری ہو گیا۔

أَرَبُّ يَبُولِ الثَّعْلَبَانِ مَبْرُوسٌ

لَقَدْ ذَلَّ مَنْ بَالَتْ عَلَيْهِ الثَّعْلَبُ

کیا وہ چیز رب ہو سکتی ہے جس کے سر پر دو لومڑیاں پیشاب کریں بیشک وہ ذلیل ہوا جس پر لومڑیوں نے پیشاب کیا۔

(طبقات ابن سعد ج ۱ ص ۳۰۸)

اس کے بعد ”سواع“ کے بُت کو توڑ ڈالا اور سرورِ عالم صلی اللہ علیہ وسلم کی خدمتِ اقدس میں پہنچ کر سعادتِ اندوزِ اسلام ہو گئے۔ ان میں سے جو روایت بھی درست ہو یہ بات ثابت ہے کہ وہ فتح مکہ سے پہلے نعمتِ اسلام سے بہرہ یاب ہو گئے اور قبولِ اسلام کے وقت حضورؐ نے ان کا نام تبدیل کر دیا۔

(۳)

حضرت راشد بن عبد رب کو سب سے پہلے فتح مکہ میں سرِ کونین صلی اللہ علیہ وسلم

کی ہمرکابی کا شرف حاصل ہوا۔ اس طرح وہ ان دس ہزار مقدس اصحاب میں شامل ہو گئے جن کے بارے میں سینکڑوں سال پہلے کتاب استننا میں پیشین گوئی کی گئی تھی کہ وہ نبی آخر الزماں صلی اللہ علیہ وسلم کے ہمرکاب ہوں گے۔

فتح مکہ کے بعد سرورِ عالم صلی اللہ علیہ وسلم کعبہ میں داخل ہوئے تو وہاں رکھے ہوئے تمام چھوٹے بڑے بتوں کو توڑ ڈالا اور اس طرح اللہ تعالیٰ کے پاک گھر کو ان جھوٹے اور بے جان "خداؤں" کی آلائش سے پاک کر دیا۔ اس موقع پر حضرت راشدؓ نے جوشِ مسرت میں یہ شعر کہے:

۱۔ قَالَتْ هَلُمَّ إِلَى الْحَدِيثِ فَقُلْتُ لَا
يَأْتِي عَلَيْكَ اللَّهُ وَالْأَسْلَامُ
۲۔ يَوْمًا شَهِدْتُ مُحَمَّدًا وَقَبِيلَهُ
بِالْفَتْحِ حِينَ تُكْسِرُ الْأَصْنَامَ
۳۔ أَرَأَيْتَ يَوْمًا اللَّهُ أَضْحَى سَاطِعًا
وَالشِّرْكَ لَيُغْشَى وَجْهَهُ الْأُظْلَامُ
(ترجمہ)

① محبوبہ نے کہا آؤ مل کر باتیں کریں میں نے کہا نہیں اب تو اللہ اور اسلام تیرے پاس آنے سے روکتے ہیں۔

② اگر تو فتح (مکہ) کے وقت جب کہ بتوں کو توڑا جا رہا تھا، محمد (صلی اللہ علیہ وسلم) اور آپ کے قبیلے کو دیکھتی

③ تو دیکھتی کہ اللہ کے نور سے ہر طرف اجالا پھیل گیا ہے اور

شرک کے چہرے پر سیاہی چھا رہی ہے۔ (الغابہ لابن اثیر)
فتح مکہ کے بعد حضرت راشدؓ کو غزوہ حنین اور غزوہ طائف میں شریک ہونے کی سعادت حاصل ہوئی۔

قرآن سے معلوم ہوتا ہے کہ حضرت راشدؓ کا ہے گا ہے بارگاہ رسالت

میں حاضر ہوتے رہتے تھے اور ان میں کچھ ایسے اوصاف و محاسن تھے کہ سرکارِ دو عالم صَلَّی اللہُ عَلَیْہِ وَاٰلِہٖ وَسَلَّم کے موردِ الطاف بن گئے تھے چنانچہ ایک موقع پر حضورؐ نے ارشاد فرمایا :

”خیر قری عربیۃ خدیجہ و خیر بنی سلیمہ راشد“
(عرب کی بستیوں میں بہترین بستی خیبر کی ہے اور بنی سلیم میں بہترین آدمی راشد ہیں)

رحمتِ عالم صَلَّی اللہُ عَلَیْہِ وَاٰلِہٖ وَسَلَّم نے حضرت راشدؓ کو ایک جاگیر عطا فرمائی عطاءئے جاگیر کے فرمان (وثیقہ) کی عبارت یہ تھی :

بِسْمِ اللّٰهِ الرَّحْمٰنِ الرَّحِیْمِ
هَذَا مَا اعطى مُحَمَّدٌ رَّسُولُ اللّٰهِ صَلَّی اللّٰهُ عَلَیْہِ وَسَلَّم
رَاشِدُ بْنُ عَبْدِ رَبِّ السَّلَمِ اعطاه غلوتین بسم
و غلوة بجر بھا طمن حاقہ فلاحق له وحقه حق
و کتب خالد بن سعید

بِسْمِ اللّٰهِ الرَّحْمٰنِ الرَّحِیْمِ
ترجمہ :- یہ وہ عطیہ ہے جو محمدؐ رسول اللہ صَلَّی اللّٰہُ عَلَیْہِ وَاٰلِہٖ وَسَلَّم نے راشد بن عبد ربِّ السَّلَمِ کو دیا۔ اپنے ان کو رباط میں دو تیر کی زد کے برابر طول میں اور ایک پتھر کی زد کے برابر (عرض میں) زمین عطا فرمائی۔ پس جو شخص بھی اپنا حق جبائے گا اس کا حق تسلیم نہیں کیا جائے گا اور اصل حق انہیں کا ہے۔
کاتب خالد بن سعید

(ابلیہ و انتہایہ لابن کثیر)
رباط کا مقام جہاں حضرت راشدؓ کی جاگیر تھی مکہ معظمہ کے قریب مدینہ کے راستہ پر واقع تھا۔ حضرت راشدؓ بن عبد ربِّ السَّلَمِ کے سالِ وفات کے بارے میں تمام کتب سیر خاموش ہیں۔

رَضِیَ اللہُ تَعَالٰی عَنْہُ

حضرت جابر بن سمرہ عامری

①

امیر المؤمنین حضرت عمر فاروق رضی اللہ تعالیٰ عنہ کے عہدِ خلافت میں کوفہ آباد ہوا تو بہت سے اصحاب رسولؐ نے اس میں مستقل سکونت اختیار کر لی ان میں سے بعض نے اپنے علم و فضل اور دوسرے اوصاف و محاسن کی بدولت شہرت عام اور بقائے دوام کے دربار میں نمایاں جگہ پائی۔ سیدنا حضرت جابر بن سمرہ رضی اللہ تعالیٰ عنہ کا شمار ایسے ہی اصحاب رسولؐ میں ہوتا ہے۔ ان کا تعلق بنی عامر بن صعصعہ سے تھا اور وہ قریش کے خاندان بنو زہرہ کے حلیف تھے۔ سلسلہ نسب یہ ہے :

جابر بن سمرہ بن جنادہ بن جذب بن حمیرہ بن رباب بن حبیب بن سوادہ بن عامر بن صعصعہ۔

بعض نے ان کے دادا کا نام جنادہ کے بجائے عمر و لکھا ہے۔ عامر بن صعصعہ کی نسبت سے ان کو عامری کہا جاتا ہے اور سوادہ بن عامر کی نسبت سے سوادی بھی۔

والدہ کا نام خالدہ بنت ابی وقاص تھا جو جلیل القدر صحابی (یکے از اصحاب عشرہ مبشرہ) حضرت سعد بن ابی وقاص فاتح عراقِ عرب کی حقیقی بہن تھیں اور سرورِ عالم صلی اللہ علیہ وسلم کی ماموں زاد بہن (ابی وقاص حضورؐ کی والدہ حضرت آمنہ کے چچا زاد بھائی تھے۔ اس رشتہ سے حضرت جابر بن سمرہ حضورؐ کے بھانجے ہوتے تھے)

حضرت جابرؓ نے ہوش کی آنکھیں کھولیں تو اپنے گھرنے پر اسلام کے

ابر رحمت کو سایہ فگن پایا اس لیے وہ پیدائشی مسلمان ہیں: بچپن ہی سے نماز سے شغف تھا۔ ایک حدیث میں اپنے بچپن کا ایک واقعہ اس طرح بیان کرتے ہیں:-

”میں نے رسول اللہ صلی اللہ علیہ وسلم کے پیچھے نماز پڑھی جب آپ نماز سے فارغ ہو کر اپنے گھر کی طرف روانہ ہوئے تو میں بھی ساتھ ہولیا۔ اُدھر سے چند نیچے آرہے تھے۔ آپ نے سب کو پیار کیا اور مجھے بھی پیار کیا۔“

(۲)

حضرت جابر بن سمُرہ کو سرورِ عالم صلی اللہ علیہ وسلم سے اتنا درجے کی عقیدت اور محبت تھی۔ اکثر بارگاہِ رسالت میں حاضر ہوتے اور فیضانِ نبوی سے خوب خوب بہرہ یاب ہوتے۔ حضورؐ کا علیہ مبارک بیان کرتے وقت ان کا ذوق و شوق دیدنی ہوتا تھا۔ ایک مرتبہ لوگوں کو بتا رہے تھے کہ رسول اللہ صلی اللہ علیہ وسلم کے سر اقدس اور ریش مبارک کے اگلے حصہ کے کچھ بال سفید ہو گئے تھے جب آپؐ بالوں میں تیل لگاتے تو یہ سفیدی ظاہر نہ ہوتی اور جس وقت آپؐ کے بال پریشان ہوتے تو یہ سفیدی ظاہر ہو جاتی تھی اور حضورؐ کی ریش مبارک میں زیادہ بال تھے (یعنی آپؐ کی ریش مبارک گھن کی تھی)

جب حضرت جابرؓ یہ بیان کر رہے تھے تو ایک شخص نے کہا کہ آپؐ کا چہرہ مبارک تلوار کی مانند تھا (یعنی چمک دمک میں لیکن اس تشبیہ سے یہ بھی ظاہر ہوتا تھا کہ آپؐ کا چہرہ مبارک لمبا ہو اس لیے) حضرت جابرؓ نے (فوراً) کہا بلکہ آپؐ کا چہرہ مبارک سورج اور چاند کی مانند تھا اور گول تھا اور میں نے آپؐ کی مہرِ نبوت کو شانہ کے قریب دیکھا جو کہوتر کے اندر سے

کی مانند تھی اور رنگ اس کا آپ کے جسم مبارک کے رنگ جیسا تھا۔

(صحیح مسلم)
ایک اور موقع پر انہوں نے لوگوں کو بتایا کہ رسول اللہ صلی اللہ علیہ وسلم کی نیڈ لیاں سبک اور نازک تھیں۔ آپ کبھی (قہقہہ لگا کر) نہ ہنستے بلکہ مسکرایا کرتے تھے۔ جب میں آپ کی طرف دیکھتا تو اپنے دل میں کہتا کہ آپ سرمہ لگائے ہوئے ہیں حالانکہ آپ سرمہ لگائے نہ ہوتے تھے۔

(ترمذی)

ایک دفعہ فرمایا کہ میں نے رسول اللہ صلی اللہ علیہ وسلم کو چاندنی رات میں دیکھا۔ کبھی میں آپ کی طرف دیکھتا اور کبھی چاند کی طرف آپ اس وقت سرخ لباس پہنے ہوئے تھے اور میرے نزدیک آپ کا حسن و جمال چاند سے بہتر تھا۔ (مشکوٰۃ بحوالہ ترمذی و دارمی)

حضرت جابر بن سمیرہ کو اکثر رسول اکرم صلی اللہ علیہ وسلم کی اقتدار میں نماز پڑھنے کی سعادت نصیب ہوتی تھی اس کی کیفیت وہ بڑے لطف و اینساٹ کے ساتھ لوگوں کو سنایا کرتے تھے۔ اس سلسلے میں اُن سے مروی کچھ احادیث ہم یہاں درج کرتے ہیں۔

① رسول اللہ صلی اللہ علیہ وسلم فجر کی نماز میں قیٰ و القرآن المجید اور اسی کی مثل پڑھا کرتے تھے اور اس کے بعد کی نماز میں اس سے کم پڑھتے۔ (صحیح مسلم)

② نبی صلی اللہ علیہ وسلم جمعہ کے دن مغرب کی نماز میں قُلْ يَا أَيُّهَا الْكَافِرُونَ اور قُلْ هُوَ اللَّهُ أَحَدٌ پڑھا کرتے تھے۔

(مشکوٰۃ بحوالہ شرح السنۃ)

③ رسول اللہ صلی اللہ علیہ وسلم (ایک دن) ہمارے پاس تشریف لائے اور ہم کو حلقہ نبائے بیٹھے دیکھا۔ آپ نے فرمایا، تم کو کیا ہوا کہ میں

تم کو علیحدہ علیحدہ جماعتوں میں دیکھتا ہوں۔ اس واقعہ کے بعد آپ پھر ایک روز تشریف لائے اور فرمایا، تم نماز میں ایسی صفیں کیوں نہیں بناتے جیسی کہ فرشتے اپنے پروردگار کے سامنے بناتے ہیں۔ ہم نے عرض کیا، یا رسول اللہ فرشتے اپنے رب کے حضور کس طرح صفیں قائم کرتے ہیں۔ آپ نے فرمایا پہلے صفوں کو پورا کرتے ہیں اور صفوں میں مل کر کھڑے ہوتے ہیں۔ (صحیح مسلم)

- رسول اللہ صَلَّی اللہُ عَلَیْہِ وَاٰلِہٖ وَسَلَّم دو خطبے پڑھتے تھے اور ان کے درمیان بیٹھتے تھے اور دونوں خطبوں میں قرآن پڑھتے اور نصیحت کرتے تھے اور آپ کی نماز اوسط درجے کی ہوتی تھی اور خطبہ بھی اوسط درجہ کا ہوتا تھا (یعنی نہ بہت طویل نہ بہت مختصر) (صحیح مسلم)
- میں نے رسول اللہ صَلَّی اللہُ عَلَیْہِ وَاٰلِہٖ وَسَلَّم کے ساتھ دونوں عیدوں کی نماز پڑھی ہے۔ ایک دو مرتبہ نہیں بہت دفعہ۔ ان نمازوں میں نہ تو اذان کہی جاتی تھی نہ اقامت۔ (صحیح مسلم)
- رسول اللہ صَلَّی اللہُ عَلَیْہِ وَاٰلِہٖ وَسَلَّم کا معمول تھا کہ فجر کی نماز جس جگہ پڑھتے تھے آفتاب طلوع ہونے تک وہاں سے نہیں اٹھتے تھے۔ پھر جب آفتاب طلوع ہو جاتا تو کھڑے ہو جاتے اور (اس دوران میں) آپ کے صحابہ زمانہ جاہلیت کی باتیں کیا کرتے اور اس سلسلے میں خوب ہنستے اور رسول اللہ صَلَّی اللہُ عَلَیْہِ وَاٰلِہٖ وَسَلَّم ہنس کر اُٹھتے رہتے۔ لے (صحیح مسلم)

۱۔ معارف الحدیث جلد ۶ میں مولانا محمد منظور نعمانی صاحب نے اس حدیث کی تشریح یوں کی ہے:

”اس حدیث سے معلوم ہوا کہ صحابہ کرامؓ کبھی کبھی مسجد نبویؐ میں اور رسول اللہ صَلَّی اللہُ عَلَیْہِ وَاٰلِہٖ وَسَلَّم کی مجلس مبارک میں بھی زمانہ جاہلیت کی ایسی لغویات (باقی مآشیہ اگلے صفحہ)

(۳)

ارباب سیر نے حضرت جابر بن سمرہ کی غزوات میں شرکت کے بارے میں کچھ نہیں لکھا۔ علامہ ابن اثیر نے "أسد الغابہ" میں لکھا ہے کہ حضرت عمر فاروقؓ کے عہد خلافت میں حضرت جابرؓ نے کوفہ میں مستقل سکونت اختیار کر لی تھی اور وہاں ایک مکان بھی بنالیا تھا۔ صحیح بخاری کی ایک حدیث میں حضرت جابرؓ نے اپنے قیام کوفہ کے زمانے کا ایک واقعہ اس طرح بیان کیا ہے:

”اہل کوفہ نے حضرت عمرؓ سے حضرت سعدؓ (بن ابی وقاص) کی شکایت کی تو حضرت عمرؓ نے حضرت سعدؓ کو (کوفہ کی امارت سے) معزول کر دیا اور عمارؓ (بن یاسرؓ) کو ان لوگوں کا حاکم بنایا۔ ان لوگوں نے سعدؓ کی بہت سی شکایتیں کیں، یہاں تک بیان کیا کہ وہ تو نماز بھی اچھی طرح نہیں پڑھاتے۔ اس پر حضرت عمرؓ نے ان کو بلا بھیجا اور

(بقیہ حاشیہ صفحہ گزشتہ)

اور خرافات کا تذکرہ بھی کیا کرتے جن پر خوب منہسی آتی تھی اور جامع ترمذی کی اسی حدیث کی روایت میں یہ الفاظ مزید ہیں وَیَتَنَاشِدُونَ الشَّعْرَ (یعنی اس سلسلہ گفتگو میں اشعار بھی پڑھے اور سنائے جاتے) اور رسول اللہ صلی اللہ علیہ وسلم یہ سب کچھ سنتے اور تبسم فرماتے تھے۔

ناچیز راقم سطور عرض کرتا ہے کہ اگر آنحضرت صلی اللہ علیہ وسلم اپنے اصحاب کرامؓ کے ساتھ اس طرح بے تکلفی کا برتاؤ نہ کرتے تو ان حضرات پر آپ کا ایسا رعب چھایا رہتا جو استفادہ میں رکاوٹ بنتا۔

(جب وہ آئے تو) ان سے کہا، اے ابواسحاق! یہ لوگ کہتے ہیں کہ تم نماز اچھی طرح نہیں پڑھتے۔ انہوں نے جواب دیا، سنئے! میں ان کے ساتھ رسول اللہ صلی اللہ علیہ وسلم کی نماز کی مانند پڑھتا تھا۔ پہلی دو رکعتوں میں زیادہ دیر لگاتا اور اخیر کی دو رکعتوں میں تخفیف کرتا تھا۔ حضرت عمرؓ نے فرمایا، ”اے ابواسحاق! تمہاری نسبت میرا ایسا ہی خیال تھا۔“ پھر حضرت عمرؓ نے ایک شخص یا چند اشخاص کو سعدؓ کے ہمراہ کوفہ بھیجا تا کہ وہ حضرت سعدؓ کے خلاف اہل کوفہ کی شکایات کی تحقیق کریں۔ (چنانچہ وہ گئے) اور انہوں نے کوئی مسجد نہ چھوڑی کہ جس میں حضرت سعدؓ کی کیفیت نہ پوچھی ہو سب لوگوں نے ان کی بہت تعریف کی۔ یہاں تک کہ وہ بنی عیسٰی کی مسجد میں گئے تو وہاں ایک شخص کھڑا ہو گیا جس کو اسامہ بن قتادہ کہتے تھے اور کیفیت اس کی ابوسعہ تھی اس نے کہا، سبوجب تم نے ہمیں قسم دلائی ہے تو میں کہتا ہوں کہ سعدؓ لشکر کے ہمراہ (جہاد کے لیے خود) نہ جاتے تھے اور غنیمت کی تقسیم برابر نہ کرتے تھے اور مقدمات میں بھی انصاف نہ کرتے تھے۔

حضرت سعدؓ یہ سن کر کہنے لگے، ہاں خدا کی قسم میں تین چیزوں کی دعا کرتا ہوں، اے اللہ اگر تیرا یہ بندہ جھوٹا ہے اور محض دکھاوے (دیا) کے لیے اس وقت کھڑا ہوا ہے تو اس کی عمر دراز کر، اس کی فیکری بڑھا دے اور اس کو فتنوں کا نشانہ بنا (چنانچہ ایسا ہی ہوا) اس کے بعد جب اس سے اس کا حال پوچھا جاتا تو کہتا تھا میں بہت ضعیف العمر ہوں اور فتنوں میں مبتلا ہوں، مجھ پر سعدؓ کی بددعا پڑ گئی ہے یہ۔

۱۔ اسامہ بن قتادہ نے حضرت سعدؓ پر جو الزامات عائد کیے وہ بالکل بے بنیاد (باقی حاشیہ لکھ صفحہ ۲۴۹ پر)

حضرت جابر بن سمرہ نے باختلاف روایت ۶۵ھ یا ۶۶ھ میں کوفہ میں وفات پائی۔ ان سے ۱۴۶ احادیث مروی ہیں اور وہ فضلاء صحابہ میں شمار ہوتے ہیں :

حضرت جابر سے مروی کچھ احادیث اوپر نقل کی جا چکی ہیں ان کی کچھ مزید حدیثیں یہاں درج کی جاتی ہیں :

① میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ اللہ تعالیٰ نے مدینہ کا نام طابہ رکھا ہے۔ (صحیح مسلم)

② رسول اللہ صلی اللہ علیہ وسلم نے فرمایا ہے کہ جب اللہ تعالیٰ تم میں سے کسی کو مال عطا فرمائے تو اس کو چاہیے کہ پہلے اپنی ذات پر خرچ کرے اور پھر اپنے گھر والوں پر (یعنی بیوی بچوں پر)۔ (صحیح مسلم)

③ میں نے رسول اللہ صلی اللہ علیہ وسلم کو یہ فرماتے سنا ہے کہ اپنی امت کے لیے میں تین باتوں سے ڈرتا ہوں (کہ کہیں ان کی وجہ سے وہ گمراہی میں نہ پڑ جائیں) ایک تو چاند کی منازل کے حساب سے بارش کا طلب

(بقیہ حاشیہ صفحہ گزشتہ)

اور لغو تھے اس لیے حضرت سعدؓ کو اسامہ کی الزام تراشی پر بڑا دکھ ہوا اور انہوں نے اسامہ کے لیے بددعا کی۔ چونکہ وہ مستجاب الدعوات تھے ان کی بددعا اسامہ کے حق میں پوری ہوئی اور اس کی عمر اتنی طویل ہوئی کہ کبرسنی کی وجہ سے پوٹے آنکھوں پر لٹک آئے تھے اور اس کو راستے میں لڑکیاں چھیڑا کرتی تھیں۔ تحقیق کے بعد امیر المؤمنین حضرت عمر فاروقؓ نے حضرت سعدؓ کو تمام الزامات سے بری قرار دیا، یہی ان کی منصب امارت سے سبکدوشی تو یہ ملکی مصالح کی بنیاد پر تھی نہ کہ کسی خیانت یا فرائض سے ادائیگی میں کوتاہی کی بنیاد پر۔ اللہ تعالیٰ نے حضرت سعدؓ کی بریت یوں کی کہ ان پر بہتان باندھنے والے کی عمر بہت طویل کر دی اور اسے ققنوں میں مبتلا کر دیا۔

کرنا، دوسرے بادشاہ کا ظلم کرنا اور تیسرے تقدیر کا جھٹلانا۔

(مشکوٰۃ بحوالہ مشہد احمد)

④ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ آدمی کا اپنی اولاد کو ادب سکھانا ایک

صاع (ایک پیمانہ وزن) خیرات کرنے سے بہتر ہے۔ (ترمذی)

⑤ ایک شخص نے رسول اللہ صَلَّی اللہُ عَلَیْہِ وَاٰلِہٖ وَسَلَّم سے دریافت کیا کہ کیا ہم بکری

کا گوشت کھانے کے بعد وضو کریں۔ آپؐ نے فرمایا، تیرا جی چاہے تو

وضو کر اور جی نہ چاہے تو نہ کر۔ پھر اس نے پوچھا، کیا اونٹ کا گوشت

کھا کر وضو کروں؟ آپؐ نے فرمایا، ہاں اونٹ کا گوشت کھانے

کے بعد وضو کر۔ پھر اس نے سوال کیا، کیا میں بکریوں کے سہنے کی جگہ میں

نماز پڑھ لوں۔ آپؐ نے فرمایا، ہاں۔ پھر اس نے پوچھا کیا اونٹوں کے

بندھنے کی جگہ نماز پڑھ لوں۔ آپؐ نے فرمایا، نہیں۔

(صحیح مسلم)

⑥ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا ہے، یہ دین ہمیشہ قائم رہے گا اور

مسلمانوں کی ایک جماعت کہیں نہ کہیں ہمیشہ جہاد کرتی رہے گی یہاں تک

کہ قیامت قائم ہو۔ (صحیح مسلم)



حضرت عبداللہ بن بسر رضی

(۱)

سیدنا حضرت عبداللہ بن بسر رضی اللہ تعالیٰ عنہما کا تعلق قبیلہ مازن بن منصور بن عکرمہ بن خصفہ بن قیس عیلان کے ایک ایسے گھرانے سے تھا جس پر حقیقی معنوں میں ”ایں خانہ ہمہ آفتاب است“ کا اطلاق ہوتا تھا۔ کیونکہ وہ اپنے والدین، بھائی اور بہن کے ہمراہ بیک وقت بارگاہِ رسالت میں حاضر ہو کر سعادت اندوز اسلام ہوئے اور شرف صحابیت حاصل کیا۔ اہل سیر نے اُن کے قبول اسلام کا زمانہ متعین نہیں کیا لیکن ابن اثیرؒ کا بیان ہے کہ حضرت عبداللہ بن بسرؓ نے بیت المقدس اور کعبہ دونوں کی طرف منہ کر کے نماز پڑھی ہے۔ جمہور محدثین اور مؤرخین کا بیان ہے کہ مشروع میں رسول اکرم صلی اللہ علیہ وسلم بیت المقدس کی طرف منہ کر کے نماز پڑھا کرتے تھے یہاں تک کہ مدینے میں تشریف لانے کے بعد بھی تقریباً سولہ مہینے تک آپؐ نے بیت المقدس کی طرف منہ کر کے نماز پڑھی۔ پندرہ رجب سنہ ہجری کو دو شنبہ کے دن یہ آیت اتری اور دفعۃً قبلہ بدل گیا۔

قَوْلَ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّواْ وُجُوهَكُمْ شَطْرَهُ (سورہ بقرہ)
(اے نبی! تم اپنا منہ مسجد الحرام کی طرف پھیر دو اور اے مسلمانو! تم جہاں کہیں رہو اُسی طرف منہ پھیر دو)

اس حکم کے نازل ہونے کے بعد حضورؐ نے مسجد نبویؐ اور مسجد قبلہ کے رخ کو کعبہ کی طرف بدل دیا اور کعبۃ اللہؐ کی مسلمانوں کا مستقل قبلہ قرار پایا۔ چونکہ حضرت عبداللہؓ بن بسرؓ نے بیت المقدس کی طرف بھی منہ کر کے نماز پڑھی تھی اس لیے صاف ظاہر ہے کہ وہ تحویل قبلہ (رجب سہم ہجری) سے پہلے شرف اسلام سے بہرہ ور ہو چکے تھے۔

حضرت عبداللہؓ کی کنیت ابو بسرؓ اور بقول بعض ابو صفوان تھی۔ ابن ماکولہ کا بیان ہے کہ حضرت عبداللہؓ بن بسرؓ کا تعلق بنو سلیم سے تھا، جو بنو مازن کی ایک شاخ ہے۔ ابن منذہؒ نے بھی حضرت عبداللہؓ بن بسرؓ کو سلمیٰ اور مازنی دونوں لکھا ہے لیکن علامہ ابن اثیرؒ نے اس کی تردید کی ہے اور لکھا ہے کہ سلیم مازن کے بھائی تھے اور بنو سلیم اور بنو مازن دونوں الگ الگ قبیلے ہیں۔

(۲)

علامہ ابن اثیرؒ نے "أسد الغابہ" میں لکھا ہے کہ (قبول اسلام کے وقت) نبی صلی اللہ علیہ وسلم نے اپنا دست مبارک حضرت عبداللہؓ بن بسرؓ کے سر پر پھیرا اور ان کے لیے دعا کی۔ ان کے والد بسرؓ بن ابی بسرؓ، والدہ، بھائی عطیہؓ اور بہن صماءؓ بھی سب ان کے ساتھ اسلام لائے۔ حضرت صماءؓ کا شمار مشہور صحابیات میں ہوتا ہے۔ حضرت عطیہؓ بن بسرؓ کا شمار ان صحابہ میں ہوتا ہے جنہوں نے شام میں سکونت اختیار کر لی تھی ان سے یہ حدیث مروی ہے کہ حضرت عکافؓ بن وداعہ ہلالی رسول اللہ صلی اللہ علیہ وسلم کی خدمت میں حاضر ہوئے۔ حضورؐ نے ان سے پوچھا، اے عکاف تمہاری بیوی ہے؟ انہوں نے عرض کیا، نہیں۔ آپؐ نے پوچھا، لونڈی ہے؟ انہوں نے عرض کیا، نہیں۔ پھر آپؐ نے پوچھا، تم تندرست اور مالدار ہو؟ انہوں

نے کہا، جی ہاں خدا کا شکر ہے۔ آپ نے فرمایا تو تم شیطان کے بھائیوں میں سے ہو یا تو تم عیسائی راہبوں میں شامل ہو جاؤ کیونکہ تم ان کے مثل ہو اور اگر تم میں رہنا چاہتے ہو تو جو کچھ ہم کر رہے ہیں وہی کرو، نکاح ہماری سنت ہے۔ تم میں بدتر لوگ وہی ہیں جو مجتہد ہیں تم میں خراب موت ان لوگوں کی ہے جو مجتہد ہیں۔ خرابی تمہاری اسے عکاف نکاح کرو۔ عکاف نے عرض کیا، یا رسول اللہ! آپ جس سے چاہیں میں نکاح کر دیں میں راضی ہوں۔ پس رسول اللہ صلی اللہ علیہ وسلم نے فرمایا، اچھا خدا کا نام لے کر میں نے کریمہ بنت کلثوم حمیری سے تمہارا نکاح کر دیا۔

اس سارے خاندان کو رسول اکرم صلی اللہ علیہ وسلم سے بڑی عقیدت اور محبت تھی لیکن ارباب سیر نے یہ تصریح نہیں کی کہ حضرت عبداللہ انصاریؓ اور حضرت عطیہؓ نے کن کن غزوات میں شرکت کی البتہ قرآن سے معلوم ہوتا ہے کہ حضرت عبداللہؓ اور حضرت عطیہؓ نے شام میں رومیوں کے خلاف جہاد میں حصہ لیا اور فتح شام کے بعد وہیں مستقل سکونت اختیار کر لی۔

حضرت یسرو کو ایک دفعہ رسول اکرم صلی اللہ علیہ وسلم کی میزبانی کا شرف حاصل ہوا۔ یہ ایمان افروز واقعہ حضرت عبداللہؓ نے اس طرح بیان کیا ہے:

”رسول اللہ صلی اللہ علیہ وسلم ایک دفعہ میرے والد کے پاس تشریف لائے۔ آپ اپنی سواری (خجر) سے اترے تو میرے والد نے آپ کی خدمت میں کھانا اور دطبہ (ایک قسم کا مالیدہ جو گھی اور کھجور یا پنیر وغیرہ ملا کر تیار کیا جاتا ہے) پیش کیا۔ آپ نے اس میں سے تناول فرمایا۔ پھر آپ کی خدمت میں کھجوریں پیش کی گئیں آپ ان کو کھاتے تھے اور کلمہ والی انگلی اور درمیانی انگلی دونوں کو

ملا کر کھجور کی گٹھلیاں ان میں سے لے کر پھینکتے جاتے تھے۔ پھر آپ کی خدمت میں پینے کے لیے کوئی مشروب پیش کیا گیا تو آپ نے اس کو نوش فرمایا اور اس کے بعد اپنے دائیں جانب الے کے حوالے کیا اور جب آپ اپنی سواری پر سوار ہوئے تو میرے والد کھڑے ہوئے اور آپ کی سواری (خجتر) کی نگام تھام کر عرض کیا، یا رسول اللہ! ہمارے لیے اللہ سے دعا کیجئے تو آپ نے دعا فرمائی:

اللَّهُمَّ بَارِكْ لَهُمْ فِي مَارْزُقْنَهُمْ وَاعْفِرْ لَهُمْ وَارْحَمَهُمْ
(اے اللہ ان کے لیے ان کی روزی میں برکت عطا فرما اور ان کی مغفرت

فرما اور ان پر رحم فرما) (صحیح مسلم)

”مستدرک عالم“ میں یہ روایت اس طرح ہے کہ:

”میرے والد نے میری والدہ سے کہا کہ اگر تم رسول اللہ صلی اللہ علیہ وسلم کے لیے کھانا تیار کر لو تو کیا اچھا ہو چنانچہ انہوں نے شریعتیاد کر دیا۔ میرے والد گئے اور حضور کو بلا لائے۔ آپ نے اپنا دست مبارک کھانے کی چوٹی پر رکھا اور فرمایا، اللہ کا نام لے کر شروع کرو۔ سب نے اس کے گناہ سے کھانا شروع کیا۔ جب کھا چکے تو حضور نے فرمایا:

اللَّهُمَّ اغْفِرْ لَهُمْ وَارْحَمَهُمْ وَبَارِكْ لَهُمْ فِي رِزْقِهِمْ
(اے اللہ ان کی مغفرت فرما اور ان کو اپنی رحمت سے نواز اور ان

کے رزق میں برکت عطا فرما)

علامہ ابن اثیر نے ”اسد الغابہ“ میں لکھا ہے کہ:

حضرت عبداللہ بن بسرؓ کی وفات ۸۸ھ ہجری میں ہوئی۔ اس وقت ان کی عمر چوہاونے سال کی تھی اور بعض لوگوں نے

بیان کیا ہے کہ ان کی وفات بمقامِ حمص (شام) ۹۶ھ میں
 سلیمان بن عبد الملک کے زمانے میں ہوئی اور اس وقت ان
 کی عمر سٹو سال کی تھی۔ ملک شام میں سب صحابہ کے اخیر میں
 انہیں کی وفات ہوئی۔“

اس روایت سے معلوم ہوتا ہے کہ ہجرتِ نبوی کے وقت حضرت
 عبد اللہ بن بسرؓ کس تھے اور عہدِ رسالت میں کسی غزوہ میں شریک ہونے
 کے قابل نہیں ہوئے تھے۔

(۳)

حضرت عبد اللہ بن بسرؓ کو اکثر بارگاہِ نبویؐ میں حاضر ہونے کا اتفاق
 ہوتا تھا اس طرح وہ نبوت کے سرچشمہ علوم و معارف سے خوب سیراب
 ہوئے اور عمر بھر تبلیغ و ہدایت کا فریضہ انجام دیتے رہے۔ بیہقیؒ اور
 ابن عساکرؒ نے ان کے کچھ مواضع نقل کیے ہیں۔ ایک وعظ کے چند جملے ملاحظہ
 ہوں :-

”و لو گنا تمہارے سردار متقی لوگ ہیں اور تمہارے قائد علماء ہیں
 ان کے پاس بیٹھنا عبادت کا درجہ رکھتا ہے بلکہ یہ افضل عبادت
 ہے اور تم لیل و نہار کے گزرنے سے ایسی مدت میں ہو جو کم ہوتی
 جا رہی ہے اور ایسے اعمال میں ہو جو محفوظ ہو رہے ہیں۔ آخرت
 کے لیے توشہ تیار کر لو۔ بے شک تم جلد ہی اللہ کی طرف لوٹنے
 والے ہو گویا کہ تم معاد میں ہو۔“ (کنز العمال ج ۸ صفحہ ۲۳۲)
 حدیث کی مختلف کتابوں میں حضرت عبد اللہ بن بسرؓ سے بہت سی
 حدیثیں مروی ہیں۔ ان میں سے کچھ حدیثیں یہ ہیں :
 حضرت عبد اللہ بن بسرؓ سے روایت ہے کہ :

① ایک اعرابی (دیہاتی آدمی) رسول اللہ صلی اللہ علیہ وسلم کی خدمت میں حاضر ہوئے اور پوچھا کہ یا رسول اللہ! آدمیوں میں کون بہتر ہے؟ آپ نے فرمایا، وہ لوگ جن کی عمر زیادہ ہو اور عمل اچھے ہوں۔ پھر انہوں نے پوچھا کہ یا رسول اللہ! اعمال میں کونسا عمل افضل ہے؟ آپ نے فرمایا، یہ کہ جب تم دنیا کو خیر یاد کہو تو اس وقت تمہاری زبان اللہ کے ذکر سے تر ہو۔ (مشہد احمد و جامع ترمذی)

② رسول اللہ صلی اللہ علیہ وسلم نے ارشاد فرمایا کہ خوشی ہو اور مبارک ہو اس بندے کو جو اپنے اعمال نامہ میں بہت زیادہ استغفار پائے۔ (یعنی آخرت میں جب اس کو اپنا اعمال نامہ ملے تو وہ دیکھے کہ اس میں استغفار بکثرت درج ہیں)

(سنن نسائی و سنن ابن ماجہ)
③ ایک شخص نے رسول اللہ صلی اللہ علیہ وسلم کی خدمت میں عرض کیا کہ یا رسول اللہ! نیکی کے کام بہت ہیں اور یہ بات میری طاقت سے باہر ہے کہ میں ان سب کو بجالاؤں۔ لہذا آپ مجھے کوئی ایسی بات بتا دیجئے جس کو مضبوطی سے تھام لوں اور اس پر کاربند ہو جاؤں (اور وہی میرے لیے کافی ہو جائے) ساتھ ہی میری یہ درخواست بھی ہے کہ جو کچھ آپ بتائیں وہ بہت زیادہ بھی نہ ہو کیونکہ ڈر ہے کہ میں اس کو یاد بھی نہ رکھ سکوں۔

آپ نے فرمایا، یوں کرو کہ ہمیشہ اپنی زبان کو اللہ کے ذکر سے تر رکھو۔ (ترمذی)

④ رسول اللہ صلی اللہ علیہ وسلم کے پاس ٹکڑی کا ایک بڑا پیالہ تھا۔ اس کو چار آدمی مل کر اٹھاتے تھے اس کا نام غراتھا ایک دفعہ لوگ عید کی نماز پڑھ کر آئے تو وہ پیالہ لایا گیا اس میں شور

میں روٹیاں بھگوٹی ہوئی تھیں۔ لوگ اس کے ارد گرد بیٹھ گئے جب لوگ زیادہ ہو گئے تو رسول اللہ صلی اللہ علیہ وسلم (بجائے کھل کر بیٹھنے کے) گھٹنوں کے بل بیٹھ گئے۔ ایک اعرابی نے کہا کہ یہ بیٹھنے کی طرز کیسی ہے؟ آپ نے فرمایا، اللہ تعالیٰ نے مجھے صاحب اخلاق بندہ بنایا ہے سرکش اور متکبر نہیں بنایا۔ پھر آپ نے فرمایا: ”اس کے کناروں سے کھانا شروع کرو، درمیانی حصہ بعد میں کھانا اس میں اللہ برکت دے گا۔“

(ابوداؤد)

حضرت ابواسید ساعدی رضی اللہ تعالیٰ عنہ سے روایت ہے کہ ایک وقت جب ہم رسول اللہ صلی اللہ علیہ وسلم کی خدمت میں حاضر تھے کہ

بنی سلمہ میں کے ایک شخص آئے اور انہوں نے دریافت کیا کہ یا رسول اللہ! کیا میرے ماں باپ کے مجھ پر کچھ ایسے بھی حق ہیں جو ان کے مرنے کے بعد مجھے ادا کرنے چاہئیں۔ آپ نے فرمایا: ”ہاں! ان کے لیے خیر و برکت کی دعا کرتے رہنا، ان کے واسطے اللہ سے خیر و بخشش مانگنا، ان کا اگر کوئی عہد معاہدہ کسی سے ہو تو اس کو پورا کرنا، ان کے تعلق سے جو رشتے ہوں ان کا لحاظ رکھنا اور ان کا حق ادا کرنا اور ان کے دوستوں کا احترام و اکرام کرنا۔“
(سنن ابی داؤد، سنن ابن ماجہ)

حضرت عمر باض بن ساریہ سلمیٰ

①

ہجرت نبویؐ کے بعد عرب کے مختلف علاقوں سے سعید الفطرت لوگ حق کی تلاش میں مدینہ منورہ پہنچنے لگے۔ یہ لوگ راہ حق میں بیوی بچوں سے منہ موڑ لیتے تھے اور اپنے وطن عزیز کو خیر یاد کہہ کر اپنی جانوں کو خدمت اسلام کے لیے وقف کر دیتے تھے۔ سفر کی صعوبتیں اور غریب الوطنی کی تکلیفیں خندہ پیشانی سے برداشت کرتے تھے۔ فقر و فاقہ اور عسرت و افلاس کی زندگی انہوں نے محض رضائے الہی کی خاطر اختیار کی تھی۔ حالت امن میں وہ خدا کے مسکین ترین بندے، قاری اور طالب علم تھے لیکن حالت جہاد میں وہ سرکشت غازی بن جاتے تھے جب ان درویشان اسلام کی تعداد میں اضافہ ہونے لگا تو سرور عالم صلی اللہ علیہ وسلم نے ان کے مستقل قیام کے لیے مسجد نبویؐ سے جانب مشرق ایک مستقف چوتراہ بنوادیہ چونکہ عربی زبان میں سائبان یا مستقف دالان کو صُفۃ کہا جاتا ہے اس لیے یہ مردان حق آگاہ بھی اصحاب صُفۃ کہلانے لگے۔ ان کو اضياف الاسلام (اسلام کے مہمان) یا اضياف اللہ (اللہ کے مہمان) بھی کہا جاتا تھا۔ سیدنا حضرت عمر باض بن ساریہ رضی اللہ تعالیٰ عنہ اصحاب صُفۃ ہی کی مقدس جماعت کے ایک فرد تھے اہل سیر نے ان کے حسب و نسب کے بارے میں صرف اتنا لکھا ہے کہ وہ عرب کے مشہور قبیلہ بنو سلیم سے تعلق رکھتے تھے اور ان کی کنیت ابو زحیح تھی۔ انہوں نے اسلام کب قبول کیا، مدینہ کب آئے اور کن کن غزوات میں شریک ہوئے؟ کتب سیر سے ان سوالوں کا کوئی واضح جواب نہیں ملتا۔ البتہ کتب حدیث میں ان سے مروی بہت سی احادیث ملتی ہیں جن سے معلوم ہوتا ہے۔

ہے کہ انہیں فیضانِ نبوی سے بہرہ یاب ہونے کا خوب موقع ملا۔ وہ اُس درسگاہ کے طالب علم تھے جو سرورِ عالم صلی اللہ علیہ وسلم نے ہجرت کے بعد اصحابِ صفہ کے لیے قائم فرمائی تھی۔ اس درسگاہ سے تحصیلِ علم کے بعد وہ علم و فضل کا بحرِ زخار بن گئے تھے۔ ان کی کتابِ سیرت کا سب سے روشن باب تبلیغ و ہدایت کا مقدس کام ہے جو انہوں نے سرورِ عالم صلی اللہ علیہ وسلم کے ارشادات لوگوں تک پہنچا کر انجام دیا۔ ان پر حضور کی خاص نظرِ شفقت تھی۔ خود بیان کرتے ہیں کہ رسول اللہ صلی اللہ علیہ وسلم نے ایک مرتبہ رمضان میں مجھ کو سحری کھانے کے لیے طلب کیا اور فرمایا آؤ بابرکت کھانے کی طرف۔ (ابوداؤد۔ نسائی)

حضرت عرباضؓ سفر اور حضر میں اکثر بارگاہِ رسالت میں حاضر رہتے تھے غزوہ تبوک (۹ھ) میں بھی حضور کے ہم رکاب تھے۔ ایک دن وہ کسی ضرورت سے لشکرگاہ سے باہر گئے۔ واپس آئے تو حضورؐ اور آپ کے صحابہؓ رات کا کھانا کھا چکے تھے۔ حضرت عرباضؓ کو خوب بھوک لگ رہی تھی، اتنے میں حضرت جمالؓ بن سراقہ اور حضرت عبداللہ بن مغفلؓ مرنے بھی وہاں آگئے تھے، وہ بھی بھوک کے تھے۔ حضورؐ نے حضرت بلالؓ سے سا کھجوریں لے کر ان تینوں کو دیں۔ اللہ نے ان کھجوروں میں اتنی برکت دی کہ تینوں سیر ہو گئے۔ (ابن عساکر)

علامہ ابن اثیرؒ کا بیان ہے کہ حضرت عمر فاروقؓ کے عہدِ خلافت میں شام فتح ہوا تو حضرت عرباضؓ نے شام میں مستقل سکونت اختیار کر لی (قیاس یہ ہے کہ انہوں نے جہادِ شام میں بھی شرکت کی ہوگی) وہیں انہوں نے ۵۷ھ ہجری میں وفات پائی۔

(۲)

حضرت عرباضؓ ابن ساریہ سے مروی چند احادیث یہاں درج کی جاتی ہیں۔
حضرت عرباضؓ ابن ساریہ کہتے ہیں کہ :

① رسول اللہ صلی اللہ علیہ وسلم نے فرمایا، جو مومن بندہ فرض نماز پڑھے (اور اس کے بعد دل سے دعا کرے) تو اس کی دعا قبول ہوگی۔ اسی طرح جو آدمی قرآن مجید ختم کرے (اور دعا کرے) تو اس کی دعا بھی قبول ہوگی۔ (معجم کبیر طبرانی)

② ایک دن رسول اللہ صلی اللہ علیہ وسلم نے ہمارے ساتھ نماز پڑھی پھر آپ ہماری طرف منہ کر کے بیٹھ گئے اور ہم کو نہایت مؤثر الفاظ میں نصیحت کی یہاں تک کہ ہماری آنکھوں سے آنسو جاری ہو گئے اور دلوں میں (اللہ کا) خوف پیدا ہو گیا۔ پھر ہم میں سے ایک شخص نے عرض کیا یا رسول اللہ! (شاید) یہ آخری وصیت ہے پس آپ ہم کو کچھ اور نصیحت فرمائیے۔ آپ نے فرمایا، میں تم کو وصیت کرتا ہوں کہ تم اللہ سے ڈرتے رہو اور نصیحت کرتا ہوں تم کو سننے اور اطاعت کرنے کی اگرچہ تم کو حبشی غلام کی اطاعت کرنی پڑے۔ پس تم میں سے جو شخص میرے بعد زندہ رہے گا وہ اختلاف کثیر کو دیکھے گا۔ ایسی حالت میں تم پر لازم ہے کہ میرے اور ہدایت یافتہ خلفاء راشدین کے طریقہ کو مضبوط پکڑے رہو۔ اسی (طریقہ) پر بھروسہ کرو اور اس کو دانتوں سے مضبوط پکڑے رہو اور جو تم دین میں نئی باتیں پیدا کرنے سے اس لیے کہ ہر نئی بات بدعت ہے اور ہر بدعت گمراہی ہے۔ (مشکوٰۃ بحوالہ احمد و داؤد)

③ رسول اللہ صلی اللہ علیہ وسلم (ایک دن خطبہ کے لیے) کھڑے ہوئے اور فرمایا، کیا تم میں سے کوئی شخص اپنی مسند پر تکیہ لگائے یہ سبھی بیٹھا ہے کہ اللہ نے کوئی چیز حرام نہیں کی سوائے ان چیزوں کے جو قرآن میں بیان کر دی گئی ہیں۔ خبردار رہو، خدا کی قسم میں نے جن باتوں کا حکم دیا ہے اور جو نصیحتیں کی ہیں اور جن کاموں سے منع کیا ہے وہ بھی قرآن ہی کی طرح ہیں بلکہ کچھ زیادہ۔ اللہ نے تمہارے لیے ہرگز یہ حلال نہیں کیا ہے کہ اہل کتاب

کے گھروں میں اجازت کیے بغیر گھس جاؤ یا ان کی عورتوں کو مار پیٹو
یا ان کے پھل کھا جاؤ جبکہ وہ اپنے واجبات ادا کر چکے ہیں۔

(البوداؤد)

④ رسول اللہ صلی اللہ علیہ وسلم نے فرمایا کہ اللہ تعالیٰ کے ہاں میں اسی وقت سے
خاتم النبیین لکھا ہوا ہوں جب کہ آدم اپنی گندھی ہوئی مسمیٰ میں پڑے
تھے (یعنی آدم کا پتلا ابھی تیار نہیں ہوا تھا) اور میں تم کو بتاؤں میرا
پہلا امر (یعنی میری نبوت کا پہلا اظہار) (حضرت) ابراہیم (علیہ السلام)
کی دعا تھی اور پھر (حضرت) عیسیٰ (علیہ السلام) کی بشارت اور پھر میری
ماں کا خواب جو انہوں نے میری ولادت کے وقت دیکھا تھا اور میری
ماں کے سامنے ایک نور ظاہر ہوا جس سے شام کے محل ان کو نظر آئے۔

(مشکوٰۃ بحوالہ شرح السنۃ)

⑤ رسول اللہ صلی اللہ علیہ وسلم نے فرمایا کہ شہداء اور وہ لوگ جو اپنے بستروں
پر مرے ہیں ان لوگوں کے معاملہ میں اللہ عز و جل کے سامنے جھگڑا
کریں گے جو طاعون میں مرے ہیں۔ شہید لوگ کہیں گے کہ یہ ہمارے
بھائی ہیں (یعنی ہمارے مشابہ ہیں کہ طاعون کے زخموں سے مرے ہیں)
اور جو لوگ اپنے بستروں پر مرے ہیں وہ کہیں گے کہ یہ ہمارے بھائی
ہیں (یعنی ہمارے مشابہ ہیں کہ اپنے بستروں پر مرے ہیں) اللہ تعالیٰ
اس جھگڑے کو سن کر فرمائے گا اچھا ان کے زخموں کو دیکھو اگر ان کے
زخم شہیدوں کے زخموں کی طرح ہیں تو وہ شہیدوں میں سے ہیں اور
ان کے خواب کے مستحق ہیں۔ چنانچہ دیکھا جائے گا تو ان کے زخم شہیدوں
کے زخموں کے مانند ہوں گے۔ (مشکوٰۃ بحوالہ احمد۔ نسائی)



حضرت ہبیار بن اسود اسدی قرشی

(۱)

فتح مکہ، غزوہ حنین اور غزوہ طائف کے بعد سرورِ عالم صلی اللہ علیہ وسلم مراجعت فرمائے مدینہ ہوئے تو راستے میں جعترانہ کے مقام پر قیام فرمایا اور بابِ سیر کا بیان ہے کہ آپ وہاں حنین کے مالِ فہیمت کی تقسیم کے لیے ٹھہرے (وہاں کے اثنائے قیام میں ایک دن حضورؐ اپنے جانِ نثاروں کے درمیان تشریف فرما تھے کہ یکا یک ایک پریشان حال شخص نمودار ہوئے وہ اپنی وضع قطع سے قرشی معلوم ہوتے تھے اور ان کے چہرے پر خوف اور مذمت کے طبعی آثار تھے۔ صحابہ کرامؓ ان کو پکڑنے کے لیے تڑپ کر اٹھے لیکن حضورؐ نے ان کو روک دیا اور فرمایا، تم لوگ اپنی جگہ بیٹھے ہو اور اسے میرے پاس آنے دو۔

ان صاحب نے قریب آکر با آواز بلند کہا :

”السَّلَامُ عَلَيْكَ يَا نَبِيَّ اللَّهِ! أَشْهَدُ أَنْ لَا إِلَهَ إِلَّا اللَّهُ وَأَشْهَدُ
أَنْ مُحَمَّدًا رَسُولُ اللَّهِ.“

یا رسول اللہ! اپنے واجب القتل ہونے کی خبر سن کر میں نے چاہا کہ اپنے وطن کو چھوڑ کر عجم کے کسی علاقے میں چلا جاؤں اور وہیں بود و باش اختیار کروں لیکن جب یاد آیا کہ آپ اپنے دشمنوں کے ساتھ بھی رافت و رحمت سے پیش آتے ہیں تو ترکِ وطن کے بجائے خود کو آپ کے قدموں پر گرا دینا بہتر سمجھا۔ یا نبی اللہ ہم لوگ شرک میں مبتلا تھے اشیاعاً نے آپ کی بدولت ہمیں ہدایت نصیب کی۔ میں سخت مجرم اور گناہگار ہوں اور اپنے گناہوں پر شرمسار ہوں۔“

رحمتِ دو عالم صَلَّی اللہُ عَلَیْہِ وَاٰلِہٖ وَسَلَّم نے اپنا سرِ اقدس جھکا لیا اور پھر فرمایا:
 ” میں تمہیں معاف کرتا ہوں۔ تم نے اسلام قبول کر لیا ہے۔ اللہ
 تمہارے ساتھ بہتر سلوک کرے۔ اسلام بچھلے کنا ہوں کو ختم کر
 دیتا ہے۔“

حضورؐ کا ارشاد سن کر ان صاحب کی جان میں جان آئی اور ان کی
 زبان پر بے اختیار تحمید و تہلیل جاری ہو گئی۔
 یہ واجب القتل مجرم جن کے گناہوں نے جہنم کو رحمتِ عالم صَلَّی اللہُ عَلَیْہِ وَاٰلِہٖ وَسَلَّم
 نے نہ صرف یکسر معاف فرما دیا بلکہ ان کے لیے اللہ سے بہتر سلوک کی دعا
 بھی کی، حضرت ہبار بن اسود تھے۔

(۲)

حضرت ہبار بن اسود کا تعلق قریش کی شاخ ”بنو اسد“ سے تھا۔
 اُمّ المؤمنین حضرت خدیجۃ الکبریٰؓ بھی اسی خاندان سے تھیں اور حضرت
 ہبارؓ کے والد اسود کی چچا زاد بہن تھیں) سلسلہ نسب یہ ہے:
 ہبار بن اسود بن مطلب بن اسد بن عبد العزیٰ بن قصیؓ
 ہبارؓ کو اپنے آبائی مذہب سے جنون کی حد تک لگاؤ تھا۔ ہر در عالم صَلَّی اللہُ عَلَیْہِ وَاٰلِہٖ وَسَلَّم
 نے دعوتِ حق کا آغاز فرمایا تو ہبارؓ آپ کے سخت دشمن بن گئے۔ انہوں نے
 دوسرے اشرارِ قریش کے ساتھ مل کر اہل حق کو ستانے میں کوئی کسر اٹھانہ رکھی
 یہاں تک کہ پہلے حضورؐ کے صحابہؓ اور پھر آپؐ خود مکہ سے ہجرت کر کے مدینہ
 تشریف لے گئے۔ غزوہ بدر میں حضورؐ کے داماد حضرت ابوالعاصؓ گرفتار ہوئے
 تو آپؐ نے انہیں اس شرط پر رہا کر دیا کہ مکہ جا کر حضرت زینب بنت رسول اللہؓ
 صَلَّی اللہُ عَلَیْہِ وَاٰلِہٖ وَسَلَّم کو مدینہ بھیج دیں گے۔ (حضرت ابوالعاصؓ نے اس وقت
 تک اسلام قبول نہیں کیا تھا) انہوں نے مکہ پہنچ کر وعدہ کے مطالعہ

حضرت زینبؓ کو اونٹ پر بٹھا کر اپنے چھوٹے بھائی کنانہ بن ربیع کے ساتھ مدینہ روانہ کر دیا۔ مشرکین قریش کو علم ہوا تو ان کے ایک گروہ نے حضرت زینبؓ اور کنانہ کا تعاقب کیا اور مقام ذی طویٰ میں ان کو جا گھیرا۔ تعاقب کرنے والوں میں ہبار بن اسود بھی شامل تھے۔ انہوں نے اونٹ کی کونچیں کاٹ دیں اور اپنا نیزہ ہودج پر مارا جس سے حضرت زینبؓ گر پڑیں، وہ اس وقت حاملہ تھیں صدمہ سے حمل ساقط ہو گیا اس پر کنانہ نے ترکش سے تیر نکالے اور للکار کر کہا کہ اب اگر کوئی ہمارے نزدیک آیا تو میں اسے تیروں سے چھید دوں گا۔ آخر ابوسفیان کے سمجھانے بھلنے پر اس وقت تو کنانہ حضرت زینبؓ کو واپس مکہ لے آئے البتہ چند دن بعد پھر انہیں لے کر مدینہ کی جانب روانہ ہوئے۔ دادی ناجج میں پہنچے تو وہاں حضرت زید بن عارضہ اور حضرت سلمہ بن اسلم انصاری کو موجود پایا جو حضرت زینبؓ کو لینے آئے تھے چنانچہ سیدہ انہی کے ساتھ مدینہ پہنچیں۔

سرورِ عالم ﷺ کو ہبار کی اس حرکت کا علم ہوا تو آپؐ کو سخت دکھ ہوا اور آپؐ نے صحابہؓ سے فرمایا، ہبار بن اسود جہاں ملے اسے آگ میں ڈال دو، پھر آپؐ نے فرمایا، تم لوگ ایسا نہ کرو کیونکہ آگ کا عذاب دینا اللہ تعالیٰ کا حق ہے۔ تاہم فتح مکہ کے موقع پر آپؐ نے ہبار کو مباح الدم (واجب القتل) قرار دیا، اس پر وہ روپوش ہو گئے اور کچھ عرصہ بعد مقام جحرانہ میں بارگاہ رسالت میں حاضر ہو کر مشرف بہ اسلام ہو گئے۔

(۳)

ہبار اسلام لانے کے بعد کچھ دن مکہ میں رہے پھر مدینہ چلے آئے یہاں بعض صحابہؓ ان کو پھلی حرکتوں پر ملامت کرنے لگے انہوں نے بارگاہ رسالت میں شکایت کی تو حضورؐ نے صحابہؓ کو ملامت کرنے سے منع فرما دیا اور ہبارؓ

مدینہ میں خوشگوار زندگی بسر کرنے لگے۔ ایک دفعہ رسول اکرم صلی اللہ علیہ وسلم ہتبار بن اسود کے مکان کی طرف سے گزرے تو اندر سے دف کے ساتھ گانے کی آواز آئی۔ آپ نے دریافت فرمایا کہ یہ دف اور گانا کیسا ہے؟ معلوم ہوا کہ ہتبار کی بیٹی کی شادی ہے (شاید گانا کچھ اس قسم کا تھا کہ) حضور نے اسے ناپسند فرمایا۔

”الاصابہ“ کی ایک روایت سے معلوم ہوتا ہے کہ بعد میں حضرت ہتبار شام چلے گئے تھے اور وہیں مستقل اقامت اختیار کر لی تھی۔ (الاصابہ جلد ۲ ص ۵۶ طبع مصر) موطا امام مالک میں ہے کہ حضرت عمرؓ کے دورِ خلافت میں ایک دفعہ حضرت ہتبارؓ اور حضرت ابوالیوب انصاریؓ ایام حج میں یومِ نحر کو مکہ پہنچے تو امیر المؤمنینؓ نے ان سے فرمایا کہ وہ اس سال عمرہ کر لیں اور آئندہ سال آکر حج کریں۔

حضرت ہتبار شعر و شاعری میں بھی درک رکھتے تھے۔ اہل سیر نے ان کے سال وفات کی تصریح نہیں کی لیکن قرآن سے معلوم ہوتا کہ انہوں نے ۳۵ھ کے بعد کسی وقت وفات پائی۔ ان کی اولاد میں سے تین لڑکوں نے بہت شہرت پائی۔ علی، اسماعیل اور عبد الرحمن۔

عبد الرحمن بن ہتبار کے پڑپوتے عمر بن عبد العزیز بن منذر (بن عبد الرحمن بن ہتبار) نے ۲۲ھ میں سندھ میں ایک خود مختار اور آزاد حکومت کی بنیاد رکھی اور منصورہ کو اپنا پایہ تخت بنا کر پورے سندھ کی حکومت سنبھالی۔

ہتباری خاندان نے سندھ پر ایک سو ستر سال (۲۳۷ھ سے ۴۱۶ھ تک) حکومت کی۔

ابن اثیرؒ نے ”تاریخ الکامل“ میں لکھا ہے کہ دولتِ ہتباریہ کا آخری فرمانروا مرتد ہو گیا اس پر سلطان محمود غزنویؒ نے فتح سومنات کے بعد

منصورہ پر حملہ کر کے اس حکومت کو ختم کر دیا۔
 دولتِ بہاریہ (منصورہ) کے خاتمہ کے تقریباً دو سو سال بعد بہاری
 خاندان ہی کے ایک سرور و شیش نے ملتان میں رشد و ہدایت اور علم و
 فضل کی مسند بچھائی اور اپنے فیوض و برکات سے ایک عالم کو مستفیض
 کیا۔ یہ تھے شیخ الاسلام خواجہ بہاؤ الدین زکریا ملتانی رحمۃ اللہ علیہ
 (متوفی ۶۶۶ھ)۔



حضرت عبداللہ بن مغفل رضی اللہ تعالیٰ عنہ سے روایت ہے کہ
 رسول اللہ صلی اللہ علیہ وسلم نے فرمایا،
 اللہ سے ڈرو، اللہ سے ڈرو۔ میرے صحابہ کے بارے میں
 اللہ سے ڈرو۔ اللہ سے ڈرو میرے صحابہ کے بارے میں۔

میرے بعد
 ان کو (سب دشتم) کا نشانہ نہ بنانا۔ جو شخص ان کو دوست
 رکھتا ہے وہ میری محبت کی وجہ سے ان کو دوست رکھتا ہے اور
 جو ان سے بغض رکھتا ہے وہ میرے ساتھ بغض رکھنے کی وجہ سے
 ان سے بغض رکھتا ہے اور جس نے ان کو ایذا دی اس نے مجھ کو
 ایذا دی اور جس نے مجھ کو ایذا دی اس نے اللہ کو ایذا دی اور جس
 نے اللہ کو ایذا دی، قریب ہے کہ اللہ تعالیٰ اس کو پکڑ لے۔
 (مشکوٰۃ شریف)

حضرت مجاشع بن مسعود سلمیٰ

①

فتح مکہ (رمضان ۶۲۹ ہجری) کے کچھ عرصہ بعد کا ذکر ہے کہ قبیلہ بنو سلیم کے دو بھائی بارگاہ رسالت میں حاضر ہوئے اور عرض کیا: ”یا رسول اللہ! ہم آپ سے ہجرت پر بیعت کرنا چاہتے ہیں۔“ سرورِ عالم صلی اللہ علیہ وسلم نے فرمایا: ”ہجرت کا دور تو گزر چکا ہے۔“ دونوں بھائیوں نے عرض کیا: ”تو پھر اے اللہ کے رسول! ہم کس بات پر بیعت کریں؟“

حضرت نے فرمایا: ”علی الاسلام والجهاد فی سبیل اللہ“ (یعنی اسلام اور جہاد فی سبیل اللہ پر بیعت کرو)۔

چنانچہ دونوں بھائیوں نے اسی بات پر رحمتِ دو عالم صلی اللہ علیہ وسلم سے بیعت کی اور پھر زندگی بھر جہاد فی سبیل اللہ کو اپنی زندگی کا شعار بنائے رکھا۔ یہ دونوں بھائی حضرت مجاشع بن مسعود اور حضرت مجالد بن مسعود تھے۔ ان میں سے حضرت مجاشع بن مسعود نے تاریخ میں بڑی شہرت پائی۔

②

حضرت مجاشع بن مسعود نامور جاہلی شاعر امراء القیس کے اخلاف میں سے تھے۔ (یہ وہی امراء القیس ہے جس کا ایک قصیدہ سبہ معلقات میں شامل تھا۔)

ان کا سلسلہ نسب یہ ہے :-

مجاشر بن مسعود بن ثعلبہ بن وہیب بن عائد بن ربیعہ بن یزید بن

بن مال بن عوف بن امراء القیس بن بہشہ بن سلیم -

انہوں نے ایک دفعہ سرورِ عالم صلی اللہ علیہ وسلم کے اپنی بیعت کا واقعہ اپنے شاگرد ابو عثمان نہدیؓ کو سنایا۔ انہوں نے ان کے بھائی حضرت مجالدؓ کے سامنے اس کا ذکر کیا تو انہوں نے فرمایا: "صدقك مجاشع" (تم سے

مجاشرؓ نے صحیح کہا)۔

حضرت مجاشعؓ کو کچھ عرصہ فیضانِ نبویؐ سے بہرہ یاب ہونے کا موقع بھی ملا۔ چنانچہ ان سے مروی چند احادیث صحیحین اور دوسری کتب حدیث میں موجود ہیں۔ عہدِ رسالت کے غزوات میں حضرت مجاشعؓ کا ذکر نہیں آتا البتہ عہدِ فاروقی اور عہدِ عثمانی میں وہ نمایاں ہو کر سامنے آتے ہیں۔ جہادِ ایران میں انہوں نے فوج کے ایک افسر کی حیثیت سے کئی معرکوں میں بھرپور حصہ لیا اور اپنی شجاعت کی دھاک بٹھادی۔ ایران کے ایک مشہور شہر "توج" کو انہوں نے ہی فتح کیا۔ علامہ شبلیؒ نے "الفاروق" میں لکھا ہے کہ جب حضرت عمر فاروقؓ کے عہدِ خلافت میں ایران پر عام شکر کشی ہوئی تو امیر المؤمنین نے سابلور اور اردشیر کی تسخیر پر حضرت مجاشعؓ بن مسعود کو مقرر کیا۔ انہوں نے یہ مهم کامیابی سے سرانجام دی۔ حضرت عمر فاروقؓ نے ان کو اہواز کے بعض اضلاع کا عامل بھی مقرر کیا۔ ایک دفعہ امیر المؤمنینؓ کو اطلاع ملی کہ حضرت مجاشعؓ بن مسعود کی اہلیہ نے اپنے گھر کو پردوں سے مزین کیا ہے اس پر انہوں نے حضرت مجاشعؓ کو یہ خط لکھا :-

"مجھے خبر ملی ہے کہ خضیراءؑ نے اپنا گھر پردوں سے آراستہ کیا ہے

۱۔ بعض روایتوں میں حضرت مجاشعؓ کی اہلیہ کا نام شمیلہ (سنتِ ابی جنادہ بن ابی ازیہ رومی) (باقی مآشیہ اگلے صفحہ پر)

جس طرح خانہ کعبہ میں پردے لٹکائے جاتے ہیں۔ تمہیں قسم ہے کہ میرا خط ملتے ہی سب پردے پھاڑ ڈالو۔

(کنز العمال، شعب الایمان بہیقی)

علامہ بلاذریؒ نے ”انساب الاشراف“ میں لکھا ہے کہ پردوں کے بارے میں امیر المؤمنین حضرت عمر فاروقؓ نے حضرت مجاشع بن مسعود کو نہیں بلکہ حضرت ابو موسیٰ اشعریؓ والی بصرہ کو یہ حکم بھیجا تھا کہ :
”مجھے معلوم ہوا ہے کہ بصرہ کی ایک عورت نے اپنے گھر میں پردے لٹکائے ہیں جس طرح خانہ کعبہ میں لٹکائے جاتے ہیں۔ تمہیں تاکید کی جاتی ہے کہ میرا خط پڑھتے ہی کسی کو اس عورت کے گھر بھیج کر پردے پھاڑ دو۔“

(۳)

امیر المؤمنین حضرت عثمان ذوالنورینؓ کے عہد خلافت میں حضرت مجاشع بن مسعود

(بقیہ حاشیہ صفحہ گزشتہ)۔ بیان کیا گیا ہے اور بعض میں سمیلہ (بنت الوحید بن اذہر دوسی)۔

”خلافت راشدہ اور ہندوستان“ میں قاضی اطہر مبارکپوری نے لکھا ہے کہ حضرت مجاشعؓ کی شہادت کے بعد سیدنا حضرت عبداللہ بن عباسؓ نے سمیلہ سے نکاح کر لیا تھا۔

ایک روایت میں یہ بھی آتا ہے کہ امیر المؤمنین حضرت عمر فاروقؓ نے سمیلہ (یا خضیراء) کو براہ راست خط لکھ کر حکم دیا تھا کہ تم نے جو پردے اپنے گھر میں لٹکائے ہیں ان کو پھاڑ ڈالو۔ اس خط سے معلوم ہوتا ہے کہ جس زمانے میں یہ واقعہ پیش آیا، حضرت مجاشعؓ بصرہ میں مقیم تھے۔

نے نہایت عظیم الشان کارنامے سرانجام دیئے۔ علامہ ابن اثیرؒ کا بیان ہے کہ حضرت عثمانؓ نے ۲۹ھ ہجری میں حضرت عبداللہؓ بن عامر کو تمام مشرقی ممالک کا حاکم علی (گورنر) مقرر کیا۔ حضرت عبداللہؓ بن عامر نے بصرہ پہنچ کر اپنے عہدے کی ذمہ داریاں سنبھالیں تو انہیں معلوم ہوا کہ اکثر مفتوحہ ممالک باغیوں کے قبضے میں ہیں۔ چنانچہ انہوں نے مختلف افسروں کو باغیوں کی سرکوبی پر مامور کیا ان افسروں میں حضرت مجاشعؓ بن مسعود بھی تھے۔ ان کو کرمان کی مہم پر مامور کیا گیا۔ کرمان حضرت عمر فاروقؓ کے عہد خلافت (۳۲ھ ہجری) میں کُتخ ہو چکا تھا لیکن وہاں کے باشندے آئے دن فتنہ و فساد برپا کرتے رہتے تھے اور جس وقت بھی موقع ملتا علم بغاوت بلند کر دیتے تھے۔ حضرت مجاشعؓ بن مسعود طوفان برق و باد کی طرح کرمان کی طرف بڑھے اور سب سے پہلے وہاں کے ایک بڑے شہر ہمید (یا ہمید) کو مسخر کیا۔ اس شہر میں انہوں نے کچھ عرصہ قیام کیا اور اپنے اثناائے قیام میں وہاں ایک عظیم الشان قصر کا کھدو تعمیر کرایا۔ اس کے بعد انہوں نے آگے بڑھ کر بروخرہ پر پرچم اسلام بلند کیا پھر کرمان کے سب سے بڑے شہر سیرجان کو فتح کیا اور وہاں سے باغیوں کو غنہ اور فساد پر اکیانے والے شترسینوں کو جلا وطن کر دیا۔ اگرچہ بار بار بغاوت کرتے کی وجہ سے قتل کے مستحق تھے لیکن حضرت مجاشعؓ نے نرمی سے کام لیا، عوام کو تو بالکل معاف کر دیا اور صرف ان کے سرغنہ اور مفسدہ پر داذ عمائد کو جلا وطنی کی سزا دینے پر اکتفا کیا کہ شاید کسی وقت ان لوگوں کی اصلاح ہو جائے۔ یہ بیان کی تسخیر کے بعد حضرت مجاشعؓ بم اور اندغار کو مطیع کرتے ہوئے حیرت پہنچے جو کرمان کا تجارتی مرکز تھا۔ حضرت مجاشعؓ نے اس شہر پر بھی پرچم اسلام بلند کر دیا اور پھر قفص (موجودہ پاکستانی بلوچستان) کی طرف بڑھے۔

۱۔ بعض روایتوں میں سیرجان اور حیرت کو سیستان کے شہر بتایا گیا ہے۔
(باقی مآشیہ اگلے صفحہ پر)

علامہ بلاذریؒ کا بیان قدرے مختلف ہے وہ لکھتے ہیں کہ سلسلہ ہجری میں حضرت مجاشع بن مسعود خراسان اور سجستان کو فتح کرتے ہوئے کرمان پہنچے اور اسے فتح کرنے کے بعد قفص (پاکستانی بلوچستان) آئے تو ہرموز کے مقام پر کرمان وغیرہ سے بھاگے ہوئے عجمیوں اور ایرانیوں کے ایک لشکر نے مقابلہ کیا۔ ان کے ساتھ مقامی باشندے بھی یقیناً مل گئے ہوں گے۔ حضرت مجاشع بن مسعود نے ان سے خونریز جنگ کر کے فتح حاصل کی۔ بلاذریؒ اور ابن اثیرؒ کے الفاظ یہ ہیں:

فَقَاتَلَهُمْ فَظَفَرِيَهُمْ وَظَهَرَ عَلَيْهِمُ

یعنی (مجاشعؒ نے اہل قفص سے) جنگ کر کے ان پر فتح حاصل کی اور

(فتوح البلدان، ص ۳۸۴۔ الکامل ج ۲)

غلبہ پایا۔

بہت سے شکست خوردہ دشمنوں نے بحری راستے سے راہ فرار اختیار کی۔ کچھ تو

(بقیہ حاشیہ صفحہ گزشتہ) ————— سیستان کا صوبہ کرمان کے

صوبے سے متصل تھا۔ ہو سکتا ہے کہ ان صوبوں کے حدود میں رد و بدل ہوتا رہا ہو۔ علامہ شبلی نعمانیؒ نے ”الفاروق“ میں سیر جان اور حیرت کو کرمان ہی کے شہر قرار دیا ہے۔ اے مولانا سید ابوظفر ندوی نے اپنی کتاب ”تاریخ سندھ“ میں یہ خیال ظاہر کیا ہے کہ قفص بظاہر قبیچ کا معرب معلوم ہوتا ہے۔ غالباً اس سے مراد وہ لوگ ہیں جو قبیچاق (ترکستان) کے باشندے تھے اور ہجرت کر کے یا (فاتحانہ) کسی زمانے میں ہندوستان کے مغربی پہاڑوں میں آئے۔ غالباً انہی کو آج پٹھان اور بلوچی کہتے ہیں۔

قاضی اطہر مبارکپوری صاحب اپنی کتاب ”خلافت راشدہ اور ہندوستان“ میں لکھتے ہیں کہ بلوچستان (پاکستان) کے وسطی پہاڑوں کو عربوں نے جبال قفص لکھا ہے جن کو آج کل سارادان اور جبالادان کی پہاڑیاں کہتے ہیں اور قفص یا قفس وہی قوم ہے جسے بلوہ یا بلوچ یعنی بلوچ کہتے ہیں۔

جنوب میں مکران میں جا کر پناہ گزیں ہوئے اور کچھ شمال میں سبجان چلے گئے۔ ان کے بھاگ جانے کے بعد حضرت مجاشعؓ نے کچھ عرب خاندان وہاں آباد کیے۔ انہوں نے بھگڑوں کے کھیتوں اور مکانوں پر قبضہ کر لیا اور کھیتی باڑی شروع کر دی۔ اس کے عشر کی رقم انہوں نے دربار خلافت کو روانہ کی۔

حضرت مجاشعؓ نے کرمان اور قفص (سارا دان اور جبالاواں کے پہاڑی علاقوں) کو دشمنوں سے پاک کر کے چار پانچ سال تک اطمینان سے حکومت کی۔

اپنے دور حکومت میں انہوں نے زراہ عام کے بہت سے کام کیے مختلف آبادیوں کے درمیان آمد و رفت کے لیے سڑکیں بنوائیں۔ سرائیں تعمیر کرائیں۔ آبپاشی اور پینے کے پانی کے لیے کنوئیں کھدوائیں اور مسافروں کے لیے سہولتیں بہم پہنچانے کا انتظام کیا۔

بعض مؤرخین نے بیان کیا ہے کہ حضرت مجاشعؓ بن مسعود نے کسی وقت قفص سے نکل کر کابل پر حملہ کیا اور اسے مسخر کیا۔ دراصل کابل اس سے کئی سال پہلے مجاہدین اسلام فتح کر چکے تھے لیکن وہاں کے باشندے بہت سرکش تھے۔ موقع پا کر فوراً باغی ہو جاتے تھے ان کو مطیع کرنے کے لیے وقتاً فوقتاً لشکر کشی کی ضرورت پڑتی رہتی تھی۔ عہد عثمانی میں کابل کو مسخر کرنے والے خزیلوں میں حضرت عبداللہ بن عامر اور حضرت عبدالرحمن بن سمرہ کے نام خصوصیت سے لیے جاتے ہیں۔ ہو سکتا ہے کسی وقت حضرت مجاشعؓ بن مسعود نے بھی باغیوں کی سرکوبی کے لیے کابل پر حملہ کیا ہو۔ حافظ ابن حجرؒ نے ”الإصابة فی تمییز الصحابة“ میں دولابی کے حوالہ سے لکھا ہے:

انه غزا کابل من بلاد الهند فصالحه الاميه فدخل
مجا شع بیت الا صنم فاخذ جوهره من عین الصنم
وقال: لمر اخذها الا لتعلموا انه لا یضر ولا ینفع
یعنی مجاشع بن مسعود نے بلاد ہند سے کابل میں جہاد کیا اور صلح کے بعد بت خانہ

میں سے ایک بُت کو اپنے ہاتھ سے پکڑ کر اٹھالیا اور بُت پرست کابیوں سے کہا کہ میں نے اس بُت کو اس لیے اپنے ہاتھ میں پکڑا ہے کہ تمہیں معلوم ہو جائے کہ یہ بُت نہ کسی کو نفع پہنچا سکتے ہیں اور نہ نقصان۔

حضرت مجاشعؓ ایک ماہر شہسوار تھے اور ان کو گھوڑے پالنے کا بہت شوق تھا۔ ان کے پاس ”دبساء“ نام کا ایک مشہور گھوڑا تھا جس کی دوڑ سے انعام حاصل کیا کرتے تھے چنانچہ ایک دفعہ دوڑ میں اس کے جیتنے پر پچاس ہزار درہم کا انعام حاصل کیا۔

(”خلافت راشدہ در ہندوستان“ قاضی اطہر مبارکپوری)

چند سال بعد تو ان میں اضمحلال آ جانے کے باعث حضرت مجاشعؓ عسکری سرگرمیوں سے الگ ہو کر بصرہ آ گئے اور وہیں مستقل سکونت اختیار کر لی۔ حضرت عثمان ذوالنورینؓ مظلومانہ شہید ہوئے تو ان کو سخت صدمہ پہنچا۔ حضرت علی کرم اللہ وجہہ کے دورِ خلافت کی ابتدا میں قصاص عثمانؓ کے سلسلے میں جنگ جمل پیش آئی تو حضرت مجاشعؓ اُمّ المؤمنین حضرت عائشہ صدیقہؓ کے لشکر میں شامل ہو گئے۔ اُمّ المؤمنینؓ نے انہیں بنو قیس کا کماندار مقرر کیا۔ اسی لڑائی میں انہوں نے بڑی بہادری سے لڑتے ہوئے شہادت پائی۔ (۳۶ھ)

حضرت مجاشعؓ کے رِوَاۃ حدیث میں ابو عثمان نہدیؓ، کلب بن شہابؓ، عبد الملک بن عمیرؓ اور یحییٰ بن اسحاقؓ وغیرہ شامل ہیں۔

قربانی سے متعلق حضرت مجاشعؓ بن مسعود نے یہ مشہور حدیث روایت کی ہے کہ:

”رسول اللہ صلی اللہ علیہ وسلم فرمایا کرتے تھے کہ جذع (یعنی وہ دنبہ یا بھیڑ جو چھ ماہ سے زیادہ کی ہو) کافی ہے اس چیز سے کہ کفایت کرے اس کو ثنی (یعنی سال بھر سے زیادہ کا دنبہ یا بکری)۔“

یعنی چھ ماہ (یا اس سے کچھ زیادہ) کا دنبہ بھی قربانی کے لیے اسی طرح کافی ہے جس طرح سال بھر سے زیادہ کا جانور (دنبہ یا بکری)

(مشکوٰۃ بحوالہ ابوداؤد، نسائی، ابن ماجہ)

رضی اللہ تعالیٰ عنہ

حضرت تمیم بن اسید عدوی

①

فتح مکہ (رمضان ۶۱۰ھ) کے کچھ عرصہ بعد کا ذکر ہے کہ ایک صاحب مدینہ منورہ میں اس حال میں وارد ہوئے کہ ان کا لباس گروا آلود تھا اور چہرے پر تھکن کے آثار تھے ایسا معلوم ہوتا تھا کہ دور کی مسافت طے کر کے آئے ہیں۔ اُس وقت سرورِ عالم صلی اللہ علیہ وسلم مسجد نبوی میں خطبہ دے رہے تھے۔ وہ صاحب سیدھے مسجد نبوی میں پہنچے اور حضورؐ کے قریب جا کر عرض کیا :-

”یا رسول اللہ! مسافر ہوں اور اپنے دین کی باتیں پوچھنے حاضر ہوا ہوں میں نہیں جانتا کہ میرے دین میں کیا باتیں ہیں۔“

ان کی بات سن کر سرورِ عالم صلی اللہ علیہ وسلم نے خطبہ چھوڑ دیا اور ان کی طرف متوجہ ہوئے۔ آپؐ کے لیے کھجور کی چھال سے بنی ہوئی ایک کرسی لائی گئی جس کے پائے لوہے کے تھے۔ آپؐ اس پر تشریف فرما ہوئے اور ان صاحب کو سامنے بٹا کر دیر تک دین کی ضروری باتوں کی تعلیم دیتے رہے۔ یہ خوش بخت صاحب رسول جن کو دین کی تعلیم دینے کی خاطر سید المرسلین والانبیاء صلی اللہ علیہ وسلم نے خطبہ روک دیا، حضرت تمیم بن اسید عدوی تھے۔

②

سیدنا حضرت تمیم بن اسید تاریخ میں اپنی کنیت ”ابو رفاعہ“

سے مشہور ہیں۔ ان کے والد کے نام میں بہت اختلاف ہے کسی نے اُسید لکھا ہے اور کسی نے اُسید۔ بعض نے نذیر بھی لکھا ہے اور کچھ اُسد اور یاس بھی بتاتے ہیں۔ ان کا تعلق بنو مضر کی شاخ عدی بن عبدمناة سے تھا۔ نسب نامہ یہ ہے :

تمیم بن اسید بن عدی بن مالک بن تمیم بن دؤل بن حبل بن عدی بن عبدمناة بن اوس طابخہ بن الیاس بن مضر۔

عام طور پر بیان کیا جاتا ہے کہ وہ فتح مکہ کے بعد مشرف بہ اسلام ہوئے اور جو واقعہ بیان کیا گیا ہے یہ خود ان سے مروی ہے۔ اس کے الفاظ سے یہ قیاس بھی کیا جاسکتا ہے کہ وہ دربار رسالت میں حاضر ہونے سے پہلے ہی ایسا لاکھ تھے البتہ اس موقع پر ان کو حضورؐ کی زیارت اور آپؐ سے براہ راست تعلیم دین حاصل کرنے کا شرف حاصل ہوا۔

اس واقعہ کے بعد انہوں نے کچھ عرصہ مدینہ منورہ میں قیام کیا اور اس عرصے میں سرورِ عالم صَلَّی اللہُ عَلَیْہِ وَاٰلِہٖ وَسَلَّم سے سورہ بقرہ اور متعدد دوسری سورتیں (لسان رسالت سے براہ راست) سنتیں اور حفظ کر لیں۔ ان کے علاوہ انہوں نے حضورؐ کے بہت سے ارشادات کو بھی اپنے ذہن میں محفوظ کر لیا۔ مدینہ منورہ میں ورود اور قیام کے بعد سلاطین ہجری تک حضرت ابو رفاعہؓ کے لیل و نہار کا سوائے اس کے اور کچھ پتہ نہیں چلتا کہ نہایت متقی اور عبادت گزار تھے۔ وقت کا بیشتر حصہ عبادتِ الہی اور تلاوتِ قرآن میں گزارتے تھے۔ نماز تہجد کبھی ناغہ نہ کرتے تھے۔ خود بیان کرتے تھے کہ جب میں نے رسول اللہ صَلَّی اللہُ عَلَیْہِ وَاٰلِہٖ وَسَلَّم سے سورہ بقرہ اور دوسری آیاتِ قرآنی سیکھی ہیں۔ اس وقت سے نہ سورہ بقرہ کی تلاوت مجھ سے چھوٹی اور نہ قیام لیل میں مجھ سے تغافل یا تساہل ہوا۔ (طبقات ابن سعد)

ان کے دل میں ہر وقت شہادت کی تمنا موج زن رہتی تھی۔ علاوہ ابن سعدؒ

کا بیان ہے کہ وہ اکثر بارگاہِ الہی میں عرض پیرا ہوا کرتے تھے کہ اے اللہ مجھے ایسی طاہر اور پاکیزہ موت دے جس پر دوسرے مسلمان رشک کریں اور وہ موت تیری راہ میں ہو۔ ان کی یہ دعا سلسلہ ہجری میں دراجابت پر جا پہنچی۔

(۳)

حضرت امیر معاویہؓ نے اپنے عہدِ خلافت کی ابتدا میں حضرت عبداللہؓ بن عمر کو بصرہ کا گورنر مقرر کیا (سلسلہ ۱)۔ انہوں نے اپنی طرف سے سلسلہ ۲ میں حضرت عبدالرحمن بن سمرہؓ کو سیستان (سجستان) کا والی بنایا۔ وہاں ہر طرف بغاوت پھیلی ہوئی تھی۔ حضرت عبدالرحمنؓ نے سلسلہ ۳ میں سیستان پہنچے۔ ان کے لشکر میں حضرت ابو ذراعہؓ بھی شامل تھے۔ بیان کیا جاتا ہے کہ

۱۔ حضرت عبدالرحمن بن سمرہؓ کا شمار تالیخ اسلام کے نامور جرنیلوں میں ہوتا ہے۔ وہ فتح مکہ کے دن ایمان لائے اور شرفِ مصابیت سے بہرہ ور ہوئے۔ جاہلی نام عبدالمکعب تھا حضورؐ نے بدل کر "عبدالرحمن" رکھا۔ سلسلہ ۴ میں حضورؐ کے شاگرد وہ توک میں شریک ہوئے اس کے بعد مدینہ میں منظر عام پر آتے ہیں جب سلسلہ ۵ میں انہیں سجستان کی تسخیر پر مامور کیا گیا۔ انہوں نے سجستان، خراسان اور کابل میں شاندار فتوحات حاصل کیں اور بلوچستان کے ایک حصے پر بھی قابض ہو گئے۔ سلسلہ ۶ میں سجستان سے واپس آگئے۔ سلسلہ ۷ میں انہیں دوبارہ سجستان کا والی بنایا گیا۔ اس بار بھی انہوں نے زبردست فتوحات حاصل کیں۔ بڑے متواضع بزرگ تھے۔ جس دن بادشہوتی خود بھاڑ لے کر راستے کی صفائی کیا کرتے تھے۔ آخری عمر میں بصرہ میں متقل سکونت اختیار کر لی تھی وہیں شہر میں سفر آخرت اختیار کیا۔ اپنے پیچھے ایک فرزند عبید اللہ نام اپنی یادگار چھوڑے۔ ان سے کئی احادیث مروی ہیں ان میں سے یہ حدیث بہت مشہور ہے کہ ایک بار رسول اللہ صلی اللہ علیہ وسلم نے مجھ سے فرمایا، اے عبدالرحمن بن سمرہؓ خود کبھی امارت کی خواہش نہ کرنا اگر تمہاری طلب پر ملے گی تو اس کی ذمہ داری تنہا تمہارے کندھوں پر ہوگی اور (باقی حاشیہ اگلے صفحہ پر)

جب وہ گھر سے چلنے لگے تو ان کے ایک عزیز ابو قتادہ عدوی نے روکا کہ تمہارے اہل و عیال باکل تنہا ہیں اس لیے غزوے پر نہ جاؤ۔ لیکن وہ جذبہ شہادت سے سرشار تھے۔ بولے، میں جہاد پر جانے کا پختہ ارادہ کر چکا ہوں۔ اب اسے ہرگز تبدیل نہ کروں گا۔ چنانچہ حضرت عبدالرحمنؓ کے لشکر میں شامل ہو گئے۔ سیستان پہنچنے کے بعد کئی معرکوں میں داد شجاعت دی۔ جب اسلامی لشکر نے کابل کا رخ کیا تو راستے میں دشمن کا ایک قلعہ حائل ہو گیا۔ مجاہدین رات بھر اس کے گرد چکر لگاتے رہے اور حضرت ابو زفاعہؓ شہادت کی تیاری میں ساری رات عبادت میں مصروف رہے۔ رات کے آخری حصے میں نیند کا غلبہ ہوا تو ڈھال کا ٹکیہ لگا کر سو گئے۔ صبح کو اسلامی لشکر دشمن کے ارادوں اور سرگرمیوں کی ٹوہ لگنے میں ایسا مشغول ہوا کہ ابو زفاعہؓ کا خیال نہ رہا اور انہیں سوتا چھوڑ کر دوسری طرف چلا گیا۔ اتفاق سے دشمن کے تین آدمیوں نے انہیں دیکھ لیا وہ لپک کر وہاں پہنچے اور حضرت ابو زفاعہؓ کو نیند کی حالت میں شہید کر دیا۔ اسی اثناء میں مسلمانوں کو ان کا خیال آیا اور ان کی تلاش میں نکلے دیکھا تو وہ خاک و خون میں غلط پڑے ہیں اور زمین کا فران کے کپڑے آمارہے ہیں۔ انہوں نے جونہی مسلمانوں کو آتے دیکھا بھاگ گئے اور مسلمان اس شہید راہ حق کی لاش کو اپنے ساتھ لے آئے۔ حضرت ابو زفاعہؓ کو رسالت کے مقدس دور کی صرف دو تین بہاریں دیکھنے کا موقع ملا لیکن انہوں نے اپنی ذہانت اور اخلاص کی بدولت دین کا اتنا علم حاصل کر لیا کہ فضلاء صحابہؓ میں شمار ہونے لگے۔ (الاستیعاب لابن عبد البر)

رضی اللہ تعالیٰ عنہ

بقیہ حاشیہ صفحہ گزشتہ

بغیر سوال و طلب کے ملے گی تو خدا تمہاری مدد کرے گا اور اگر تم کسی تباہی پر قسم کھاؤ لیکن بعد میں کسی دوسری چیز کو اس سے بہتر سمجھو تو اس بہتر کام کو کر دو اور اپنی قسم کا کفارہ دے دو۔ (طبقات ابن سعد و اسد الغابہ)

حضرت عتبہ بن فرقد سلمیٰ

①

رحمت عالم صَلَّی اللہُ عَلَیْہِ وَاٰلِہٖ وَسَلَّم کے ایک جاں نثار ایک دفعہ پتی کے مرض میں مبتلا ہو گئے (اسے چھپاکی بھی کہتے ہیں) وہ بارگاہ رسالت میں حاضر ہوئے اور عرض کیا :

» یا رسول اللہ میرے ماں باپ آپ پر قربان ہوں مجھے پتی کے مرض نے سخت پریشان کر رکھا ہے۔ «

حضورؐ نے انہیں اپنے سامنے بٹھالیا اور حکم دیا کہ قمیص آمار دو۔ انہوں نے تعمیلِ ایشاد کی۔ آپؐ نے اپنا لعابِ دہن اپنے دونوں ہاتھوں میں لے کر ان کی پیٹھ اور پیٹ پر مل دیا۔ اس مقدس لعابِ دہن میں کچھ ایسی تاثیر تھی کہ ان صاحب کی بیماری آتا فانا دور ہو گئی اور ان کے بدن میں ایسی خوشبو پیدا ہو گئی کہ جس راستے سے گزر جاتے تھے وہ راستہ مہک جاتا تھا۔ یہ خوشبو ان کے جسم میں ساری عمر رہی۔ کسی نا آشنا مجلس میں بھی پہنچ جاتے تو اپنی خوشبو کی وجہ سے فوراً پہچان لیے جلتے تھے۔ یہ خوشبو اتنی دلاویز اور مسحور کن ہوتی تھی کہ کسی عمدہ سے عمدہ عطر کی خوشبو بھی اس کے سامنے میسر نہ تھی۔ یہ خوشبو نجاتِ صاحبِ رسولؐ جن کے بدن میں سید المرسلین صَلَّی اللہُ عَلَیْہِ وَاٰلِہٖ وَسَلَّم کے لعابِ دہن کی برکت کے سبب عمر بھر کے لیے خوشبو پیدا ہو گئی حضرت عتبہ بن فرقد سلمیٰ تھے۔

(اُسْدُ الغابہ - الاستیعاب)

(۲)

سیدنا ابو عبد اللہ عتبہؓ بن فرقد کا تعلق عرب کے مشہور قبیلہ بنو سلیم سے تھا۔ نسب نامہ یہ ہے :-

عتبہؓ بن فرقد بن یربوع بن حبیب بن مالک بن اسعد بن فاعہ
بن ربیعہ بن عارض بن بہشہ بن سلیم۔ (اُسْدُ الغابہ)
ابن مندہؒ نے لکھا ہے کہ عتبہؓ بن فرقد بنو مازن سے تھے لیکن دوسرے
ارباب سیر نے اس کو تسلیم نہیں کیا اور انہوں نے ان کو سلیمی ہی بتایا ہے۔
بعض نے لکھا ہے کہ فرقد ہی کا دوسرا نام یربوع تھا اور عتبہؓ بن حبیب کے
پوتے تھے۔ واللہ اعلم۔

حضرت عتبہؓ کی والدہ ”اُمّ عتبہ“ عباد بن علقمہ بن عباد بن مطلب
بن عبد مناف کی بیٹی تھیں۔

اہل سیر نے حضرت عتبہؓ کے قبول اسلام کے سال کی تصریح نہیں کی
البتہ آنا پتہ ضرور چلتا ہے کہ حضرت عتبہؓ عہد رسالت کے دو غزوں میں
شریک ہوئے جن میں سے ایک غزوہ خیبر (محرم ۶) تھا۔ اس سے
ظاہر ہوتا ہے کہ وہ غزوہ خیبر سے پہلے مشرف بہ اسلام ہو چکے تھے فتح
خیبر کے بعد رسول اکرم صلی اللہ علیہ وسلم نے خیبر کی کچھ زمین حضرت عتبہؓ کو عطا
فرمائی۔ انہوں نے ان کی پیداوار ایک سال کے لیے اپنے ماموں کے لیے اور
ایک سال کے لیے اپنے چچا کی اولاد کے لیے وقف کر دی۔ چنانچہ ایک سال
ان کے ماموں خیبر آتے تھے اور اپنا حصہ وصول کرتے تھے اور دوسرے سال
بنو سلیم سے تعلق رکھنے والے ان کے جدی رشتہ دار آتے تھے اور اپنا حصہ
وصول کرتے تھے۔

(۳)

امیر المؤمنین حضرت عمر فاروقؓ کے عہد خلافت میں حضرت عتبہؓ بن فرقد ایک سرفروش مجاہد اور بہادر سپہ سالار کی حیثیت سے سامنے آتے ہیں۔ انہوں نے ایران میں مجوسیوں کے خلاف کئی معرکوں میں واہجہا دی۔ شاہ میں حضرت عیاضؓ بن غنم نے جزیرہ (میسوپوٹیمیا - عراق) فتح کیا تو حضرت عتبہؓ بن فرقد بھی ان کے ساتھ تھے۔ ایک روایت کے مطابق موصل انہی کے ہاتھ پر فتح ہوا۔ دوسری روایت کے مطابق موصل کو حضرت عیاضؓ بن غنم نے فتح کیا اور اس کے ایک حصے کا امیر حضرت عتبہؓ بن فرقد کو مقرر کیا وہاں انہوں نے ایک گھر بنایا اور ایک مسجد تعمیر کرائی۔

سالہ ہجری میں حضرت عمر فاروقؓ نے ایران پر عام لشکر کشی کا حکم دیا تو حضرت عتبہؓ بن فرقد اور حضرت بکیرؓ بن عبداللہؓ کو آذربائیجان (آذربائیجان) کی تسخیر پر مامور کیا اور جن سمتوں سے ان کو پیش قدمی کرنی تھی، وہ بھی متعین کر دیں۔ چنانچہ حضرت بکیرؓ حلوان کی طرف سے اور حضرت عتبہؓ موصل کی جانب سے آذربائیجان کی طرف بڑھے وہاں پر

لہ آذربائیجان (آذربائیجان) ایران کا شمال مغربی صوبہ ہے۔ اس کے جنوب مشرق میں گیلان اور جنوب مغرب میں کردستان کے صوبے ہیں۔ مغرب کی طرف اس کی سرحدیں ترکی اور عراق سے ملتی ہیں۔ شمال میں کاکیشیا (روسی) اور مشرق میں بحیرہ کسپین ہے۔ زمانہ سابق میں اس کا صدر مقام مراغہ تھا۔ آج کل تبریز ہے۔ علامہ شمس الدین "الفاروق" میں لکھا ہے کہ آذربائیجان کی وجہ سمیہ میں دور وائیں ہیں ایک یہ کہ موبد آذر نے ایک آتش کدہ بنایا تھا جس کا نام آذر آبادگان تھا اور دوسری روایت یہ ہے کہ لُذ (لُذی) میں آذر کے معنی (باقی عیشہ لگے صفحہ پر)

دو بھائیوں اسفندیار اور بہرام کی حکومت تھی۔ انہوں نے مقابلہ کیا لیکن شکست کھائی اور جزیہ دینا منظور کر کے طوق اطاعت گلے میں پہن لیا۔ اس کے بعد حضرت عمر فاروقؓ نے حضرت عتبہؓ بن فرقہ کو سارے صوبہ آذربائیجان کا گورنر مقرر کر دیا۔

دوسرے مؤرخین کے برعکس علامہ بلاذریؒ نے ”فتوح البلدان“ میں لکھا ہے کہ آذربائیجان کی تسخیر پر حضرت حذیفہ بن الیمانؓ نامور ہوئے تھے۔ انہوں نے اردبیل، میانخ، سبز، سراہ، مہمند اور موقان وغیرہ کئی اہم مقامات فتح کر لیے۔ بالآخر اہل آذربائیجان نے آٹھ لاکھ سالانہ خراج پر مسلمانوں سے صلح کر لی۔ اسی اثناء میں حضرت عمر فاروقؓ نے حضرت حذیفہؓ کی جگہ حضرت عتبہؓ بن فرقہ کو آذربائیجان کا والی مقرر کیا۔ ان کے ہنچتے ہنچتے آذربائیجان کے تمام اطراف میں بغاوت کے شعلے بھڑک اٹھے۔ حضرت عتبہؓ نے باغیوں کو شکست دے کر دوبارہ تمام مقامات کو فتح کیا اور پھر حکومت کے نظم و نسق کو نئی بنیادوں پر استوار کرنے میں مشغول ہو گئے۔ اسی زمانے میں امیر المؤمنینؓ نے انہیں ایک خط بھیجا جس میں لکھا کہ :

”اے عتبہ بن فرقہ! عیش و آرام کی زندگی سے اجتناب کرو۔

غیر مسلموں کا لباس اور ریشم نہ پہنو۔ رسول اللہ صلی اللہ علیہ وسلم نے ریشم پہننے سے منع کیا ہے، لہذا یہ وہ اتنا ہو یہ ارشاد فرما

بقیہ حاشیہ صفحہ گزشتہ

آتش کدہ کے ہیں اور بائیکاٹ کے معنی ہیں محافظ کے یعنی نگاہدارندہ آتش۔ چونکہ

آتش کدہ کی کثرت تھی اس وجہ سے یہی نام ہو گیا جس کو عربوں

نے آذر بایجان کر لیا۔ — آج کل اس کو بالعموم آذربائیجان

(AZERBAIJAN) کہا جاتا ہے۔

ہوئے رسول اللہ صلی اللہ علیہ وسلم نے اپنی دو انگلیاں

اٹھا دیں۔ (ابن جوزی)

بعض روایات سے معلوم ہوتا ہے کہ امیر المؤمنین حضرت عمر فاروقؓ نے حضرت عتبہؓ بن فرقد کے نام ایک اور خط میں مسلمانوں کے لیے یہ عمومی ہدایات بھی تحریر کیں :-

”نشانہ بازی کی مشق کرو، اپنے لڑکوں کو تیراکی کی مشق کراؤ۔ کھوڑے

کی پیٹھ پر کود کر بیٹھا کرو، دھوپ میں رہا کرو کہ یہ عربوں کا حم

ہے، بات چیت عربی میں کرو، سادہ زندگی اختیار کرو، موٹا

پہننا اور موٹا کھاؤ۔ مشقت اور تکلیف کی عادت ڈالو، بھائی

بھائی بن کر اتفاق سے رہو، عیش و آرام کی زندگی سے پرہیز کرو۔“

ایک دفعہ حضرت عتبہؓ نے بارگاہ خلافت میں چالیس ہزار درہم بطور

محصول شراب بھیجے۔ حضرت عمرؓ نے اسے پسند نہ کیا اور حضرت عتبہؓ کو ایک

سخت خط لکھا جس میں ان کو اس قسم کی رقم بھیجنے کی ممانعت کی۔

ایک مرتبہ حضرت عتبہؓ رمضان المبارک کے پہلے میں صحرائی بستیوں

کے دورے پر گئے۔ وہاں کے مسلمانوں نے بعد عصر ملال دیکھا اور یہ سمجھ کر کہ

چاند کل کا ہے روزہ توڑ دیا۔ حضرت عمرؓ فاروقؓ کو اس واقعہ کی خبر ہوئی تو

انہوں نے حضرت عتبہؓ کو لکھا :

”اگر چاند صبح کو نظر آئے تو روزہ توڑ دو کیونکہ یہ اس بات کی

علامت ہے کہ چاند کل کا ہے اور اگر چاند دن کے آخری حصے

میں نظر آئے تو اس دن کا روزہ پورا کرو کیونکہ یہ اس بات کی علامت

ہے کہ وہ آنے والے کل کا ہے۔“

(کنز العمال ۴/۳۲۵)

(۶)

آذربائیجان میں کھجوروں اور گھی کو ملا کر ایک لذیذ حلوا تیار کیا جاتا تھا جسے ”خبیص“ کہا جاتا تھا۔ ایک دفعہ حضرت عتبہؓ بن فرقد نے کافی مقدار میں ”خبیص“ تیار کرایا اور اسے دو پٹاریوں میں بند کر کے دو آدمیوں کے ہاتھ حضرت عمر فاروقؓ کی خدمت میں بطور تحفہ بھیجا۔ امیر المومنینؓ سمجھے کہ پٹاریوں میں سرکاری روپیہ آیا ہے۔ لانے والوں کے بتانے پر پتہ چلا کہ ان میں خبیص ہے، انہوں نے ایک پٹاری کھلو کر اسے چکھا تو بہت لذیذ پایا۔ حضرت عمرؓ نے لانے والوں سے پوچھا:

”کیا عتبہؓ کی فوج کے سب لوگ یہ حلوا سیر ہو کر کھاتے ہیں؟“
 انہوں نے نفی میں جواب دیا تو حضرت عمرؓ نے فرمایا ”یہ حلوا واپس لے جاؤ۔ جو چیز سارے مسلمانوں کو میسر نہیں میرے لیے اس کا کھانا کیسے جائز ہو سکتا ہے۔“

پھر انہوں نے حضرت عتبہؓ کو یہ بر عتاب خط لکھا :-
 ” واضح ہو کہ یہ خبیص نہ تو تمہاری کوشش سے حاصل ہوا نہ تمہارے والد کی کوشش سے تم کو ملا اور نہ تمہاری والدہ کی کوشش سے تم تک پہنچا۔ میں تمہیں تاکید کرتا ہوں کہ وہی غذا کھاؤ جو سب مسلمانوں کو آسانی سے مل سکتی ہو۔ ایسی چیز استعمال نہ کرو جو عام مسلمانوں کو میسر نہیں۔“

(ابن اثیرؒ - بلاذریؒ)

بعض روایتوں میں ہے کہ اسی واقعہ کے بعد حضرت عمرؓ نے حضرت عتبہؓ کو ایک سخت خط لکھ کر عیش و آرام کی زندگی سے پرہیز کرنے کی تاکید کی۔ اپنی امارت آذربائیجان کے زمانے میں ایک مرتبہ حضرت عتبہؓ بن فرقد

امیر المؤمنین حضرت عمر فاروقؓ سے ملنے مدینہ منورہ آئے۔ امیر المؤمنین کے گھر کے باہر پہنچ کر اپنے آنے کی اطلاع دی تو انہوں نے اندر بلا بھیجا۔ اس وقت وہ کھانا کھا رہے تھے۔ حضرت عتبہؓ کو بھی اپنے ساتھ شریک ہونے کی دعوت دی۔ وہ بھی دسترخوان پر بیٹھ گئے لیکن چند لمحوں کے اٹھا کر کھانے سے ہاتھ کھینچ لیا۔ حضرت عمرؓ نے پوچھا، کیا بات ہے تم کھانا کیوں نہیں کھا رہے؟

انہوں نے عرض کیا: ”امیر المؤمنین اس کو کھانا میرے بس کی بات نہیں۔ میں حیران ہوں کہ آپ اس بن چھنے آٹے کی ردی اور زیتون کے تیل سے کیسے گزارہ کرتے ہیں۔“

امیر المؤمنینؓ نے فرمایا، ”ہاں بھی کڑا سی پڑتا ہے۔“
حضرت عتبہؓ نے عرض کیا: ”لیکن اگر آپ کم از کم آٹا چھنوا لیا کریں اور تیل کی کوئی اچھی قسم استعمال کیا کریں تو کیا ہی اچھا ہو۔“
امیر المؤمنینؓ نے پوچھا: ”مگر اے عتبہ مجھے یہ تو بتاؤ کہ تمام مسلمان چھنے ہوئے آٹے کی ردی اور اچھا تیل استعمال کر سکتے ہیں؟“
حضرت عتبہؓ نے عرض کیا: ”نہیں یہ تو ممکن نہیں۔“

امیر المؤمنینؓ نے فرمایا: ”تو پھر ایسی چیز جو عام مسلمانوں کو مسترز ہو سکے۔ کیسے جائز ہو سکتی ہے کیا میں یہ پسند کروں کہ میری تمام نیکیاں اس زندگی میں ختم ہو جائیں اور آخرت کے لیے میرے پاس کچھ بھی باقی نہ رہے۔“
حضرت عتبہؓ یہ سن کر خاموش ہو گئے۔ (انسد الغابہ)

جب وہ امیر المؤمنینؓ سے رخصت ہوئے تو ان کی آنکھوں میں آنسو تیر رہے تھے۔ حضرت عتبہؓ بن فرقہ کے سال وفات کے بارے میں کتب تاریخ و سیر خاموش ہیں۔ قیاس یہ ہے کہ انہوں نے حضرت عثمان ذوالنورینؓ کے عہد خلافت میں (سکھڑہ تا سکھڑہ کے درمیان) کسی وقت وفات پائی۔

رضی اللہ تعالیٰ عنہ

حضرت ربیع بن زیاد حارثی مذحجی

①

امیر المؤمنین حضرت عمر فاروق رضی اللہ تعالیٰ عنہ نے ایک دفعہ لوگوں سے فرمایا: ————— ”تم لوگ مجھے کوئی ایسا آدمی بتاؤ جو منصبِ امامت پر فائز ہو لیکن عام لوگوں میں اس طرح گھلا ملا رہے کہ اس کا امیر (حاکم) ہونا معلوم ہی نہ ہوا اور جب وہ منصبِ امامت پر فائز نہ ہو تو (اپنے اندازِ زیست اور رکھ رکھاؤ کی بنا پر) یوں معلوم ہو جیسے امیر (حاکم) ہو۔“

لوگوں نے بالاتفاق کہا کہ ہمارے علم میں تو ان اوصاف کا حامل ربیع بن زیاد کے علاوہ اور کوئی شخص نہیں ہے۔

حضرت عمر فاروقؓ نے فرمایا ”تم نے ٹھیک کہا۔“

یہ ربیع بن زیاد جن کے اوصاف و محاسن اور غیر معمولی صلاحیتوں کا سیدنا حضرت عمر فاروقؓ جیسے مردم شناس عبقری کو بھی اعتراف تھا، عرب (یمن) کے مشہور قبیلہ مذحج کی شاخ بنی حارث بن کعب کے چشمہ و چراغ تھے۔ اُن کو شرفِ صحابیت حاصل تھا اور وہ اپنی قوم کے نہایت دانا، معزز اور بہادر آدمیوں میں شمار ہوتے تھے۔ ابن اثیرؒ نے ان کا نسب نامہ اس طرح بیان کیا ہے:

ربیع بن زیاد بن ربیع بن زیاد بن انس بن یزید الدریان بن قطن بن زیاد بن حارث بن مالک بن ربیعہ بن کعب بن حارث بن کعب بن مذحج۔

اربابِ سیر نے حضرت ربیع بن زیاد کے قبولِ اسلام کے زمانہ کی تصریح نہیں کی لیکن قرائن سے معلوم ہوتا ہے کہ انہوں نے فتحِ مکہ کے بعد اسلام قبول کیا

اور اواخرِ عہد رسالت میں اپنے قبیلے کے چند آدمیوں کے ساتھ رحمتِ عالم صلی علیہ وسلم کی خدمتِ اقدس میں حاضر ہو کر شرفِ صحابیت سے سرفراز ہوئے۔

حضرت ربیعؓ چھریسے بدن کے گورے چٹے دراز قامت آدمی تھے۔ نظر کمزور معلوم ہوتے تھے لیکن میدانِ جنگ میں بڑے بڑے دلاورانِ صف شکن ان کے سامنے پانی بھرتے تھے۔ سیرت نگاروں نے ان کی نرم خوئی، تواضع، انکسار، شجاعت و بسالت اور تدبیر و فراست کی بہت تعریف کی ہے۔ ابنِ قتیبہؒ نے ان کے بارے میں لکھا ہے وَكَانَ مُتَوَاضِعًا خَيًّا۔

(۲)

حضرت عمر فاروقؓ کے عہدِ خلافت میں حضرت ربیعؓ نے جہادِ ایران میں بھرپور حصہ لیا اور ایرانیوں کے خلاف کئی معرکوں میں اپنی شجاعت کے جوہر دکھائے۔ شامِ ہجری میں بصرہ کے گورنر حضرت ابو موسیٰ اشعریؓ نے خوزستان پر چڑھائی کی لے کر حضرت ربیعؓ بن زیاد اور ان کے بھائی مہاجر بن زیاد بھی حضرت ابو موسیٰؓ کے ساتھ تھے۔ اسلامی فوج نے خوزستان میں داخل ہو کر ”منادر“ کا محاصرہ کر لیا۔ یہ شہر متعدد مسٹرکوں کا مقامِ اتصال تھا اور کئی طرف سے دریا اور نہریں اسے گھیرے ہوئے تھیں۔ اس کے علاوہ اس کے گرد ایک مضبوط شہر پناہ بھی تھی۔ اہل شہر نے مقابلے کی زبردست تیاری کر رکھی تھی۔ انہوں نے شہر کے دروازے بند کر لیے اور مقابلے پر ڈٹ گئے۔ مسلمانوں نے کئی بار

۱۔ خوزستان اس علاقے کا نام ہے جو عراق اور فارس کے درمیان واقع ہے۔ اس کے جنوب میں خلیج فارس ہے اور اپنے محل وقوع کے اعتبار سے یہ صوبہ بڑی اہمیت رکھتا ہے۔ خلافتِ راشدہ کے دور میں اہواز، شوشتر، منادر، موس وغیرہ مشہور شہر تھے۔ خوزستان پر شکر کشی کا سبب یہ تھا کہ اہواز کا حکم خلافتِ اسلامیہ کی اطاعت سے منحرف ہو گیا تھا اور اس نے علانیہ بغاوت کا اظہار کیا تھا۔

شہر پر دھاوا بولا لیکن ایرانیوں کی سخت مزاحمت کے باعث وہ اس میں داخل ہونے میں کامیاب نہ ہوئے۔ ایسے ہی ایک معرکے میں حضرت ربیعؓ کے بھائی مہاجر بن زیاد مروانہ وار لڑتے ہوئے شہید ہو گئے۔ شہر والوں نے ان کا سر کاٹ کر برج کے کنگرہ پر لٹکا دیا۔ اس سے ان کا مقصد مسلمانوں کو مرعوب کرنا تھا لیکن مرعوب ہونے کے بجائے مسلمانوں کو اس قدر جوش آیا کہ انہوں نے ہر قیمت پر مناذر کو جلد از جلد فتح کرنے اور مہاجر بن کے قتل کا بدلہ لینے کا تہیہ کر لیا۔ اسی اثناء میں حضرت ابو موسیٰؓ کو اطلاع ملی کہ اہل سوس مسلمانوں پر حملہ کرنے کے لیے پر تول رہے ہیں۔ انہوں نے مناذر کی تسخیر حضرت ربیعؓ بن زیاد کے سپرد کی اور خود فوج کے ایک حصے کے ساتھ سوس کی طرف روانہ ہو گئے۔ حضرت ربیعؓ نے جلد ہی اہل مناذر کی مزاحمت کو کھل دیا اور فاتحانہ شہر میں داخل ہو گئے۔ اسی زمانے میں امیر المؤمنین حضرت عمر فاروقؓ نے حضرت ربیعؓ کو حضرت ابو موسیٰؓ کی ماتحتی میں کرمان اور مکران پر فوج کشی کے لیے امیر مقرر کیا۔

ایک روایت کے مطابق حضرت ربیعؓ نے مکران پر قبضہ کر لیا لیکن اس مہم کا مقصد مکران پر مستقل قبضہ کرنا نہ تھا اس لیے مجاہدین جلد ہی وہاں سے واپس آ گئے۔ (تاریخ سندھ از ابو ظفر ندوی)

صاحب ”چچ نامہ“ کا بیان ہے کہ

”وہم در خلافت عمر بن الخطاب رضی اللہ عنہ ابو موسیٰ اشعریؓ بعراق نامزد شدہ بود، و ربیع بن زیاد حارثی را در خیل ادبہ کرمان و مکران نصب کردند و بجانب ابو موسیٰ اشعریؓ از دار الخلافہ نوشتند کہ از حال مہند و کرمان و عراق اعلام دہ، چون حال ابن ابی العاصی معلوم شد کہ مہند و سند را رائے پیدا آمدہ کہ تہمرد و تعندی کند و طریقہ عصیان در دل دارد، ابو موسیٰ اشعریؓ آن حال را بہ امیر المؤمنین عمرؓ نوشت و اعلام داد۔ اور از غزوہ مہند منع بلیغ فرمودند۔“

کرمان اور مکران پر منظم فوج کشی ۲۳ھ میں ہوئی۔ کرمان کو حضرت سہیل بن عدی نے اور مکران کو حضرت حکم بن عمر وغفاری نے فتح کیا لیکن پھر حضرت عمرؓ نے ان کو آگے بڑھنے سے روک دیا۔

(۳)

حضرت عثمان ذوالنورین کے عہد خلافت میں حضرت عبداللہ بن عامر ۲۹ھ میں بصرہ کے گورنر مقرر ہوئے تو انہوں نے دیکھا کہ کابل، کرمان اور سیستان وغیرہ اکثر مفتوحہ ممالک باغیوں کے ہاتھ میں ہیں۔ انہوں نے باغیوں کی سرکوبی کے لیے مختلف افسر مقرر کیے۔ اس سلسلے میں حضرت ربیع بن زیاد کو سجستان (سیستان) کی مہم پر امیر بنا کر روانہ کیا گیا۔ حضرت ربیعؓ بصرہ سے چل کر فہرج آئے اور اسے فتح کر کے پھر ذریغ کا صحر عبور کیا اور سیستان کے مشہور قلعہ زالق پر حملہ آور ہوئے۔ وہاں کے حاکم نے سونے چاندی کی صورت میں کثیر زرفندیہ دے کر اطاعت قبول کر لی اس کے بعد حضرت ربیعؓ راشٹ کے شہر کی طرف بڑھے۔ وہاں کے باشندوں نے سخت مقابلہ کیا لیکن مسلمانوں نے ان کو شکست دے کر مطیع و منقاد بنایا۔ پھر وہ کئی دوسرے شہروں کو مسخر کرتے ہوئے ذریغ پہنچے۔ ذریغ کے حاکم نے

۱۔ قاضی اطہر سارکپوری نے اپنی کتاب "خلافت راشدہ اور ہندوستان" میں لکھا ہے کہ، "فہرج یا بہرج سندھ کے مشہور شہروں میں سجستان کی طرف جبال پایہ کے حدود میں واقع تھا۔ چونکہ یہ مکران اور سندھ کی شمالی حدود میں سجستان سے متصل تھا اس لیے اس کا شمار سندھ اور مکران دونوں میں ہوا ہے۔ ہمارے خیال میں فہرج، بہرج اور بہر تینوں نام "کوہ پایہ" کی تعریب میں اور اس سے مراد پایہ کے پہاڑی علاقے ہیں جو سجستان سے مکران اور سندھ کی طرف آتے ہوئے پڑتے ہیں۔"

کچھ دن تو مسلمانوں کا مقابلہ کیا لیکن پھر قلعہ بند ہو کر بیٹھ گیا۔ جب محاصرہ کی سختی سے تنگ آ گیا تو حضرت ربیعؓ کو صلح کا پیغام بھیجا اور خواہش ظاہر کی کہ میں خود آپ کی خدمت میں حاضر ہو کر اظہارِ اطاعت کرنا چاہتا ہوں۔۔۔ حضرت ربیعؓ اس سے ملاقات کرنے پر رضا مند ہو گئے لیکن اس کو مرعوب کرنے کے لیے انہوں نے عجیب طریقہ اختیار کیا۔ شکر گاہ کے سپاہیوں کو ایسی وردیاں پہنا دیں کہ ان کو دیکھ کر دہشت طاری ہو جاتی تھی۔ پھر حاکم زرنج کے آنے سے پہلے ایک لاش پر بیٹھ گئے اور ایک لاش کو پیچھے رکھ کر اس کے ساتھ ٹیک لگا کر بیٹھ گئے۔ حاکم زرنج یہ نظارہ دیکھ کر اس قدر دہشت زدہ ہوا کہ اس کے جسم پر لرزہ طاری ہو گیا۔ اس نے مسلمانوں کی تمام شرائط قبول کر کے شہر کے دروازے کھول دیئے اور زرنج پر پرچم اسلام بلند ہو گیا۔

زرنج کی تسخیر کے بعد حضرت ربیعؓ نے دریائے ہند مند (یا سنا زور) پار کیا اور نوق دشت، اصطبل رستم وغیرہ متعدد مقامات فتح کیے اور پھر واپس زرنج آ گئے۔ وہ ان فتوحات میں متواتر دو سال تک سرگرم رہے جبکہ سیستان میں ان کی کل مدت ولایت اڑھائی سال ہے۔ اس دوران میں انہوں نے فہرج کے علاوہ مکران اور سندھ کے کئی اور علاقے بھی مسخر کیے۔ یہ سب سلسلہ ہجری کے واقعات ہیں۔ اسی زمانے میں مشہور مجاہد اور شاعر عمر دؤ بن معدیکرب نے حضرت ربیع بن زیاد کے کارناموں کے بارے میں ایک زوردار رزمیہ قصیدہ کہا جس کے کچھ اشعار یہ ہیں :

قادیسیہ میں جب رستم نے سخت مقابلہ کیا
تو ہم رسیوں کی طرح عورتوں کے منظر تھے
ہم تیز دھار دالی چمکتی ہوئی تلواروں سے دشمنوں کو
مار رہے تھے اور پرکینہ سینوں پر نیزوں کا مینہ برس رہا تھا
اور ربیع فوجوں کو لے کر بڑھتے چلے جاتے تھے

والقادیسیۃ حیث نرا حمر رستم
لنا المحمۃ بہن کالا شطان
النصار بین بکل ابیص محترم
والطاعنین محبا مع الاصفغان
ومضی ربیع بالجنود مشرقاً

یتوی المجہاد وطاعة الرحمن | ان کی نیت جہاد اور رحمن کی اطاعت تھی
 حتی استباح قری سواد فارسی | یہاں تک کہ انہوں نے سواد عراق کے دیہات اور فارس کو
 والسهل والاجبال من مکران | مکران کی نرم زمینوں اور دشوار گزار پہاڑوں کو فتح کر لیا۔
 امارت سیستان کے زمانے میں حضرت ربیع بن زیاد کے میرنشی حضرت
 خواجہ حسن بصریؒ تھے۔

مؤرخین نے لکھا ہے کہ سجستان کی فتوحات میں حضرت ربیع کو چالیس ہزار
 جنگی قیدی ہاتھ آئے۔

اڑھائی سال کے بعد حضرت عبداللہ بن عامر والی بصرہ نے حضرت ربیع بن
 زیاد کو سیستان سے واپس بلا لیا اور ان کی جگہ بنو حارث بن کعب کے ایک اور
 آدمی کو سیستان کا امیر بنایا (ایک روایت یہ بھی ہے کہ حضرت ربیع خود ایک
 نائب سیستان میں چھوڑ کر حضرت عبداللہ بن عامر کے پاس چلے گئے) حضرت
 ربیع کے سیستان سے آنے کے بعد وہاں پھر بغاوت ہو گئی۔ اس کے بعد جو
 واقعات پیش آئے ان کے بارے میں مؤرخین میں اختلاف ہے۔ قاضی الطبر
 مبارکپوری صاحب نے ”خلافت راشدہ اور مہندستان“ میں لکھا ہے کہ :

”و (ربیع بن زیاد کے سیستان سے آنے کے بعد) کابل کے راجہ نے
 طاقت جمع کر کے وہاں سے تمام مسلمانوں کو نکال دیا، دوسری طرف
 راجہ تمیل نے زابلستان اور رنج پر قبضہ کر کے بہت تک کا تمام علاقہ
 اپنے قبضے میں کر لیا۔ اس صورت حال سے نیٹنے کے لیے پھر حضرت
 ربیع بن زیاد کے غرم و تدبیر کی ضرورت پڑی۔ چنانچہ ۳۶ھ میں
 آپ ان سرکش راجوں کے مقابلہ کے لیے نکلے اور بہت میں آتے
 ہی راجہ تمیل سے مقابلہ کر کے اس کو شکست دی وہ رنج کی طرف
 بھاگا۔ آپ نے اس کا تعاقب کر کے پھر شکست دی۔ اسی زمانہ
 میں حضرت ربیع بن زیاد نے بلادِ داور کو بھی فتح کیا۔ اس کے بعد

زیاد بن ابی سفیان نے ان کی جگہ عبید اللہ بن ابوبکرہ کو سجستان کا حاکم بنایا۔

لیکن جمہور مؤرخین کے بیان کے مطابق سیستان، زابلستان، کابل وغیرہ کی بغاوت کو حضرت عبدالرحمن بن سمرہ نے فرو کیا۔ ان کے واپس آنے کے بعد سیستان میں پھر بغاوت ہوئی تو اصحاب حمل میں سے حسکہ بن عتاب خطبی نے وہاں پہنچ کر پہلے باغیوں کو مطیع کیا اور پھر اپنی خود مختار حکومت قائم کر لی۔ یہ حضرت علیؑ کا دورِ خلافت تھا اور ان کی طرف حضرت عبداللہ بن عباسؓ بصرہ کے گورنر تھے۔ انہوں نے ربیع بن کاس عنبری کو چار ہزار فوج دے کر سیستان بھیجا۔ ربیع نے حسکہ بن عتاب کو شکست دے کر سیستان پر خلافت کا اقتدار بحال کر دیا۔

ربیع اس علاقے میں زیادہ دیر تک امن قائم نہ رکھ سکے۔ اس پر حضرت علیؑ نے ۳۹ھ میں زیاد کو خراسان (بشمول سیستان، کابل وغیرہ) کا والی بنادیا۔ اس نے وہاں پہنچ کر ان ممالک کا بہترین انتظام کیا۔ ہو سکتا ہے کہ ربیعؓ بن زیاد کے جن کارناموں کا ذکر قاضی اطہر مبارکپوری نے کیا ہے وہ انہوں نے ۳۶ھ میں نہیں بلکہ ۳۹ھ میں (زیاد کی ماتحتی میں) سرانجام دیئے ہوں۔

حضرت علیؑ کرم اللہ وجہہ کی ابتداء خلافت میں حمل کی افسوسناک جنگ پیش آئی۔ اس لڑائی میں حضرت ربیعؓ بن زیاد ام المؤمنین حضرت عائشہ صدیقہؓ کے پر جوش حامی تھے۔ انہوں نے ام المؤمنینؓ کی فوج کے ایک دستے کی قیادت بھی کی۔

حضرت امیر معاویہؓ نے اپنے دورِ خلافت میں حضرت ربیعؓ بن زیاد کو پہلے سجستان اور پھر خراسان کا حاکم بنایا۔ بیان کیا جاتا ہے کہ ۳۸ھ میں حضرت ربیعؓ خراسان کی امارت پر آئے تو ان کے ساتھ کوفہ اور بصرہ کے

تقریباً پچاس ہزار آدمی اپنے اہل و عیال سمیت خراسان آگئے اور وہیں مستقل اقامت اختیار کر لی۔ حضرت ربیعؓ اگرچہ گورنر عراق زیاد بن ابوسفیان کے ماتحت امیر تھے لیکن جہاں تک ہو سکتا تھا، اس کو خط نہ لکھتے تھے۔ انہوں نے ۵۳ھ یا اس کے کچھ بعد وفات پائی۔

ابن اثیرؒ کا بیان ہے کہ حضرت حجر بن عدی کو حضرت معاویہؓ کے حکم سے قتل کیا گیا تو حضرت ربیعؓ کو سخت صدمہ پہنچا۔ انہوں نے یہ خبر سن کر دعا کی کہ اے اللہ ربیعؓ کے لیے تیرے یہاں کچھ بھلائی ہو تو اسے اس دنیا سے اٹھا لے۔ یہ دعا مانگ کر وہ اپنی نشست سے اٹھنے نہیں پائے تھے کہ ان کی وفات ہو گئی۔

رضی اللہ تعالیٰ عنہ



حضرت زیاد بن حارث الصّدائی

(۱)

حضرت زیاد بن حارث الصّدائی کا شمار ان اصحاب رسول میں ہوتا ہے جن کے حالات زندگی تو بہت کم معلوم ہیں لیکن ان کا ایک دوبارہ بارگاہ رسالت میں حاضر ہونا تاریخ اسلام کا ایک ایمان افروز اور ناقابل فراموش باب بن گیا۔ حضرت زیاد بن حارث کا تعلق بنو صّدا سے تھا جو یمن کا ایک قبیلہ ہے۔ ابن اثیر کا بیان ہے کہ وہ بنی حارث بن کعب بن مذحج کے حلیف تھے بعض نے حضرت زیادؓ کے والد کا نام حرث لکھا ہے۔ علامہ مخدوم محمد شمس الدین نے اپنی کتاب ”بذل القوة“ میں بیان کیا ہے کہ ۸۰ ہجری میں بنو صّدا کا ایک وفد بارگاہ رسالت میں حاضر ہوا۔ یہ وفد پندرہ آدمیوں پر مشتمل تھا جن میں حضرت زیاد بن حارث بھی شامل تھے۔

ایک روایت کے مطابق حضورؐ نے ان لوگوں کی خاطر تواضع کے لیے میں انہیں خرچ حضرت سعد بن عبادہ انصاری کو مامور فرمایا۔ یہ حضرات بیعت اسلام سے مشرف ہو کر وطن واپس لوٹے اور ان کی دعوت کے نتیجے میں ان کے یہاں اسلام کثرت سے پھیلا۔ چنانچہ حجۃ الوداع کے موقع پر ان کے ایک تلو آدمی بارگاہ رسالت میں حاضر ہوئے۔

(۲)

حضرت زیاد بن حارث نے بارگاہ رسالت میں اپنی حاضری اور کئی دوسرے واقعات خود ایک حدیث میں تفصیل کے ساتھ بیان کیے ہیں۔ وہ کہتے ہیں کہ:

” میں رسول اللہ صلی اللہ علیہ وسلم کی خدمت اقدس میں حاضر ہوا

قبول اسلام کا شرف حاصل کیا اور آپ کے دست مبارک پر بیعت کی۔ (اسی دوران میں) مجھے معلوم ہوا کہ رسول اللہ ﷺ نے میرے قبیلے کی طرف ایک لشکر بھیجا ہے۔ میں نے حضور کی خدمت میں عرض کیا کہ یا رسول اللہ! آپ اس لشکر کو واپس آنے کا حکم دیں۔ میں اپنے قبیلے کی طرف سے ان کے قبول اسلام اور ان کی اطاعت کا ضمان ہو۔ آپ نے فرمایا، بہت اچھا، تم جاؤ اور لشکر کو واپس لے آؤ۔ میں نے عرض کیا کہ یا رسول اللہ! میری سواری تھک چکی ہے کسی اور شخص کو اس کام پر مامور فرمائیں۔ حضور نے میری درخواست قبول فرمائی اور ایک اور شخص کو لشکر واپس لانے کا حکم دیا۔ میں نے اپنی قوم کے نام ایک خط لکھ کر اس آدمی کے ہاتھ بھیجا (کہ اسلام قبول کرو اور رسول اللہ ﷺ کے حلقہ اطاعت میں داخل ہو جاؤ) وہ شخص لشکر کو واپس لے آیا۔ ساتھ ہی میرے قبیلے کا ایک وفد بھی قبول اسلام اور اظہار اطاعت کے لیے بارگاہ رسالت میں حاضر ہوا۔ رسول اللہ ﷺ نے مجھ سے مخاطب ہو کر فرمایا،

اے صدائی بھائی تیری قوم تیرے پیچھے چلتی ہے؟ میں نے عرض کیا، جی ہاں، وہ لوگ میری بات مانتے ہیں لیکن جہاں تک ان کے قبول اسلام کا تعلق ہے، ان کو اس کی طرف اللہ تعالیٰ ہی نے ہدایت دی ہے۔

پھر حضور نے مجھ سے فرمایا، کیا میں تمہیں تمہارے قبیلے پر امیر نہ مقرر کر دوں؟ میں نے عرض کیا، بہت بہتر۔ اس پر آپ نے مجھے میری امارت کا فرمان لکھ دیا۔ میں نے عرض کیا کہ یا رسول اللہ! میرے قبیلے کی زکوٰۃ میں میرا حصہ بھی مقرر فرمادیں۔ اس پر آپ نے ایک اور پروانہ لکھوا دیا جس میں زکوٰۃ میں میرا حصہ کے بارے میں

ہدایت تھی۔ یہ واقعات ایک سفر کے دوران میں پیش آئے جبکہ حضورؐ وہ سفر فرما رہے تھے۔ اسی سفر میں حضورؐ نے آگے چل کر ایک (اور) مقام پر پڑاؤ ڈالا۔ اس علاقے کے لوگ رسول اللہ صلی اللہ علیہ وسلم کے پاس آپؐ کے عامل کی شکایت لے کر آئے اور عرض کی کہ یا رسول اللہؐ آپؐ کے بھیجے ہوئے عامل نے ان باتوں کی وجہ سے مواخذہ کیا ہے جو اس کے اور ہمارے درمیان زمانہ جاہلیت میں باعث نزاع تھیں۔ اس پر آپؐ نے فرمایا، کیا اس نے واقعی ایسا کیا ہے؟ ان لوگوں نے عرض کیا، ہاں یا رسول اللہؐ اس نے واقعی ایسا کیا ہے۔ اس پر حضورؐ نے اپنے صحابہؓ کی طرف ملفت ہو کر فرمایا، مرد مومن کے لیے امیرِ نبی میں کوئی بھلائی نہیں ہوتی۔ آپؐ کا یہ ارشاد میرے دل پر نقش ہو گیا۔ پھر ایک دوسرا شخص آپؐ کی خدمت میں حاضر ہوا اور عرض کیا کہ یا رسول اللہؐ! مجھے کچھ عنایت فرمائیں۔ اس کی بات سن کر آپؐ نے فرمایا، جو غنی ہو کر دوسروں سے مانگے تو اس کی یہ حرکت اس کے لیے دردِ سر بن جائے گی۔ اور جو مال وہ اس طرح جمع کرے گا وہ اس کو ہضم نہیں ہوگا۔ اس پر سائل نے عرض کیا کہ مجھے زکوٰۃ میں سے کچھ دیں۔ آپؐ نے فرمایا، اللہ تعالیٰ نے زکوٰۃ کی تقسیم کے لیے جو قاعدے مقرر کیے ہیں اور ان قاعدوں کے مقرر کرنے میں وہ کسی کا بھی، نبی ہو یا غیر نبی، پابند نہیں اور اللہ نے زکوٰۃ کی تقسیم کے لیے آٹھ شقیں مقرر کی ہیں، اگر ان میں سے کسی شق کا تجھ پر اطلاق ہوتا ہے تو ہم تجھے ضرورتاً حق دیں گے۔ (زیادہ کہتے ہیں) حضورؐ کی یہ بات بھی میرے دل پر نقش ہو گئی کیونکہ میں نے غنی ہوتے ہوئے بھی زکوٰۃ میں سے مانگا تھا۔“

(۲)

اسی حدیث میں حضرت زیادؓ آگے چل کر کہتے ہیں کہ
 ”پھر رسول اللہ صلی اللہ علیہ وسلم نے اول رات میں کوچ کیا اور میں
 آپ کے ساتھ ساتھ رہا کیونکہ میں خوب توانا اور قوی تھا جبکہ آپ
 کے دوسرے صحابہؓ ایک ایک کر کے آپ سے الگ ہوتے رہے اور
 پیچھے رہ گئے یہاں تک کہ ایک ایسا وقت بھی آیا کہ صرف میں ہی
 آپ کی خدمت میں رہ گیا۔ فجر کی نماز کا وقت ہوا تو حضورؐ نے مجھے
 اذان دینے کا حکم دیا۔ اذان کے بعد میں حضورؐ سے بار بار عرض کرتا
 رہا کہ اگر آپ کا حکم ہو تو اقامت کہوں لیکن حضورؐ ہر بار مشرق
 کی طرف دیکھتے اور فرماتے، ابھی نہیں، یہاں تک کہ فجر اچھی طرح
 ظاہر ہو گئی تب حضورؐ سواری سے اترے۔ رفع حاجت کے لیے
 ایک طرف نکل گئے۔ پھر فارغ ہو کر میرے پاس تشریف لائے۔
 اسی اثنا میں دوسرے صحابہؓ بھی پہنچ گئے۔ آپؐ نے مجھ سے مخاطب
 ہو کر فرمایا، صدائی بھائی کیا پانی ہے؟ میں نے عرض کیا کہ یا رسول اللہ
 بہت ہی تھوڑا سا پانی ہے۔ شاید آپ کے (وضو) کے لیے بھی
 کافی نہ ہو۔ آپؐ نے فرمایا، اس کو کسی (بڑے) برتن میں ڈال کر
 میرے پاس لے آؤ۔ میں نے ایسا ہی کیا۔ آپؐ نے اپنا دست
 مبارک پانی میں ڈال دیا اور میں نے دیکھا کہ آپ کی ہر دو انگلیوں
 کے درمیان پانی کا ایک چشمہ پھوٹ نکلا۔ حضورؐ نے مجھ سے فرمایا،
 اے برادرِ صدائی اگر ایسا نہ ہوتا کہ میں ایسے معجزے دکھاتے ہوئے
 اپنے رب سے شرم محسوس کرتا تو ہم اسی طرح پانی پیتے پلاتے۔
 لوگوں میں منادی کر دو کہ جس کو پانی کی ضرورت ہو وہ آکر پوری کرے۔

میں نے منادی کی اور پھر جس نے چاہا حضورؐ سے پانی لے گیا۔ (لوگ وضو کر چکے تو) بلالؓ آگے بڑھے کہ اقامت کہیں تو رسول اللہ ﷺ نے فرمایا، صدائی مہائی نے اذان دی سے اور جو اذان دے وہی اقامت کہے گا۔ چنانچہ میں نے اقامت کہی۔ جب حضورؐ نماز پڑھا کر فارغ ہوئے تو میں آپؐ کے دونوں فرمان لے کر آپؐ کے پاس گیا اور عرض کیا کہ یا رسول اللہؐ میری استدعا ہے کہ ان میں جو کچھ آپؐ نے میرے حق میں لکھا ہے وہ واپس لے لیں۔ آپؐ نے فرمایا، کیا بات ہے اب کیا ہو گیا؟ میں نے عرض کیا کہ یا رسول اللہؐ! میں نے آپؐ کو یہ فرماتے سنا کہ ایک مرد مومن کے لیے امارت میں کوئی بھلائی نہیں اور میں اللہ اور اللہ کے رسولؐ پر ایمان لاتا ہوں اور میں نے ایک شخص کے سوال پر آپؐ کو فرماتے سنا کہ جو غنی ہو کر مانگے تو اس کا یہ مانگنا اس کے لیے دردِ سر بن جائے گا اور جو مال وہ حاصل کرے گا اس کو مضہم نہیں ہوگا اور میں نے غنی ہوتے ہوئے آپؐ سے مانگا تھا۔

اس پر آپؐ نے فرمایا، بات تو ایسے ہی ہے اب مرضی ہے تو یہ امارت اور مال قبول کر لو۔ اگر چاہو تو اسے چھوڑ دو۔

میں نے عرض کیا کہ یا رسول اللہؐ میں اسے چھوڑتا ہوں۔ پھر حضورؐ نے مجھ سے فرمایا کہ کوئی آدمی تباؤ جس کو میں تمہارے قبیلے پر امیر مقرر کر دوں۔ اس پر میں نے حضورؐ کے سامنے ایک آدمی کا نام لیا جو میرے قبیلے کے وفد میں شامل ہو کر آپؐ کی خدمت میں حاضر ہوا تھا۔ حضورؐ نے اس کو ہمارا امیر مقرر فرما دیا۔ پھر میں نے رسول اللہ ﷺ کی خدمت میں عرض کیا کہ یا رسول اللہؐ ہمارے ہاں (ایک ہی) کنواں ہے جب سردی کا موسم آتا ہے

تو اس کا پانی بڑھ جاتا ہے اور ہمارے قبیلے کے لوگ اس کنوئیں کے آس پاس ڈیرے لٹکا لیتے ہیں لیکن جب گرمی کا موسم آتا ہے تو اس کنوئیں کا پانی کم ہو جاتا ہے۔ اور ہم منتشر ہو کر ادھر ادھر کے دوسرے کنوؤں کی طرف کوچ کر جاتے ہیں۔ اب ہم اسلام لے آئے ہیں اس بناء پر ارد گرد کے سب قبیلے ہمارے دشمن ہو جائیں گے پس آپ ہمارے کنوئیں کے بارے میں اللہ تعالیٰ سے دعا کریں کہ اس کا پانی زیادہ ہو جائے اور ہم اس کے گرد ہی جمع رہیں اور منتشر نہ ہوں۔ میری درخواست سن کر حضورؐ نے کچھ کنکریاں منگوائیں اور انہیں اپنے دست مبارک میں لے کر ملا اور ان پر دعا کی پھر فرمایا، ان کنکریوں کو لے جاؤ اور جب کنوئیں پر پہنچو تو ایک ایک کنکری پر اللہ کا نام لے کر اس کو کنوئیں میں ڈالتے جاؤ۔ چنانچہ جس طرح حضورؐ نے فرمایا تھا ہم نے اسی طرح کیا اور اس دن کے بعد سے ہمارے لیے کبھی ممکن نہ ہوا کہ ہم اس کنوئیں کی تہہ دیکھ سکیں۔ (یعنی اس کا پانی اتنا بڑھ گیا کہ کسی موسم میں کم نہ ہوتا تھا)

(بیہقی فی سنن کبریٰ و متزی فی تہذیب الکمال)

ارباب سیر نے حضرت زیدؓ بن حارث کے سال وفات کی تصریح نہیں کی البتہ ان کو بصرہ کے اصحاب رسولؐ میں شمار کیا جاتا ہے۔ اس سے معلوم ہوتا ہے کہ وہ حضرت عمرؓ فاروقؓ کے عہد خلافت میں حیات تھے اور جب بصرہ آباد ہوا تو وہاں کی سکونت اختیار کر لی تھی۔

رضی اللہ تعالیٰ عنہ



حضرت حکم بن عمرو ثعلبی غفاری

①

ایک دن شمع رسالت کے دو پروانے بارگاہ نبویؐ میں حاضر تھے کہ سید کونین
صلی اللہ علیہ وسلم نے ان سے مخاطب ہو کر فرمایا:
أَنْتُمَا عَيْنَانِ لِأَهْلِ الْمَشْرِقِ
(تم دونوں اہل مشرق کے لیے دو آنکھیں ہو)
یہ خوش بخت اصحاب جن کو سید المرسلین والانبیاء صلی اللہ علیہ وسلم نے
اہل مشرق کے لیے منزلہ آنکھوں کے قرار دیا، حضرت بریدہ بن الحصیب سلمیؓ
اور حضرت حکم بن عمرو ثعلبی غفاری رضی اللہ تعالیٰ عنہما تھے۔

۱۔ سیدنا حضرت بریدہ بن الحصیب سلمی رضی اللہ تعالیٰ عنہ کا شمار نہایت جلیل القدر
صحابہ میں ہوتا ہے وہ غنیم کے مقام پر بارگاہ رسالت میں حاضر ہو کر اس وقت مشرف اسلام
ہوئے جب حضور مکہ سے ہجرت فرما کر مدینہ تشریف لے جا رہے تھے۔ اس کے بعد وہ
سب سے پہلے صلح حدیبیہ میں شریک ہوئے اور بیعت رضوان کا شرف حاصل کیا اس
کے بعد خیبر، فتح مکہ اور عہد رسالت کے دوسرے تمام غزوات میں شریک ہوئے۔
حضرت عمر فاروقؓ کے عہد خلافت میں بصرہ آباد ہوا تو انہوں نے بصرہ میں مستقل
اقامت اختیار کر لی۔ حضرت عثمان غنی رضی اللہ تعالیٰ عنہ کے دور خلافت میں خراسان
پر فوج کشی ہوئی تو حضرت بریدہؓ لشکر اسلام میں شامل ہو گئے اور سرزمین مشرق میں نمایا
کا زلمے سرانجام دیئے۔ انہوں نے اپنا دامن مسلمانوں کی باہمی خانہ جنگی سے ہمیشہ
بچانے رکھا۔ یزید کے عہد حکومت کے سلسلہ ہجری میں وفات پائی۔

۱۔ باقی حاشیہ اگلے صفحہ پر

سیدنا حضرت حکم بن عمرو ثعلبی غفاری رضی اللہ تعالیٰ عنہ کا شمار اسلام کے ان سرفروش فرزندوں میں ہوتا ہے جنہوں نے ایک طرف تو اپنی نوکِ شمشیر سے تاریخ اسلام کا ایک ذریعہ بابِ رقم کیا اور دوسری طرف اپنی صالحیت اور حق گوئی کے ایسے نقوش صفحہٴ تاریخ پر ثبت کیے جو اُمتِ مسلمہ کے لیے ابدِ آباد تک مشعلِ راہ بنے رہیں گے۔

حضرت حکم بن عمرو رضی اللہ تعالیٰ عنہ کا نسب نامہ یہ ہے:

حکم بن عمرو بن مجدع بن حزم بن حارث بن ثعلبہ بن ثعلبہ بن ملک بن ضمرہ بن بکیر بن عبدمناة بن کنانہ۔

ثعلبہ ثعلبہ کی نسبت سے اُن کو ثعلبی کہا جاتا ہے۔ بعض کتابوں میں ان کی نسبت ”ثعلبی“ لکھی ہے لیکن یہ غلط ہے۔

غفاری انہیں اس لیے کہا جاتا ہے کہ ان کے اجداد میں سے ثعلبہ ثعلبہ بن ملک، غفار بن ملک کے بھائی تھے اس لیے حضرت حکمؓ حقیقی معنوں میں غفاری نہیں تھے۔ البتہ بنو غفار کے ایک جدی ضرور تھے۔

حضرت حکم بن عمرو شرفِ اسلام سے کب بہرہ ور ہوئے؟ کتبِ سیر

(بقیہ حاشیہ صفحہ گزشتہ)

حضرت بریدہؓ کو بارگاہِ نبویؐ میں درجہٴ تقرب حاصل تھا۔ آنحضورؐ علیہ وسلم کبھی کبھی ان کے ہاتھ میں ہاتھ دیے ہوئے نکلتے تھے۔ علم و فضل کے اعتبار سے وہ بڑے بلند مقام پر فائز تھے۔ ان سے ایک سو چونسٹھ احادیث مروی ہیں۔ ان میں سے ایک متفق علیہ ہے اور ۲ میں بخاری اور ۱۱ میں مسلم منفرد ہیں۔ ان کی بیشتر روایات مرفوع ہیں۔ ان کے شاگردوں میں دو صاحبزادوں عبد اللہؓ اور سلیمانؓ کے علاوہ طلحہ بن اسلمؓ، عبد اللہ بن اوس خزاعیؓ اور امام شعبیؓ کے اسماء قابلِ ذکر ہیں۔

میں اس سوال کا کوئی جواب نہیں ملتا، البتہ علامہ ابن سعد اور علامہ ابن اثیر نے لکھا ہے کہ وہ قبول اسلام کے بعد سرورِ عالم صلی اللہ علیہ وسلم کے دامنِ اقدس سے وابستہ ہو گئے اور ہمیشہ آپ کی خدمت میں رہے، یہاں تک کہ آناب رسالت اللہ تعالیٰ کی شفقِ رحمت میں غروب ہو گیا۔

(۲)

حضرت عمر فاروق رضی اللہ تعالیٰ عنہ کے عہدِ خلافت میں بصرہ آباد ہوا تو حضرت حکم بن عمرو مدینہ سے بصرہ چلے گئے اور وہیں بود و باش اختیار کر لی۔ ۲۳ ہجری میں حضرت عمر فاروق نے حضرت حکم بن عمرو کو مکران کی تسخیر پر مامور فرمایا (اس زمانے میں مکران وسیع ملک تھا۔ آج کل اس کا نصف حصہ بلوچستان کہلاتا ہے)۔ حضرت حکم بن عمرو بصرہ سے فوج لے کر مکران کی جانب روانہ ہوئے۔ مکران میں داخل ہوئے تو امیر المؤمنین کے حکم سے حضرت شہاب بن مخارق مازنی، حضرت سہام بن عدی انصاری اور عبداللہ بن عبداللہ بن عتبہ بھی اپنی اپنی فوجیں لے کر ان کے ساتھ آن ملے۔ مکران اس زمانے میں سندھ کے راجہ راسل کی حکومت میں شامل تھا یہ راجہ راسل ایک لشکرِ جرار (جس میں بہت سے ہاتھی بھی شامل تھے) لے کر سندھ سے مکران آ پہنچا۔ حضرت حکم بن عمرو نے دریائے سندھ کے اُس پار تھوڑے سے فاصلے پر پڑاؤ ڈالا۔ فریقین نے لڑائی کے لیے پوری تیاری کر رکھی تھی چنانچہ دونوں میں

۱۔ بعض روایات سے ظاہر ہوتا ہے کہ مکران حکومتِ فارس (ایران) کے ماتحت تھا۔ سندھ کا ملک اس سے متصل تھا۔ اہل مکران نے اطراف و جوانب سے پوری طاقت جمع کر لی۔ سندھ کے راجہ راسل نے اس جنگ کو اپنی جنگ سمجھا اور ایک لشکرِ جرار لے کر مسلمانوں کے مقابلے کے لیے مکران آیا۔ سندھ اور کلدانیوں کے متحدہ لشکر کی کمان سنبھال لی۔ چنانچہ مکران کی جنگ دراصل مسلمانوں اور راجہ راسل ہی کے درمیان ہوئی۔

گھسان کارن پڑا۔ سندھیوں اور مکرانیوں نے حجم کر مقابلہ کیا لیکن مسلمانوں کے بے پناہ جوش اور جذبہ ایمان کے سامنے ان کی کچھ پیش نہ چلی۔ اب انہوں نے جنگی ہاتھیوں کو آگے بڑھایا۔ ان کا خیال تھا کہ عرب میں ہاتھی نہیں ہوتے اس لیے مسلمانوں کے عربی گھوڑے ہاتھیوں کو دیکھ کر بدک جائیں گے لیکن مجاہدین اسلام کو ایران کی لڑائیوں میں ہاتھیوں سے مقابلہ کرنے کا تجربہ ہو چکا تھا۔ اس لیے راجہ راسل کی یہ ترکیب بھی کامیاب نہ ہوئی اور مسلمانوں نے اس کو شکست فاش دی۔ اس کے لشکر کی بہت بڑی تعداد میدان جنگ میں کام آئی اور بے شمار مال غنیمت مسلمانوں کے ہاتھ آیا جس میں بہت سے ہاتھی بھی تھے۔ اس فتح کی بدولت سارے مکران پر مسلمانوں کا قبضہ ہو گیا۔

حضرت حکم بن عمرو نے نامہ فتح کے ساتھ مال غنیمت کا پانچواں حصہ حضرت صحار بن عباس عبدی کے ہاتھ مدینہ منورہ روانہ کیا اور امیر المؤمنین حضرت عمرؓ سے یہ بھی پوچھ بھیجا کہ مال غنیمت میں جو ہاتھی ہاتھ آئے ہیں ان کا کیا کیا جائے؟ حضرت صحارؓ امیر المؤمنینؓ کی خدمت میں حاضر ہوئے اور ان کو فتح کی خوشخبری سنائی تو وہ بہت خوش ہوئے اللہ کا شکر ادا کیا اور پھر حضرت صحارؓ سے مکران کے حالات دریافت کیے۔ انہوں نے جواب دیا:

”اے امیر المؤمنین! مکران ایسی سرزمین ہے کہ اس کی مٹی پہاڑ (پتھر) ہے۔ پانی ردی ہے۔ پھل خراب ہے۔ دشمن بے باک اور دلیر ہے۔ برائی زیادہ ہے اور اچھائی کم۔ زیادہ فوج وہاں بھیجی جائے تو وہ بھوکوں مرے اور کم بھیجی جائے تو وہ ضائع ہو جائے اور اس کے پیچھے کا علاقہ اور بھی بُرا ہے۔“

۱۔ ایک روایت یہ بھی ہے کہ حضرت حکم بن عمرو نے مال غنیمت میں ہاتھ آنے والے ہاتھی حضرت صحار عبدیؓ کے ساتھ مدینہ منورہ بھیج دیئے۔ (الفاروق)

حضرت صحارؑ نے یہ حالات ایسے مستح اور متفق پیرائے میں بیان کیے کہ حضرت عمر فاروقؓ نے فرمایا: — ”صحار! تم شاعری کر رہے ہو یا مکران کے حالات بیان کر رہے ہو۔“

حضرت صحارؑ نے عرض کیا: ”امیر المؤمنین! میں شاعری نہیں کر رہا بلکہ فی الواقع وہاں کے حالات ایسے ہی ہیں جن کو میں بلا کم و کاست بیان کر رہا ہوں۔“

اس پر حضرت عمر فاروقؓ نے حضرت حکم بن عمروؓ اور دوسرے سپہ سالاروں کو حکم بھیجا کہ وہ مکران کے آگے ہندوستان کی طرف نہ بڑھیں۔ غنیمت کے ہاتھوں کے بارے میں انہوں نے حکم دیا کہ ان کو مسلمانوں کے علاقے میں فروخت کر کے ان کی قیمت مجاہدین میں بقدر حصہ تقسیم کر دی جائے۔

(۳)

حضرت حکم بن عمروؓ شاعری میں بھی درک رکھتے تھے اور مناسب موقع پر نہایت عمدہ شعر کہہ لیتے تھے۔ فتح مکران کے موقع پر انہوں نے اپنے دلی جذبات کا اظہار ان اشعار میں کیا:

لقد شبع الامام غل وفخر
بفضی عرجاء من مکران
یہ کوئی فخر کی بات نہیں ہے کہ مکران سے آئے ہوئے مال غنیمت اسے
بیوائیں شکم سیر ہوئیں۔

انا هم بعد متغية وجهد
وقد صمرا الشتاء من اللذات
یہ مال غنیمت ایسے حال میں آیا کہ سخت بھوک اور ظمف تھی اور گھروں میں آگ
نہ جلنے کی وجہ سے موسم سرما دھوئیں سے خالی تھا۔

فانی لا یدئم الجیش فصلی
ولا سیفی یدئم ولا سنائی
(اس لیے میر اس کا نامہ کو یہ میر لشکر برامانا ہے اور نہ میر تلوار اور میر نیزہ اس کی برائی کرتا ہے)

عُدَاةٌ أَدْفَحَ الْإِوْبَاشَ دَفْعًا إِلَى الْمَسَدِ الْعَرِضَةِ وَالْمَدَانِ
(وہ صبح یا دہرے کی جب میں فوجی دستوں کو سندھ کے دور اور نزدیک علاقوں
میں آگے لیے جا رہا تھا)

وَمَهْرَانٌ لَنَا فِي مَا أَسْرَدَنَا مَطِيحٌ غَيْرُ مُسْتَرْخِي الْعَنَانِ
اور دریائے سندھ ہمارے مقصد کی کامیابی کے لیے پوری مستعدی کے ساتھ ہمارا
مطیع اور فرمانبردار رہا۔)

فَلَوْلَا مَا نَهَى عِنْدَ صِيرِي قَطْعُنَاهُ إِلَى الْمُبْدَاذِ النَّوَانِ
اگر امیر المؤمنین نے آگے بڑھنے سے روکا نہ ہوتا تو ہم اپنی فوج کو بدکار عورتوں
کے بت خانہ تک پہنچا دیتے۔

(تاریخ طبری جلد ۴ ص ۸۱ تا ۱۸۳)

(۴)

حضرت علیؑ رحمہ اللہ وجہہ کے عہد خلافت میں امیر المؤمنینؑ اور امیر معاویہؓ والی شام

۱۔ قاضی ظہیر مبارکپوری صاحب نے اپنی کتاب ”خلافت راشدہ اور ہندوستان“ میں
لکھا ہے کہ اس قصیدہ کے آخری شعر میں جس بت خانہ کا ذکر ہے اس سے مراد غالباً سندھ
میں بھیروا کا بت خانہ ہے جس پر زنا کار عورتوں کی آمدنی وقف تھی اور اس کے بھاریلو
اور سادھوؤں کی معیشت کا دار و مدار اسی کی آمدنی پر تھا۔ مقدسی بشاریؒ نے لکھا ہے
کہ بھیروا کے بت خانہ کے خدام زانیہ عورتوں کی آمدنی کھاتے پیتے ہیں اور اس کے لیے
بڑے بڑے اوقاف ہیں جو شخص اپنی لڑکی کو بہت ہی عزیز سمجھتا ہے اسے اس بت خانہ
پر وقف کر دیتا ہے جو اپنے پیشہ کی آمدنی بت خانہ کو ادا کرتی ہے اس لیے یہ بت خانہ
بڑے فتنہ کی جگہ ہے۔ (خلافت راشدہ اور ہندوستان“ ص ۱۱۰)

بحوالہ احسن التقاسیم ص ۴۸۳)

کے درمیان اختلافات کا آغاز ہوا اور ان اختلافات - بڑھتے بڑھتے جنگِ جہل کی صورت اختیار کر لی تو حضرت حکم بن عمرو گوشہ نشین ہو گئے اور کسی فرقہ کا ساتھ نہ دیا۔ جس زمانے میں حضرت علیؓ اور حضرت معاویہؓ کے درمیان جنگِ صفین ہو رہی تھی، حضرت علیؓ نے ان کے پاس ایک قاصد بھیجا جس نے انہیں حضرت علیؓ کا یہ پیغام دیا کہ اس لڑائی میں آپ پر ہماری اعانت کا زیادہ حق ہے۔ حضرت حکم بن عمرو نے اس پیغام کے جواب میں کہلا بھیجا کہ میں نے اپنے خلیل اور آپ کے ابنِ عم (رسول اللہ صلی اللہ علیہ وسلم) سے سنا ہے کہ جب اس قسم کا کوئی معاملہ پیش آئے تو لکڑی کی تلوار بنالینا، چنانچہ میں نے لکڑی کی تلوار بنالی ہے۔ (مستدرک حاکم - طبرانی و بیہقی)

”تاریخ یعقوبی“ میں ہے کہ امیر معاویہؓ نے اپنے دورِ خلافت میں مشرقی ممالک کے گورنر زیاد بن ابی سفیانؓ کو لکھا کہ تمہارے یہاں حکم بن عمرو نام کے ایک صحابی ہیں تم ان کو خراسان کا حاکم بناؤ۔ چنانچہ زیاد نے ان کو خراسان کا امیر بنا دیا۔

علامہ بلاذریؒ نے یہ واقعہ اور پیرائے میں بیان کیا ہے۔ وہ لکھتے ہیں کہ زیاد بن ابی سفیانؓ نے اپنے دربان خیل کو حکم دیا کہ حکم کو بلا لاؤ۔ وہ حکم بن ابی العاص ثقفی کو بلانا چاہتا تھا لیکن خیل دربان حکم بن عمرو غفاری کو بلا لایا۔ زیاد ان کو دیکھ کر بہت خوش ہوا اور کہا، یہ رسول اللہ صلی اللہ علیہ وسلم کے نہایت نیک صحابی ہیں اور ان سے خیر و برکت کی امید ہے۔ پھر اس نے ان کو خراسان کی گورنری پیش کی جو انہوں نے قبول کر لی۔

علامہ ابن اثیرؒ کا بیان ان دونوں سے مختلف ہے، وہ لکھتے ہیں کہ زیاد نے اپنا ایک آدمی حکم (یعنی کسی فیصلہ کرنے والے) کی تلاش میں بھیجا۔ وہ حضرت حکم بن عمروؓ کو بلا کر لے گیا۔ اس نے ان کی آمد کو نیک فال سمجھا اور ان کو خراسان کا گورنر مقرر کر دیا۔ (أسد الغابہ)

حضرت حکم بن عمرو کو خراسان کا گورنر مقرر کرنے سے پہلے زیاد یہ عہدہ حضرت عمران بن حصین رضی اللہ تعالیٰ عنہ کو پیش کر چکا تھا لیکن انہوں نے اس کو قبول کرنے سے انکار کر دیا تھا۔ جب انہوں نے سنا کہ حضرت حکم بن زیاد نے یہ عہدہ قبول کر لیا ہے تو ان کے پاس تشریف لے گئے یا بروایت دیگر ان کو بلا کر کہا کہ مسلمانوں کی بہت بڑی ذمہ داری تمہارے سپرد کی گئی ہے۔ پھر انہیں بہت سی نصیحتیں کیں اور رسول اللہ صلی اللہ علیہ وسلم کی یہ حدیث سنائی کہ اللہ تعالیٰ کی معصیت میں کسی بندہ کی اطاعت نہیں کرنی چاہیئے۔

(مسند احمد ج ۵ ص ۲۶)

علامہ ابن اثیر نے ”أسد الغابہ“ میں لکھا ہے کہ حضرت حکم بن عمرو اپنے عہدے پر فائز ہو گئے تو حضرت عمران بن حصین ان کے پاس تشریف لے گئے اور دارالامارۃ میں لوگوں کے مجمع میں ان سے مل کر کہا کہ تم جانتے ہو میں تمہارے پاس کیوں آیا ہوں؟ (سنو اس لیے آیا ہوں) کیا تمہیں یاد ہے کہ رسول اللہ صلی اللہ علیہ وسلم کو جب یہ خبر ملی کہ آپ کے (مقرر کیے ہوئے) ایک حاکم نے ایک شخص سے کہا تھا کہ اٹھ اور آگ میں کود پڑ۔ وہ شخص آگ میں کودنے کے لیے تیار ہو گیا لیکن لوگوں نے اس کو پکڑ لیا اور آگ میں کودنے سے روک دیا) رسول اللہ صلی اللہ علیہ وسلم کو اس واقعہ کی خبر ہوئی تو آپ نے فرمایا، اگر وہ آگ میں کود پڑتا تو دوزخ میں جاتا۔ پھر آپ نے فرمایا خالق کی نافرمانی میں کسی مخلوق کی اطاعت جائز نہیں۔ حضرت حکم بن زیاد نے کہا، ہاں (مجھے یہ حدیث یاد ہے)

حضرت عمران بن حصین نے کہا کہ میرا یہی مقصود تھا کہ میں تم کو یہ حدیث یاد دلا دوں۔ (تاکہ تم اپنی حکومت کے زمانے میں اس کا لحاظ رکھو)

حضرت حکم بن عمرو خراسان کی گورنری پر سگسہ ہجری میں مامور ہوئے۔ یہ عہدہ نبھاتے ہی انہوں نے جہاد کی تیاری شروع کر دی اور اپنے

دورِ امارت میں بہرات، جو ز جان اور خراسان کے اور بہت سے مقامات اور علاقے فتح کیے اور وہاں سے بہت زیادہ مال غنیمت حاصل کیا۔ اور اللہ نے ان کے ہاتھ پر فتح ہوئے۔ کہا جاتا ہے کہ وہ پہلے مسلمان ہیں جنہوں نے ماوراء النہر میں سب سے پہلے نماز ادا کی ہے۔ ابن اثیر کا بیان ہے کہ ۳۷ھ ہجری میں غور کے باشندوں نے مرتد ہو کر بغاوت برپا کر دی۔ حضرت حکم بن عمرو نے باغیوں کو کچل دیا اور بہت سا مال غنیمت حاصل کیا۔

علامہ طبری نے لکھا ہے کہ اسی زمانے میں حضرت حکم بن عمرو نے ایک نہر کھدوائی لیکن بعض وجوہ کی بناء پر اس کا افتتاح نہ ہو سکا۔

(۵)

حضرت حکم بن عمرو اپنے فرائض مفوضہ ہمیشہ نہایت ایمان داری اور سچائی کے ساتھ انجام دیتے رہے۔ وہ بڑے خدا ترس اور پرہیزگار آدمی تھے۔ اگر کبھی حکومت کی طرف سے کوئی ایسا حکم موصول ہوتا جس کو وہ شریعت اسلامیہ کی روح کے منافی سمجھتے تو اس کی تعمیل کرنے سے صاف انکار کر دیتے۔ ایک دفعہ انہیں کسی جنگ میں کثیر مال غنیمت ہاتھ آیا۔ زیادہ کو معلوم ہوا تو اس نے انہیں لکھا کہ امیر المؤمنین کا فرمان آیا ہے کہ مال غنیمت میں حاصل ہونے والا سونا چاندی تقسیم نہ کیا جائے بلکہ اسے دار الخلافہ (دمشق) بھیج دیا جائے۔

حضرت حکم بن عمرو نے اس خط کے جواب میں زیادہ کو لکھا کہ : ”تم لکھتے ہو کہ امیر المؤمنین نے ایسا لکھا ہے اور میں امیر المؤمنین کے تحریری حکمنامہ سے پہلے خدا کی کتاب پا چکا ہوں۔ خدا کی قسم اگر ساتوں آسمان اور زمین کسی بندہ کے اوپر بند ہو جائیں اور

وہ بندہ اللہ سے ڈرتا ہو تو اللہ تعالیٰ اس کی رہائی کا ضرور کوئی نہ کوئی سامان کر دے گا (یعنی اس عدول حکمی پر جو خدا کے حکم کے مطابق ہے تم مجھے کوئی نقصان نہیں پہنچا سکتے)۔

یہ جواب بھیج کر انہوں نے تمام لشکر میں منادی کرادی کہ سب مجاہدین آکر مالِ غنیمت میں سے اپنا اپنا حصہ لے لیں۔ یہ ابن سعد کا بیان ہے۔ حافظ ابن عبد البرؒ نے ”الاستیعاب“ میں اور علامہ ابن اثیرؒ نے ”أسد الغابہ“ میں لکھا ہے کہ حضرت حکمؒ نے مالِ غنیمت (سونے چاندی سمیت) اہل لشکر میں تقسیم کر دیا اور پھر دعا کی :-

”اللہی اگر تیرے پاس میرے لیے بھلائی ہو تو مجھے اپنی طرف اٹھالے۔“

چنانچہ وہ مرو (Merv) کے مقام پر ۵۰ ہجری میں وفات پا گئے۔ حافظ ابن حجرؒ نے ”الإصابة“ میں لکھا ہے کہ جب ان کے پاس زیاد کی دھکی کا خط آیا اس وقت انہوں نے یہ دعا کی تھی اور اس کے بعد وہ فوت ہو گئے۔ امام حاکمؒ نے اپنی ”مستدرک“ میں لکھا ہے کہ حضرت حکمؒ بن عمرو زمانہ کے بدلتے ہوئے حالات سے ہمیشہ نالاں رہتے اور دعا کرتے رہتے کہ الہی اگر تیرے یہاں میرے لیے بھلائی ہے تو مجھ کو اپنے پاس بلا لے۔ ایک مرتبہ دعا کر رہے تھے کہ اے طاعون مجھ کو اٹھالے۔ کسی نے کہا، آپ ایسی دعا کیوں کرتے ہیں جبکہ رسول اللہ صلی اللہ علیہ وسلم نے ارشاد فرمایا ہے کہ ہم لوگوں کو کسی مصیبت کی وجہ سے موت کی تمنا نہیں کرنی چاہیے۔

حضرت حکمؒ نے فرمایا :

”جو کچھ تم نے سنا ہے وہ میں نے بھی سنا ہے لیکن میری تمنا ہے کہ

چھ چیزوں کے دیکھنے سے پہلے ہی دنیا سے اٹھ جاؤں —

① حکم (فیصلہ) کی تجارت۔

- ② پولیس کی کثرت۔
 - ③ نو عمر لڑکوں کی حکومت۔
 - ④ خونریزی (قتل و غارت)
 - ⑤ قطع رحمی
 - ⑥ اور ایسی نسل جو قرآن کو منرا میر بنائے گی۔
- اللہ تعالیٰ نے ان کی دعا قبول کی اور وہ ایسا وقت آنے سے پہلے ہی
 ۵۰ ہجری میں وفات پا گئے۔ وفات کے وقت انہوں نے انس بن مالک
 کو اپنا قائم مقام بنایا۔
- مسند احمد بن حنبل میں ہے کہ آخری عمر میں حضرت حکم بن عمرو کے بال
 پک گئے تھے اور وہ مہندی کا خضاب لگاتے تھے۔
- حضرت حکم بن عمرو سے چند احادیث بھی مروی ہیں۔ ان میں سے
 ایک حدیث یہ ہے کہ رسول اللہ ﷺ نے عورت کے وضو سے
 نیچے ہوئے پانی سے وضو کرنے سے منع فرمایا ہے۔ (ترمذی)
- ان سے مروی ایک حدیث صحیح بخاری میں بھی موجود ہے۔ ان کے رواۃ
 حدیث میں ابو حجاب سوادہ بن عاصم، ابو الشعثاء، ولجہ بن قیس، جابر
 بن زید ازدی اور عبد اللہ بن صامت شامل ہیں۔
- رضی اللہ تعالیٰ عنہ

لے یہ ممانعت صرف کراہت کے لیے ہے نہ کہ حرمت کے لیے۔

حضرت یزید بن شجرہ رہاوی

①

حضرت یزید بن شجرہ رہاوی کا شمار قرن اول کے ان جانبازوں میں ہوتا ہے جنہوں نے بحرِ دیر میں اپنی شجاعت و بسالت کے جھنڈے گاڑ دیے اور نخلِ اسلام کی اپنے خون سے آبیاری کی پہلی تک کہ وہ ایک تناور درخت بن گیا۔ حضرت یزید بن شجرہ کا تعلق بنو ندج سے تھا۔ ان کے جدِ اعلیٰ کا نام ”رہا“ تھا، اسی کی نسبت سے وہ رہاوی مشہور ہوئے۔ ”رہا“ سے اوپر ان کا نسب نامہ یہ ہے:

رہا بن یزید بن عتبہ بن حرب بن مالک بن آذر شامی
اہلِ سیر نے یہ تصریح نہیں کی کہ حضرت یزید شرفِ اسلام سے کب بہرہ ور ہوئے، البتہ ان کے صحابی ہونے پر سب کا اتفاق ہے قیاس یہ ہے کہ وہ اواخرِ عہدِ رسالت میں قبولِ اسلام اور صحابیت کے شرف سے سرفراز ہوئے۔ وثوق سے نہیں کہا جاسکتا کہ انہوں نے عہدِ رسالت کے کسی غزوے میں شرکت کی یا نہیں۔ اگر کی تھی تو کوئی نمایاں کارنامہ انجام نہ دے سکے۔ اگر نہیں کی تو اس کی وجہ ان کی کم عمری بھی ہو سکتی ہے اور اسلام لانے میں تاخیر بھی۔ البتہ خلفائے راشدینؓ کے ملنے میں انہوں نے دشمنانِ اسلام کے خلاف متعدد لڑائیوں میں اپنی شجاعت کے جوہر دکھائے یہاں تک کہ ان کی سرفروشی اور مہارتِ جنگ کا چرچا دورِ دور تک پھیل گیا۔ صرف یہی نہیں بلکہ وہ صالحیت اور زہد و عبادت کے اعتبار سے بھی ایک مثالی شخصیت سمجھے جانے لگے۔ ان کی سکونت

شام میں تھی اور شام کے والی حضرت امیر معاویہ رضی اللہ تعالیٰ عنہ ان کو بہت مانتے تھے۔ ۳۹ھ ہجری میں انہوں نے حضرت زید بن شجرہ کو اپنی جانب سے امیر الحج بنا کر مکہ معظمہ بھیجا۔ اس وقت حضرت قثم بن عباسؓ حضرت علیؓ کی طرف سے مکہ کے حاکم تھے۔ اس لیے امارت حج

۱۔ حضرت قثم بن عباس رضی اللہ تعالیٰ عنہما رسول اکرم صلی اللہ علیہ وسلم کے چچا زاد بھائی تھے حضورؐ ان سے بہت محبت کرتے تھے۔ بچپن میں ایک دن وہ اپنے بھائیوں جعفرؓ اور عبد اللہؓ کے ساتھ کھیل رہے تھے کہ حضورؐ کی سواری ادھر سے گزری۔ آپؐ نے حضرت جعفرؓ اور حضرت قثمؓ کو ازراہ محبت اپنے ساتھ بٹھالیا۔

حضرت قثمؓ حضورؐ کے وصال کے وقت سن شعور کو پہنچ چکے تھے چنانچہ آپؐ کے غسل میت اور تجہیز و تکفین میں شریک ہوئے۔ حضرت عبد اللہ بن عباسؓ کے قول کے مطابق حضورؐ کے جسم اطہر کو قبر مبارک میں اتارنے کے بعد وہ سب سے آخر میں قبر سے نکلے۔ (الاستیعاب)

حضرت علی کرم اللہ وجہہ نے اپنے عہد خلافت میں انہیں مکہ کا حاکم مقرر فرمایا۔ (ایک روایت میں ہے کہ مدینہ کا حاکم مقرر فرمایا۔ اس صورت میں وہ مدینہ سے امیر الحج مقرر ہو کر مکہ آئے ہوں گے) امیر معاویہؓ کے دور خلافت میں وہ خراسان کی فوج کشی میں شریک ہوئے۔ اسلامی لشکر پیش قدمی کرتا ہوا سمرقند تک جا پہنچا وہاں دشمنوں سے سخت معرکہ پیش آیا۔ انہوں نے اسی معرکہ میں شہادت پائی۔ نہایت خوبصورت تھے اور صورتہ سرورِ عالم صلی اللہ علیہ وسلم سے مشابہت رکھتے تھے۔

کے بارے میں اختلاف پیدا ہو گیا۔ جلیل القدر صحابی حضرت ابو سعید خدریؓ نے فریقین سے گفت و شنید کی تو انہوں نے ان کو حکم مقرر کیا۔ انہوں نے فیصلہ کیا کہ حضرت شیبہؓ بن عثمان (جو غیر جانب دار تھے) جمیع مسلمانوں کے لیے امارت حج کے فرائض انجام دیں۔ اس فیصلے کو فریقین نے تسلیم کر لیا اور سب لوگ کسی بد مزگی کے بغیر حج کی سعادت حاصل کر کے گھڑوں کو بوٹے۔

(۲)

حضرت یزیدؓ بن شجرہ کو جہاد فی سبیل اللہ کا بے پناہ شوق تھا اور وہ دشمنانِ حق سے نبرد آزما ہونے کے لیے ہر وقت کمر بستہ رہتے تھے۔ چنانچہ ائمہ ہجری میں سیدنا حضرت حسنؓ کے خلافت سے دست بردار ہونے کے بعد جب امیر معاویہؓ سارے عالم اسلام کے بلا شرکتِ غیرے حکمران بنے تو انہوں نے یزیدؓ بن شجرہ کو اپنی فوج میں ایک اہم عہدے پر فائز کر دیا اور وقتاً فوقتاً مختلف مہموں کی قیادت سونپنے لگے۔ خلافتِ اسلامیہ کی سرحدیں رومی سلطنت کی سرحدوں سے ملتی تھیں اس لیے اسلامی فوجوں اور رومی فوجوں کے درمیان اکثر معرکہ آرا لڑائی ہوتی رہتی تھی۔ علامہ بلاذریؒ نے "فتوح البلدان" میں لکھا ہے کہ امیر معاویہؓ رومیوں کے مقابلے میں اکثر مہمیں حضرت یزیدؓ بن شجرہ کی قیادت میں بھیجا کرتے تھے۔ وہ بڑے جوش اور جذبہ کے ساتھ رومیوں سے نبرد آزما ہوتے اور ان کو

۱۔ مؤرخین نے لکھا ہے کہ امیر معاویہؓ کے زمانے (۳۵ھ تا ۶۰ھ) میں کوئی سال رومیوں کے ساتھ نبرد آزمائی سے خالی نہ گیا۔ ہر موسمِ گرما میں جب موسمِ اعتدال پر ہوتا تھا مسلمان کبھی ایشیا اور کبھی یورپ میں ان سے مقابلہ کرتے تھے۔ ان کے عہد میں بحیرہ روم کے متعدد جزیروں پر پرچمِ اسلام بلند ہوا۔

لوہے کے چنے چبوا دیتے۔ ۲۹۹ ہجری میں انہوں نے رومیوں کے خلاف ایک بحری مہم کی قیادت بھی کی اس کا مقصد رومیوں کو دھمکانا اور اپنا دفاع کرنا تھا۔

حضرت نذیر بن شجرہ کو دیکھنے والوں کا بیان ہے کہ وہ ان صحابہ میں سے تھے جن کے قول کی تصدیق ان کا عمل کرتا تھا۔ ان کے سینے میں ہر وقت جذبہ جہاد کا شعلہ فروزاں رہتا تھا، جو نہی کوئی موقع آتا وہ سرکشت ہو کر میدان جہاد میں پہنچ جاتے۔ وہ کوشش کرتے تھے کہ ان کے ساتھیوں میں بھی ہمیشہ جہاد کی روح بیدار رہے۔ اس مقصد کے لیے وہ ان کے سامنے بڑے دلولہ انگیز خطبے دیا کرتے تھے جن میں جہاد کے فضائل بڑے بلیغ پیرائے میں بیان کیا کرتے تھے۔ ان کا ایک اس قسم کا خطبہ جو بہت سے ارباب سیر نے اپنی کتابوں میں نقل کیا ہے ملاحظہ ہو:

”و لوگو! اللہ کی اس نعمت کو یاد کرو جو تمہارے اوپر ہے اور یہ نعمت کیسی اچھی ہے۔ کاش تمہیں بھی سیاہ، سفید، سرخ، پیلے

اور سبز رنگوں (کے لباسوں میں جو مجاہدوں کے زیب تن ہیں) اور فوجوں کے کوچ میں وہ کچھ نظر آتا جو میں دیکھ رہا ہوں۔ جب لوگ نماز کے لیے صف بناتے ہیں یا جہاد کے لیے صف بستہ ہوتے

ہیں تو جنت جہنم اور آسمانوں کے دروازے کھول دیے جاتے ہیں۔ جو دیں مزیں کر دی جاتی ہیں۔ وہ جھانکتی ہیں اور سر اُٹس

مجاہد کے لیے جو میدان رزم میں قدم رکھتا ہے دعا کرتی ہیں اے اللہ! اس کو ثابت قدم رکھ اور اس کی مدد فرما اور جب

کوئی شخص میدان جنگ سے پیٹھ پھیرتا ہے تو اس سے پردہ کر لیتی ہیں اور کہتی ہیں اے میرے اللہ! اس کو بخش دے اور

اس پر رحم کر۔۔۔ اے میرے بھائیو! تم پر میرے ما باپ

قربان ہوں اس طرح جہاد کرو کہ ان کافروں کے چہرے بگڑ جائیں۔ جب تم میں سے کوئی میدانِ جہاد میں اترتا ہے اور شہید ہو جاتا ہے تو اس کے خون کا پہلا قطرہ ہی اس کی تمام خطاؤں کا کفارہ بن جاتا ہے اور اس کے گناہ اس طرح جھڑ جاتے ہیں جیسے خزاں رسیدہ درخت کے پتے جھڑ جاتے ہیں اور اس مجاہد کی طرف دو حورِ عین اترتی ہیں وہ اس کے چہرے سے خون اور غبار پونچھتی ہیں اور اس سے کہتی ہیں کہ ہم دونوں تیرے لیے ہیں پھر اس شہید کو سونچوڑے پہناتی ہیں جو جنت کے بنے ہوئے ہوتے ہیں اگر یہ سوچوڑے دو انگلیوں کے بیچ میں رکھ دیے جائیں تو اتنی ہی جگہ میں سما جائیں گے یہ شک اللہ تعالیٰ نے تمہارے نام اور نشانات وغیرہ لکھ لیے ہیں اور (جنت میں) تمہارے اترنے کی جگہیں بھی متعین کر دی ہیں۔ پس جب قیامت کا دن ہوگا تو کہا جائے گا اے فلاں یہ تیرا نور ہے۔ (اور جن لوگوں نے جہاد سے گریزاور

فراہ کی راہ اختیار کی ہے یا جنہوں نے مسلمانوں کو ستایا ہے) ان سے کہا جائے گا، اے فلاں اے فلاں تیرے لیے نور نہیں ہے، جہنم کی آگ ہے پس ان کو جہنم کے ایک گوشے میں پھینکا جائے گا جس میں کیڑے مکوڑے سانسپ اوز پھنواں کو نوچ کھائیں گے۔ پھر وہ اللہ سے فریاد کریں گے تو ان کو جہنم (خاص) کی طرف جانے کا حکم ہوگا۔ وہ بھاگ کر وہاں جائیں گے تو ان پر خارشِ مستط کر دی جائے گی۔ ہر ایک اپنی کھال کو اتنا کھجلائے گا کہ ہڈی ظاہر ہو جائے گی پھر وہ ایک دوسرے سے کہیں گے یہ عذاب تمہیں اس لیے ہو رہا ہے کہ تو مومنین کو ستایا کرتا تھا۔ (متدرکِ حاکم ج ۳ ص ۴۹۴)

حضرت یزید بن شجرہ ۵۵ھ ہجری میں دمیوں کے خلاف ایک مہم پر گئے اور وہیں ان سے لڑتے ہوئے رتبہ شہادت پر فائز ہو گئے۔

رضی اللہ تعالیٰ عنہ

حضرت مسوٰز بن مخزومہ زہری

①

سیدنا حضرت حسین (شہید کربلا) رضی اللہ عنہ کے صاحبزادے حضرت علی (زین العابدین)ؑ نہایت صالح، حلیم الطبع اور مرتجاں مرنج نوجوان تھے۔ وہ اپنے وقت کا بیشتر حصہ عبادت الہی میں گزارا کرتے تھے۔ کربلا کے سانحہ الیمہ کے بعد جب وہ مدینہ واپس آئے تو سخت مغموم اور دفکار تھے۔ ایک دن ایک معمر صاحب رسولؐ ان کے پاس تشریف لائے اور کہا: ”اے ابن رسول اللہ! اگر کوئی خدمت میرے لائی ہو تو فرمایا میں دل و جان سے اس کو بجا لاؤں گا۔“

حضرت زین العابدینؑ نے ان کا شکریہ ادا کیا اور فرمایا: ”کوئی ایسی ضرورت نہیں ہے جس کے لیے آپ کو تکلیف دوں۔“

بزرگ صاحب رسولؐ نے فرمایا: ”مجھے معلوم ہوا ہے کہ آپ کے پاس رسول اللہ صلی اللہ علیہ وسلم کی ایک تلوار ہے۔ کیا یہ مقدس تلوار آپ مجھے مرحمت فرما سکتے ہیں۔ مجھے ڈر ہے کہ یہ آپ کے ہاتھوں سے نکل جائے گی اور اگر میرے پاس ہوئی تو میرے جیتے جی اس کو کوئی ہاتھ نہیں رہا سکتا میں اپنی جان سے بڑھ کر اس کی حفاظت کروں گا۔“

یہ صاحب رسول جن کو سرورِ عالم صلی اللہ علیہ وسلم سے ان قدر محبت تھی کہ آپؐ کی یادگار تلوار کو بھی اپنی جان سے بڑھ کر سمجھتے تھے۔ حضرت مسوٰز بن مخزومہ تھے۔

(۲)

سیدنا حضرت ابو عبد الرحمن مسور بن مخرمہ کا تعلق قریش کے خاندان بنو مرہ سے تھا۔ نسب نامہ یہ ہے :

مسور بن مخرمہ بن نوفل بن امیہ بن زہرہ بن کلاب بن مرہ بن کعب بن لؤی قرشی۔

والدہ کا نام عاتکہ بنت عوف تھا۔ وہ حضرت عبدالرحمن بن عوف (یکے از اصحاب عشرہ مبشرہ) کی بہن تھیں اور دعوت حق کے ادائل ہی میں قبول ایمان اور صحابیت کے شرف سے بہرہ ور ہو گئی تھیں۔

حضرت مسورؓ ۱۰ سالہ سحری میں مکہ میں پیدا ہوئے۔ اگرچہ وہ عہد رسالت میں کم سن تھے لیکن صفار صحابہ میں ان کو بہت اونچا درجہ حاصل ہے۔ حضرت مسورؓ کے والد مخرمہ بن نوفل فتح مکہ تک اپنے آبائی مذہب پر قائم رہے لیکن ان کی والدہ قدیم الاسلام تھیں۔ وہ حضرت مسورؓ کی ولادت کے کچھ عرصہ بعد (فتح مکہ سے پہلے) ہجرت کر کے مدینہ چلی گئیں۔ شوہر نے ان کو اپنا بیٹا ساتھ لے جانے کی اجازت نہ دی اور ننھے مسورؓ کو اپنے پاس ہی رکھ لیا۔ فتح مکہ کے بعد وہ سعادت اندوز اسلام ہوئے تو حضرت مسورؓ

کو ساتھ لے کر مدینہ آگئے۔ اس وقت حضرت مسورؓ کی عمر چھ برس کی تھی۔ انہوں نے سب سے پہلے سالہ تک تین سال کا زمانہ سیدہ کونین رضی اللہ عنہا کے زیرِ عاطفت گزارا۔ حضورؐ صحابہ کے بچوں پر بے انتہا شفقت فرمایا کرتے تھے (بلکہ غیر مسلموں کے بچے بھی آپؐ کی شفقت سے محروم نہ تھے)

اس لیے بچے آپؐ کی خدمت میں حاضر ہوتے تھے اور آپؐ کے فیضان سے بہرہ یاب ہوتے تھے۔ حضرت مسورؓ بھی اکثر بارگاہ نبویؐ میں حاضر ہوتے تھے۔ حضورؐ ان کو پیار کرتے اور تعلیم دیتے تھے۔ حضرت مسورؓ

اپنے آقا و مولا صَلَّی اللہُ عَلَیْہِ وَاٰلِہٖ وَسَلَّم کی محبت اور شفقت کے واقعات بڑے لطف و
ابنساط کے ساتھ لوگوں کو سنایا کرتے تھے۔ صحیح مسلم میں ان سے روایت ہے
کہ میں (ایک دن) ایک بھاری پتھر اٹھائے ہوئے چلا آ رہا تھا کہ یہ کپڑا (چادر
یا تہبند) کھل کر گر پڑا اور میں پتھر کے بوجھ کی وجہ سے اسے نہ اٹھا سکا۔ رسول اللہ
صَلَّی اللہُ عَلَیْہِ وَاٰلِہٖ وَسَلَّم نے مجھ کو برہنہ دیکھا تو فرمایا، پہلے کپڑا باندھ لو اور ننگے
نہ چلو۔

اپنے بچپن کا ایک اور واقعہ اس طرح بیان کرتے ہیں کہ ایک دن
رسول اللہ صَلَّی اللہُ عَلَیْہِ وَاٰلِہٖ وَسَلَّم وضو فرما رہے تھے۔ میں آپ کے قریب
پشت مبارک کی جانب کھڑا ہو گیا۔ اتفاقاً آپ کی پشت مبارک سے چادر
ہٹ گئی اور مجھ کو خاتم نبوت کی زیارت حاصل ہو گئی۔ اتنے میں ایک یہودی
قریب سے ہو کر گزرا اور مجھے اشارہ کیا کہ میں مہر نبوت سے کپڑا اٹھا دوں میں
نے کپڑا اٹھانا چاہا تو رسول اللہ صَلَّی اللہُ عَلَیْہِ وَاٰلِہٖ وَسَلَّم نے اپنے دست مبارک
میں پانی کا ایک چلو بھر کر میرے چہرے پر پھینکا اور میں کپڑا اٹھانے سے
رک گیا۔ (الاصابہ)

صحیح بخاری میں حضرت مسورؓ سے روایت ہے کہ ایک دفعہ رسول اللہ
صَلَّی اللہُ عَلَیْہِ وَاٰلِہٖ وَسَلَّم نے کچھ قبائیں تقسیم فرمائیں مگر (ان کے والد) مخرمہ کو کوئی
قبانہ دی۔ جس پر مخرمہ نے کہا، اے میرے بیٹے! مجھے رسول اللہ صَلَّی اللہُ عَلَیْہِ وَاٰلِہٖ وَسَلَّم
کی خدمت میں لے چلو۔ چنانچہ میں ان کو ساتھ لے کر رسول اللہ صَلَّی اللہُ عَلَیْہِ وَاٰلِہٖ وَسَلَّم کے
کاشانہ اقدس پر پہنچا۔ انہوں نے کہا اندر جا کر حضور کو بلا لاؤ۔ پس میں آپ کو
بلا لایا۔ آپ باہر تشریف لائے تو ان قبائوں میں سے ایک قبائے آپ کے پاس
تھی۔ آپ نے فرمایا۔ ”یہ تم نے تمہارے لیے بچا رکھی ہے،“ اس کو دیکھ
کر (حضرت) مخرمہ خوش ہو گئے۔

ایک اور روایت میں ہے کہ حضرت مخرمہؓ نے حضور کے کاشانہ اقدس

کے باہر پہنچ کر حضرت مسورؓ سے کہا: ” حضورؐ کو آواز دے کر بلاؤ “ انہوں نے کہا ” آبا جان میری کیا حیثیت ہے کہ میں رسول اللہ صلی اللہ علیہ وسلم کو آواز دوں “ حضرت مخرمہؓ نے کہا: ” بیٹے رسول اللہ صلی اللہ علیہ وسلم جبار نہیں ہیں۔ “ اس پر حضرت مسورؓ نے جرأت کر کے آواز دی حضورؐ فوراً باہر تشریف لے آئے اور حضرت مخرمہؓ کو ایک قبا عطا فرمائی۔

سلسلہ جوہی میں سرورِ عالم صلی اللہ علیہ وسلم حجۃ الوداع کے لیے تشریف لے گئے حضرت مسورؓ اس وقت اٹھ سال کے تھے لیکن وہ اس مقدس سفر پر بڑے ذوق و شوق سے حضورؐ کے ہمراہ گئے (اعلیٰ والدین بھی ان کے ساتھ ہوں گے۔) حضرت مسورؓ نے حجۃ الوداع کے موقع پر جو واقعات دیکھے ان کو اپنے ذہن میں محفوظ کر لیا چنانچہ روایت کرتے ہیں کہ رسول اللہ صلی اللہ علیہ وسلم نے سرمنڈلنے سے پہلے قربانی کی اور صحابہ کو حکم دیا کہ وہ بھی سرمنڈلنے سے پہلے قربانی کریں۔ (صحیح بخاری)

ایک اور حدیث میں کہتے ہیں کہ رسول اللہ صلی اللہ علیہ وسلم نے عرفات میں خطبہ دیا، پہلے اللہ تعالیٰ کی حمد و ثناء بیان کی اور پھر فرمایا، بت پرست اور مشرکین یہاں سے اس وقت جاتے تھے جب سورج پہاڑ کے اوپر ہوتا تھا لیکن ہم سورج غروب ہونے کے بعد جائیں گے۔

اور لوگ مشعر حرام اس وقت جاتے تھے جب دھوپ خوب پھیلی ہوتی تھی۔
(مشترک حاکم ج ۲)

(۳)

سرورِ عالم صلی اللہ علیہ وسلم کے وصال کے بعد حضرت مسورؓ مدینہ میں رہے اور حضرت عمر فاروقؓ کے عہدِ خلافت میں پورے جوان ہو گئے۔ ۲۳ھ ہجری کے اخیر میں انہوں نے امیر المؤمنین حضرت عمرؓ کا واقعہ شہادت اپنی آنکھوں سے دیکھا

حجہ روایت کرتے ہیں کہ : —

”ابن عمرؓ کو زخمی کیا گیا تو انہوں نے سخت کرب و الم کا اظہار کیا۔“

دیکھ کر حضرت عبداللہ بن عباسؓ نے کہا، اے امیر المؤمنین یہ دکھ اور مصیبت کا اظہار کیا ہے آپ رسول اللہ ﷺ کی صحبت میں رہے اور آپ کی صحبت نہایت اچھی رہی ہے۔ پھر جب رسول اللہ ﷺ آپ سے رخصت ہوئے تو حضورؐ آپ سے بہت خوش اور راضی تھے۔ پھر آپ ابو بکرؓ کی صحبت میں رہے ان کے ساتھ بھی آپ کی رفاقت بہت اچھی رہی پھر جب انہوں نے آپ سے مفارقت کی تو وہ بھی آپ سے خوش اور راضی تھے۔ پھر آپ (اپنے یام خلافت میں) مسلمانوں کی صحبت میں رہے اور ان کے ساتھ بھی آپ کی رفاقت بہت اچھی رہی۔ اب اگر آپ مسلمانوں سے جدا ہوں گے تو اس حالت میں کہ مسلمان آپ سے راضی اور خوش ہوں گے۔ حضرت عمرؓ نے یہ سن کر کہا، تم نے رسول اللہ ﷺ کی صحبت کا ذکر کیا ہے اور کہا ہے کہ آپ مجھ سے راضی اور خوش رخصت ہوئے تو یہ اللہ تعالیٰ کا احسان ہے جو اس نے مجھ پر کیا ہے۔ پھر ابو بکرؓ کی صحبت اور خوشنودی کا تم نے جو ذکر کیا ہے وہ بھی مجھ پر اللہ کا احسان ہے اور اب جو تم مجھ کو روتے ہوئے دیکھ رہے ہو وہ تمہارے اور تمہارے ساتھیوں کے سبب سے ہے (یعنی اس خوف سے کہ میرے بعد تم کہیں فتنہ میں نہ مبتلا ہو جاؤ) خدا کی قسم اگر میرے پاس زمین بھر ہو ہوتا تو عذاب الہی کے بدلے میں اس کو قربان کر دیتا اس سے پہلے کہ میں اللہ کے عذاب کو دیکھوں۔“ (صحیح بخاری)

حضرت عمر فاروقؓ کو جب یقین ہو گیا کہ اب جابری کی کوئی توائی نہیں ہے تو انہوں نے حضرت عثمان ذوالنورینؓ، حضرت علیؓ، حضرت زبیر بن العوفؓ

حضرت سعد بن ابی وقاص، حضرت طلحہ بن عبید اللہ اور حضرت عبدالرحمن بن عوف
پر مشتمل مجلس شوریٰ نامزد کی اور ان سے فرمایا کہ میرے بعد آپ لوگ اپنے میں سے
کسی نسیفہ منتخب کر لیں۔ جب حضرت عمر فاروقؓ فوت ہو گئے اور ان کی تدفین
ہو چکی تو ان کے جانشین کے انتخاب کے سلسلہ میں جو واقعات پیش آئے، حضرت مسور بن مخرمہ
نے ان کو اس طرح بیان کیا ہے:

وہ وہ جماعت جس کو (حضرت) عمرؓ نے انتخاب خلیفہ کا کام سونپا
تھا، جمع ہوئی اور مشورہ شروع ہوا، (حضرت) عبدالرحمن بن عوف
نے کہا، میں آپ لوگوں سے امر خلافت میں منافست (ایک دوسرے
سے آگے بڑھنے کی کوشش برابری یا معارضہ) نہیں کروں گا البتہ اگر
آپ چاہیں تو آپ میں سے ایک شخص کو انتخاب کر دوں۔ سب
نے یہ کام عبدالرحمن کے سپرد کر دیا۔ اب تمام لوگ جو اس جماعت
کے پیچھے پیچھے پھرتے تھے۔ عبدالرحمن کی طرف جھکے اور ان راتوں
میں ان کو مشورہ دیتے رہے جس رات کی صبح کو (حضرت) عثمانؓ
کی بیعت ہوئی، جب وہ آئی تو کچھ رات گئے حضرت عبدالرحمنؓ میرے
(مسور) کے مکان پر آئے اور اس زور سے دروازہ کھٹکھٹایا کہ میں
جاگ اٹھا، بولے، شاید تم سو رہے تھے۔ خدا کی قسم تین راتیں گزری
ہیں اور مجھ کو کم سونا نصیب ہوا ہے۔ جاؤ اور زبیرؓ و سعدؓ کو بلا لاؤ۔
میں بلا لایا۔ عبدالرحمنؓ نے دونوں سے مشورہ کیا پھر مجھ کو بلایا اور
کہا، علیؓ کو بلا لاؤ، میں بلا لایا۔ انہوں نے علیؓ سے آدھی رات تک
گفتگو کی۔ علیؓ جب ان کے پاس سے اٹھے تو — عبدالرحمنؓ نے
کہا، عثمانؓ کو بلا لاؤ۔ میں بلا لایا۔ ان سے اذان فجر تک گفتگو ہوتی
رہی۔ جب لوگوں نے نماز فجر پڑھ لی اور وہ جماعت (اہل شوریٰ)
نبر کے پاس جمع ہو گئی تو انہوں (عبدالرحمنؓ) نے مہاجرین، انصار

اور امراء جناد کو جو حج میں حضرت عمرؓ کے ساتھ شریک ہوئے تھے اور اس وقت (مدینہ میں) موجود تھے بلا بھیجا۔ جب سب جمع ہو گئے تو عبدالرحمنؓ نے تشدد پڑھا پھر کہا، اما بعد اے علی میں نے لوگوں کے امر میں غور کیا تو جہاں تک میں خیال کرتا ہوں وہ عثمانؓ کے برابر کسی کو نہیں سمجھتے اس لیے تم اپنے نفس پر کوئی راستہ نہ نکالنا۔ پھر (عثمانؓ سے) کہا، میں تم سے اللہ اور رسول کی سنت اور خلفاء مابعد کی سنت پر بیعت کرتا ہوں۔ اس کے بعد عبدالرحمنؓ نے بیعت کی۔ پھر تمام مہاجرین انصاریہ امراء شکر اور مسلمانوں نے بیعت کی۔“

(صحیح بخاری کتاب الاحکام باب کیف بایع الامام الناس)

حضرت عثمان ذوالنورینؓ کے عہد خلافت میں ایک مرتبہ لوگوں کو یہ شکایت پیدا ہوئی کہ کوفہ کے گورنر ولید بن عقبہ نے شراب پی اور اسی حالت میں لوگوں کو صبح کی نماز پڑھائی۔ حضرت عثمانؓ شک یہ شکایت پہنچی تو انہوں نے ولید پر حد جاری کرنے میں تاخیر کی۔ اس کی وجہ یہ تھی کہ جو لوگ ولید کے خلاف شہادت دے رہے تھے ان کا حال امیر المؤمنین کو اچھی طرح معلوم نہ تھا۔ بعض لوگوں نے سمجھا کہ شاید حضرت عثمانؓ ولید کی رعایت کر رہے ہیں اس لیے کہ وہ ان کا رشتہ دار ہے۔ چنانچہ وہ اس بارے میں چہ میگوئیاں کرنے لگے۔ آخر حضرت مسورؓ اور عبدالرحمنؓ بن اسود نے حضرت عثمانؓ کے بھانجے عبید اللہ بن عدی بن خیار سے کہا کہ تم جا کر اپنے ماموں صاحب سے گفتگو کرو اور ان کو بتاؤ کہ آپ کے بھائی ولید بن عقبہ کے معاملہ میں لوگ اس طرح چہ میگوئیاں کر رہے ہیں۔

عبید اللہ نے جا کر حضرت عثمانؓ کو اس معاملہ کی طرف توجہ دلائی تو انہوں نے وعدہ کیا کہ وہ بہت جلد اس معاملہ میں حق کے مطابق فیصلہ کریں گے۔ چنانچہ صحابہ کے مجمع عام میں ولید بن عقبہ پر مقدمہ قائم کیا گیا اور جب چند معتبر گواہوں نے ان کے خلاف شہادت دی تو حضرت عثمانؓ نے حضرت علیؓ کو حکم دیا کہ ولید

پر حد قائم کریں۔ حضرت علیؓ نے یہ کام حضرت عبداللہ بن جعفرؓ کے سپرد کیا۔ انہوں نے ولید کو چالیس کوڑے لگائے۔

(صحیح بخاری کتاب المناقب باب مناقب عثمان بن عفانؓ)

(۴)

حضرت مسورؓ کو فقی مسائل پر بڑا عبور حاصل تھا۔ اس معاملے میں ان کو اپنے اوپر اتنا اعتماد تھا کہ بعض اوقات ایسے صحابہ سے بھی اختلاف رائے ہو جاتا تھا جن کی قہارت اور تبحر علمی سب کے نزدیک مسلم تھا۔ ایک مرتبہ حیرالامۃ حضرت عبداللہ بن عباسؓ سے اس مسئلہ میں اختلاف ہو گیا کہ محرم حالت جنابت میں غسل کرتے وقت سر ہاتھ سے مل سکتا ہے یا نہیں۔ حضرت مسورؓ کا خیال تھا کہ سر دھونا جائز نہیں لیکن حضرت عبداللہ بن عباسؓ کہتے تھے کہ سر دھونا جائز ہے۔ دونوں بزرگوں نے فیصلہ کے لیے بزرگ صحابی حضرت ابویوب انصاریؓ کی طرف رجوع کیا اور ان کی رائے معلوم کرنے کے لیے عبداللہ بن حسینؓ کو ان کی خدمت میں بھیجا۔ اتفاق سے حضرت ابویوب انصاریؓ اس وقت غسل ہی کر رہے تھے۔ عبداللہ بن حسینؓ نے باہر کھڑے کھڑے مسئلہ دریافت کیا تو انہوں نے اپنا سر آڑ سے باہر نکال کر ہاتھ سے کلنا شروع کر دیا اور فرمایا: ”دیکھو رسول اللہ صلی اللہ علیہ وسلم اسی طرح غسل کیا کرتے تھے۔“ عبداللہ نے واپس جا کر دونوں بزرگوں کو یہ بات بتائی تو حضرت مسورؓ نے اپنی رائے سے رجوع کر لیا۔

اپنے علم و فضل اور اخلاق حمیدہ کی وجہ سے حضرت مسورؓ لوگوں میں نہایت عزت و احترام کی نظر سے دیکھے جاتے تھے۔ اُنہات المؤمنینؓ اور ہم عصر صحابہ بھی ان کو بہت مانتے تھے۔ اُم المؤمنین حضرت عائشہ صدیقہ رضی اللہ عنہا نے مسورؓ کے ہم عصر صحابی حضرت عبداللہ بن زبیرؓ کی خالہ تھیں حضرت

عبداللہؑ ان کی باقاعدگی سے مالی خدمت کیا کرتے تھے۔ اُمّ المؤمنینؑ کا دست سخاوت نہایت کشادہ تھا جو کچھ ہاتھ آتا سب خرچ کر ڈالتیں۔ ایک دفعہ حضرت عبداللہؑ کے منہ سے نکل گیا کہ اگر خالہ جان اپنا ہاتھ نہ روکیں گی تو میں آئندہ انہیں کچھ نہ دوں گا۔ اُمّ المؤمنینؑ کو خبر ہوئی تو وہ ابن زبیرؓ سے ناراض ہو گئیں اور عہد کر لیا کہ اب میں نہ ان سے کچھ لوں گی اور نہ ان سے بولوں گی۔ اس عہد پر انہوں نے عرصہ تک سختی سے عمل کیا۔ اس پر حضرت عبداللہؑ بن زبیرؓ سخت پشیمان ہوئے اور بہت سے اصحاب کو درمیان میں ڈال کر خالہ جان کو منانے کی کوشش کی لیکن وہ نہ مائیں۔ تھک ہار کر حضرت عبداللہؑ نے حضرت مسورؓ سے کہا کہ تم مجھے کسی طرح خالہ کے پاس پہنچا دو۔ چنانچہ وہ ان کو اپنے ساتھ لے گئے۔ حضرت ابن زبیرؓ نے بڑی لجاجت کے ساتھ معافی مانگی لیکن اُمّ المؤمنینؑ کسی طرح راضی نہ ہوتی تھیں۔ آخر حضرت مسورؓ نے بڑی مشکلوں کے ساتھ ان کا قصور معاف کرایا۔ اس کے بعد حضرت عبداللہؑ نے کبھی اُمّ المؤمنینؑ کو شکایت کا موقع نہ دیا۔ اُمّ المؤمنینؑ نے بھی اپنی قسم توڑنے کا کفارہ ادا کر دیا۔

(صحیح بخاری)

حق گوئی اور بے باکی بھی حضرت مسورؓ کا نمایاں وصف تھا۔ حافظ ابن عبدالبرؒ نے ”الاستیعاب“ میں بیان کیا ہے کہ ایک دفعہ حضرت مسورؓ مروان بن الحکم کے پاس بیٹھے ہوئے تھے۔ دوران گفتگو میں انہوں نے مروان کی کسی غلطی پر اسے متنبہ کیا۔ مروان کو ان کی تنبیہ بہت ناگوار گزری اور اس نے زمین پر زور سے پاؤں مار کر اپنی ناگواری کا اظہار کیا۔ دوسرے دن اس کی حضرت مسورؓ سے ملاقات ہوئی تو اس کا رویہ معذرت خواہانہ تھا۔ کہنے لگا — ”گزشتہ شب میں نے خواب میں دیکھا کہ ایک غیبی آواز مجھ سے کہہ رہی ہے :

مَا لَكَ وَ لِمَسُورٍ كُلُّ يَوْمٍ عَلَى شَاكِلَتِهِ فَرِحْتُكَ
أَعْلَمُ بِمَنْ هُوَ أَهْدَى سَبِيلًا

(یعنی تو مسور سے کیوں الجھتا ہے ہر ایک انسان طبیعت کے تقاضے سے کچھ نہ کچھ کرتا رہتا ہے صرف تمہارا رب ہی جانتا ہے کہ سیدھی یا پرکون ہے) اسے مسور مجھے خواب میں ڈانٹا گیا۔

حضرت مسورؓ نے فرمایا، تجھے خواہ کوئی خواب میں ڈانٹے یا بیداری میں تو کچھ ردی سے رکنے والا نہیں۔ (الاستیعاب ج ۲ ص ۲۹۸)

ایک دفعہ حضرت حسن بن حسن بن علیؓ نے حضرت مسورؓ کی بیٹی سے نکاح کرنا چاہا۔ ان کا پیام ملا تو حضرت مسورؓ خود ان کے پاس تشریف لے گئے اور کہا:

”خدا کی قسم کوئی نسب کوئی رشتہ اور کوئی تعلق میرے نزدیک آپ کے نسب، تعلق اور آپ کے ساتھ رشتہ مصاصرت قائم کرنے سے بڑھ کر نہیں ہے لیکن رسول اللہ صلی اللہ علیہ وسلم نے فرمایا ہے کہ ”فاطمہ میرے گوشت کا ٹکڑا ہے جس نے اس کو مارا من کیا اس نے مجھ کو مارا من کیا اور جس نے اس کو خوش رکھا اس نے مجھ کو خوش رکھا اور قیامت کے دن میرے نسب اور سسرالی رشتہ اور تعلق کے سوا باقی تمام رشتے اور تعلق ٹوٹ جائیں گے“ آپ سے رشتہ قائم کرنا میرے لیے عزت اور فخر کا باعث ہے لیکن فاطمہؓ (بنت رسول اللہؐ) کی رڑکی (پوتی) آپ کی زوجیت میں ہے اس لیے میں اپنی بیٹی کا نکاح آپ سے کر کے فاطمہؓ کی پوتی کو دکھ اور رنج نہیں پہنچا سکتا۔ (مسند احمد ج ۲ ص ۲۲۳)

(۵)

شیخینؓ اور حضرت عثمان ذوالنورینؓ کے پورے دور میں حضرت مسورؓ مدینہ منورہ میں رہے۔ سیدنا حضرت عثمانؓ کی شہادت کے بعد وہ مکہ چلے گئے اور وہیں مستقل اقامت اختیار کر لی۔ یزید اور حضرت عبداللہ بن زبیرؓ کے اختلافات کے زمانے

میں دوسرے اہل حجاز کی طرح انہوں نے بھی حضرت عبداللہ بن زبیرؓ کی بیعت کر لی تھی۔ ۶۳ھ میں شامی فوج نے حصین بن نمیرؓ کی قیادت میں مکہ معظمہ کا محاصرہ کر لیا اور کوہ بوقیس پر منجنيق نصب کر کے خانہ کعبہ پر آتشباری اور سنگباری شروع کر دی۔ حضرت عبداللہ بن زبیرؓ نے اس محاصرہ کے دوران میں کمال استقامت دکھائی اور ذرہ برابر بھی ہراساں نہ ہوئے۔ ان کی بے خوفی کا یہ عالم تھا کہ مسجد حرام میں خیمہ نصب کر رکھا تھا۔ نہ آتش باری کی پروا تھی اور نہ سنگباری کی۔ خیمے سے اس طرح نکلتے جیسے شیر جھاڑی سے نکلتا ہے اور حطیم میں جا کر نہایت سکون سے نماز میں مشغول ہو جاتے۔ حضرت مسورؓ بن مخرمہ بھی ابن زبیرؓ کی طرح نہایت دلیر اور بزرگ تھے، وہ بھی ان کے ساتھ مل کر پتھروں اور آگ کی بارش میں نماز پڑھا کرتے تھے۔ ایک دن اسی طرح حطیم میں نماز پڑھ رہے تھے کہ ایک پتھران کے سر پر لگا اور وہ شدید زخمی ہو گئے۔ اسی صدمہ سے پانچویں دن وفات پا گئے۔ حضرت عبداللہ بن زبیرؓ نے نماز جنازہ پڑھائی اور رسول پاک ﷺ کے اس شیدائی کو خاک مکہ کے سپرد کر دیا۔

امام حاکم نیشاپوریؒ نے اپنی "مستدرک" میں لکھا ہے کہ وفات کے وقت حضرت مسورؓ کی عمر ۶۸ برس کی تھی۔ اگر حضرت مسورؓ کی ولادت ۳۱ھ ہجری میں مانی جائے اور وفات ۶۳ھ میں تو ان کی عمر ۹۲ برس بنتی ہے۔ اگر یہ تصور کیا جائے کہ ان کی وفات ۶۳ھ کے محاصرہ مکہ کے دوران میں ہوئی تو ان کی عمر ۷۷ برس بنتی ہے۔ مولوی شاہ معین الدین احمد ندوی مرحوم نے سیر الصحابہ حصہ ہفتم میں اس فرق کی یہ توجیہ کی ہے کہ :

”یہ (مکہ کا) محاصرہ ۶۳ھ تک جاری رہا تھا۔ ۶۳ھ سے

۶۴ھ تک کسی وقت میں مسورؓ کی شہادت ہوئی۔“

”سیر الصحابہ“ کے فاضل مؤلف کو تسامح ہوا ہے۔ ۶۳ھ میں مکہ کا

جو محاصرہ ہوا وہ صرف چونسٹھ دن جاری رہا۔ (اس مدت میں دو چار دن

کی کمی بیشی ہو سکتی ہے)۔ تمام مؤرخین اس پر متفق ہیں۔ اس کے بعد دوسری مرتبہ حجاج بن یوسف ثقفی نے سلسلہ میں (بعد خلافت عبدالملک بن مروان) مکہ کا محاصرہ کیا۔ اسی محاصرے میں حضرت عبداللہ بن زبیرؓ شہید ہوئے اور مکہ معظمہ پر شامی فوج کا قبضہ ہو گیا۔ یہ کہنا بالکل خلاف واقعہ اور بعید از قیاس ہے کہ مکہ کا محاصرہ سلسلہ سے سلسلہ تک (پورے نو سال) جاری رہا اور اسی دوران میں حضرت مسور بن مخرمہؓ نے شہادت پائی۔ ایسی تاویل کرنے کے بجائے کیوں نہ یہ سمجھا جائے کہ امام حاکمؒ سہواً حضرت مسورؓ کی عمر ۶۲ سال کے بجائے ۶۸ سال لکھ گئے یا یہ کہ حافظ ابن حجرؒ ان کا سال ولادت سلسلہ بعد بعثت کے بجائے سلسلہ ہجری لکھ گئے۔ (واللہ اعلم بالصواب)

حضرت مسور بن مخرمہؓ سے بائیس حدیثیں مروی ہیں۔ ان میں مرفوع روایات بہت کم ہیں (مرفوع احادیث وہ ہوتی ہیں جن میں رسول اللہ صلی اللہ علیہ وسلم کے کسی قول یا فعل کا ذکر ہو) ان کی مرویات میں دو متفق علیہ ہیں۔ ۴ میں امام بخاریؒ اور ایک میں امام مسلمؒ منقول ہیں۔ بعض محدثین نے ان کے سماع حدیث سے اس بناء پر انکار کیا ہے کہ وہ صغیر السن تھے لیکن امام حاکمؒ کے نزدیک ان کا سماع ثابت ہے۔ (دیکھئے مستدرک حاکم ج ۳ ص ۵۲۲) فی الحقیقت صغیر سن کی بناء پر سماع کا انکار نہیں کیا جاسکتا، متعدد دوسرے صحابہ سے بکثرت روایات کتب حدیث میں ملتی ہیں۔

حضرت مسور بن مخرمہؓ سے مروی کچھ احادیث ادھر ان کے حالات میں نقل کی جا چکی ہیں۔ تین مزید حدیثیں یہاں نقل کی جاتی ہیں۔ یہ تینوں حدیثیں صحیح بخاری سے لی گئی ہیں۔

حضرت مسور بن مخرمہؓ سے روایت ہے کہ :

① میں نے رسول اللہ صلی اللہ علیہ وسلم سے سنا کہ آپؐ نے قبیلہ بنی عبد شمس سے اپنے ایک داماد کا ذکر کیا اور دامادی میں ان کی تعریف عمدہ اوصاف


سے فرمائی کہ انہوں نے جو بات مجھ سے کہی سچ کہی اور جو وعدہ مجھ سے کیا پورا کیا۔

(یہ سیدہ زینب رضی اللہ تعالیٰ عنہا کے شوہر حضرت ابوالعاصؓ کی طرف اشارہ ہے)

② حضرت علی رضی اللہ تعالیٰ نے جب ابو جہل کی بیٹی سے منگنی کی تو حضرت فاطمہ رضی اللہ تعالیٰ عنہا بھی سن کر رسول اللہ صلی اللہ علیہ وسلم کے پاس گئیں اور کہا کہ آپ کی قوم کا خیال ہے کہ آپ اپنی بیٹیوں کی حمایت میں غصہ نہیں کرتے اور (اسی وجہ سے) علیؓ ابو جہل کی بیٹی سے نکاح کرنا چاہتے ہیں۔ میں سن رہا تھا، جب آپ نے تشہد کے بعد فرمایا میں نے ابوالعاص بن ربیع سے اپنی ایک بیٹی کا نکاح کر دیا۔ تو ابوالعاص نے جو بات مجھ سے کہی سچ کہی اور بے شک فاطمہ میرا پارہ گوشت ہے اور میں اس بات کو گوارا نہیں کرتا کہ اسے رنج پہنچے۔ خدا کی قسم رسول اللہ کی بیٹی اور اللہ کے دشمن کی بیٹی ایک شخص کے پاس نہیں رہ سکتیں۔ پس علیؓ نے یہ منگنی چھوڑ دی۔

③ رسول اللہ صلی اللہ علیہ وسلم کے پاس جب قبیلہ ہوازن کے لوگ (غزوہ حنین) کے بعد مسلمان ہو کر آئے تو آپؐ کھڑے ہو گئے انہوں نے آپؐ سے درخواست کی کہ آپ ان کے مال اور قیدی واپس کر دیں۔ آپؐ نے فرمایا، مجھے وہ بات پسند ہے جو سچی ہو پس تم ایک بات اختیار کرو، قیدیوں کو واپس لے لو یا مال کو اور میں نے تو (تمہارے انتظار میں) مال غنیمت کی تقسیم میں بھی دیر کر دی اور بے شک رسول اللہ صلی اللہ علیہ وسلم نے کچھ اوپر دس دن ان کا انتظار کیا جبکہ آپؐ طائف سے لوٹے تھے۔ پس جب انہیں معلوم ہو گیا کہ رسول اللہ صلی اللہ علیہ وسلم انہیں ایک ہی چیز واپس دیں گے تو انہوں نے کہا، ہم اپنے قیدی لیتے ہیں جس پر رسول اللہ صلی اللہ علیہ وسلم مسلمانوں کی جماعت میں کھڑے ہو گئے اور

اللہ کی اس کے لائق تعریف کر۔ نیے کے بعد فرمایا، تمہارے یہ بھائی
 ہمارے پاس توبہ کر کے آئے ہیں اور میں یہ مناسب سمجھتا ہوں کہ ان کے
 قیدی واپس دے دوں لہذا تم میں سے جو شخص تبرعاً ایسا کرے وہ
 دے دے اور جو شخص تم میں سے یہ چاہے کہ وہ اپنے حصہ پر قائم رہے
 یہاں تک کہ ہم سب سے پہلے غنیمت سے اسے اس کا معاوضہ دے دیں،
 تو وہ اسی شرط پر دے دے۔ لوگوں نے عرض کی: یا رسول اللہ ہم
 بلا معاوضہ اسے منظور کرتے ہیں۔ آپ نے فرمایا، میں نہیں جانتا کہ تم
 میں سے کس نے منظور کیا اور کس نے نا منظور، لہذا تم لوگ لوٹ جاؤ
 اور تمہارے سردار تمہارا پیغام میرے پاس لائیں چنانچہ سب لوگ لوٹ
 گئے اور ان سب نے ان کے سرداروں نے گفتگو کی۔ اس کے بعد وہ رسول اللہ
 صَلَّی اللہُ عَلَیْہِ وَاٰلِہٖ وَسَلَّم کے پاس آئے اور آپ سے بیان کیا کہ وہ لوگ بخوشی
 منظور کرتے ہیں۔



حضرت صحار بن عیاس عبدی

(۱)

ہجرت نبوی کے چند سال بعد کا ذکر ہے کہ بحرین سے چند شرفاء کا ایک وفد بارگاہ رسالت میں حاضر ہوا۔ سرورِ عالم صلی اللہ علیہ وسلم نے لوگوں سے پوچھا، یہ وفد کس قبیلہ کا ہے؟ جواب ملا ”قبیلہ ربیعہ کا“ (ربیعہ کا دوسرا نام عبد القیس تھا گویا یہ وفد بنو ربیعہ یا بنو عبد القیس کا تھا) حضورؐ نے فرمایا:

”مرحبا (تم لوگ خوشی سے اسلام قبول کر کے آئے ہو اس لیے تم نہ دنیا میں رسوا ہو گے نہ آخرت میں۔“

اہل وفد حضورؐ کا ارشاد گرامی سن کر فرطِ مسرت سے بے خود ہو گئے۔ ان میں سے سرخ رنگ اور کرنجی (ارزق) آنکھوں والے ایک صاحب نے آگے بڑھ کر عرض کیا:

”یا رسول اللہ! ہم لوگ پھلوں سے شراب تیار کرتے ہیں اس کے بارے میں آپ کا کیا ارشاد ہے؟“

انہوں نے تین بار یہ سوال کیا اور ہر بار رسول اکرم صلی اللہ علیہ وسلم نے روئے انور دوسری طرف پھیر لیا اور اس وقت کوئی جواب نہیں دیا۔ پھر نماز کا وقت ہو گیا۔ آپؐ نے نماز سے فارغ ہونے کے بعد دریافت فرمایا کہ کس نے مجھ سے شراب کے بارے میں سوال کیا تھا۔ نشہ آور شے کے متعلق مجھ سے پوچھتے ہو؟ تم نہ خود پیو اور نہ اپنے کسی بھائی کو پلاؤ۔ خدا کی قسم جو شخص اسے مستی اور لذت کے لیے استعمال کرے گا اللہ تعالیٰ قیامت کے دن اس کا مواخذہ کرے گا اور اس کو شراب پینے پلانے کا عذاب دے گا۔ — یہ صاحب جن کو دینی مسائل جاننے

کا اس قدر اشتیاق تھا اور جنہوں نے ہادی اکرم صلی اللہ علیہ وسلم سے ایک ایسا مسئلہ دریافت کیا تھا جس کا ان کی معاشرت اور معیشت سے گہرا تعلق تھا، حضرت صحابہؓ بن عباس عبیدی تھے۔ یہ سوال پوچھنے سے ان کا مقصد صرف یہ تھا کہ رسول اللہ صلی اللہ علیہ وسلم جو حکم دیں وہ اسی کے مطابق عمل کریں۔ یہ بیان ابن سعد کا ہے۔

مسند احمد بن حنبلؒ میں ہے کہ وفدِ عبد القیس بارگاہِ نبویؐ میں حاضر ہوا تو حضورؐ نے انصار سے مخاطب ہو کر فرمایا، اپنے بھائیوں کی خاطر مدارات کرو کیونکہ وہ شکل و صورت اور وضع قطع میں تم سے مشابہت رکھتے ہیں اور بلا جبر و اکراہ اسلام لائے ہیں۔

انصار نے اپنے آقا مولا صلی اللہ علیہ وسلم کا ارشاد گرامی سن کر ان لوگوں کو ہاتھوں ہاتھ لیا اور ان کی خوب خاطر تواضع کی۔ صلح کے وقت اہل وفد حاضر ہوئے تو آپؐ نے ان سے پوچھا ”تمہارے بھائیوں نے تمہاری خاطر مدارات کیسی کی؟“ انہوں نے عرض کیا:

”یا رسول اللہؐ یہ بہت اچھے لوگ ہیں انہوں نے ہمارے لیے نرم چھوئے پچھائے، عمدہ کھانے کھائے اور رات بھر ہمیں کتاب و سنت کی تعلیم دیتے رہے۔“

حضورؐ یہ سن کر بہت خوش ہوئے اور ہر ایک نے جو کچھ پڑھا تھا اس سے سنا۔

۱۔ قبیلہ عبد القیس کے لوگ بہت نیک فطرت تھے اور فتح مکہ سے بہت پہلے دعوتِ اسلام پر لبیک کہہ چکے تھے۔ صحیح بخاری میں ہے کہ مسجدِ نبویؐ کے بعد سب سے پہلا جمعہ عبد القیس ہی کی مسجد میں قائم ہوا جو انہوں نے بحرین کے مقامِ جواثی میں تعمیر کی تھی۔ اس قبیلے کے نمائندے احکامِ دین سیکھنے کے لیے دو مرتبہ بارگاہِ رسالت میں حاضر ہوئے۔ پہلی مرتبہ ۳۷ ہجری کے قریبی زمانے میں اور دوسری مرتبہ ۳۸ یا ۳۹ ہجری میں۔ پہلی مرتبہ (باقی حاشیہ لگے صفحہ پر)

(۲)

سیدنا حضرت صحار بن عبدی کا تعلق بنو عبد القیس کی شاخ بنو ظفر بن دیل سے تھا۔ نسب نامہ یہ ہے :

صحار بن عباس بن شراحیل بن منقذ بن عاتقہ عبدی دلی۔
والد کا نام عباس کے بجائے صخر اور عیاش بھی بتایا جاتا ہے۔ ان کی کنیت عبد الرحمن تھی۔

(بقیہ حاشیہ صفحہ گزشتہ)

ان کے دقد میں تیرہ آدمی تھے اور دوسری مرتبہ بیس (بقول ابن سعد) یا چالیس (بقول حافظ ابن حجر اور قسطلانی) ان کے پہلی مرتبہ درود مدینہ کے بارے میں زرقانیؒ نے "شرح مواہب" میں بیہقیؒ سے نقل کیا ہے کہ ایک دن حضورؐ نے صحابہؓ سے فرمایا کہ ابھی تمہارے پاس کچھ لوگ آ رہے ہیں جو اہل مشرق میں سب سے بہتہ ہیں۔ حضرت عمر فاروقؓ نے حضورؐ کا ارشاد سنا تو فرط اشتیاق سے ان لوگوں کو دیکھنے کے لیے اٹھ کھڑے ہوئے۔ مجلس نبوی سے باہر نکلے تو انہیں تیرہ آدمیوں کا ایک قافلہ ملا۔ انہوں نے اہل قافلہ کو حضورؐ کے ارشاد سے آگاہ کیا اور پھر انہیں ساتھ لے کر دربار رسالت کی طرف روانہ ہوئے۔ ان لوگوں نے دُور سے سرورِ عالم صلی اللہ علیہ وسلم کو دیکھا تو اپنا سامان چھوٹھ چھڑا دیوانہ وار آپ کی طرف دوڑ پڑے اور آپ کے دست مبارک چومنے لگے۔ حضورؐ نے ان لوگوں کو رملہ بنت حارث کے مکان پر بٹھرایا اور دس دن تک یہاں رکھا۔ دوسری مرتبہ عبد القیس کا وفد حضورؐ کی خدمت اقدس میں حاضر ہوا تو اس کی درخواست پر آپ نے ان کو یہ ہدایات دیں کہ تمہیں چار باتوں کا حکم دیتا ہوں اور چار باتوں سے منع کرتا ہوں۔ امر کی چار باتیں یہ ہیں :

① خدائے واحد پر سچے دل سے ایمان لانا۔

حضرت صحار بڑے بہادر آدمی تھے اور اپنے قبیلے کے نامور شہسواروں میں شمار ہوتے تھے۔ معلوم ہوتا ہے کہ حضرت صحارؓ کے والدین نے بچپن میں ان کی تعلیم و تربیت کا خاص اہتمام کیا تھا۔ چنانچہ وہ بڑے ہو کر علم و فن کے اعتبار سے بڑے بلند مقام پر فائز ہوئے۔ اہل سیر کا بیان ہے کہ وہ بڑے عالم و فاضل آدمی تھے۔ کئی لسانی اور ادبی علوم و فنون کے ماہر تھے۔ فنِ خطا فصاحت و بلاغت اور حاضر جوابی میں سارے عرب میں مشہور تھے۔ علم الانساب

(بقیہ حاشیہ صفحہ گزشتہ)

② نماز پڑھنا اور زکوٰۃ ادا کرنا۔

③ ماہِ رمضان کے روزے رکھنا

④ مالِ غنیمت میں سے پانچواں حصہ بیت المال میں جمع کرنا

اور جن چیزوں سے تمہیں پہنچا چاہیے وہ یہ ہیں:

① دُبا (توبی) ② ختم (روغنی)

③ نقیر (کاٹھ کا بنا ہوا) ④ منرفت (دال سے پیا ہوا) قسم کے

برتنوں کو ترک کرنا ہوگا۔

(ان برتنوں میں عرب شراب ڈال کر پیا کرتے تھے چونکہ بنو عبدالمطلب شراب

پینے کے سخت عادی تھے اور شراب کا ذخیرہ انہی برتنوں میں رکھتے تھے اس لیے حضورؐ نے ان کے استعمال سے منع فرمایا)

انہوں نے سوال کیا، ”یا رسول اللہ! آپ جانتے ہیں کہ نقیر کسے کہتے ہیں؟“

آپؐ نے فرمایا، ”ہاں جانتا ہوں کھجور کی موٹی مکڑی، لکڑی کو اندر سے کھود کر تم

اس میں کھجوریں رکھتے ہو اور ان پر کھجور کے درخت کا رس ڈال دیتے ہو پھر اس میں

پانی ملا تے ہو۔ رس اور پانی مل کر جوش کھاتا ہے ٹھنڈا ہو جانے کے بعد تم اسے پیتے

ہو اور پھر اس میں خجور ہو کر اپنے ہی بھائی پر تلوار چلاتے ہو۔“

(باقی حاشیہ اگلے صفحہ پر)

میں بھی مہارتِ کامل رکھتے تھے اور بڑے زبان آور خطیب اور مقرر تھے۔
ابن قتیبہؒ نے ان کے بارے میں لکھا ہے وَكَانَ خَيْرًا فَاضِلًا عَابِدًا
یعنی وہ نہایت نیک فاضل اور عبادت گزار آدمی تھے۔

ابن ندیمؒ نے ”کتاب الفہرست“ میں ان کی ایک کتاب کا ذکر کیا ہے جس کا نام ”کتاب الامثال“ تھا۔

سلسلہ ہجری میں حضرت عمر فاروق رضی اللہ تعالیٰ عنہ نے حضرت حکم بن عمرو غفاریؓ کو مکران کی تسخیر پر مامور کیا تو حضرت صحارہؓ بھی ان کے لشکر میں شامل ہو گئے۔
(اس سے پہلے وہ ایران میں مصروفِ جہاد رہے تھے) مکران کے بادشاہ نے مسلمانوں کا زبردست مقابلہ کیا لیکن شکست کھائی اور مکران پر مسلمانوں کا استیلاء ہو گیا۔ حضرت حکم بن عمروؓ نے حضرت صحارہؓ کو نامہ فتح دے کر دربارِ خلافت میں بھیجا۔ ان کے ساتھ چند ہاتھی بھی تھے جو مالِ غنیمت میں ہاتھ آئے تھے۔

حضرت صحارہؓ بارگاہِ خلافت میں پہنچے تو امیر المؤمنین حضرت عمر فاروقؓ نے ان سے مکران کا حال پوچھا، انہوں نے عرض کیا:

(بقیہ حاشیہ صفحہ گزشتہ)

حضورؐ کا ارشاد سن کر اہلِ وفد ہنس پڑے۔ آپؐ نے ان سے ہنسی کا سبب پوچھا، تو انہوں نے کہا عرض کیا، ”یا رسول اللہؐ ہمارے ہاں ایسا ایک حادثہ رونما ہو چکا ہے ہم میں یہ صاحبِ موجود ہیں جن کو ان کے حقیقی بھائی نے نشر میں چور ہو کر زخمی کر دیا تھا۔“ پھر انہوں نے پوچھا:

”یا رسول اللہؐ! ہمارے لیے کون سے برتنوں کا استعمال جائز ہے۔“

ارشاد ہوا۔۔۔ ”چمڑے کے ڈول، مشکیزے اور کپے وغیرہ“

چند دن بعد رخصت کے وقت سب اراکینِ وفدِ العام سے ہر فراز ہوئے۔ قرآن سے معلوم ہوتا ہے کہ حضرت صحارہؓ اسی وفد میں شامل تھے۔

یا امیر المؤمنین! ارضی سهلها جبل وما عرها وشل
وثمرها وقل وعدوها بطل وخیرها قليل وشرها
طویل، ان کان بها الكثير جاعوا وان کان بها القلیل
ضاعوا وما وراؤها شرٌّ منها۔

(یعنی اے امیر المؤمنین وہاں کی زمین پتھر لی دشوار گزار، وہاں کا پانی
رُذوی، وہاں کا پھل (یا کھجور) خواب اور چور و لیر ہیں۔ بھلائی کم ہے
اور خرابی زیادہ۔ اگر وہاں فوج زیادہ ہو تو بھوک رہے اور اگر کم ہو تو
ضائع ہو جائے اور اس کے پیچھے کے علاقہ کے حالات اس سے بھی
بُے ہیں۔)

حضرت عمرؓ نے فرمایا: ”صحار تم شاعری کر رہے ہو یا خبر دے
رہے ہو۔“

انہوں نے کہا: ”خبر دے رہا ہوں!“

اس پر حضرت عمرؓ نے فرمایا، ”جدا کی قسم جب تک میری اطاعت کی
جائے گی میری فوج وہاں جہاد نہیں کرے گی۔“

حافظ ابن کثیرؒ نے لکھا ہے کہ عہدِ فاروقی میں حضرت احنف بن قیسؒ
نے ہرات فتح کیا تو حضرت صحارؒ عبیدی کو اپنا نائب بنا کر وہاں چھوڑا اور
مروشا ہجہان کا رخ کیا۔ یہ ۳۲ھ یا ۳۳ھ کا واقعہ ہے۔ اس روایت
سے معلوم ہوتا ہے کہ حضرت صحارؒ نے ایرانیوں کے خلاف جہاد میں بھرپور
حصہ لیا۔


حضرت صحارؒ مشاجرات صحابہ میں قصاص عثمانؓ کے علمبردار تھے چنانچہ
جنگِ صفین میں وہ حضرت امیر معاویہؓ رضی اللہ تعالیٰ کے ساتھ تھے۔ حضرت
صحارؒ کے سالِ وفات کے بارے میں کتبِ سیرِ خاموش ہیں لیکن ایک
روایت سے معلوم ہوتا ہے کہ وہ امیر معاویہؓ کے دورِ خلافت میں موجود تھے۔

یہ روایت ان کی ذہانت اور حاضر جوابی پر بھی دلالت کرتی ہے۔ روایت یہ ہے کہ ایک مرتبہ حضرت معاویہؓ نے ان کو ازراہ لغتِ اذق کہہ کر پکارا تو انہوں نے فوراً جواب دیا کہ اذق باز ہوتا ہے جو پرندوں پر چھٹتا ہے۔ پھر حضرت امیر معاویہؓ نے احم کہہ کر پکارا تو انہوں نے جواب دیا کہ احم سونا ہوتا ہے۔ ایک اور موقع پر امیر معاویہؓ نے ان سے فصاحت و بلاغت کی حقیقت و ماہیت دریافت کی تو فی البدیہہ اس کا نہایت جامع و مانع جواب دیا۔

(خلافتِ راشدہ اور ہندوستان میں ان کا مقام و اثر بار پڑے)

حافظ ابن عبد البرؒ اور ابن اثیرؒ نے لکھا ہے کہ حضرت صحابہؓ سے دو تین مرفوع حدیثیں بھی مروی ہیں۔ انہیں ان کے دونوں صاحبزادوں عبدالرحمنؒ اور جعفرؒ کے علاوہ منصور بن ابی منصورؒ نے روایت کیا ہے۔ ان میں سے ایک حدیث ابن اثیرؒ نے "أسد الغابہ" میں اس طرح نقل کی ہے:

« میں نے رسول اللہ صلی اللہ علیہ وسلم کو فرماتے سنا کہ قیامت قائم نہ ہوگی یہاں تک کہ چند قبیلے فلاں فلاں زمین میں دھنس جائیں گے۔ میں سمجھ گیا کہ یہ لوگ عرب کے ہیں کیونکہ اہل عجم میں قبیلے نہیں ہوتے بلکہ وہ اپنی بستیوں کے نام سے مشہور ہوتے ہیں۔ »
رضی اللہ تعالیٰ عنہ



حضرت سائب بن اقرع ثقفی

①

سرورِ عالم صلی اللہ علیہ وسلم ایک دن اپنے چند جاں نثاروں کے درمیان رونق افروز تھے کہ ایک خاتون ایک لڑکے کا ہاتھ پکڑے ہوئے آپ کی بہت میں حاضر ہوئیں اور عرض کیا:

”یا رسول اللہ! میں شرفِ ایمان سے بہرہ ور ہو چکی ہوں۔ یہ میرا فرزند ہے میں نے اسے بھی مسلمان بنایا ہے۔ اور اس کو سلام پر ثابت قدم رہنے کی تلقین کرتی رہتی ہوں۔ اس کے لیے

خیر و برکت کی دعا کیجئے۔“

خبردار نے بچے کو اپنے قریب بلایا، اُن کے سر پر دستِ شفقت پھیرا۔ اُن کے لیے دعائے خیر و برکت کی۔

یہ خوش سبخت نونہال جن کے سر پر سید المرسلین والہ انبیاء نے اپنا دستِ مبارک پھیرا اور جن کو حضورؐ سے دعا لینے کی سعادت نصیب ہوئی، حضرت سائب بن اقرع تھے۔ جو خاتون ان کو اپنے ساتھ بارگاہِ نبویؐ میں لائی تھیں وہ اُن کی والدہ حضرت ملیکہؓ تھیں۔

②

سیدنا حضرت سائب بن اقرع طائف کے رہنے والے تھے اور ان کا تعلق بنو ثقیف سے تھا۔ نسب نامہ یہ ہے:

سائب بن اقرع بن عوف بن جابر بن سفیان بن عبدیلیل بن سالم

بن مالک بن حطیط بن حشم بن ثقیف۔

بقول ابن منذر اور حافظ ابو نعیم حضرت سائبؓ مشہور صحابی حضرت عثمانؓ بن ابی العاص کے ابن عم تھے۔ لیکن ابن اثیر نے وضاحت کی ہے کہ وہ حضرت عثمانؓ بن العاص کے حقیقی چچا زاد بھائی نہیں تھے بلکہ ہم جد تھے۔ ان کا سلسلہ نسب کہیں آٹھویں پشت میں جا کر مالک بن حطیط پر حضرت عثمانؓ کے سلسلہ نسب سے ملتا ہے۔ (أسد الغابہ)

حضرت سائبؓ عہد رسالت میں لڑائی کی عمر کو نہیں پہنچے تھے اس لیے اس عہد کے غزوات میں انہیں حصہ لینے کا موقع نہ ملا۔ ان کی قابلیت کے جوہر حضرت عمرؓ فاروق کے عہد خلافت میں کھلے۔

مختلف مؤرخین کے بیانات سے معلوم ہوتا ہے کہ حضرت سائبؓ عراق اور ایران میں جہاد کرنے والے مجاہدوں میں شریک ہو گئے تھے اور انہوں نے مجوسیوں کے خلاف کئی معرکوں میں داد شجاعت دی۔ سلمہ پیری میں بصرہ کے گورنر حضرت ابو موسیٰ اشعریؓ نے خوزستان پر لشکر کشی کی تو حضرت سائبؓ بن اقرع بھی ان کے ساتھ تھے۔ مجاہدین اسلام اہواز، مناذر، اور رامہرہز کو فتح کرتے ہوئے شوستر (تستر) کے سامنے جا پہنچے جو خوزستان کا صدر مقام تھا۔ اس شہر کی حفاظت پر ایران کا ایک نامی جرنیل ہرمزان مامور تھا۔ اس کے پاس بے شمار فوج تھی اور سامان حرب و ضرب کی بھی کوئی انتہا نہ تھی۔ حضرت عمرؓ فاروقؓ کے حکم کے مطابق حضرت عبداللہ بن مسعودؓ نعمان بن مقرن اور جریر بن عبداللہ البجلی امدادی فوجیں لے کر حضرت ابو موسیٰؓ کے پاس پہنچ گئے۔ ہرمزان اپنی طاقت کے گھمنڈ میں شہر سے باہر نکل کر مسلمانوں پر حملہ آور ہوا۔ فریقین میں خونریز لڑائی ہوئی جو دیر تک جاری رہی۔ اس معرکہ میں جلیل القدر صحابی حضرت براء بن مالکؓ (خادم رسول اللہؐ حضرت انسؓ بن مالک کے بھائی) اور ایک اور مسلمان افسر ہرمزان کے ہاتھت

شہید ہو گئے۔ تاہم میدان مسلمانوں کے ہاتھ رہا۔ اب ہرمزان قلعہ بند ہو کر بیٹھ گیا۔ مسلمانوں نے بھی شہر کا سختی سے محاصرہ کر لیا۔ خوش قسمتی سے ایک آدمی نے مسلمانوں کو ایک خفیہ راستے سے آگاہ کر دیا جس کے ذریعے وہ شہر میں داخل ہو گئے۔ ہرمزان نے اس شرط پر اپنے آپ کو مسلمانوں کے حوالے کر دیا کہ اسے خلیفۃ المسلمین کے پاس مدینہ بھیج دیا جائے گا۔ بلکہ خلیفہ حضرت ابو موسیٰؓ نے ہرمزان کو حضرت انسؓ بن مالک کی نگرانی میں مدینہ روانہ کر دیا اور شہر پر قبضہ کر لیا۔ اس کے بعد انہوں نے سوس کی طرف پیش قدمی کی اور اس کو فتح کر لیا۔ پھر انہوں نے منجوف بن ثور اور حضرت سائب بن اقرع کو ایک اہم شہر ہرمجان قذق کی طرف روانہ کیا۔ انہوں نے اس پر یرجم اسلام بلند کر دیا۔ اس شہر سے ایک میل کے فاصلے پر ہرمزان کا محل تھا جہاں حضرت سائبؓ

لے ہرمزان بڑی شان و شوکت کے ساتھ مدینہ پہنچا۔ دربار خلافت میں حاضر ہوا تو حضرت عمرؓ نے حضرت مغیرہؓ بن شعبہ کے ذریعے (جو کسی قدر فارسی زبان جانتے تھے) اس سے گفتگو کا آغاز کیا۔ ہرمزان نے امیر المومنین سے مخاطب ہو کر کہا، عمر حبیب ملک خدا ہمارے ساتھ تھا تم ہمارے غلام تھے اب خدا تمہارے ساتھ ہے اور ہم تمہارے غلام ہیں۔ یہ کہہ کر پینے کے لیے پانی مانگا۔ پانی آیا تو یہاں ہاتھ میں لے کر کہا، جب تک پانی نہ پی لوں، آپ مجھے قتل نہ کریں گے۔ حضرت عمرؓ نے وعدہ کیا کہ ایسا ہی ہوگا۔ اس نے فوراً یہاں سے رکھ دیا اور کہا میں پانی نہیں پیتا آپ مجھے اپنے عہد کے مطابق قتل نہیں کر سکتے۔ حضرت عمرؓ اس کی چالاکی دیکھ کر حیران رہ گئے ورنہ ان کا ارادہ تھا کہ اسے ضرور قتل کریں گے کیونکہ دو مسلمان افسر اس کے ہاتھ سے شہید ہوئے تھے۔ اب ہرمزان نے فوراً کلمہ توحید پڑھ کر اسلام قبول کر لیا۔ اس پر حضرت عمرؓ نے اسے امان دے دی اور مدینہ میں رہنے کی اجازت دے دی، ساتھ ہی اس کا دو ہزار سالانہ وظیفہ مقرر کر دیا۔ محرم سال ۱۷ھ میں حضرت عمرؓ کی شہادت کے بعد ان کے فرزند عبید اللہؓ نے ہرمزان کو اس شبہ میں قتل کر ڈالا کہ حضرت عمرؓ کو شہید کرنے کی سازش میں وہ بھی شریک تھا۔

نے اس کا رخ کیا جب اس کے قریب پہنچے تو سورج غروب ہو رہا تھا۔ بہر حال وہ محل کے اندر داخل ہو گئے۔ وہاں انہوں نے ایک کمرے کی دیوار پر ایک تمثال (مورت) دیکھی جو اپنی انگلی تانے زمین کی طرف اشارہ کر رہی تھی۔ حضرت سائبؓ نے سوچا کہ تمثال اس جگہ کی جانب بلا سبب اشارہ نہیں کر رہی۔ چنانچہ انہوں نے وہ جگہ کھودی تو وہاں سے ایک سنگار دان برآمد ہوا جو ہرمزان کی ملکیت تھا اور موتیوں سے بھرا ہوا تھا۔ حضرت سائبؓ نے اس میں سے انگوٹھی کا ایک نگینہ اپنے پاس رکھ لیا اور باقی موتی حضرت ابو موسیٰؓ کے پاس بھیج دیئے۔ ساتھ ہی انہوں نے حضرت ابو موسیٰؓ کو لکھ بھیجا کہ ایک نگینہ میں نے رکھ لیا ہے وہ مجھے عطا کر دیا جائے۔ حضرت ابو موسیٰؓ نے یہ درخواست قبول کر لی اور پھر وہ سنگار دان موتیوں سمیت حضرت عمرؓ کی خدمت میں بھیج دیا اور حضرت سائبؓ کے نگینہ رکھنے کا ذکر بھی لکھ بھیجا۔ اس وقت حضرت عمرؓ ہرمزان کو امانت دے چکے تھے انہوں نے وہ سنگار دان ہرمزان کے پاس بھیجا اور دریافت کیا کہ اسے پہچانتے ہو۔ اس نے اثبات میں جواب دیا اور ساتھ ہی کہا کہ اس میں ایک نگینہ کم ہے۔ حضرت عمرؓ نے فرمایا، ”و مال غنیمت کے لقمہ کندہ نے درخواست کی تھی کہ وہ نگینہ اسے بخش دیا جائے۔ چنانچہ ابو موسیٰؓ نے اسے بخش دیا۔“

اس پر ہرمزان بولا: ”آپ کا وہ ساتھی بڑا گویا شناس ہے!“

۱۔ یہ روایت ہم نے مؤرخ ابو حنیفہ دینوری کی کتاب ”الاخبار الطوال“ سے لی ہے۔ پروفیسر خورشید احمد فارق نے اپنی کتاب ”حضرت عمر فاروقؓ کے سرکاری خطوط“ میں کنز العمال کے حوالے سے اسے ایک دوسری صورت میں بیان کیا ہے جس سے ظاہر ہوتا ہے کہ یہ واقعہ اس وقت پیش آیا جب کچھ عرصہ بعد حضرت سائبؓ مدائنؓ گورنر مقرر ہوئے۔ وہ لکھتے ہیں:

”سائبؓ مدائنؓ کے گورنر تھے۔ انہوں نے کسریٰ کے محل میں ایک مورتی دیکھی جو ایک جگہ اشارہ کر رہی تھی۔ انہیں خیال ہوا کہ اشارہ کسی دینہ کی طرف ہے۔“

۲۔ باقی حاشیہ اگلے صفحہ پر

(۳)

سلسلہ ہجری میں ایرانیوں کی ایک بہت بڑی تعداد نہادند میں جمع ہوئی اور بڑے زور شور سے مسلمانوں کے خلاف لڑنے کی تیاری شروع کر دی۔ کوفہ کے گورنر حضرت عمار بن یاسرؓ نے حضرت عمر فاروقؓ کو ایرانیوں کی جنگی تیاریوں کی اطلاع دی اور لکھا کہ قوس، طبرستان، اصفہان، رے، قم، ہمدان، جرجان، دماوند، غرض ایران کے گوشے گوشے سے لوگ شاہی لشکر میں شامل ہو رہے ہیں۔ ان سب کا ایک ہی نعرہ ہے کہ مسلمانوں کو ایران سے نکال دو۔ حضرت عمرؓ نے یہ خط ملتے ہی مجلس مشاورت منعقد کی جس میں اکابر صحابہ شریک ہوئے۔ امیر المؤمنین نے ان کے سامنے اس تشویشناک اور سنگین صورت حال کو کھول کر بیان کیا اور نہادند جا کر ایرانیوں سے نبڑنا ہونے کا اعلان کیا۔ حضرت علیؓ اور دوسرے صحابہ نے رائے دی کہ امیر المؤمنین کا خود ہواؤ جنگ پر جانا مناسب نہیں بلکہ انہیں کسی دوسرے موزوں آدمی کو اس مہم پر مامور کرنا چاہیے۔ چنانچہ حضرت عمرؓ نے اس مہم کی قیادت کے لیے حضرت نعمان بن مقرن کو نامزد کیا جو ایک جلیل القدر صحابی اور ماہر سپہ سالار تھے۔ اس وقت وہ اہواز میں ایک اہم فوجی مہم انجام دینے ہوئے تھے۔ ان کا اصل عہدہ تو

(بقیہ حاشیہ صفحہ گزشتہ)

انہوں نے وہ جگہ کھدوائی تو گراں بہا خزانہ نکلا۔ انہوں نے خلیفہ کو خزانہ کی اطلاع دی اور لکھا کہ چونکہ وہ بغیر جنگی جہل حاصل ہوا ہے اس میں فوج کا کوئی حق نہیں ہے۔ اور میں کلیتہً اس کا حق دار ہوں۔“ اس کے جواب میں حضرت عمر فاروقؓ نے یہ فرمان بھیجا: ”تم مسلمان غازیوں کے سالار ہو اس لیے یہ دولت ان میں تقسیم ہونی چاہیے۔“

کسکر (عراق کا ایک ضلع) کے عامل خراج کا تھا لیکن امیر المؤمنینؑ نے انہیں
 اہواز کے ایرانیوں کی بغاوت فرو کرنے کے لیے بھیج دیا تھا۔ وہ رامہرمز،
 ایندج اور کئی دوسری اہم فتوحات حاصل کر کے اہواز میں (برداشت دیگر
 طرز نامی شہر میں) خیمہ زن تھے کہ امیر المؤمنینؑ نے انہیں نہادند کی مہم پر
 مامور کر دیا۔ اتفاق سے اس وقت حضرت سائب بن اقرع مدینہ میں موجود
 تھے۔ حضرت عمر فاروقؓ نے ان کو بلایا اور حضرت نمان بن مقرن کے نام ایک
 مراسلہ ان کے سپرد کر کے اسے مکتوب الینہ کہ جلد از بلد بیتہ پلنے کی ہدایت کی۔
 اس مراسلہ کا مضمون یہ تھا : —

”بسم اللہ الرحمن الرحیم۔ سلام علیک۔ اہل کوفہ نے مجھے اطلاع
 دی ہے کہ فارسی لشکر بہت بڑی تعداد میں اسلام کا چراغ گل کرنے
 نہادند میں جمع ہوا ہے۔ مجھے اللہ کے فضل سے پوری امید ہے کہ
 مسلمانوں کو فتح حاصل ہوگی۔ میں نے اہل کفر و ضلالت کے لیے
 ایک لشکر تیار کیا ہے اور تمہیں اس کا سالار مقرر کرتا ہوں۔ یہ خط
 پا کر تمہیں چاہیے کہ ان مسلمانوں کو لے کر جو چلنے کو تیار ہوں مدائن
 پہنچو اور وہاں قصر ابیض کے قریب پڑاؤ ڈالو تا کہ بصرہ اور کوفہ
 سے جو فوجیں اس مہم کے لیے مقرر کی گئی ہیں تم سے آئیں۔ جب
 ساری فوج یکجا ہو جائے تو اللہ کے بھروسے پر نہادند کو روانہ
 ہو جانا اور وہاں پہنچ کر جنگی کارروائی شروع کر دینا۔ مجھے پوری امید
 ہے کہ اللہ تعالیٰ تمہاری مدد کرے گا اور دشمن خائب و خاسر ہوگا۔
 سائب بن اقرع کو تمہارے پاس بھیج رہا ہوں، انہیں جو کام سونپا
 ہے زبانی بتائیں گے اور تمہارے ساتھ رہیں گے۔ تم پر لازم ہے
 کہ اللہ کی مدد اور فضل پر بھروسہ رکھو اور اس سے وعدہ کو برحق
 سمجھو جو اس نے فارس و شام کی فتح کا ہم سے کیا ہے۔ اللہ اپنے

وعدہ سے کبھی نہیں پھرتا اِنَّ اللّٰهَ لَا يَخْفُفُ الْمِيْعَادَ۔ جب دشمن سے نہارا متھایا ہو تو تم پامردی سے ڈٹے رہنا اور عسیر کا دامن مضبوطی سے پکڑے رہنا۔ اللہ عسیر ہے دالوں کے حق میں فرماتا ہے کہ انہیں بے اندازہ انعام ملے گا۔

یہ خط حضرت سائبؓ کو دیتے وقت امیر المؤمنینؓ نے ان سے یہ بھی فرمایا کہ اگر لڑائی میں نعمانؓ شہید ہو جائیں تو ان کی جگہ امیر سپاہ حذیفہؓ بن الیمان ہوں گے اور اگر حذیفہؓ بھی قتل ہو جائیں تو پھر سپہ سالار جریرؓ بن عبد اللہ ابجلی ہوں گے۔ اگر جریرؓ بھی قتل ہو جائیں تو پھر فوج کی قیادت مغیرہؓ بن شعبہ سنبھالیں گے۔ اگر وہ بھی شہادت پا جائیں تو پھر اشعثؓ بن قیس امیر لشکر ہوں گے۔ یہ ازاں بعد امیر المؤمنینؓ نے حضرت سائبؓ سے فرمایا:

”اگر اللہ مسلمانوں کو فتح عطا کرے تو تم اموال غنیمت کے تحویل دار ہو گے اور یہ بات اچھی طرح ذہن نشین کر لو کہ میرے

لے ایک روایت کے مطابق حضرت عمر فاروقؓ نے اس قسم کی ہدایات ایک مکتوب میں تحریری صورت میں بھی حضرت نعمانؓ بن مقرنؓ کو بھیجیں۔ اس مکتوب کا مضمون یہ تھا ”میں نے ایک لشکر مدینہ کو فہ اور بصرہ سے نہادند بھیجا ہے اور تمہیں اس کا سالار اعلیٰ مقرر کیا ہے۔ اس لشکر میں طلحہؓ بن خویلد اور عمرو بن معدی کرب موجود ہیں۔ ان کو اپنے ساتھ رکھو اور جنگی معاملات میں ان سے صلاح مشورہ لو۔ اگر تمہارے ساتھ کوئی حادثہ پیش آجائے تو سپہ سالار حذیفہؓ بن الیمان ہوں گے اور اگر حذیفہؓ قتل ہوں تو جریرؓ بن عبد اللہ اور جریرؓ قتل ہوں تو مغیرہؓ بن شعبہ ان کی جگہ امیر لشکر ہوں گے اور مغیرہؓ قتل ہوں تو اشعثؓ بن قیس سالار اعلیٰ ہوں گے۔

(حضرت عمر فاروقؓ کے سرکاری خطوط)

بحوالہ اکتفاء ورق ۴۲۹

پاس کوئی نادر واجب شے نہ بھیجنا نیز یہ کہ اگر یہ سارا لشکر مارا جائے
 تو پھر بھاگ جانا میرے سامنے نہ آنا۔ (الاخبار الطوال)
 حضرت سائب بنہ نے امیر المؤمنینؑ کے فرمان کے سامنے سر تسلیم خم کر دیا
 اور ان کا خط لے جا کر حضرت نعمانؑ کے سپرد کر دیا (اس وقت وہ کوفہ میں
 تھے یا اہواز میں یا طرز میں، اس کے بارے میں مؤرخین میں اختلاف ہے) جب
 حضرت نعمانؑ کے پاس ہر طرف سے مسلمان فوجیں جمع ہو گئیں تو وہ امیر المؤمنینؑ
 کی ہدایت کے مطابق منزل بہ منزل چل کر نہادندہ پہنچ گئے اور ایرانیوں سے جنگ کا
 آغاز کر دیا۔ اس خونریز لڑائی کی ابتدا ہی میں حضرت نعمانؑ بن مقرن مردانہ وار
 لڑتے ہوئے شہید ہو گئے۔ جو نہی وہ گھوڑے سے گرے ان کے بھائی نعیم بن
 مقرن (بروایت دیگر سوید بن مقرن) نے لپک کر علم اپنے ہاتھ میں لے لیا۔
 پھر بھائی کی کلاہ اور قبا پہن کر ان کے گھوڑے پر سوار ہو گئے اور لڑائی جاری رکھی
 تاکہ حضرت عمر فاروقؓ کی ہدایت کے مطابق حضرت حذیفہ بن الیمان نے لشکر
 کی قیادت سنبھال لی۔ ایرانی جی توڑ کر لڑے لیکن جوش ایمان سے سرشار مسلمانوں
 کے سامنے ان کی کچھ پیش نہ چلی اور بالآخر بُری طرح شکست کھائی۔ اس لڑائی
 میں تقریباً بیس ہزار ایرانی مارے گئے اور اس کے بعد وہ کبھی زور نہ پکڑ سکے۔

۱۔ بیان کیا جاتا ہے کہ نعمانؑ جس وقت زخمی ہو کر گرے اعلان کر دیا کہ میں مر بھی جاؤں
 تو کوئی شخص لڑائی چھوڑ کر میری طرف متوجہ نہ ہو۔ اتفاق سے ایک سپاہی ان کے پاس سے
 نکلا، دیکھا کہ کچھ سانس باقی ہے اور دم توڑ رہے ہیں، گھوڑے سے اتر کر ان کے پاس بیٹھنا چاہا
 کہ ان کا حکم یاد آگیا اسی طرح چھوڑ کر چلا گیا۔ فتح کے بعد ایک شخص سر ہانے گیا انہوں نے
 آنکھیں کھولیں اور پوچھا کیا انجام ہوا؟ اس نے کہا مسلمانوں کو فتح ہو گئی۔ خدا کا شکر ادا کر
 کے کہا کہ فوراً حضرت عمرؓ کو اطلاع دو۔ اس کے ساتھ ہی جان جان آفرین کے سپرد
 کر دی۔ (الفاروقؓ شہلی نعمانی)

چنانچہ مسلمانوں نے اس فتح کا نام "فتح الفتوح" رکھا۔

(۴)

مؤرخ ابو حنیفۃ الدینوری کا بیان ہے کہ نہادند کی فتح کے جب مسلمان اس کے نواحی علاقے کی تسخیر میں مشغول تھے تو ایک دن علاقے کا ایک معزز آدمی حضرت سائب بن اقرع کے پاس آیا اور ان سے کہا کہ اگر آپ مجھے اور میرے خاندان کو جان و مال کی امان دیں تو میں آپ کو ایک ایسے خزانے کا پتہ بتا سکتا ہوں جس کی مالیت کا تخمینہ کرنا ممکن ہی نہیں۔ میری وساطت سے یہ خزانہ آپ کو بلا جنگ و جدل مل جائے گا جبکہ آپ اسے مالِ غنیمت میں حاصل نہیں کر سکتے۔

حضرت سائب نے اس شخص سے کہا:

”اگر تم سچ کہتے ہو تو میں تمہیں، تمہاری اولاد، جائیداد اور جملہ اہل عیال کو امان دیتا ہوں۔“

یہ کہہ کر وہ اس کے ساتھ (کچھ مجاہدوں کو لے کر) اس کے گاؤں خوارجان گئے جو قریب ہی تھا۔ اس میں ایک آتش کدہ تھا، اس کی زمین کھودی گئی تو دو سنگار دان برآمد ہوئے۔ ایک میں کسریٰ کا سنہری تاج تھا جو نہایت قیمتی تھا اور دوسرے میں نہایت بیش قیمت زیورات اور جواہرات تھے۔ حضرت سائب نے یہ اپنے قبضے میں لے لیے۔ واپس آکر انہوں نے جملہ اموال غنیمت کو مجاہدین میں تقسیم کر دیا البتہ یہ سنگار دان اپنے پاس رکھے اور امیر لشکر حضرت حذیفہؓ کو ان کے بارے میں آگاہ کر دیا۔ باہمی مشورہ سے طے پایا کہ انہیں دوبار خلافت میں بھیج دیا جائے۔ چونکہ ان میں نہایت قیمتی اشیاء تھیں، حضرت سائبؓ خود انہیں لے کر حضرت عمر فاروقؓ کی خدمت میں پہنچے۔ انہوں نے حکم دیا کہ فی الحال انہیں بیت المال میں رکھ دیا جائے صبح ان کا مصرف سوچیں گے۔

سائب بار امانت سے سبکدوش ہو کر عازم کوفہ ہو گئے۔ رات کو حضرت عمرؓ نے خواب میں دیکھا کہ فرشتے انہیں ان سنگار دانوں کی طرف متوجہ کر رہے ہیں اور حال یہ ہے کہ ان میں سے آگ کے شعلے نکل رہے ہیں۔ صبح ہوتے ہی حضرت عمرؓ نے سائب کو بلا بھیجا۔ معلوم ہوا کہ وہ کوفہ کی طرف روانہ ہو گئے ہیں امیر المومنینؓ نے ان کے پیچھے ایک قاصد بھیجا جو انہیں واپس لے آیا۔ حضرت عمرؓ نے ان سے فرمایا: — ”و سائب ان دونوں سنگار دانوں کو لے جا کر بیچ دو۔ ان کی قیمت مسلمانوں کے وظائف و عطیات پر صرف کی جائے گی۔“

حضرت سائبؓ نے انہیں کوفہ لے جا کر عمرؓ بن حریث کے ہاتھ بیس لاکھ دینار بیچ دیا اور یہ رقم بیت المال میں جمع کرادی۔ اس کے بعد حضرت عمرؓ نے حضرت سائبؓ کو مدائن کا عامل مقرر کیا۔ اس زمانہ میں سہدان اور جلولا میں بغاوت ہوئی۔ باغیوں نے وہاں مقیم عربوں اور غلاموں کو پکڑ لیا، کچھ کو بازار میں بیچ ڈالا اور کچھ کو اپنے پاس رکھا۔ حضرت سائبؓ نے باغیوں پر چھاپے مارے اور کافی تعداد میں عرب اور غلام ان کے قبضے سے نکال لیے، باقی کے بار میں انہوں نے خط لکھ کر امیر المومنینؓ سے دریافت کیا کہ انہیں خریداروں سے زبردستی واپس لیا جائے یا کوئی اور طریقہ اختیار کیا جائے۔ دربار خلافت سے ان کو یہ حکم موصول ہوا۔

”جو مسلمان اپنے غلام اور مسلمان جوں کا توں پالیں وہ انہیں مل جانا چاہیے۔ جو سامان اور غلام تاجروں کے ہاتھ پک چکے ہیں

لے کہا جاتا ہے کہ عمرؓ بن حریث نے یہ خط رقم اپنے قبیلے کے تمام مجاہدین اور بچوں کے وظیفے جمع کر کے مہیا کی۔ بعد میں انہوں نے یہ سنگار دان حیرہ جا کر فروخت کر دیئے اور بیش قرار منافع حاصل کیا۔ ابن اثیرؒ کا بیان ہے کہ عمرؓ بن حریث کو شرف صحابیت حاصل تھا اور وہ کوفہ کے متمول ترین آدمی تھے۔

تو وہ نہیں لیے جاسکتے۔ ہاں جن آزاد عربوں کو تاجروں نے خریدا ہو تو ان کو اصل قیمت دے کر واپس لیا جائے کیونکہ آزاد نہ خریدا جاسکتا ہے اور نہ بیچا جاسکتا ہے۔“

کچھ عرصہ بعد حضرت عمر فاروقؓ نے حضرت سائبؓ کو اصفہان کا والی مقرر کیا۔ اس عہدے پر وہ اخیر دم تک فائز رہے اور اصفہان ہی میں سفر آخرت اختیار کیا۔

اہل سیر نے سال وفات کی تصریح نہیں کی البتہ یہ لکھا ہے کہ ان کی اولاد نے بھی اصفہان میں مستقل سکونت اختیار کر لی۔
رضی اللہ تعالیٰ عنہ

حضرت ابوہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ایک دن رشا فرمایا: —
خدا کی قسم! وہ شخص مومن نہیں، خدا کا نسخہ میں ایمان نہیں، خدا کی قسم وہ صاحب ایمان نہیں۔
عرض کیا گیا کہ یا رسول اللہ! کون شخص؟، یعنی حضورؐ کس نصیب کے بارے میں قسم کے ساتھ ارشاد فرما رہے ہیں کہ اس میں ایمان نہیں (آپؐ نے ارشاد فرمایا کہ وہ آدمی جس کے پیڑوسی اس کی مشراذلوں اور مفسدہ پردازوں سے محفوظ اور بے خوف نہ ہوں۔

(صحیح بخاری و صحیح مسلم)

بسم اللہ الرحمن الرحیم
الحمد لله رب العالمین
والصلاة والسلام على سيدنا محمد وآله

حضرت سلیمان بن صرد الخزاعی

(۱)

فتح مکہ سے کچھ عرصہ پہلے کا ذکر ہے کہ ایک قوی الجثہ اور باوقار شخص مدینہ منورہ آئے اور بارگاہ رسالت میں حاضر ہو کر اسلام قبول کیا اور ساتھ ہی بیعت کا شرف حاصل کیا۔ اس موقع پر رسول اکرم صلی اللہ علیہ وسلم نے ان سے پوچھا: ”تمہارا نام کیا ہے؟“

انہوں نے عرض کیا۔ ”سینار“

آپ نے فرمایا۔ ”نہیں۔ آج سے تم سلیمان ہو۔“

انہوں نے عرض کیا۔ ”بسر و چشم“

چنانچہ انہوں نے تاریخ میں سلیمان ہی کے نام سے شہرت پائی۔ حضرت سلیمانؑ کی کنیت ابو مطرف تھی اور ان کا تعلق عرب کے مشہور قبیلہ بنو خزاعہ سے تھا۔ نسب نامہ یہ ہے:

سلیمان بن صرد بن جون بن ابی الجون بن منقذ بن ربیعہ بن اصرم بن ضبیس (یا جُبیس) بن حرام بن حبشیہ بن سلول بن أعب بن عمرو بن ربیعہ خزاعی۔

اہل سیر نے حضرت سلیمانؑ کے قبول اسلام کے زمانہ کی تخصیص نہیں کی، صرف اتنا لکھا ہے کہ وہ فتح مکہ سے پہلے ایمان لائے لیکن حضرت سلیمانؑ سے مروی صحیح بخاری کی ایک حدیث سے معلوم ہوتا ہے کہ وہ غزوہ احزاب (۶ھ ہجری) سے پہلے مشرف بہ اسلام ہو چکے تھے (یہ حدیث اس مضمون کے آخر میں درج ہے)۔ بہر حال وہ فتح مکہ سے

پہلے اسلام لائے۔ اور صحبت نبوی سے فیض یاب ہوئے۔
(اسلم و صحب النبی صلی اللہ علیہ وسلم)

(۲)

حضرت سلیمان بن صرد عہد نبوی کے کن کن غزوات میں شریک ہوئے؟
اس کے بارے میں وثوق سے کچھ نہیں کہا جاسکتا۔ اسی طرح شیخینؒ اور
حضرت عثمان غنیؓ کے زمانے میں بھی ان کی سرگرمیوں کے بارے میں کتب
سیر خاموش ہیں۔ البتہ اتنا پتہ ضرور چلتا ہے کہ حضرت عمر فاروقؓ کے عہد خلافت
میں کوفہ آباد ہوا تو حضرت سلیمان بن صرد نے کوفہ میں مستقل سکونت اختیار
کر لی۔ ان کا شمار کوفہ کے اعیان و اشراف میں ہوتا تھا۔ ان کا نام اس
وقت نمایاں ہو کر سامنے آتا ہے جب وہ خلافت مرتضوی کے زمانے
میں حضرت علیؓ کرّم اللہ وجہہ کے ایک پر جوش حامی کی حیثیت سے منظر عام
پر آئے اور ان کے تمام مشاہد میں بڑے جوش اور جذبے کے ساتھ شریک
ہوئے۔ جنگ صفین میں حضرت علیؓ نے انہیں اپنی فوج کے مہینہ دار کے
پیادوں کا افسر بنایا تھا۔ جتنے دن جنگ جاری رہی وہ سر بکفت ہو کر
لڑے۔ ایک دن ان کا سامنا جو شب بن ذی طلیح سے ہو گیا۔ وہ شام
کے نامور بہادروں اور شہسواروں میں شمار ہوتا تھا۔ جو شب جھڑپاتے میں
حضرت علیؓ کی فوج پر بڑھ بڑھ کر حملے کر رہا تھا کہ حضرت سلیمان بن صرد
اس کی طرف بڑھے۔ دونوں میں دیر تک لڑائی ہوتی رہی یہاں تک کہ حضرت
سلیمانؓ نے اس کو مار گرایا۔ اس لڑائی میں حضرت سلیمانؓ بہت زخمی ہوئے
لیکن سب زخم سینے اور چہرے پر تھے ایک بھی پشت پر نہ تھا۔

۱۔ طبقات ابن سعد جلد ۴ ص ۳۰

صفر ۳۷۰ھ میں حضرت علی اور امیر معاویہ رضی اللہ تعالیٰ عنہما کے درمیان
تحکیم کا معاہدہ معرض تحریر میں آیا تو حضرت سلیمانؓ کو بہت دکھ ہوا۔ وہ
اس حالت میں حضرت علی رضی اللہ تعالیٰ عنہ کے پاس گئے کہ چہرے پر تلوار
کے کئی زخم تھے۔ ابو حنیفہ دینوری کا بیان ہے کہ انہوں نے اس موقع پر
حضرت علیؓ سے کہا:

”امیر المؤمنین! اگر مجھے کچھ مددگار مل جاتے تو یہ عہد نامہ ہرگز
معرض تحریر میں نہ آتا۔“ (الاخبار الطوال)

حضرت علی رضی اللہ تعالیٰ عنہ کی شہادت کے بعد حضرت سلیمانؓ ان کی
اولاد کے بھی خیر خواہ رہے لیکن جب حضرت حسن رضی اللہ تعالیٰ عنہ چند ماہ
کے بعد خلافت سے دست بردار ہو گئے تو حضرت سلیمانؓ خانہ نشین ہو گئے۔
چنانچہ امیر معاویہؓ کے دور خلافت (۳۷-۴۰ھ) میں ان کی کسی
سیاسی سرگرمی کا سراغ نہیں ملتا۔ البتہ جب یزید تحت حکومت پر بیٹھا
اور کوفہ میں سیدنا حضرت حسینؓ کے حامیوں کی جماعت بنی تو اس کی
تنظیم میں حضرت سلیمانؓ نے بڑھ چڑھ کر حصہ لیا۔ وہ نہایت عابد و زاہد
اور اپنی قوم میں بہت بااثر تھے۔ چنانچہ ان کا مکان جو خزیمہ کے محلہ میں واقع
تھا، عامیان حسینؓ کی سرگرمیوں کا مرکز بن گیا۔ وہیں سے سیدنا حسینؓ کو کوفہ
تشریف لانے کے دعوت نامے بھیجے جاتے تھے لیکن حالات کی ستم ظریفی
دیکھتے کہ جب سیدنا حسینؓ میدان کربلا میں تشریف لے آئے تو حضرت سلیمانؓ
اور ان کے ساتھی ان کی کچھ مدد نہ کر سکے اور سیدنا حسینؓ اور ان کے ساتھی بھر
ساتھی نہایت المناک حالات میں شامی فوج کے ہاتھوں شہید ہو گئے۔

(۳)

حادثہ کربلا کے بعد حضرت سلیمانؓ اور ان کے ساتھی سخت شرمسار ہوئے۔

وہ دن رات روتے رہتے تھے اور اللہ تعالیٰ سے اپنی بے عملی کی معافی مانگتے رہتے تھے۔ اب ان کی زندگی کا ایک ہی مقصد رہ گیا تھا کہ کسی طرح سیدنا حسینؑ کی مطلوبانہ شہادت کا ان کے قاتلوں سے انتقام لیں تاکہ ان کی گزشتہ فردگزاشت کی کسی حد تک تلافی ہو سکے۔ حضرت سلیمانؑ اگرچہ بالوتے برس کے پیسے میں تھے لیکن خون حسینؑ کا انتقام لینے کے لیے سخت بے چین تھے۔ انہوں نے دوسرے حامیان حسینؑ کو اس مقصد کے لیے بلایا تو سولہ ہزار آدمیوں نے ان کی آواز پر لبیک کہا اور ان کے ہاتھ پر کتاب اللہ، سنت رسول اللہؐ اور انتقام خون حسینؑ پر بیعت کی۔ ان لوگوں نے تاریخ میں "توآیین" کے لقب سے شہرت پائی۔ اسی زمانے میں مختار بن ابی عبیدہ ثقفی کوفہ میں وارد ہوا۔ اس نے بھی لوگوں کو خون حسینؑ کے انتقام کی دعوت دی لیکن اہل کوفہ نے حضرت سلیمانؑ بن صرد کو مختار پر ترجیح دی کیونکہ وہ نہایت عبادت گزار اور متقی تھے اور شرف صحابیت سے بھی سرفراز تھے۔

حضرت سلیمانؑ کی تحریک کا جب عام چرچا ہوا تو عبداللہ بن یزید انصاری کو جو حضرت عبداللہ بن زبیرؑ کی طرف سے کوفہ کے حاکم تھے (یزید کی موت کے بعد عراق پر حضرت عبداللہ بن زبیرؑ کا قبضہ ہو گیا تھا) امن و امان میں خلل کا اندیشہ لاحق ہوا لیکن انہوں نے حکمت عملی سے کام لیا کیونکہ توآیین کی تحریک حقیقتاً بنی امیہ کے خلاف تھی۔ حضرت عبداللہ بن یزید نے اعلان کر دیا کہ جو لوگ سیدنا حسینؑ کے قاتلوں سے لڑنا چاہتے ہیں وہ بے شک خروج کریں ہماری طرف سے ان کے لیے امان ہے۔ اس اعلان کے بعد توآیین نے کھلم کھلا ہتھیار خریدنے شروع کر دیے اور لڑائی کی تیاری شروع کر دی۔ اسی اثناء میں ۳ رمضان المبارک ۶۵ھ کو اموی خلیفہ مروان بن الحکم نے وفات پائی۔ موت سے پہلے اس نے عبید اللہ بن یزید کو جزیرہ اور قرقیسا کی تسخیر کے لیے بھیج دیا تھا اور ساتھ ہی یہ حکم بھی دیا تھا کہ اس مہم سے فاسخ ہو کر عراق

کی طرف بڑھے۔

عبید اللہ بن زیاد نے جزیرہ کی مہم سے فارغ ہو کر قرقیسیا کا محاصرہ کر لیا۔ قرقیسیا شام اور عراق کے درمیان ایک اہم سرحدی ضلع تھا۔ اس پر حضرت عبید اللہ بن زبیرؓ کی طرف سے زفر بن حارث حاکم تھا۔ اس نے بڑی پامردی سے ابن زیاد کا مقابلہ کیا اور اسے قرقیسیا پر قابض نہ ہونے دیا۔ اسی زمانے میں عبید اللہ کو مروان کی وفات کی خبر پہنچی اور وہ محاصرہ اٹھا کر موصل چلا گیا۔ مروان کے بعد اس کا بیٹا عبد الملک تخت حکومت پر بیٹھا۔ اس نے عبید اللہ بن زیاد کو موصل کا گورنر مقرر کر دیا اور حکم دیا کہ مروان نے جس کام پر اس کو مامور کیا تھا اس کو بھی پایہ تکمیل تک پہنچائے۔ ابن زیاد اپنے ائمہ لائحہ عمل کے بارے میں ابھی سوچ ہی رہا تھا کہ اسے تو ابین کے خروج کی اطلاع ملی اور وہ ان کے مقابلہ کی تیاری کرنے لگا۔

(۴)

ربیع الثانی ۶۵ھ کا چاند دیکھ کر حضرت سلیمان بن صرد نے مجمع عام میں اعلان کیا کہ۔۔۔ ”لوگو! جس کو رضائے الہی اور روزِ آخرت کی سبقت مطلوب ہو وہ حسینؑ کے خون کا انتقام لینے کے لیے نکلے۔“

سہ طرف سے آوازیں آئیں:

”اے ابو مطرف ہم آپ کے ساتھ ہیں۔“

لیکن ایک شخص عبید اللہ بن سعد بن نفیل نے اٹھ کر کہا:۔۔۔ ”بھائیو! حسینؑ کے قاتلوں کی کشتیت تو کوثر میں موجود ہے ہم نہ پہنچے ان سے بٹنا چاہیے۔“

حضرت سلیمان نے جواب دیا:

”قاتلوں کا سردار عبید اللہ بن زیاد ہے جب تک ہم اسے کیفرِ کردار تک نہ پہنچالیں کسی دوسری طرف متوجہ نہ ہو گے۔“

جو شخص ہمارے ساتھ نہیں جانا چاہتا ہے شک ہمارا ساتھ
چھوڑ دے۔“

یہ کہہ کر وہ اپنے ساتھیوں کو لے کر کوفہ سے نکلے اور نخیلہ میں پڑاؤ ڈالا۔
نخیلہ پہنچتے پہنچتے ان کے ساتھ صرف چار ہزار آدمی رہ گئے یہ باقی سب
نے بے وفائی کی اور واپس کوفہ چلے گئے۔

حضرت سلیمانؑ اپنے ساتھیوں کی بے وفائی اور عہد شکنی سے بدل
نہ ہوئے اور کہا، ہمیں اللہ تعالیٰ پر بھروسہ ہے۔ جس بات کا ہم نے عزم
کیا ہے اس سے پیچھے نہیں ہٹیں گے۔

تین دن نخیلہ میں قیام کے بعد تو ابین کربلا کی طرف روانہ ہوئے۔
روانگی کے وقت حضرت سلیمانؑ بن صرد نے اپنے لشکر کے سامنے یہ تقریر کی:

”بھائیو! اللہ کو خوب معلوم ہے کہ تم کس ارادے سے گھر سے
نکلے ہو اور تمہاری نیت کیا ہے۔ تم نے دنیا کے بجائے آخرت کو پسند
کیا ہے اور جو آخرت کو پسند کرتا ہے وہ دنیا کے مال اور لذتوں سے
بیگانہ ہو جاتا ہے! اے لوگو! ہر حال میں اللہ کا ذکر کرو اور یہ سبقت
کرو اور جب ظالموں سے مقابلہ کا وقت آجائے تو جہاد کرو کہ جہاد حسب
اعمال سے بڑھ کر ہے! اللہ ہم سب کو جہاد میں ثابت قدم رہنے کی توفیق عطا فرمائے۔“
تقریر ختم ہوئی تو ہر طرف سے آمین آمین کی آوازیں بلند ہوئیں۔
اگلی صبح تو ابین میدان کربلا میں پہنچے تو فرط غم سے منڈھال ہو گئے
سب اشکبار تھے اور ہر ایک کی زبان پر یہ الفاظ تھے:

”اے فرزندِ رسول! آپ پر اور آپ کے رفقاء پر اللہ کی
رحمت ہو۔“

۱۔ بعض روایتوں میں یہ تعداد پانچ ہزار اور بعض میں چھ ہزار بیان کی گئی ہے۔

حضرت سلیمان بن صرد رضی اللہ تعالیٰ عنہ نے مرقہ عین کے قریب
کھڑے ہو کر روتے ہوئے یہ دعا مانگی :-

” اے اللہ! حسین شہیدؑ پر رحمت نازل فرما، واللہ ہم ان کے دین
پر ہیں اور ان کے محب ہیں۔ ان کے دشمنوں کے دشمن اور دوستوں
کے دوست ہیں۔ اے اللہ! ہم نے رسول اللہ صلی اللہ علیہ وسلم کے
فرزند سے بے وفائی کی تو ہمارے اس گناہ کو معاف فرما اور ہماری
توبہ قبول فرمائے۔ الہی حسینؑ اور اصحاب حسینؑ شہداء صدیقین
پر اپنی رحمت نازل فرما اور قیامت کے دن ہمیں ان کے ساتھ اٹھا۔“
حضرت سلیمانؑ دعا مانگ رہے تھے اور ان کے ساتھی دھاریں مار مار کر
دوبہے تھے۔ ایک رات اور ایک دن تو ابین کربلا میں گریہ و زاری اور توبہ و
استغفار کرتے رہے اور پھر ابن زیاد سے نبرد آزما ہونے کے لیے میدان کربلا
سے آگے روانہ ہوئے۔

(۵)

تو ابین ۲۱ جمادی الاول ۶۱ھ ہجری کو عین الودہ کے مقام پر پہنچے تو
عبید اللہ بن زیاد نے ان کے مقابلے کے لیے اپنے ایک افسر شریل بن کلاع
کو بھیجا۔ تو ابین نہایت بے جگری سے لڑے اور شریل کو شکست دی۔ وہ
اپنے بچے کھچے سپاہیوں کے ساتھ واپس ابن زیاد کے پاس پہنچ گیا اور اس کو
بتایا کہ تو ابین سے مقابلے کے لیے ایک بڑے لشکر کی ضرورت ہے۔ اس پر
ابن زیاد نے اپنے ایک نامی افسر حصین بن نمیر کو بارہ ہزار فوج دے کر
عین الودہ روانہ کیا اور دوسرے دن آٹھ ہزار کا لکی لشکر شریل بن ذی الکلاع
کی سرکردگی میں بھیج دیا۔

ایک طرف بیس ہزار شامی جنگجو اور دوسری طرف صرف چار ہزار تو ابین
تھے لیکن حضرت سلیمانؑ مطلق ہر سال نہ ہوئے۔ انہوں نے اپنے ساتھیوں

کو ثابت قدم رہنے کی تلقین کی اور وصیت کی کہ میں لڑائی میں قتل ہو جاؤں۔ تو
مستیب بن نخبہ تمہارے امیر ہوں گے، وہ قتل ہو جائیں تو عبداللہ بن سعد
علم سنبھالیں گے، وہ قتل ہو جائیں تو عبداللہ بن دال امیر ہوں گے اور وہ بھی
مارے جائیں تو نفاعہ امیر ہوں گے۔ اب اپنے نیرے سیدھے کرو اور تیر
کمانوں پر چڑھا لو۔ اللہ تمہارے ساتھ ہو۔

اس کے بعد دونوں فوجوں میں ایسی گھمسان کی لڑائی ہوئی کہ کشتوں کے
پشتے لگ گئے۔ دو دن تک لڑائی کا کوئی فیصلہ نہ ہوا۔ تیسرے دن شامیوں
کی مدد کے لیے دس ہزار کا ایک اور لشکر ادہم باہلی کی سرکردگی میں آ پہنچا! دھر
تو آہن کی تعداد دو دن کی لڑائی میں بہت کم رہ گئی تھی، اب شامیوں کو ملک
پہنچ جانے سے وہ نہایت مشکل صورت حال سے دوچار ہو گئے لیکن یہ سب
بڑے جیالے لوگ تھے، انہوں نے اپنے سے کئی گنا لشکر پر اس شان سے حملہ
کیا کہ شجاعت بھی آفرین پکارا اٹھی۔ بوڑھے سلیمان بن صرد جس طرف رخ کرتے
تھے صفوں کی صفیں الٹ کر رکھ دیتے تھے۔ آخر حصین بن نمیر نے بہت سے
شامیوں کو ساتھ لے کر انہیں گھیر لیا اور ان پر تلواروں اور برچھیوں کا مینہ برسا
دیا حضرت سلیمان بن زخموں سے چور چور ہو کر فرشِ خاک پر گر گئے۔ دم واپسی
ان کی زبان پر یہ الفاظ تھے:

فُزْتُ وَمَاتَ الْكُفَّةُ، فُزْتُ وَمَاتَ الْكُفَّةُ
رَبِّ كَعْبَةٍ كَيْ قَسَمٍ مِّنْ كَامِيَابٍ هُوَ كَامِيَابٌ هُوَ كَامِيَابٌ

شہادت کے وقت ان کی عمر ۹۳ برس کی تھی۔ باقی تو آہن بھی نہایت بہادری
سے لڑتے ہوئے میدانِ جنگ میں کام آئے البتہ چند ایک رات کی تاریکی میں
بیچ نکلے اور کوفہ پہنچ کر لوگوں کو اس حادثہ کی اطلاع دی۔ حضرت سلیمان بن صرد
کا سر کاٹ کر ان زیاد کے سامنے پیش کیا گیا اس نے اُسے عبدالملک کے پاس مشق بھیج دیا۔

۱۔ تو آہن کے خاتمہ کے حقوڑے عرصہ بعد کوفہ پر مختار بن ابی عبدلغنی کا قبضہ ہو گیا۔ اس نے
(باقی حاشیہ اگلے صفحہ پر)

حافظ ابن عبدالبر نے ”الاستیعاب“ میں لکھا ہے کہ حضرت سلیمان بن صرود شیخ کبیر اور صاحب مرتبہ و شرف تھے۔ اپنی قوم میں ان کی بڑی قدر و منزلت تھی، علم و فضل اور زہد و عبادت میں بھی اونچا درجہ رکھتے تھے۔
 حضرت سلیمان بن صرود سے مروی کچھ احادیث بھی کتابوں میں ملتی ہیں۔ ان میں سے تین حدیثیں یہاں درج کی جاتی ہیں۔
 حضرت سلیمان بن صرود سے روایت ہے کہ :

① رسول اللہ صلی اللہ علیہ وسلم نے اس وقت جبکہ جنگ احزاب میں کفار متفرق ہو کر منتشر ہو گئے، فرمایا کہ اب ہم ان سے جنگ کریں گے اور وہ ہم سے جنگ نہ کریں گے۔ ہم ان کی طرف پیش قدمی کریں گے (یعنی اب تک تو کفار ہم پر حملہ آور ہوتے رہے ہیں اور ہم مدافعت کرتے رہے ہیں آئندہ ہم ان پر حملہ آور ہوں گے) (مشکوٰۃ بحوالہ صحیح بخاری)

② ایک اعرابی نے رسول اللہ صلی اللہ علیہ وسلم کے ساتھ نماز پڑھی اور اس کے پاس ایک سینک تھا۔ اسے مجمع میں سے کسی نے لے لیا۔ جب رسول اللہ صلی اللہ علیہ وسلم نے سلام پھیرا اس اعرابی نے کہا کہ میرا سینک کدھر گیا۔ یہ سن کر بعض لوگ مہنسے۔ رسول اللہ صلی اللہ علیہ وسلم نے فرمایا، جو آدمی اللہ اور یوم آخرت پر ایمان

(بقیہ حاشیہ صفحہ گزشتہ)

پہلے تو کوفہ میں موجود قاتلان حسینؑ کو چُن چُن کر مار ڈالا، پھر ایک لشکر ۲۲ ذی الحجہ ۶۰ھ کو ابراہیم بن مالک اشتر کی سرکردگی میں ابن زیاد کے مقابلے کے لیے موصل روانہ کیا صوبہ جزیرہ میں موصل اور امل کے درمیان نہر خازر کے قریب ابراہیم اور ابن زیاد کی فوجوں کے درمیان خونریز لڑائی ہوئی جس میں ابن زیاد مارا گیا۔

لائے وہ ہرگز کسی مسلمان کو نہ ڈرائے (پریشان کرے)۔
(حیات الصحابہ بحوالہ طبرانی)

③ ہم لوگ رسول اللہ صلی اللہ علیہ وسلم کی خدمت میں حاضر تھے کہ دو
شخصوں نے آپس میں ایک دوسرے سے سخت کلامی شروع کر دی۔
ان میں سے ایک شخص دوسرے کو غصہ میں بھرا ہوا (مسلل) گالیاں
دے رہا تھا اور اس کا چہرہ مٹرخ تھا۔ رسول اللہ صلی اللہ علیہ وسلم نے
فرمایا میں ایک ایسا کلمہ جانتا ہوں کہ اگر یہ اس کو کہے تو اس کا سارا
غصہ جاتا رہے۔ (اور وہ کلمہ یہ ہے)۔

أَعُوذُ بِاللَّهِ مِنَ الشَّيْطَانِ الرَّجِيمِ
(یعنی میں شیطان ملعون سے اللہ تعالیٰ کی پناہ مانگتا ہوں)۔
صحابہ نے انہیں شخص سے کہا تو نے سنا رسول اللہ صلی اللہ علیہ وسلم کیا فرما
رہے ہیں؟ اس شخص نے کہا، میں دیوانہ نہیں ہوں۔
(صحیح بخاری و صحیح مسلم)

حضرت انس رضی اللہ تعالیٰ عنہ سے روایت ہے کہ
رسول اللہ صلی اللہ علیہ وسلم نے فرمایا کہ جو کوئی یہ چاہے کہ
اس کے رزق میں فراخی اور کشادگی ہو — اور — دنیا میں
اس کے آثارِ قدم تا دیر رہیں (یعنی اس کی عمر دراز ہو) تو
وہ اہل قربت کے ساتھ صلہ رحمی کرے۔
(صحیح بخاری و صحیح مسلم)

حضرت جنادہ بن ابی امیہ ازدی

(۱)

عہد رسالت کے کئی سال بعد کا ذکر ہے کہ ایک صاحب رسولؐ مسلمانوں کی ایک جماعت کے امام بنے۔ جب نماز پڑھانے کھڑے ہوئے تو (نیت باندھنے سے پہلے) اپنی داہنی جانب مڑ کر دیکھا اور پوچھا، کیا تم لوگ میری امامت پر راضی ہو۔ اُن لوگوں نے کہا، ہاں۔ پھر بائیں جانب والوں سے بھی انہوں نے اسی طرح کا سوال کیا۔ انہوں نے بھی کہا، ہاں ہم راضی ہیں۔

اب ان صاحب رسولؐ نے فرمایا، میں نے رسول اللہ صلی اللہ علیہ وسلم کو یہ فرماتے سنا ہے کہ جو شخص کسی قوم کا امام بنے اور وہ لوگ اس کی امامت سے ناخوش ہوں تو اس کی نماز اس کے حجرہ گردن سے نیچے نہ اترے گی (یعنی اس نماز کا اثر اس کے دل پر کچھ نہ ہوگا)۔

یہ صاحب رسولؐ کو ہادی اکرم صلی اللہ علیہ وسلم کے ارشادات کا اس قدر لحاظ تھا کہ لوگوں کو نماز بھی ان کی کامل رضا مندی کے بغیر نہیں پڑھاتے تھے، حضرت جنادہ بن ابی امیہ ازدی تھے۔

(۲)

سیدنا حضرت جنادہ بن ابی امیہ کا تعلق عرب کے مشہور قبیلہ بنو ازد سے تھا۔ یہ قبیلہ عرب کے جنوب مشرق میں مکہ سے بہت دور آباد تھا۔ حضرت جنادہ کے والد ابی امیہ کا اصل نام کسی نے کثیر لکھا ہے اور کسی نے مالک۔ امام بخاریؒ کے نزدیک ان کا نام کثیر تھا۔ ابی امیہ (کثیر یا مالک) کے بارے میں ایک

روایت تو یہ ہے کہ وہ صحابی تھے (ابن ابی حاتمؒ) اور دوسری روایت یہ ہے کہ انہوں نے رسول اللہ صلی اللہ علیہ وسلم کا زمانہ پایا یا تھا مگر ان کا صحابی ہونا ثابت نہیں۔ (ابن منذرؒ) ابوامیہ کثیر حضرت عمر فاروقؓ کے عہد خلافت میں فتح مصر میں مجاہدانہ شریک ہوئے۔ حضرت جنادؓ کے صحابی ہونے پر سب کا اتفاق ہے۔ ان کی کنیت باختلاف روایت ابو عبد اللہ یا ابو عبید اللہ ہے۔

حضرت جناد بن ابی امیہ فتح مکہ کے بعد بنو ازد کے ایک وفد میں مدینہ منورہ آئے اور بارگاہ رسالت میں حاضر ہو کر شرف صحابیت سے بہرہ ور ہوئے۔

بعض روایتوں سے ظاہر ہوتا ہے کہ ان لوگوں نے مدینہ منورہ آنے سے پہلے ہی اسلام قبول کر لیا تھا۔ خود حضرت جنادؓ نے بارگاہ رسالت میں حاضری کا قطعہ اس طرح بیان کیا ہے :-

” میں ازد کے سات آدمیوں کے ہمراہ (جن میں کا آٹھواں میں تھا) جمعہ کے دن رسول اللہ صلی اللہ علیہ وسلم کی خدمت میں حاضر ہوا۔ ہم لوگ روزہ دار تھے۔ رسول اللہ صلی اللہ علیہ وسلم نے ہمیں کھانے کے لیے بلایا۔ کھانا آپ کے سامنے رکھا ہوا تھا۔ ہم لوگوں نے عرض کیا، یا رسول اللہ! ہم لوگ روزہ دار ہیں۔ حضورؐ نے فرمایا، کیا تم نے کل بھی روزہ رکھا تھا؟ ہم نے عرض کیا، نہیں۔ آپ نے فرمایا، کیا کل روزہ رکھو گے؟ ہم لوگوں نے عرض کیا کہ یہ بھی ارادہ نہیں ہے۔ آپ نے فرمایا تو (آج بھی) روزہ نہ رکھو۔“

(ابن اثیرؒ بحوالہ ابن منذرؒ)

اس سلسلے میں حافظ ابو نعیمؒ نے حضرت جنادؓ کی زبانی ایک اور حدیث اس طرح نقل کی ہے :

” رسول اللہ صلی اللہ علیہ وسلم نے فرمایا کہ تین باتیں افعالِ جاہلیت سے ہیں ان کو (بعض) اہل اسلام بھی نہیں چھوڑتے۔ کوکب

سے پانی برسنے کی خواہش کرنا، نسب میں طعن کرنا، میت پر (بلند آواز سے) رونا۔“

حافظ ابو نعیمؒ نے اس حدیث کے راوی کا نام جنادہ بن مالک ازدی لکھا ہے لیکن علامہ ابن اثیرؒ نے یہ خیال ظاہر کیا ہے کہ جنادہ بن کثیر اور جنادہ بن مالک ایک ہی شخص ہیں۔ لہ

لہ بعض کتب سیر میں دفن ازد کی بارگاہ رسالت میں حاضری کا واقعہ اس طرح بیان کیا گیا ہے:

”فتح مکہ کے بعد نواز د کے سات آدمیوں کا ایک وفد بارگاہ نبوی میں حاضر ہوا۔ رسول اللہ صلی اللہ علیہ وسلم کو ان کی وضع قطع اور خوش کلامی بہت پسند آئی۔ آپؐ نے ان سے پوچھا، تم لوگ کون ہو؟ انہوں نے عرض کیا، ہم مومنین ہیں۔ حضورؐ نے فرمایا، ہر بات کی ایک حقیقت ہوتی ہے تباہ تمہارے قول اور ایمان کی کیا حقیقت ہے؟

اہل وفد نے عرض کیا، ہم میں پندرہ خصلتیں ہیں۔ ان میں سے پانچ تو ایسی ہیں جن کے متعلق آپؐ کے قاصدوں نے ہمیں حکم دیا ہے کہ ان پر ایمان رکھیں اور پانچ ایسی ہیں جن کے متعلق ہدایت کی ہے کہ ان پر عمل کریں اور پانچ وہ ہیں جن کے ہم نہانہ جاہلیت سے پابند ہیں اور اب تک ان پر قائم ہیں۔

حضورؐ نے پوچھا، ”وہ پانچ باتیں کون سی ہیں جن پر تمہیں ایمان رکھنے کا حکم دیا گیا ہے۔“

اہل وفد نے عرض کیا، یا رسول اللہ یہ کہ ہم اللہ تعالیٰ، اس کے فرشتوں، اس کی کتابوں اور اس کے رسولوں کو مانیں اور مرنے کے بعد جی اٹھنے کا یقین کریں۔

حضورؐ نے پوچھا، وہ پانچ باتیں کیا ہیں جن پر تمہیں عمل کرنے کی ہدایت کی گئی ہے۔ اہل وفد نے جواب دیا، یہ کہ ہم اقرار کریں کہ اللہ کے سوا کوئی معبود نہیں، نماز (باقی حاشیہ اگلے صفحہ پر)

(۳)

حضرت جناد بن ابی امیہ نے عہد رسالت کے کسی غزوہ میں شرکت کی یا نہیں، کتب سیر اس کے بارے میں خاموش ہیں۔ ابن اثیر اور بعض دوسرے

(بقیہ حاشیہ صفحہ گزشتہ)

پابندی سے پڑھیں، زکوٰۃ ادا کریں، رمضان کے روزے رکھیں اور اگر استطاعت ہو تو بیت اللہ کا حج کریں۔

حنوز نے فرمایا، اچھا اب وہ پانچ باتیں بتاؤ جن پر تم زمانہ جاہلیت سے کا رہے ہو۔ اہل وفد نے عرض کیا — خوشحالی کے وقت شکر کرنا، مصیبت پر صبر کرنا، راضی برضائے الہی رہنا، آزمائش کے وقت راست بازی پر قائم رہنا اور دشمنوں کی مصیبت پر ہنسی نہ اڑانا۔

حنوز نے فرمایا، تم لوگ تو بڑے حکیم اور عالم نکلے۔ تمہاری حکمت و دانش گویا انبیاء کی حکمت و دانش ہے۔ اچھا اب پانچ باتیں میں تمہیں بتاتا ہوں تاکہ کل مجموعہ میں باتیں ہو جائیں۔

① ضرورت سے زیادہ اشیائے خورد و نوش جمع (ذخیرہ) نہ کرو۔

② ضرورت سے زیادہ مکانات نہ بناد (یا وہ مکان نہ بناؤ جن میں تمہیں بسنا نہ ہو)

③ جس چیز کو چھوڑ کر کل تمہیں چلا جاتا ہے اس میں ایک دوسرے کی حرص نہ کرو۔

④ اللہ تعالیٰ سے ہمیشہ ڈرتے رہو جس کی طرف پھر تمہیں لوٹنا ہے اور اس کے حضور جواب دہی کرنی ہے۔

⑤ ان چیزوں سے رغبت رکھو جو آخرت میں تمہارے کام آئیں گے جہاں تمہیں

ہمیشہ رہنا ہے۔ اہل وفد نے رسول اکرم صلی اللہ علیہ وسلم کے ارشادات پر آمنا و صدقنا کہا اور وطن واپس جا کر ہمیشہ ان پر عمل کیا۔

اہل سیر کا بیان ہے کہ حضرت جنادہؓ عہد رسالت میں کم سن تھے (لڑائی کی عمر کو نہیں پہنچے تھے) اسی لیے اس دور کے کسی غزوے میں شریک نہیں ہو سکے البتہ انہوں نے رسول اللہ صلی اللہ علیہ وسلم سے حدیثیں سنی تھیں اور حضرت معاذ بن جبلؓ حضرت عبادہ بن صامتؓ اور حضرت عبداللہ بن عمرؓ سے بھی روایت کی ہے۔

حضرت جنادہؓ کے مجاہدانہ کارناموں کا آغاز حضرت عثمان ذوالنورینؓ کے عہد خلافت میں ہوا۔ خلافت اسلامیہ کی سرحدیں روم کی بازنطینی سلطنت سے ملی ہوئی تھیں اس لیے مسلمانوں کی رومیوں سے اکثر معرکہ آرائیاں ہوتی رہتی تھیں۔ رومی سلطنت سے متصل شام کا صوبہ تھا (یہ صوبہ مسلمانوں نے عہد فاروقی میں رومیوں ہی سے چھینا تھا) اس کے گورنر حضرت امیر معاویہؓ تھے اس لیے رومیوں سے انہی کو واسطہ پڑتا تھا۔ رومیوں کے پاس ایک زبردست بحری بیڑا تھا۔ اس کے ذریعے وہ اسلامی مقبوضات پر اکثر حملے کرتے رہتے تھے۔ ان کے بحری حملوں کا مقابلہ کرنے کے لیے امیر معاویہؓ نے بھی ایک مضبوط بحری بیڑا تیار کرایا اس بیڑے کے ساتھ انہوں نے ایک مستقل بحری فوج تیار کی جو صرف رومیوں سے برسرِ پیکار رہتی تھی۔ کوئی سال بحری جنگ سے خالی نہ جاتا تھا۔ امیر معاویہؓ نے اپنی بحری فوج کے کسی امیر البحر مقرر کیے جن میں سے ایک حضرت جنادہؓ بن ابی امیہ تھے۔ انہوں نے حضرت عثمان غنیؓ اور امیر معاویہؓ کے دور کی بحری لڑائیوں میں بڑا نام پایا۔ ابن اثیرؒ کا بیان ہے کہ وہ حضرت عثمانؓ کے عہد سے لے کر یزید کے عہد تک برابر بحری حملوں میں مصروف رہے۔

علامہ بلاذریؒ نے ”فتوح البلدان“ میں لکھا ہے کہ حضرت جنادہؓ بن ابی امیہؓ نے ۵۲ھ ہجری (یا ۵۳ھ ہجری) میں جزیرہ رودس پر حملہ کیا۔ یہ جزیرہ جو بحرِ روم میں اناطولیہ کے قریب جنوب مغرب میں واقع ہے، نہایت سرسبز و شاداب تھا اور اس میں انگور، زیتون اور ہر قسم کے پھل نہایت کثرت سے پیدا ہوتے تھے۔ حضرت جنادہؓ بن ابی امیہؓ نے اپنے اسلامی بیڑے کے ساتھ اس پر زبردست یلغار

کی اور بہت جلد اس کو مستحضر کر لیا۔ امیر معاویہ رضی اللہ تعالیٰ عنہ نے اس میں بہت سے مسلمان آباد کیے۔

۵۲ھ ہجری میں حضرت جناد بن ابی امیہ نے قسطنطنیہ کے قریب جزیرہ ارداد پر بحری حملہ کیا۔ فتح و نصرت نے ان کے قدم پوٹے اور انہوں نے اس جزیرے پر بھی پرچم اسلام بلند کر دیا۔ حضرت امیر معاویہؓ نے جس طرح جزیرہ روڈس میں مسلمانوں کی نو آبادی قائم کی تھی اسی طرح جزیرہ ارداد میں بھی بہت سے مسلمان بسائے۔

حضرت جنادؓ نے جزیرہ کریٹ پر بھی حملہ کیا لیکن اس وقت وہ بوجہ فتح نہ ہو سکا البتہ بعد میں عباسیوں کے زمانہ میں مسلمانوں نے اس کو فتح کر لیا۔

علامہ ابن اثیرؒ نے "أسد الغابہ" میں لکھا ہے کہ حضرت جناد بن ابی امیہ نے شام میں ستر ہجری میں وفات پائی۔

حضرت جناد بن ابی امیہ سے مروی چند احادیث مختلف کتب حدیث میں موجود ہیں۔ ان میں سے تین حدیثیں اوپر نقل کی جا چکی ہیں۔ دو مزید حدیثیں یہاں درج کی جاتی ہیں:-

حضرت جناد بن ابی امیہ سے روایت ہے کہ:

- ① فتح مکہ کے بعد (ایک مرتبہ) رسول اللہ ﷺ کے صحابہ کے درمیان ہجرت کے مسئلہ پر ایک دوسرے سے اختلاف پیدا ہوا۔ بعض کہتے تھے کہ ہجرت ختم ہو گئی۔ (اور بعض کہتے تھے کہ ختم نہیں ہوئی)۔ میں رسول اللہ ﷺ کی خدمت میں حاضر ہوا اور عرض کیا: "یا رسول اللہ! کچھ لوگ کہتے ہیں کہ ہجرت ختم ہو گئی (آپ کا کیا ارشاد ہے)؟" رسول اللہ ﷺ نے فرمایا کہ جب تک جہاد باقی ہے ہجرت بھی ختم نہ ہوگی بلکہ

۱۔ شارحین حدیث نے لکھا ہے کہ جہاد کے باقی رہنے کا مطلب یہ ہے کہ جب تک (باقی عیشہ لکھے صفحہ پر)

② میں اور ایک انصاری آدمی رسول اللہ صَلَّی اللہُ عَلَیْہِ وَاٰلِہٖ وَسَلَّم کے ایک صحابی کے پاس گئے اور ہم نے کہا کہ آپ ہم سے ایسی حدیث بیان کیجئے جس کو آپ نے رسول اللہ صَلَّی اللہُ عَلَیْہِ وَاٰلِہٖ وَسَلَّم سے دجال کے تذکرہ میں سنا ہو۔ انہوں (صحابی) نے فرمایا کہ ہم کو رسول اللہ صَلَّی اللہُ عَلَیْہِ وَاٰلِہٖ وَسَلَّم نے خطبہ دیا اور اس میں فرمایا کہ میں تم کو دجال سے ڈراتا ہوں۔ (یہ بات آپ نے تین مرتبہ فرمائی) بات یہ ہے کہ کوئی نبی ایسا نہیں ہوا جس نے دجال سے نہ ڈرایا ہو اور بے شک وہ دجال، اے اُمت! تم میں سے ہوگا۔ وہ گھنگھریلے بالوں والا، گندمی رنگ کا ہوگا۔ اس کی بائیں آنکھ مٹی ہوئی ہوگی۔ اس کے ساتھ جنت اور دوزخ ہوگی۔ اس کے ساتھ روٹیوں کے پہاڑ اور پانی کی نہر ہوگی۔ وہ بارش برسائے گا اور درخت نہ اگیں گے۔ وہ ایک انسان پر غالب آ جائے گا اور اسے قتل کر دے گا اور اس انسان کے علاوہ اور کسی نفس پر غالب نہ آ سکے گا اور وہ زمین پر چالیس دن ٹھہرے گا اور ہر پانی کے راستہ پر پہنچے گا، البتہ چار مسجدوں کے قریب نہ جاسکے گا۔ مسجد حرام، مسجد مدینہ، مسجد طور اور مسجد اقصیٰ۔ اور تم پر دجال مشتبہ نہ ہونا چاہیے اس لیے کہ تمہارا رب غرورِ حق ایک چشم نہیں ہے۔ (حیات الصحابہ کجوالہ مُسنَدِ احمد)

بقیہ حاشیہ صفحہ گزشتہ

اس کا سبب یعنی مشرکوں کی مخالفت باقی رہے۔ بلاشبہ فتح مکہ کے بعد مکہ سے مدینہ کی طرف ہجرت ختم ہو گئی تھی اور حضور صَلَّی اللہُ عَلَیْہِ وَاٰلِہٖ وَسَلَّم کا اس سلسلے میں واضح ارشاد بھی موجود ہے لیکن اس کا یہ مطلب نہیں کہ ہجرت فی نفسہ ہمیشہ کے لیے ختم ہو گئی۔ جب کسی ملک میں مسلمانوں پر عرصہ حیات تنگ ہو جائے اور فرائض شرعی کا ادا کرنا بھی ان کے لیے دشوار ہو جائے تو وہ کسی دوسرے ملک کو منتقل ہو سکتے ہیں جہاں ایسی صورت حال نہ ہو۔ ان کا اس طرح اپنے ملک کو چھوڑنا ہجرت ہی کہلائے گا۔

حضرت حبیب بن مسلمہ فہری

①

حضرت حبیب بن مسلمہ فہری کا شمار قرن اول کے نامور فاتحین اور قائدین میں ہوتا ہے۔ علامہ واقدی نے ان کے صحابی ہونے سے انکار کیا ہے لیکن امام بخاری رحمۃ اللہ علیہ نے ان کو صحابہ میں شمار کیا ہے اور اکثر دوسرے اہل سیر بھی ان کی تائید کرتے ہیں۔

حضرت حبیب بن مسلمہ کا تعلق قریش کے مشہور خاندان بنو فہر بن مالک سے تھا (جلیل القدر صحابی امین الامۃ حضرت ابو عبیدہ بن الجراح رضی اللہ تعالیٰ عنہ بھی اسی خاندان سے تھے) سلسلہ نسب یہ ہے:

حبیب بن مسلمہ بن مالک اکبر بن وہب بن ثعلبہ بن وایلہ بن عمرو بن شیبان بن محارب بن فہر بن مالک۔

ان کی کنیت ابو عبد الرحمن تھی۔

اہل سیر نے حضرت حبیب کے قبول اسلام کا زمانہ متعین نہیں کیا۔ البتہ بعض روایتوں سے ظاہر ہوتا ہے کہ انہوں نے عنقوان شباب میں اسلام قبول کر لیا تھا اور عہد رسالت کے کسی غزوے (یا بعض غزوات) میں رسول اکرم صلی اللہ علیہ وسلم کی ہمرکابی کا شرف بھی حاصل کیا تھا۔

مشکوٰۃ شریف میں ابو داؤد کے حوالے سے حضرت حبیب سے مروی یہ حدیث دیکھنے میں آتی ہے۔

وہ میں رسول اللہ صلی اللہ علیہ وسلم کی خدمت میں حاضر تھا، آپ نے ان لوگوں کو جنہوں نے جنگ میں سب سے پہلے

حصہ لیا تھا چوتھائی مالِ غنیمت دیا اور ان لوگوں کو جو لشکر کی واپسی پر دشمن کے مقابلہ میں رہے تھے تہائی مال دیا۔“
 ایک دوسرے طریقے سے اس حدیث کے الفاظ یہ ہیں :
 ” رسول اللہ صلی اللہ علیہ وسلم خمس نکالنے کے بعد سب سے پہلے لڑنے والوں کو چوتھائی حصہ زیادہ دیتے تھے اور واپسی کے بعد لڑنے والوں کو تہائی زیادہ دیتے تھے۔“
 علامہ ابن اثیرؒ نے ”اُسد الغابہ“ میں حضرت حبیب بن مسلمہ سے مروی یہ حدیث درج کی ہے۔
 ” نبی صلی اللہ علیہ وسلم نے (ایک جہاد میں) جاتے وقت چوتھائی مال خیرات کیا اور لوٹتے وقت پانچواں حصہ۔“
 متن کے اختلاف سے قطع نظر اس حدیث سے آنا ضرور ثابت ہو جاتا ہے کہ حضرت حبیبؒ شرف صحابیت سے بہرہ ور تھے۔

(۲)

حضرت ابو بکر صدیقؓ کے عہدِ خلافت میں فتنہٴ ردہ کے استیصال کے بعد جہادِ شام کا آغاز ہوا تو حضرت حبیبؒ اسلامی لشکر میں شامل ہو کر شام چلے گئے اور رومیوں کے خلاف کئی معرکوں میں زادِ شجاعت دی۔ عہدِ فاروقی میں رومیوں کے خلاف سب سے بڑا معرکہ ۳۵ھ ہجری میں یرموک کے میدان میں ہوا۔ اس لڑائی میں حضرت حبیبؒ فوج کے ایک حصے کے افسر تھے۔ شام کی فتح کے بعد حضرت حبیبؒ نے دمشق میں سکونت اختیار کر لی۔ ان کا گھر ”طلحونۃ الثقفین“ میں نہر یردی کے کنارے مشہور ہے۔ امیر المؤمنین حضرت عمر فاروق رضی اللہ تعالیٰ عنہ نے ۳۵ھ میں حضرت عیاض بن غنم جزیرہ (میسوپوٹیمیا) کا گورنر بنایا تھا۔ کچھ عرصہ بعد ان کو جزیرہ سے شام بھیج دیا گیا۔

دیا اور ان کی جگہ حضرت حبیب بن مسلمہ کو جزیرہ کا گورنر مقرر کیا۔ پھر ان کی ولایت میں آذربائیجان اور آرمینیا کو بھی شامل کر دیا۔ مگر بعد میں ان کو اس عہدے سے سبکدوش کر دیا۔

علامہ ابن اثیرؒ نے "أسد الغابہ" میں بعض لوگوں کے بیان کا حوالہ دیتے ہوئے لکھا ہے کہ حضرت حبیب بن مسلمہ کو حضرت عمر فاروقؓ نے حاکم نہیں بنایا تھا۔ بلکہ امیر المؤمنین حضرت عثمان غنی رضی اللہ تعالیٰ عنہ نے ان کو شام سے آذربائیجان (کا حاکم بنا کر) بھیجا تھا اور حضرت سلمان بن ربیعہ کو ان کی مدد کے لیے ساتھ کر دیا تھا۔ یہاں ان دونوں بزرگوں میں کسی بات پر شدید اختلاف رائے پیدا ہو گیا۔ یہاں تک کہ حضرت حبیبؓ کے حامی کچھ شتا

لے ابو عبد اللہ سلمان بن ربیعہ (بن یزید بن عمرو بن سہم بن فضلہ بن غنم بن قتیبہ بن معن بن مالک بن اعصر) کو امام بخاریؒ نے صحابہ میں شمار کیا ہے لیکن بعض اہل سیر نے لکھا ہے کہ انہوں نے عہد رسالت کو پایا تھا لیکن شرف صحابیت سے بہرہ ور نہیں ہوئے۔
(أسد الغابہ لابن اثیرؒ)

جمہور نے امام بخاریؒ ہی کے موقف کو ترجیح دی ہے۔ امیر المؤمنین حضرت عمر فاروقؓ نے انہیں پہلے کوفہ اور پھر مدائن کا قاضی مقرر کیا۔ اس کے بعد ان کو جہاد کے لیے گھوڑوں کی فراہمی کا کام سپرد کیا۔ چنانچہ وہ کوفہ میں چار ہزار گھوڑے جہاد کے لیے ہر وقت تیار رکھتے تھے۔ اسی لیے "سلمان الخیل" کے لقب سے مشہور ہو گئے تھے۔ بعض روایتوں سے معلوم ہوتا ہے کہ حضرت سلمانؓ حضرت ابوامامہ باہلیؓ کے ساتھ شام کی فتوحات میں بھی شریک ہوئے تھے۔ حضرت عثمان غنیؓ کے عہد خلافت میں انہوں نے آذربائیجان میں کفار کے خلاف جہاد کیا۔ پھر ان کے ساحلی مقام بلنجر میں جہاد کرتے ہوئے شہادت پائی۔ یہ واقعہ باختلاف روایت ۳۲ھ یا ۳۳ھ یا ۳۴ھ کا ہے۔ ان سے چند حدیثیں بھی مروی ہیں۔
حضرت سلمانؓ اہل عراق میں بہت ہر د عزیز تھے اور اہل کوفہ تو ان پر جانچھڑکے

نے حضرت سلمانؓ کو قتل کی دھکی دی۔ اس پر حضرت سلمانؓ کے حامی عراقی جوان کے ساتھ آئے تھے غصے میں آگئے اور انہوں نے شامیوں کو یہ جواب دیا:

فان تقتلوا سلمان نقتل حبیبکم وان ترحلوا نرحل ابن عفان نرحل
(یعنی اگر تم سلمان کو قتل کر دو گے تو ہم تمہارے حبیب کو قتل کر دیں گے
اگر تم ابن عفان (امیر المؤمنین حضرت عثمانؓ) کے پاس جاؤ گے تو ہم بھی ان کے پاس
جائیں گے۔)

خیر اُس وقت تو یہ معاملہ کسی طرح رفع دفع ہو گیا لیکن آگے چل کر اہل
عراق اور اہل شام کا یہی اختلاف بڑے فتنوں کا باعث بنا۔ حضرت حبیبؓ
اور بائجان سے جلد ہی شام چلے گئے۔ یہ جہاں وہ ایک مستجاب الدعوات بزرگ
نیشیت سے مشہور تھے اور انتہائی عزت و احترام کی نظر سے دیکھے جاتے تھے۔
شام کے گورنر امیر معاویہ رضی اللہ تعالیٰ عنہ بھی ان کو بہت مانتے تھے اور
ان کے شوق جہاد سے بھی بخوبی آگاہ تھے۔ شام کی سرحد روم کی بازنطینی
سلطنت سے ملتی تھی اور مسلمانوں اور رومیوں کے درمیان اکثر بری اور بحری لڑائیاں
ہوتی رہتی تھیں۔ امیر معاویہؓ نے جن مسلمان افسروں کو رومیوں کے مقابلے پر
بھجوا دیا، ان میں حضرت حبیبؓ بن مسلمہ کا نام خصوصیت سے قابل ذکر
ہے۔ انہوں نے رومیوں کے خلاف بہت سی مہموں کی قیادت کی اور ان
میں اتنی کثیر مرتبہ نبرد آزما ہوئے کہ ان کا نام ہی ”حبیب الروم“ مشہور ہو گیا۔

(۳)

امیر المؤمنین حضرت عثمان غنی رضی اللہ تعالیٰ عنہ نے جزیرہ (میسوپوٹیمیا)

سے مؤرخین نے یہ تصریح نہیں کی کہ حضرت عثمان رضی اللہ تعالیٰ عنہ نے انہیں
سے آذربائیجان بھیجا اور وہ کب وہاں سے شام گئے۔

ہم عوبہ بھی والی شام امیر معاویہ رضی اللہ تعالیٰ عنہ کے ماتحت کر دیا تھا۔ یہ صوبہ حضرت عمر فاروق رضی اللہ تعالیٰ عنہ کے عہد خلافت میں فتح ہو چکا تھا۔ بین اس کے بعض سرحدی مقامات ابھی تک دشمن کے قبضے میں تھے۔ ان میں ایک اہم مقام شمشاط تھا۔ ۲۷ھ میں حضرت عثمان نے امیر معاویہ کو شمشاط کی تسخیر کا حکم بھیجا۔ انہوں نے یہ مہم حضرت حبیب بن مسلمہ اور حضرت صفوان بن معطل رضی اللہ عنہما کے سپرد کی۔ یہ دونوں بہادر طوفانِ برق و باد کی طشاشاط کی طرف بڑھے اور نہایت آسانی سے اس کو فتح کر لیا۔

اس کے بعد امیر معاویہ غلطیہ کی طرف متوجہ ہوئے۔ یہ سرحدی مقام روم اور اسلامی مقبوضات کے درمیان حدِ فاصل تھا اور بحرِ روم میں بحری مہمیں کرنے کے لیے اس پر قبضہ بہت ضروری تھا۔ حضرت حبیب بن مسلمہ اس کو ایک مرتبہ کر چکے تھے لیکن یہ فتح عارضی ثابت ہوئی کیونکہ ان کے واپس آنے کے بعد روم نے دوبارہ اس پر قبضہ کر لیا۔ امیر معاویہ نے شمشاط کی فتح کے بعد حضرت حبیب کو دوبارہ غلطیہ کی تسخیر پر مامور کیا۔ انہوں نے اس کو پھر نیزہ و شمشاط فتح کر لیا اور یہاں بہت سے مسلمان آباد کر دیے تاکہ رومی دوبارہ سر نہ اٹھاسکے۔ ۳۵ھ بحری میں امیر المؤمنین حضرت عثمان ذوالنورین کے خلاف شورشِ زور پکڑ گئی۔ یہاں تک کہ باغیوں نے مدینہ منورہ پہنچ کر عملاً اس پر قبضہ کر لیا۔ امیر المؤمنین کی قیام گاہ کا محاصرہ کر لیا۔ ابن اثیر کا بیان ہے کہ امیر معاویہ نے صورتِ حال کا علم ہوا تو انہوں نے حضرت حبیب بن مسلمہ کی قیادت میں لشکرِ امیر المؤمنین کی مدد کے لیے شام سے روانہ کیا۔ حضرت حبیب یہ لشکر کو دایہ القریٰ تک ہی پہنچے تھے کہ ان کو امیر المؤمنین کی شہادت کی خبر ملی۔ وہیں سُن کر واپس شام چلے گئے کیونکہ ان کو باغیوں کی قوت کا پورا اندازہ تھا اور اس حادثہ جانگداز کے بعد ان کا خیال تھا کہ باغیوں کی سرکوبی کے کافی طاقت کی ضرورت ہوگی۔

(۴)

سیدنا حضرت عثمان ذوالنورینؓ کی مطلوبانہ شہادت کے بعد سیدنا حضرت علی رضی اللہ تعالیٰ سربراہ آرائے خلافت ہوئے لیکن امیر معاویہؓ نے ان کی خلافت کو تسلیم نہ کیا۔ ان کا مطالبہ تھا کہ پہلے قاتلین عثمانؓ سے قصاص لیا جائے۔ لیکن حضرت علی کرم اللہ وجہہ کو مسند خلافت پر قدم رکھتے ہی ایسی پیچیدہ صورت حال کا سامنا کرنا پڑا کہ قاتلین عثمانؓ کا پتہ چلانا تو کیا نظام خلافت کا نبھانا بھی مشکل ہو گیا۔ اس کے ساتھ ہی اس حقیقت سے بھی انکار نہیں کیا جاسکتا تھا کہ حضرت عثمان شہیدؓ کے مخالفین کی ایک بہت بڑی تعداد حضرت علی رضی اللہ تعالیٰ عنہ کے لشکر میں شامل ہو گئی تھی۔ ان میں یقیناً ان کے قاتل یا قتل کی سازش کرنے والے لوگ بھی شامل تھے۔ ان پر قابو پانے کے لیے حکمت عملی اور سکون و اطمینان کی ضرورت تھی لیکن حضرت علیؓ کو اس مسئلہ سے بچنے کے لیے نہ مہلت ملی اور نہ سکون و اطمینان میسر آیا۔ یہی بات ان کے اور امیر معاویہؓ کے درمیان شدید اختلاف کا باعث بن گئی جس کا نتیجہ صفین کی افسوسناک جنگ کی صورت میں ظاہر ہوا۔ حضرت حبیب بن مسلمہ شروع سے اخیر تک امیر معاویہ رضی اللہ تعالیٰ عنہ کے پرجوش حامی رہے۔ جنگ صفین میں وہ ان لوگوں میں سے تھے جو امیر معاویہؓ کے دست و بازو تھے۔ جب دونوں فوجوں نے ایک دوسرے کے مقابل پراڈ ڈالا تو امیر معاویہؓ نے حبیب بن مسلمہ، مضر حبیل بن سمط اور معن بن زید غنص کو یہ پیغام دے کر حضرت علیؓ کے پاس بھیجا کہ آپ قاتلین عثمانؓ کو ہمارے حوالے کر دیں اور اپنے موجودہ موقف سے دستکش ہو جائیں تاکہ ہم یہ معاملہ مسلمانوں کی مجلس شوریٰ کے سپرد کر دیں پھر وہ اپنے لیے جے چاہیں اور پسند کیل چن لیں۔ یہ اصحاب حضرت علی رضی اللہ تعالیٰ عنہ کے پاس پہنچے۔ پہلے حضرت حبیب بن مسلمہ نے بات کی اور امیر معاویہؓ نے جو پیغام دیا تھا کہہ سُنایا۔

جواباً حضرت علی رضی اللہ تعالیٰ عنہ نے فرمایا :

”تیرا اس معاملے سے کیا تعلق ہے — یہ تیرا منصب نہیں کہ

اس قسم کی باتیں مجھ سے کہے۔“

حضرت علیؓ کا سخت لہجہ حضرت حبیبؓ کو ناگوار گزر رہا تھا۔ انہوں نے کہا :

”خدا کی قسم آپ مجھے وہاں دیکھیں گے جہاں مجھے دیکھنا آپ کو

سخت ناگوار گزرے گا۔“

اب شرجیل نے کہا : ”کیا آپ قاتلین عثمانؓ کو ہمارے سپرد نہیں کریں گے؟“

حضرت علیؓ نے فرمایا :

”یہ میرے بس کی بات نہیں۔ یہ تو کوئی بیس ہزار افراد ہیں (جو سب

حضرت عثمانؓ کے قاتل ہونے کا دعویٰ کرتے ہیں اور جن میں سے اصل

قاتلوں کو تلاش کرنا بڑا وقت اور تحقیق طلب کام ہے)

یہ جواب سن کر یہ لوگ واپس آ گئے۔

ماہ محرم ۳۷ھ گزرنے کے بعد دونوں فوجوں میں لڑائی کا آغاز ہوا تو

امیر معاویہؓ نے اپنی فوج کے میسرہ (بائیں بازو) کی قیادت حضرت حبیبؓ بن مسلمہ

کے سپرد کی۔ یہ لڑائی کئی روز تک جاری رہی جس میں دونوں فریق جان توڑ کر

لڑے لیکن غلبہ کسی کو حاصل نہ ہوا۔

ابو حنیفہ دثموریؓ نے ”الاخبار الطوال“ میں لکھا ہے کہ ایک دن حضرت علیؓ

کی فوج کے نامی بہادر اشعثؓ بن قیس بہادران عراق کا رسالہ لے کر نکلے پھر

طرف سے حبیبؓ بن مسلمہ شامی فوج کے اتنے ہی رسالے کے ساتھ ان کے

مقابل ہوئے۔ پھر وہ دونوں صفوں کے درمیان دیر تک لڑتے رہے۔ تقریباً

سارا دن گزر گیا لیکن کوئی فیصلہ نہ ہوا۔ آخر دونوں لوٹ گئے۔ حق یہ ہے کہ دونوں

ایک دوسرے کے لیے برابر کی چوٹ تھے۔“

ایک دن حضرت حبیبؓ بن مسلمہ نے شامی فوج کے میسرہ کو ساتھ لے کر

شکرہ تصوی کے مہینے (دائیں بازو) پر اس زور کا حملہ کیا کہ وہ منتشر ہو گیا۔ حضرت علیؑ نے دیکھا تو حضرت سہلؓ بن حنیف سے کہا۔۔۔ ”اپنی حجازی جمعیت لے کر مہینہ کی مدد کو پہنچو۔“

حضرت سہلؓ اپنے حجازی ساتھیوں کو لے کر مہینہ کی طرف بڑھے تو حبیبؓ بن مسلمہ نے آگے بڑھ کر انہیں روک لیا اور ان کی جمعیت کو منتشر کر دیا۔ اب حضرت علیؑ خود قلب لشکر سے نکلے اور مالک اشترؓ کو ساتھ لے کر شامیوں پر زبردست حملہ کیا یہاں تک کہ انہیں پسپا کر دیا۔

کئی روز کی اس خونریز جنگ کا نتیجہ معاہدہ تحکیم کی صورت میں نکلا۔ اس معاہدے پر امیر معاویہؓ کی طرف سے جن لوگوں نے گواہی ثبت کی حضرت حبیبؓ بن مسلمہ بھی ان میں شامل تھے۔ معاہدہ تحکیم کا خاطر خواہ نتیجہ نہ نکلا اور دو دنوں فرقیوں میں پھر مسلح کشمکش شروع ہو گئی۔ ۳۸ھ میں حضرت معاویہؓ نے مصر پر قبضہ کر لیا اور ۳۹ھ میں انہوں نے حضرت علیؑ کے دو ہتھیاروں کی طرف پیش قدمی شروع کر دی۔ ان میں بعض مقامات پر ان کو کامیابی ہوئی اور بعض میں ناکامی۔ اسی سال امیر معاویہؓ نے عبدالرحمن بن قباث بن اشیم کو جزیرہ روانہ کیا۔ وہاں حضرت علیؑ کی طرف سے شیب بن عامر حاکم تھے۔ انہوں نے کلیل بن زیاد کو جو حضرت علیؑ کے پرچوش حامی تھے اطلاع دی وہ نصیبین سے چھ سو سوار لے کر مقابلے پر نکلے اور عبدالرحمن کو شکست دی، اسی اثناء میں شیب خود بھی پہنچ گئے، مگر شامی واپس جا چکے تھے۔ شیب نے بعلبک تک ان کا تعاقب کیا۔ امیر معاویہؓ کو اطلاع ملی تو انہوں نے حضرت حبیبؓ بن مسلمہ کو شیب کے مقابلے کے لیے بھیجا لیکن ان کے پہنچتے پہنچتے شیب واپس ہو چکے تھے۔

۴۰ھ ہجری میں حضرت علیؑ کرم اللہ وجہہ کی شہادت کے بعد حضرت سیدنا حسن رضی اللہ تعالیٰ عنہ مسند خلافت پر بیٹھے لیکن وہ چند ماہ بعد امیر معاویہؓ

کے حق میں خلافت سے دست بردار ہو گئے اور امیر معاویہؓ کی خلافت کا آغاز ہو گیا۔ ایک روایت کے مطابق انہوں نے حضرت حبیب بن مسلمہ کو آرمینیا کا گورنر مقرر کیا، اور انہوں نے وہیں ۲۳ھ ہجری میں وفات پائی۔ لیکن صحیح یہ ہے کہ وہ اسی سال (۲۳ھ میں) دمشق میں فوت ہوئے۔

(ادود دائرہٴ معارف اسلامیہ جلد ۷)

حضرت حبیب بن مسلمہ نے رومیوں کے خلاف بہت سے معرکوں میں جس عزم و بہمت اور شجاعت و بسالت کا مظاہرہ کیا اس کی بنیاد پر وہ شام کے بہت بڑے بہادروں میں شمار ہوتے تھے۔ شام کے متعدد دشاعروں نے اپنی رجزیہ نظموں میں ان کی شجاعت اور جانبازی کی بے حد تعریف کی ہے۔

رضی اللہ تعالیٰ عنہ

حضرت ابو موسیٰ اشعریؓ سے روایت ہے کہ ایک گاؤں کے رہنے والے شخص نے آکر عرض کی، یا رسول اللہ! ایک شخص جنگ کرتا ہے غنیمت حاصل کرنے کے لیے اور ایک شخص شہرت کے لیے لڑتا ہے اور ایک شخص اپنی بہادری ظاہر کرنے کے لیے اور ایک غصتور یا حمیت کی وجہ سے جنگ کرتا ہے تو ان میں سے اللہ کے راستے میں لڑنے والا کون ہوگا؟

آپؐ نے فرمایا کہ جو شخص اس کے لیے جنگ کرتا ہے کہ اللہ کی بات غالب ہو (صرف) اس کو اللہ کی راہ میں جنگ کرنے والا سمجھنا چاہیے۔

(صحیح بخاری)

بسم اللہ الرحمن الرحیم

حضرت غالب بن عبد اللہ لکھنوی

(۱)

سیدنا حضرت غالب بن عبد اللہ کا شمار عہد رسالت کے ان جاں بازوں میں ہوتا ہے جو حقیقی معنوں میں اسم بامسمیٰ تھے جس معرکے میں شریک ہوئے اپنی شجاعت کی دھاک بٹھادی اور اپنے حریفوں پر غالب آئے حضرت غالبؓ کا تعلق بنو کنانہ کی ایک شاخ بنو لیث سے تھا۔ نسب نامہ یہ ہے :

غالب بن عبد اللہ بن مسعر بن جعفر بن کلب بن عوف بن کعب بن عامر بن لیث بن بکیر بن عبد مناة بن عبد مناة بن کنانہ کنانی لکھنوی حضرت غالب بن عبد اللہؓ ۶ھ اور ۷ھ کے درمیان کسی وقت شرف اسلام سے بہرہ ور ہوئے اور حق کے سرفروش سپاہی بن گئے ان کا اخلاص فی الدین اور جوش ایمان دیکھ کر حضورؐ ان پر بہت اعتماد فرماتے تھے اور مختلف مہات پر بھیجتے رہتے تھے۔

رمضان ۶ھ ہجری میں سرور عالم صلی اللہ علیہ وسلم کو اطلاع ملی کہ دو قبائل بنو عوال اور بنو عبد بن ثعلبہ مہینفہ کے مقام پر جمع ہوئے ہیں اور مسلمانوں پر حملہ کرنے کا منصوبہ بنا رہے ہیں۔ مہینفہ مینے سے ۹۶ میل دور علاقہ نجد میں بطن نخل سے کچھ آگے نقرہ کی طرف ایک وادی کا نام تھا حضورؐ نے حضرت غالب بن عبد اللہ کو ایک سو تیس سواروں کی معیت میں ان کی سرکوبی کے لیے روانہ کیا۔ شوریدہ سر قبیلوں نے مقابلہ کیا لیکن سخت شکست کھائی اور مسلمانوں کو اونٹوں اور بکریوں کی صورت میں بہت سا مال غنیمت حاصل ہوا۔ اس سریت کو سریت مہینفہ یا سریت غالب بن عبد اللہ لکھنوی کہا جاتا ہے۔

علامہ ابن سعد اور ابن جوزی کا بیان ہے کہ مجاہدین میں حضرت اُسامہ بن زید رضی اللہ تعالیٰ عنہما بھی شامل تھے۔ اثنائے جنگ میں وہ ایک شخص اُسامہ بن زید بن مراد اس کی طرف تلوار (بروایت دیگر نیزہ) لے کر بڑے تو اس نے بلند آواز سے کہا، لَا إِلَهَ إِلَّا اللَّهُ۔ حضرت اُسامہؓ سمجھے کہ وہ اپنی جان بچانے کے لیے کلمہ توحید پڑھ رہا ہے۔ انہوں نے اس کو قتل کر دیا۔ جب یہ مہم واپس آئی اور حضورؐ کو اس واقعہ کا پتہ چلا تو آپ ناراض ہوئے اور حضرت اُسامہؓ سے فرمایا:

هَلْ شَقَقْتَ قَلْبَهُ

(کیا تم نے اس کا دل چیر کر دیکھا تھا)

اس پر حضرت اُسامہؓ نے توبہ کی اور آئندہ محتاط رہنے کا وعدہ کیا۔

۱۔ مولوی شاہ معین الدین احمد ندوی مرحوم نے ”مہاجرین حصہ دوم“ میں امام حاکم کے حوالے سے لکھا ہے کہ یہ واقعہ ایک دوسرے سریتہ میں پیش آیا جو حضرت اُسامہؓ بن زیدؓ کی سرکردگی میں مسندہ یا مسجد میں بھیجا گیا تھا۔ اس کا نام سریتہ حرقہ تھا۔ اس وقت حضرت اُسامہؓ کی عمر ۱۴-۱۵ برس کی تھی۔ صحیح بخاری جلد ۲ کتاب المغازی باب بعث النبیؐ میں یہ واقعہ خود اُسامہؓ کی زبان سے اس طرح نقل کیا گیا ہے۔ ”رسول اللہ ﷺ نے ہم لوگوں کو حرقہ کی طرف بھیجا تھا۔ صبح کو دشمنوں سے مقابلہ ہوا۔ دشمن شکست کھا کر بھاگے۔ میں نے اور ایک انصاری نے ایک شخص کا تعاقب کیا جب وہ زد میں آگیا تو لَا إِلَهَ إِلَّا اللَّهُ بکرا اٹھا۔ اس کے اس اعلان پر انصاری نے ہاتھ روک لیا مگر میں نے نیزوں سے اس کا کام تمام کر دیا۔ واپسی کے بعد رسول اللہ ﷺ کو واقعہ معلوم ہوا تو فرمایا، اُسامہ تم نے ایک شخص کو کلمہ شہادت پڑھنے کے بعد قتل کر دیا میں نے عرض کی، اس نے اپنے بچاؤ کے لیے ایسا کیا تھا، آپ نے یہ عذر ناقابل قبول بھرا اور بار بار اس جملہ کو دہراتے رہے مجھ کو اتنی ندامت ہوئی کہ دل میں کہنے لگا، کاش میں آج سے پہلے اسلام نہ لایا ہوتا۔

(۲)

صفر ۱۰ شہ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم نے حضرت غابنؓ کے ساتھ کو باخلاف روایت دست، چودہ یا ساٹھ صحابہؓ کی معیت میں بنو ملوٰح کی سرحد کے لیے کدید کی طرف بھیجا۔ یہ مقام مکہ سے ۴۲ میل دور عسفان اور قدید کے درمیان واقع تھا۔ وہاں قبیلہ یحضر شراخ کی شاخ بنو ملوٰح کے کچھ لوگ شہادت کے لیے جمع ہوئے تھے۔ مجاہدین کو راستے میں قدید کے مقام پر بنو ملوٰح کا ایک سردار حادث بن مالک بن برصاء ملا۔ انہوں نے اس کو گرفتار کر لیا۔ اُس نے کہا، میں تو مسلمان ہونے کے ارادہ سے رسول اللہ صَلَّی اللہُ عَلَیْہِ وَاٰلِہٖ وَسَلَّم کی خدمت میں جا رہا ہوں (بروایت دیگر میں تو مسلمان ہو کر آیا ہوں) حضرت غالبؓ نے اس سے کہا، اگر تم سچے ہو تو تم کو ایک رات کی قید سے کوئی نقصان نہیں پہنچے گا اور اگر تمہاری بات غلط ہے تو تمہارے گرفتار رہنے سے ہم کو اطمینان رہے گا۔ چنانچہ اس کو ایک رباط میں باندھ کر ایک مجاہد کو اس کی نگرانی پر مقرر کر دیا، اور قدید کی طرف آگے بڑھے۔ غروبِ آفتاب کے وقت قدید کے قریب پہنچے۔ حضرت غالبؓ دشمن کی نقل و حرکت کا جائزہ لینے کے لیے آبادی کے قریب ایک بلند ٹیلے پر چڑھ گئے اور منہ کے بل لیٹ کر دشمن کی ٹوہ لینے لگے۔ اتنے میں ایک شخص آبادی سے نکلا اس کو حضرت غالبؓ کا سایہ نظر پڑا، اُس نے اپنی بیوی سے کہا، مجھے یوں نظر آتا ہے کہ ٹیلے پر کوئی شخص موجود ہے۔ پھر خیال آیا شاید کوئی گناہ ہو، ذرا دیکھو تو ہمارے تمام برتن تو گھر میں محفوظ ہیں؟ اس نے

اے علامہ ابن ہشامؒ کا بیان ہے کہ سرورِ عالم صَلَّی اللہُ عَلَیْہِ وَاٰلِہٖ وَسَلَّم نے یہ مہم فتح مکہ (رمضان ۱۰ شہ ہجری) کے بعد روانہ کی تھی لیکن دوسرے تمام اہل سیر نے لکھا ہے کہ یہ سیرۃ صفر ۱۰ شہ ہجری) میں (فتح مکہ سے پہلے پیش آیا تھا اور یہی صحیح معلوم ہوتا ہے۔

کہا، سب محفوظ ہیں کسی نے ان کو نہیں چھوا۔ اب اس شخص کو قین ہو گیا کہ ٹیلے پر ضرور کوئی دشمن موجود ہے۔ چنانچہ اس نے ٹیلے کی طرف دو تیر چلائے ایک حضرت غالبؓ کے شانے پر لگا اور دوسرا پہلو میں لیکن وہ بے حس و حرکت لیٹے رہے اور آہستگی کے ساتھ دونوں تیر جسم سے نکال دیئے۔ تیر چلانے کے بعد اس شخص کو ٹیلے پر کوئی حرکت نظر نہ آئی تو اس کا شک دور ہو گیا اور اس نے بیوی سے کہا، میں نے دو تیر مارے، دونوں لگے، اگر کوئی جاندار چیز ہوتی تو حرکت کرتی۔ — ادھر جب حضرت غالبؓ نے دیکھا کہ آبادی کے سب لوگ سو گئے ہیں تو اٹھ کر اپنے ساتھیوں کے پاس آئے اور ان کو لے کر آبادی پر شب خون مارا جب تک اور کسی طرف سے ان کو مدد پہنچتی، مسلمانوں نے ان کے مولشی ہانک لیے اور عارت بن مالک کو ساتھ لے کر نکل آئے۔ ایک روایت یہ بھی ہے کہ بنو ملوٰح کے چند آدمی مارے گئے اور ان کی عورتیں قیدی بنالی گئیں۔ حضرت غالبؓ قیدیوں اور مال غنیمت کو لے کر مظفر منصور مدینہ واپس آئے۔ یہ ہم ”سریہ قدید“ کے نام سے مشہور ہے۔

(۳)

صفر ۳۰ ہجری میں سرور عالم صلی اللہ علیہ وسلم نے ایک دوسرا سریہ حضرت غالبؓ بن عبد اللہ کی سرکردگی میں فدک کی طرف بھیجا۔ اس سے پہلے شعبان ۳۰ ہجری میں حضورؐ نے حضرت بشیر بن سعد انصاری کو بنو مرہ کی گوشمالی کے لیے تیس صحابہ کے ہمراہ فدک بھیجا تھا۔ چونکہ دشمن کی تعداد بہت زیادہ تھی اس نے مسلمانوں کے اس دستے کو سخت نقصان پہنچایا ایک دایت کے مطابق حضرت بشیر بن سعد کے تمام ساتھی شہید ہو گئے اور وہ خود سخت زخمی حالت میں مدینہ واپس آئے تھے۔ اب حضورؐ نے ان کا انتقام لینے کے لیے ہی حضرت غالبؓ بن عبد اللہ کو دو سو سواروں کے ساتھ فدک بھیجا۔ لڑائی میں مشرکوں

نے سخت شکست کھائی۔ ان کے چند آدمی مارے گئے اور بہت سے قیدی بنالے گئے۔ مالِ غنیمت کی مقدار کا اندازہ اس سے کیا جاسکتا ہے کہ ہر مجاہد کے حصے میں دس اونٹ یا سو بکریاں آئیں۔

علامہ ابن اثیرؒ نے ”اُسْدُ الغابہ“ میں ابن کلبی کا یہ قول نقل کیا ہے کہ حضرت غالبؓ بن عبد اللہ فذک پہنچنے سے پہلے شہید ہو گئے تھے لیکن دوسرے اہل سیر کے بیانات کی روشنی میں ابن کلبی کا قول بالکل غلط ہے۔ اس سیر کے بعد وہ طویل عرصہ تک حیات رہے اور اس دوران میں بڑے بڑے کارنامے انجام دیے۔

رمضان المبارک ۳۷ھ ہجری میں سرورِ عالم صلی اللہ علیہ وسلم فتح مکہ کے ارادے سے مدینہ منورہ سے روانہ ہوئے تو دس ہزار صحابہ کرامؓ آپ کے ہمراہ تھے حضرت غالبؓ بن عبد اللہ بھی ان میں شامل تھے۔ حضورؐ نے دو اہم کام ان کے سپرد فرمائے۔ ایک راستے کی درستی (اس سے جہار جھنکار اور دوسری رکاوٹیں دور کرنا) اور دوسرا مشیرین مکہ کے حالات کا تجسس۔ انہوں نے یہ دونوں خدمتیں نہایت حسن و خوبی سے انجام دیں۔

ابن اثیرؒ کا بیان ہے کہ انہوں نے مکہ پہنچنے کا ایک آسان راستہ بھی مسلمانوں کو بتایا۔ اثنائے راہ میں بنو کنانہ کے چھ ہزار آدمیوں کا گلہ ملا۔ حضرت غالبؓ نے تمام آدمیوں کا دودھ دوا اور لے جا کر حضورؐ کی خدمت میں پیش کیا۔ آپؐ نے قبول کر لیا اور سب لوگوں کو پلایا۔


اہل سیر نے عہد رسالت کے دوسرے غزوات میں حضرت غالبؓ کی شرکت کا ذکر نہیں کیا لیکن قوی امکان ہے کہ فتح مکہ کے بعد حنین، طائف اور تبوک کے غزوات میں وہ ضرور شریک ہوئے ہوں گے اور حجۃ الوداع میں بھی حضورؐ کے ساتھ مکہ گئے ہوں گے۔

سرورِ عالم صلی اللہ علیہ وسلم کے دصال کے بعد سیدنا صدیق اکبر رضی اللہ تعالیٰ عنہ

کے عہدِ خلافت میں عراقِ عرب پر فوج کشی ہوئی تو حضرت غالبؓ بھی لشکرِ اسلام میں شامل ہو گئے اور ایرانیوں کے خلاف کئی معرکوں میں دادِ شجاعت دی۔ ایک روایت کے مطابق ایرانیوں کا ایک نامور سردار ہرمنز جنگ کا ظمہ یا حفیر میں انہی کے ہاتھ سے مارا گیا۔ لیکن زیادہ تر اربابِ سیر نے اس کا حضرت خالد بن ولید کے ہاتھوں مقتول ہونا بیان کیا ہے۔

عراقِ عرب کی سب سے خونریز لڑائی ”جنگِ قادسیہ“ تھی جو حضرت سعد بن ابی وقاص کی زیرِ قیادت لڑی گئی۔ حضرت غالبؓ نے اس لڑائی میں نہایت پامردی سے دادِ شجاعت دی اور کئی کارنامے انجام دیے۔

ابن اثیرؒ کا بیان ہے کہ امیر معاویہؓ کے عہدِ خلافت میں انہیں خراسان کا گورنر مقرر کیا گیا تھا۔ وہ کب تک اس عہدے پر رہے اور کب فوت ہوئے۔ اہل سیر نے اس کی تصریح نہیں کی۔ قیاس یہ ہے کہ انہوں نے امیر معاویہؓ کے آخرِ عہدِ خلافت میں وفات پائی۔ واللہ اعلم بالصواب
موصی اللہ تعالیٰ علیہ



حضرت ابوالدرداء عومیر انصاری

(۱)

سؤال ۳۰۰ ہجری میں حق و باطل کا دوسرا بڑا معرکہ اُحد کے میدان میں برپا ہوا تو سرورِ عالم صلی اللہ علیہ وسلم نے دیکھا کہ گھوڑے پر سوار ایک جوان رعنا مشرکین کے خلاف بڑی بے جگری سے دادِ شجاعت دے رہے ہیں۔ گٹھے ہوئے جسم، سرخ و سپید رنگ، ادبچی ناک اور بھرتی آنکھوں والے، راہِ حق کے یہ جانباز سپاہی جدھر جھک پڑتے ہیں، صفوں کی صفیں الٹ کر رکھ دیتے ہیں۔ حضور صلی اللہ علیہ وسلم ان کی شجاعت و بسالت کو دیکھ کر بہت خوش ہوئے اور فرمایا:

نعم الفارس عومیر

یعنی عومیر کس قدر اچھے سوار ہیں۔

”عومیر“ نام کے یہ نوجوان سرِ فرزدش جن کی شہسواری اور بہادری کی سرورِ عالم صلی اللہ علیہ وسلم نے تحسین فرمائی، مدینہ منورہ کے ایک شریف خزارجی زید بن قیس کے لختِ جگر تھے۔ انہوں نے تاریخ میں اپنی کنیت ابوالدرداء سے شہرت پائی۔

(۲)

سیدنا حضرت ابوالدرداء عومیر بن زید کا تعلق قبیلہ خزارج کے خاندان عدی بن کعب سے تھا۔ نسب نامہ یہ ہے:

ابوالدرداء عومیر بن زید بن قیس بن امیہ بن مالک بن عامر بن

عدی بن کعب بن خزرج بن حارث بن خزرج اکبر۔
والدہ کا نام محبتہ تھا وہ خزرج کی شاخ ثعلبہ بن کعب سے
تعلق رکھتی تھیں۔

اوس اور خزرج عام طور پر زراعت پیشہ تھے تاہم ان میں سے کچھ لوگ
تجارت بھی کرتے تھے اور انہوں نے مدینہ میں یہودیوں سے الگ بازار قائم
کر رکھے تھے۔ حضرت ابوالدرداءؓ ایسے ہی لوگوں میں سے تھے۔ معلوم
نہیں کسب معاش کے لیے تجارت کا پیشہ انہوں نے خود اختیار کیا یا ان کے
باپ دادا بھی یہی کام کرتے تھے بہر حال جب خورشید رسالت فاران کی چوٹیوں
سے طلوع ہوا تو وہ مدینہ (یشرب) کے ایک کامیاب تاجر تھے۔ دوسری
بیعت عقبہ (سالہ بعد بعثت) کے بعد یشرب کے گھر گھر میں اسلام کا
چرچا ہونے لگا اور چند ایک کے سوا اوس اور خزرج کے بھی گھر انے شرف
اسلام سے بہرہ ور ہو گئے۔ حضرت ابوالدرداءؓ بڑے زیرک اور معاملہ فہم
آدمی تھے لیکن سبقت فی الاسلام میں وہ اپنے بھائی بندوں کا ساتھ نہ دے
سکے اور دعوت توحید پر غور و فکر کرتے رہے یہاں تک کہ سرور عالم صلی اللہ علیہ وسلم
مکہ سے ہجرت کر کے مدینہ منورہ تشریف لے آئے۔ ہجرت نبوی کے بعد بھی
وہ ایک سال تک اہل حق کی سیرت و کردار کا مشاہدہ کرتے رہے اور اسلام
کے بارے میں ہر قسم کی معلومات جمع کرتے رہے۔ اللہ تعالیٰ نے فطرت سلیم
عطا کی تھی کب تک دین حق سے دور رہ سکتے تھے۔ سالہ ہجری میں (غزوہ
بند کے بعد) کامل شرح صدر کے ساتھ اسلام قبول کر لیا۔ قبول حق میں
جو دیر ہوئی اس کا انہیں عمر بھر قلق رہا۔ فرمایا کرتے تھے:

”ایک گھڑی کی خواہش نفس دیر پا غم کا باعث بن جاتی ہے۔“
قبول اسلام کے بعد وہ اپنے وقت کا بیشتر حصہ نبوت کے سرچشمہ علوم
سے سیراب ہونے میں گزارنے لگے۔ حضورؐ کے ارشادات کو بڑے غور سے سنتے

اور ان کو اپنے دل و دماغ میں محفوظ کر لیتے۔ حضورؐ بھی ان پر بہت شفقت فرماتے تھے اور خاص توجہ سے ان کو قرآن اور مسائل دین کی تعلیم دیتے تھے۔ تحصیل علم سے ان کی بے پناہ لگن کا نتیجہ یہ ہوا کہ چند سال کے اندر اندر وہ علوم و معارف کا بحر زخار بن گئے اور فضائل صحابہ میں خاص مقام حاصل کر لیا۔ اہل سیر کا بیان ہے کہ وہ عہد رسالت ہی میں قرآن کریم کے حافظ اور قاری بن گئے تھے۔

(۳)

بارگاہِ نبوتؐ میں شب و روز حاضری نے حضرت ابوالدرداءؓ کو جملہ محاسن اخلاق کا پیکر جمیل بنا دیا تھا۔ عبادت الہی سے شغف اس قدر بڑھ گیا کہ تجارت ترک کر دی کیونکہ یہ شغل عبادت میں حارج ہوتی تھی۔ بعد میں اس سے بیزاری اس قدر بڑھ گئی کہ فرمایا کرتے تھے:

”میں تو اب ایسی دوکان بھی پسند نہیں کرتا جس پر بیٹھنے سے مجھے ہر روز چالیس دینار نفع ہو اور یہ نفع ہر روز راہِ خدا میں دے ڈالوں۔ اگر میری دوکان مسجد کے دروازے پر ہو اور کاروبار کی وجہ سے میری نماز بھی قصائد ہوتی ہو پھر بھی دوکان پر بیٹھنا پسند نہ کروں گا۔“

لوگوں نے اس کا سبب پوچھا تو فرمایا: ”یومِ قیامت کے حساب کا خوف ہے۔“

سفر میں بھی اکثر رسول اکرمؐ صلی اللہ علیہ وسلم کی ہمراہی کا شرف حاصل ہوتا تھا۔ ایک سفر کا واقعہ ان الفاظ میں بیان فرمایا ہے:

”ہم ایک بار ماہِ رمضان میں رسول اللہ صلی اللہ علیہ وسلم کے ساتھ سفر کر رہے تھے اور گرمی کا یہ عالم تھا کہ شدتِ پیش

سے ہم نے اپنے ہاتھ سروں پر رکھے ہوئے تھے اور ہم میں سے سولہ
 صَلَّی اللہُ عَلَیْہِ وَاٰلِہٖ وَسَلَّم اور عبداللہ بن رواحہ کے سوا کوئی روزہ دار
 نہ تھا۔ ۱۶

حضرت سلمان فارسیؓ حضورؐ کے نہایت محبوب صحابی تھے۔ آپؐ نے
 انہیں اپنے گھر کا فرد قرار دیا تھا۔ اپنے اسی محبوب صحابی کو سرِ عالم صَلَّی اللہُ عَلَیْہِ وَاٰلِہٖ وَسَلَّم
 نے حضرت ابوالدرداءؓ کا مواخاتی بھائی بنا دیا تھا۔

حضرت ابوالدرداءؓ غزوہ بدر میں شریک نہ ہو سکے کیونکہ اس زمانے
 میں حلقہ بگوش اسلام نہیں ہوئے تھے۔ اس کے بعد جتنے غزوات و مشاہدات
 آئے ان میں بڑے جوش اور جذبہ کے ساتھ شریک ہوئے اور ہر غزوے
 میں شجاعت کا حق ادا کر دیا۔ غزوہ اُحُد میں گھوڑے پر سوار ہو کر اس شان
 سے لڑے کہ سرِ درِ عالم صَلَّی اللہُ عَلَیْہِ وَاٰلِہٖ وَسَلَّم نے بھی تعریف فرمائی۔

(۲)

اللہ ہجری میں آفتاب رسالت اللہ تعالیٰ کی شفق رحمت میں غروب
 ہوا تو حضرت ابوالدرداءؓ کے لیے دنیا اندھیر ہو گئی۔ مدینہ منورہ میں جی نہ لگتا
 تھا۔ حضرت عمر فاروقؓ کے عہد خلافت میں شام فتح ہوا تو انہوں نے مدینہ منورہ
 کی سکونت ترک کر کے شام جانے کا ارادہ کیا۔ ایک روایت میں ہے کہ شام جانے
 کی تحریک ان کے دل میں اس وجہ سے پیدا ہوئی کہ ایک دفعہ سرِ عالم صَلَّی اللہُ عَلَیْہِ وَاٰلِہٖ وَسَلَّم
 سے سنا تھا کہ فتنہ کی آندھی میں ایمان کا چراغ شام میں محفوظ رہے گا۔

امیر المؤمنینؓ حضرت عمر فاروقؓ سے ترکِ وطن کی اجازت چاہی تو انہوں
 نے فرمایا ”اگر حکومت کی کوئی خدمت قبول کیجے تو اجازت دے سکتا ہوں۔“
 حضرت ابوالدرداءؓ نے عرض کیا، ”مجھ کو حاکم بننا پسند نہیں ہے۔“
 امیر المؤمنینؓ نے فرمایا، ”تو پھر مجھ سے اجازت کی امید نہ رکھو۔“

انہوں نے عرض کیا : ” میں درس و تدریس کی خدمت انجام دے سکتا ہوں لوگوں کو قرآن و حدیث کی تعلیم دوں گا اور نماز پڑھاؤں گا۔“

امیر المؤمنینؑ نے اس کو منظور کر لیا اور انہیں شام جلنے کی اجازت دی۔ حضرت ابوالدرداءؓ نے شام جا کر دمشق میں مستقل اقامت اختیار کر لی۔ وہاں اُن کے شب و روز درس و تدریس اور عبادت الہی میں گزرتے تھے! انداز معاشرت بالکل زاہدانہ تھا۔ نہ مال و دولت سے رغبت تھی اور نہ جاہ و منصب سے۔ یہ وہ زمانہ تھا جب اللہ تعالیٰ نے ایران اور روم کے خزانوں کے منہ مسلمانوں پر کھول دیے تھے اور اس ترقی کا اثر ان کی معاشرت پر بھی نمایاں ہونے لگا تھا لیکن حضرت ابوالدرداءؓ کے زہد و فقر کی وہی پرانی کیفیت تھی اس میں ذرہ برابر تبدیلی نہیں آئی تھی۔ امیر المؤمنین حضرت عمر فاروقؓ شام کے دورے پر گئے تو انہوں نے بعض حکام اور امراءؓ فوج کی زندگی کو خاصا پر تکلف پایا۔ (یہ الگ بات ہے کہ انہوں نے قیمتی لباس کے نیچے کھر دے کپڑوں پر ہتھیار سجا رکھے تھے) لیکن جب وہ حضرت ابوالدرداءؓ کے گھر تشریف لے گئے تو دیکھا کہ وہ ایک سادہ سے تاریک مکان میں کھیل اور بے لیٹے ہیں۔ گھر میں نہ کوئی خادم ہے اور نہ روشنی کا کوئی سامان۔ امیر المؤمنینؑ ان کی یہ حالت دیکھ کر آبدیدہ ہو گئے اور پوچھا :

”والدرداءؓ یہ تم نے کیا حالت بنا رکھی ہے ذرا بتاؤ تو اس عسرت میں زندگی کیوں گزار رہے ہو؟“

انہوں نے عرض کیا :

”و امیر المؤمنین! میں نے رسول اللہ صلی اللہ علیہ وسلم سے سنا ہے کہ ہمیں صرف اتنے ساز و سامان کی ضرورت ہے جتنا ایک مسافر کے لیے ہمارا ہے۔ آہ رسول اللہ صلی اللہ علیہ وسلم کے بعد ہم لوگ کیا سے کیا ہو گئے۔“

یہ کہتے کہتے ان کی آنکھوں سے سیل اشک رواں ہو گیا۔ حضرت عمر فاروقؓ پر بھی رقت طاری ہو گئی اور دونوں بزرگوں نے روتے روتے صبح کر دی۔

امیر المؤمنین حضرت عمر فاروق رضی اللہ عنہ حضرت ابوالدرداءؓ کے بہت قدردان اور مرتبہ شناس تھے۔ انہوں نے صحابہؓ کے وظائف مقرر کیے تو حضرت ابوالدرداءؓ کا وظیفہ اصحاب بدر کے برابر مقرر کیا حالانکہ وہ اصحاب بدر میں داخل نہ تھے۔ ادھر حضرت ابوالدرداءؓ کا یہ حال تھا کہ وظیفہ کی خطرہ رقم خیرات کر دیتے تھے اور خود زاپہانہ زندگی بسر کرتے تھے۔

ان کی اہلیہ اُمّ الدرداءؓ سے روایت ہے کہ میں نے ابوالدرداءؓ سے کہا کہ کیا بات ہے تم مال و منصب کیوں نہیں طلب کرتے جس طرح کہ فلاں اور فلاں طلب کرتے ہیں۔ انہوں نے فرمایا کہ میں نے رسول اللہ صلی اللہ علیہ وسلم سے سنا ہے کہ تمہارے آگے ایک بڑی دشوار گھاٹی ہے اس کو گراں بار اور زیادہ بوجھ دالے آسانی سے پار نہ کر سکیں گے اس لیے میں یہی پسند کرتا ہوں کہ اس گھاٹی کو عبور کرنے کے لیے ہلکا بھکا ہوں (اس وجہ سے اپنے لیے مال و منصب طلب نہیں کرتا)۔

(شعب الایمان للبیہقی)

(۵)

حضرت عثمان ذوالنورینؓ کے عہد خلافت میں حضرت امیر معاویہؓ والی شام نے امیر المؤمنین کی منظوری سے حضرت ابوالدرداءؓ کو دمشق کا قاضی مقرر کیا۔ دمشق میں یہ قضا کا پہلا عہدہ تھا۔ امیر معاویہؓ حضرت ابوالدرداءؓ کو اس قدر مانتے تھے کہ جب کبھی دمشق سے باہر تشریف لے جاتے تو ان کو اپنا قائم مقام بنا جاتے تھے۔ قضا کی خدمت وہ عرصہ تک انجام دیتے

رہے لیکن ان کا اصل دائرہ کار کلام اللہ اور حدیث نبویؐ کی تعلیم و اشاعت تھا۔ دمشق میں انہوں نے ایک مستقل حلقہ درس قائم کر رکھا تھا۔ جب درس دینے کے لیے جامع مسجد میں آتے تھے تو ان کے ساتھ طلبہ کا اس قدر ہجوم ہوتا تھا جیسے کسی بادشاہ کے ساتھ ہوتا ہے۔ درس میں دور دور سے لوگ آکر شریک ہوتے تھے اور طلبہ کی تعداد اکثر سینکڑوں سے متجاوز ہوتی تھی۔ ایک دن شمار کیا گیا تو سولہ سو طلبہ حلقہ درس میں شریک تھے۔ دوز کا یہ معمول تھا کہ فجر کی نماز سے فارغ ہو کر درس کے لیے بیٹھ جاتے، شاگردان کے گرد حلقہ بنا لیتے اور مسائل پوچھتے وہ ہر ایک کو جواب دے کر اس کی تشریح کر دیتے تھے۔ درس قرآن کے لیے انہوں نے متعدد مدرسین کو بھی اپنی مدد کے لیے مقرر کر رکھا تھا۔ قاعدہ یہ تھا کہ نماز فجر کے بعد دس دس طلبہ کی الگ الگ جماعت بنادیتے تھے اور ہر جماعت کو ایک قاری مدرس کے سپرد کر دیتے تھے۔ قاری قرآن پڑھاتے اور خود ٹھہرتے جلتے لیکن پڑھنے والوں کی طرف کان برابر لگے رہتے جہاں غلطی ہوتی تبادیتے۔ جب کسی طالب علم کو پورا قرآن یاد ہو جاتا تو اس کو براہ راست اپنی شاگردی میں لے لیتے۔ مدرسین اگر طلبہ کے کسی سوال کا جواب نہ دے سکتے تو حضرت ابوالدرداءؓ کی طرف رجوع کرتے۔ ان کے ماتحت مدرسین قرآن بھی پڑے اونچے درجے کے بزرگ تھے۔ ان میں خلیفہ بن سعدؓ، خالد بن سعدانؓ، ابن عامر بکصبیؓ اور راشد بن سعدؓ کے اسماء گرامی خصوصیت سے قابل ذکر ہیں۔ قرآن کریم کی تفسیر میں خاص ملکہ حاصل تھا۔ اگر کوئی شخص کسی آیت کی تفسیر کے متعلق سوال کرتا تو نہایت شافی جواب دیتے تھے۔

قرآن حکیم کے بعد حدیث کا درجہ ہے۔ حضرت ابوالدرداءؓ کا پایہ علمی اس میں بھی بہت بلند تھا۔ ان سے ۱۷۹ احادیث مروی ہیں۔ ان میں سے ۱۳ میں بخاری اور ۸ میں مسلم منقول ہیں۔ انہوں نے بیشتر حدیثیں رسول اکرمؐ

صَلَّى اللّٰهُ عَلَيْهِ وَسَلَّمَ سے براہ راست روایت کی ہیں، البتہ بعض روایتیں ائمہ المؤمنین حضرت عائشہ صدیقہؓ اور حضرت زید بن ثابتؓ کے حوالے سے بھی بیان کی ہیں۔ ان کے راویان حدیث میں حضرت انس بن مالک (خادم رسول اللہؐ) حضرت عبداللہ بن عمرؓ، حضرت عبداللہ بن عباسؓ، حضرت ابوامامہؓ، حضرت فضالہ بن عبید اور حضرت اُم الدرداءؓ (اہلیہ) شامل ہیں۔

مشہور تلامذہ میں حضرت سعید بن مسیبؓ، حضرت ابودریس خولانیؓ، حضرت ابوسلمہؓ بن عبدالرحمنؓ، حضرت محمد بن سیرینؓ، حضرت محمد بن کعبؓ، حضرت علقمہ بن قیسؓ، حضرت جبیر بن نفیرؓ، حضرت صفوان بن عبداللہؓ، حضرت ابوجبہ طائیؓ اور حضرت کثیر بن قیسؓ کے اسمائے گرامی قابل ذکر ہیں۔

حدیث سننے کا بھی بے حد اشتیاق تھا۔ ان کے ہم عصر ایک صحابی حضرت ابن المنظلیہؓ تھے۔ وہ ایک خاموش اور گوشہ نشین آدمی تھے۔ ایک دن وہ حضرت ابوالدرداءؓ کے پاس سے ہو کر گزرے تو انہوں نے اُن کو دیکھ کر کہا: ”کچھ فرمائیے جو ہم کو نفع دے اور آپ کے لیے مضرب ہو۔“

انہوں نے ایک حدیث بیان کی۔ حضرت ابوالدرداءؓ اس قدر خوش ہوئے کہ سہراٹھا کر کہا ”آپ نے رسول اللہ صَلَّی اللّٰهُ عَلَيْهِ وَسَلَّمَ سے یہ سنا ہے؟“ اور بار بار اس جملے کو دہرتے رہے۔ اسی طرح وہ متعدد بار ان کے پاس سے گزرے اور ہر بار انہوں نے ان سے کوئی کلمہ نافع سننے کی درخواست کی۔ حضرت ابن المنظلیہؓ نے ہر مرتبہ ایک حدیث بیان کر دی۔ (مسند ابوداؤد)

ایک مرتبہ ایک مجلس میں بیٹھے تھے جس میں حضرت عبادہ بن مسعودؓ انصاریؓ بھی موجود تھے۔ احادیث کا ذکر آیا تو حضرت ابوالدرداءؓ نے حضرت عبادہؓ بن مسعودؓ سے پوچھا، فلاں غزوہ میں رسول اللہ صَلَّی اللّٰهُ عَلَيْهِ وَسَلَّمَ نے خمس کے متعلق کچھ ارشاد فرمایا تھا، آپ کو یاد ہے؟

حضرت عبادہؓ نے پورا واقعہ بیان کیا تو حضرت ابوالدرداءؓ بہت مسرور ہوئے۔۔۔ حضرت ابوالدرداءؓ سے مروی چند احادیث ملاحظہ ہوں:

رسول اللہ ﷺ نے فرمایا کہ
 ① ”میری خوشنودی چاہتے ہو تو غربا کی خبر گیری کرو پھر فرمایا کہ تم اللہ کی مدد اور اس کے رزق کے بھی مستحق ہو سکتے ہو جبکہ تم غربا کی خبر گیری کرو۔“ (مسند ابوداؤد)

② ”قیامت کے روز اچھے اخلاق سے زیادہ کسی کام کا ثواب نہ ہوگا اور اللہ تعالیٰ بے حیائی کو اور فضول باتیں کرنے والوں کو نہایت ناپسند کرتا ہے۔“ (ترمذی)

③ ”جس نے اپنے مسلمان بھائی کی عزت کا دفاع کیا، اللہ اس کے چہرے کو دوزخ کی آگ سے بچائے گا۔“ (مسلم)

④ ”جو شخص علم کی تلاش میں کسی راستہ پر گیا اللہ تعالیٰ اس کے لیے جنت کا راستہ آسان کر دے گا اور علم کے طالب کے لیے تو فرشتے اپنے پر بچھلتے ہیں اور عالم کے لیے آسمان و زمین کی مخلوق اللہ نے بخشش کی طلب گار ہے اور عالم کی فضیلت عابد پر ویسی ہے جیسے چاند کی دوسرے ستاروں پر اور علماء انبیاء کے وارث ہیں اور اللہ کے نبی درہم و دینار درشت میں نہیں چھوڑا کرتے یہ لوگوں کو اپنے علم کا وارث بناتے ہیں جس نے ان کا علم حاصل کر لیا بڑی دولت کا مالک بن گیا۔“ (جامع بیالعلم و فضلہ۔ ابن عبد البر)

⑤ ”وہ بہترین کپڑا جسے پہن کر تمہیں اپنی قبروں اور مسجدوں میں اللہ سے ملنا چاہیے سفید کپڑا ہے۔“ (ابن ماجہ)

⑥ ”جو مسلمان اپنے مسلمان بھائی کی بیٹھتی ہے اس کے لیے دعا کرتا ہے تو اس کو بھی اس دعا کے برابر ثواب ملے گا۔“ (صحیح مسلم)

⑦ ”جب کوئی بندہ کسی چیز پر لعنت کرتا ہے تو لعنت آسمان کی طرف

جاتی ہے آسمان کے دروازے بند کیے جاتے ہیں پھر زمین کی طرف
آتی ہے اس کے دروازے بھی بند کیے جاتے ہیں۔ پھر دائیں بائیں
پھرتی ہے جب کوئی جگہ نہیں ملتی تو اس شے کی طرف پھرتی ہے
جس پر لعنت کی گئی تھی اگر وہ اس کے لائق ہے (تو اس پر پڑتی
ہے) ورنہ کوٹ کر لعنت کرنے والے کی طرف آتی ہے۔“
(البوداؤد)

⑧ ”خدا کے نزدیک قیامت کے دن مرتبہ کے اعتبار سے سب سے
برا شخص وہ عالم ہوگا جس کے علم سے کسی کو نفع حاصل نہ ہو۔“
(دارمی)

⑨ ”کسی کو خدا کا شریک قرار نہ دو اگرچہ تمہارے جسم کے ٹکڑے
کر دیئے جائیں اور تمہیں آگ میں جلا دیا جائے اور یہ کہ فرض نماز
کو جان کر نہ چھوڑو اس لیے کہ جس نے فرض نماز کو دانستہ ترک کیا
اس سے اسلام بری الذمہ ہے اور شراب مت پیو اس لیے کہ
شراب تمام برائیوں کی کنجی ہے۔“ (ابن ماجہ)

⑩ ”اللہ تعالیٰ نے اپنے ہر ایک بندے کے متعلق پانچ باتوں سے
ذرا غت حاصل کر لی ہے۔ (یعنی ان پانچ باتوں کو اس کی تقدیر میں لکھ چکا
ہے) اس کی موت (یعنی عمر) اس کا عمل (نیک یا بد) اس کے رہنے
کی جگہ، اس کی واپسی کی جگہ اور اس کا مذاق۔“ (مسند احمد)

تفقہ فی الدین میں بھی حضرت ابوالدرداءؓ بہت بلند مقام رکھتے
تھے۔ لوگ دور دور سے شرعی مسائل پوچھنے کے لیے ان کی خدمت میں حاضر
ہوتے تھے۔ ایک مرتبہ ایک صاحب کوفہ سے دمشق اس مسئلہ پر ان کا
فتویٰ لینے کے لیے حاضر ہوئے کہ ایک شخص شادی پر رضا مند نہیں تھا لیکن

اس کی والدہ نے جبراً شادی کر دی۔ شادی کے بعد میاں بیوی ایک دوسرے سے بہت محبت کرنے لگے۔ اب والدہ نے بیٹے کو حکم دیا کہ اپنی بیوی کو طلاق دے دو لیکن بیٹا اس پر راضی نہیں ہے کیونکہ بیوی کو طلاق دینے کی کوئی وجہ نہیں ہے۔ حضرت ابوالدرداءؓ نے فرمایا، میں اس صورت میں کوئی فتویٰ دینا مناسب نہیں سمجھتا۔ شوہر کو اختیار ہے کہ بیوی کو رکھے یا طلاق دے دے۔ البتہ اتنا ملحوظ رہے کہ رسول اللہ ﷺ نے فرمایا ہے کہ ماں کے قدموں کے نیچے جنت ہے۔

ایک مرتبہ ان کے شاگرد ابوجیبہ طائیؓ نے دریافت کیا کہ میرے بھائی نے چند دینار راہِ خدا میں صرف کرنے کے لیے مجھے دیئے تھے۔ بھائی اب فوت ہو گئے ہیں آپ بتائیے کہ اس رقم کا بہترین مصرف کون سا ہے؟ حضرت ابوالدرداءؓ نے فرمایا: ”میرے نزدیک ان کو مجاہدین کی ضرورتوں پر صرف کرنا سب سے بہتر ہے۔“

وہ بڑی سے بڑی شخصیت کے سامنے بھی شرعی مسائل بے باکی سے بیان کر دیتے تھے۔ ایک مرتبہ امیر معاویہؓ نے چاندی کا کوئی برتن خریدا جس کی قیمت میں چاندی کے وزن سے کچھ کم یا زیادہ روپے مالک کو دیئے۔ حضرت ابوالدرداءؓ نے فوراً ٹوکا کہ ”معاویہ! یہ درست نہیں، رسول اللہ ﷺ نے چاندی سونے میں برابر برابر کا حکم دیا ہے۔“ اس قسم کے استفتا اور مسائل اکثر ان کے سامنے پیش ہوتے رہتے تھے اور وہ قرآن و حدیث کی روشنی میں کسی رو رعایت کے بغیر اپنی رائے دیتے تھے۔

(۶)

۳۲ھ ہجری میں حضرت ابوالدرداءؓ علیل ہو گئے۔ علالت میں روز بروز اضافہ ہوتا گیا یہاں تک کہ جانبری کی امید نہ رہی۔ اسی زمانے

میں حضرت یوسف بن عبداللہؑ بن سلام تحصیل علم کے ارادے سے ان کی خدمت میں حاضر ہوئے۔ پوچھا، کیسے آئے؟

حضرت یوسفؑ نے ان کی شدید علالت کے پیش نظر اپنا مقصد بیان کرنا خلاف مصلحت سمجھا اور کہا، میرے والد کے آپ سے جو مخلصانہ تعلق تھا ان کو یاد کر کے زیارت کے لیے آیا ہوں۔

حضرت ابوالدرداءؓ اپنی فراست سے بھانپ گئے کہ وہ اپنے اصل مقصد کو چھپا گئے ہیں۔ ان کو اپنا خرد سمجھتے ہوئے فہمائش کی کہ جھوٹ بولنا بڑی بُری بات ہے لیکن جو شخص استغفار کر لے معاف ہو جاتا ہے۔

حضرت یوسفؑ نے خلاف واقعہ بات محض اس لیے کہی تھی کہ ان کی طبیعت پر بوجھ نہ پڑے اور وہ زیادہ علیل نہ ہو جائیں لیکن جب حضرت ابوالدرداءؓ نے ان کو فہمائش کی تو وہ بار بار استغفار کرنے لگے اور حضرت ابوالدرداءؓ ان سے راضی ہو گئے۔

وفات سے کچھ دیر پہلے زار و قطار رونے لگے۔ ام الدرداءؓ (اہلیہ) نے کہا، آپ صحابی ہو کر روتے ہیں آخر آپ کو خوف ہی کیا ہے؟

فرمایا، معلوم نہیں گناہوں سے کیسے نجات حاصل ہوگی۔ اسی حالت میں اپنے فرزند بلال کو بلا بھیجا، وہ آئے تو فرمایا، بلال دیکھو ایک دن تم کو بھی اس منزل سے گزرنا ہے۔ اس وقت کے لیے کچھ کر رکھنا۔ وفات کا وقت بالکل قریب آیا تو جرع فزع میں اور اضافہ ہو گیا۔ اسی حالت میں حضرت یوسف بن عبداللہؑ بن سلام کو (جو وہیں مقیم تھے) بلا کر فرمایا کہ لوگوں کو میری موت کی اطلاع دے دینا۔ اہلیہ نے جو پاس بیٹھی ہوئی تسکین دے رہی تھیں کہا، آپ تو موت کو بہت محبوب رکھتے تھے پھر یہ ردنا کیسا؟ فرمایا یہ سچ ہے لیکن جس وقت سے موت کا یقین ہوا خوف الہی سے دل قابو میں نہیں ہے۔ یہ کہہ کر روئے اور پھر فرمایا، یہ میرا وقت آخر ہے، کلمہ پڑھاؤ۔ چنانچہ اہل خانہ

کلمہ کی تلقین کرتے رہے اور وہ اس کو دہراتے رہے یہاں تک کہ طائر روح
قفسِ عنصری سے پرواز کر گیا، اَنَا لِلّٰهِ وَ اِنَّا اِلَيْهِ رَاجِعُونَ۔

مسند احمد بن حنبل میں ہے کہ ابھی انہوں نے دم نہیں دیا تھا کہ لوگوں
میں ان کی وفات کی خبر مشہور ہو گئی۔ یہ خبر سنتے ہی ہزاروں لوگ بادیدہ گریاں ان
کے مکان پر پہنچ گئے، اس وقت فرمایا، مجھے یہاں سے اٹھا کر باہر لے چلو،
لوگ اٹھا کر باہر لائے تو اپنی ساری قوت مجتمع کر کے بیٹھ گئے اور تمام مجمع
کو مخاطب کر کے ایک حدیث بیان کی۔ اس کے معاً بعد ان پر حالتِ نزع طاری
ہو گئی اور انہوں نے پیکِ اجل کو لبیک کہا۔

حضرت ابوالذرّاءؓ نے اپنی زندگی میں دو شادیاں کیں۔ ایک بیوی کا
نام خیرۃ بنت ابی حدرّاء سلمیٰؓ تھا۔ دوسری کا نام بیچمہ بنت حی و صبا بیہ تھا۔
دونوں بیویوں کی کنیت اُمّ الذرّاءؓ تھی البتہ تخصیص کے لیے پہلی بیوی کو اُمّ الذرّاء کبریٰ
اور دوسری کو اُمّ الذرّاء صغریٰ کہا جاتا ہے۔

اُمّ الذرّاء کبریٰؓ کو شرفِ صحابیت حاصل تھا۔ وہ نہایت دانا اور
عبادت گزار خاتون تھیں اور علم و فضل کے اعتبار سے بھی ان کا مرتبہ بہت بلند
تھا۔ ان سے بہت سی احادیث مروی ہیں۔

اُمّ الذرّاء صغریٰؓ صحابیہ نہیں تھیں وہ جلیل القدر شوہر کی وفات
کے بعد عرصہ تک زندہ رہیں۔ فنِ قرأت میں لیگانہ روزگار تھیں۔ یہ فن انہوں
نے اپنے شوہر سے سیکھا تھا۔ ایک روایت میں ہے کہ امیر معاویہؓ نے ان کو
نکاحِ ثانی کا پیام دیا تھا لیکن وہ اس پر رضا مند نہ ہوئیں۔ اولاد میں دلڑے
اور دلڑکیاں تھیں ان کے نام یہ ہیں :

بلالؓ، یزیدؓ، درداءؓ، نسیبہؓ

ان میں سے بلالؓ اور درداءؓ بہت مشہور ہیں۔ ابو محمد بلالؓ عرصہ
تک دمشق کے قاضی رہے۔ عبدالملک نے اپنے عہدِ حکومت میں انہیں

اس عہد سے سبکدوش کر دیا۔ ۹۲ھ میں وفات پائی۔
 درداؤ مشہور تابعی حضرت صفوان بن عبد اللہ (بن صفوان بن امیہ
 بن خلف) قرشی سے منسوب تھیں۔ یہی درداؤ تھیں جن کے نام پر حضرت
 عمیر بن زید (والد) نے اپنی کنیت ابوالدرداء رکھی تھی اور حقیقی اور سوتیلی
 ماؤں نے بھی اپنی کنیت اُم الدرداء رکھی تھی۔

(۷)

حضرت ابوالدرداءؓ کے گلشن اخلاق میں سلامتی طبع، خشیت الہی،
 زہد و فقر، شغف عبادت، حق گوئی، رحمدلی، مہمان نوازی، امر بالمعروف
 نہی عن المنکر اور اتباع سنت سب سے خوش رنگ پھول ہیں۔ ان کا علم و
 فضل ان محاسن اخلاق پر مستزاد تھا اس طرح وہ ایک ایسی دلآویز شخصیت
 بن گئے تھے جن کا چھوٹے، بڑے، برابر والے، حاکم اور محکوم سبھی احترام
 کرتے تھے۔ نقیہ الأئمت حضرت عبداللہ بن عمرؓ ان کو عالم باعمل کہا کرتے
 تھے۔ حضرت ابوذر غفاریؓ کے نزدیک وہ دنیا کے سب سے بڑے عالم تھے۔
 حضرت معاذ بن جبلؓ نے وفات کے وقت لوگوں کو وصیت کی کہ علم ابوالدرداءؓ
 سے سیکھنا کیونکہ ان کے پاس علم ہے۔ جلیل القدر تابعی حضرت مسروقؓ فرمایا
 کرتے تھے کہ میں نے تمام صحابہ کا علم چھ اصحاب میں مجتمع پایا جن میں ایک
 ابوالدرداءؓ ہیں۔

حضرت ابوالدرداءؓ کا دل و فور علم کی وجہ سے خشیت الہی سے معمور
 رہتا تھا۔ ایک دن منبر پر کھڑے ہو کر خطبہ دیا اور فرمایا:
 ”لوگو! میں اُس دن سے بہت ڈرتا ہوں جب اللہ تعالیٰ مجھ سے
 پوچھے گا کہ تم نے اپنے علم کے مطابق کیا عمل کیا؟ قرآن مجید کی
 ہر آیت میرے اعمال کی شہادت دے گی۔ جب مجھ سے پوچھا

جائے گا کہ کیا تم نے ادا امر کی پابندی کی تو آیاتِ امر کہیں گی کہ اس نے کچھ نہیں کیا۔ پھر دریافت کیا جائے گا کہ نواہی سے کہا تک اجتناب کیا، آیاتِ نہی کہیں گی، بالکل نہیں۔ لوگو کیا اس وقت میری نجات ہو جائے گی؟“

قبولِ اسلام کے بعد ان کی زندگی میں یکسر انقلاب آگیا اور طبیعت پر زہد و فقر کا غلبہ ہو گیا۔ اچھا بھلا تجارتی کاروبار تھا اس کو محض اس لیے چھوڑ دیا کہ زیادہ سے زیادہ وقت تحصیلِ علم اور عبادت کے لیے نکال سکیں اور ایسے احتمالات سے بھی محفوظ رہ سکیں جو محاسبہٴ آخرت کا باعث ہوں۔ زندگی انتہائی تھی کہ اہل خانہ سے بھی بے نیاز ہو چکے تھے۔ سارا سارا دن روزہ رکھتے تھے اور ساری ساری رات نوافل پڑھتے رہتے تھے۔ ایک مرتبان کے مواخاتی بھائی حضرت سلمان فارسی ملاقات کے لیے ان کے گھر آئے۔ بھارج کو معمولی دھنچ اور اجڑی ہوئی حالت میں دیکھا تو اس کا سبب پوچھا وہ بولیں:

”تمہارے بھائی ابوالدرداء تو دنیا سے بے نیاز ہو چکے انہیں اب اپنے اہل خانہ کی کوئی پروا نہیں۔“

اتنے میں حضرت ابوالدرداءؓ بھی تشریف لے آئے۔ تپاک سے ملے اور حضرت سلمانؓ کے سامنے کھانا رکھا۔ انہوں نے کہا، آپ بھی میرے ساتھ شریک ہوں۔ بولے، میں روزہ سے ہوں۔ حضرت سلمانؓ نے اصرار کیا کہ خدا کی قسم آپ کو میرے ساتھ کھانا ہوگا ورنہ میں بھی نہ کھاؤں گا۔ مجبور ہو گئے۔ رات کو حضرت سلمانؓ نے انہی کے گھر قیام کیا۔ عشاء کے بعد حضرت ابوالدرداءؓ نے سونے کے بجائے پھر نماز (نوافل) میں مشغول ہونا چاہا تو حضرت سلمانؓ نے ہاتھ پکڑ لیا اور کہا:

”بھائی آپ پر خدا کا بھی حق ہے، بیوی کا بھی حق ہے، اپنے

جسم کا بھی حق ہے۔ آپ کو ان سب کے حقوق ادا کرنے چاہئیں۔“ یہ سن کر وہ سونے کے لیے لیٹ گئے۔ رات کے پچھلے پہر دونوں تہجد کے لیے اٹھے تہجد ادا کی اور پھر نماز فجر کے لیے مسجد نبوی گئے۔ نماز کے بعد حضرت ابوالدرداءؓ نے رسول اکرم ﷺ کی خدمت میں عرض کیا کہ سلمان نے مجھ سے یہ اور یہ کہا ہے۔ حضورؐ نے فرمایا، سلمان نے جو کہا وہ درست ہے۔ وہ تم سے زیادہ فہیم ہیں۔ (صحیح بخاری)

قرآن سے معلوم ہوتا ہے کہ اس واقعہ کے بعد ان کی زندگی بڑی حد تک اعتدال پر آگئی۔ پھر بھی وہ معمول سے زیادہ عبادت کرتے تھے۔ نماز پنجگانہ کے علاوہ رات کو کثرت سے نوافل پڑھتے تھے۔ سفر ہو یا حضر چاشت کی نماز کا خاص التزام تھا۔ ہر فرض نماز کے بعد ۳۳ مرتبہ سبحان اللہ، ۳۳ مرتبہ الحمد للہ اور ۳۳ مرتبہ اللہ اکبر پڑھتے تھے۔ رمضان کے روزوں کے علاوہ ہر ماہ تین نفلی روزے ضرور رکھتے۔

ایک دن حضرت ابوالدرداءؓ اور کچھ دوسرے صحابہ بارگاہ رسالت میں حاضر تھے کہ حضورؐ نے فرمایا، جو شخص سچے دل سے توحید کا قائل ہو وہ جنتی ہے۔ حضرت ابوذر غفاریؓ نے عرض کیا، خواہ اس نے چوری اور زنا کا ارتکاب کیا ہو۔ حضورؐ نے فرمایا: ”ہاں“ حضرت ابوالدرداءؓ نے بھی یہ بات تین مرتبہ پوچھی، جب ہر مرتبہ ”ہاں“ میں جواب ملا تو وہ یہ بشارت دوسرے لوگوں کو سناتے چلے۔ راستے میں حضرت عمر فاروقؓ مل گئے ان سے واقعہ بیان کیا تو انہوں نے فرمایا، اس بات کو اپنے تگم ہی رہنے دو ورنہ لوگ عمل چھوڑ بیٹھیں گے۔ حضرت ابوالدرداءؓ نے واپس آکر حضورؐ کی خدمت اقدس میں حضرت عمرؓ کے مشورے کا ذکر کیا تو آپؐ نے فرمایا، عمرؓ نے صحیح کہا۔ (مسند احمد)

حق کوئی اور بے باکی کی عجیب شان تھی۔ امیر معاویہؓ نے حضرت ابوذر غفاریؓ

کو اس بتا پر شام سے جلا وطن کر دیا کہ بعض مسائل میں ان کے مسلک میں انتہائی شدت تھی۔ حضرت ابوالدرداءؓ کو ان کی جلا وطنی سے بہت دکھ ہوا اور انہوں نے بڑے جوش سے فرمایا:

”و الہی ان لوگوں نے ابوذر کو جھٹلایا لیکن میں نہیں جھٹلاتا، ان لوگوں نے ان کو جلا وطن کیا لیکن میں اس مشورے میں شریک نہیں ہوا کیونکہ میں جانتا ہوں کہ رسول اللہ صلی اللہ علیہ وسلم ان کو بہت محبوب جانتے تھے۔ خدا کی قسم اگر ابوذر میرا ہاتھ بھی کاٹ ڈالیں تو بھی ان سے بغض نہ رکھوں۔ میں نے خود اپنے کانوں سے رسول اللہ صلی اللہ علیہ وسلم سے سنا تھا کہ آسمان کے نیچے اور زمین کے اوپر ابوذر سے بڑھ کر سچا کوئی نہیں۔“

اہل سیر کا بیان ہے کہ وہ امیر معاویہؓ (والی شام) کی کسی بات کو درست نہ سمجھتے تو ان کو بھرے دربار میں لوٹک دیتے حضرت معاویہؓ بڑے بردبار تھے۔ خندہ پیشانی سے ان کی باتیں سنتے اور ان کی صالحیت کا برملا اعتراف کرتے۔ نرم مزاجی اور رحمدلی میں بھی حضرت ابوالدرداءؓ اپنی مثال آپ تھے۔ ایک مرتبہ دمشق میں مقیم ایک قرشی نے ایک انصاری کا دانت توڑ دیا۔ امیر معاویہؓ کے سامنے مقدمہ پیش ہوا تو انہوں نے قرشی کو مجرم ٹھہرایا۔ قرشی نے کہا کہ پہلے انصاری نے میرے دانت پر چوٹ لگائی تھی۔ امیر معاویہؓ نے انصاری کو راضی کرنے کی کوشش کی لیکن وہ قصاص لینے پر مصر تھے۔ حضرت ابوالدرداءؓ بھی وہاں موجود تھے، انہوں نے ایک حدیث بیان کی کہ اگر کوئی شخص جسمانی صدمہ پہنچنے پر صدمہ پہنچانے والے کو معاف کر دے تو اللہ تعالیٰ اس کے گناہ معاف کرتا ہے اور اس کا مرتبہ بلند کرتا ہے۔

یہ حدیث سنتے ہی انصاری کا غصہ کافور ہو گیا اور انہوں نے حضرت ابوالدرداءؓ سے پوچھا: — ”کیا یہ آپ نے خود رسول اللہ صلی اللہ علیہ وسلم

سے سنا تھا۔“ انہوں نے فرمایا، ”ہاں“
انصاری نے کہا:

”تو پھر میں معاف کرتا ہوں اور قصاص سے دست بردار ہوتا ہوں“
(مسند احمد)

ایک دن کہیں جا رہے تھے کہ راستے میں کچھ لوگوں پر نظر پڑی وہ ایک شخص کو گالیاں دے رہے تھے۔ سب پوچھا تو انہوں نے بتایا کہ اس نے فلاں گناہ کیا ہے۔ حضرت ابوالدرداءؓ نے فرمایا:

”اگر کوئی شخص کنوئیں میں گر پڑے تو اس کو نکالنا چاہیے۔ گالیاں دینے سے کیا حاصل؟ اللہ کا شکر ادا کرو کہ اس نے تمہیں اس گناہ سے بچایا ہے۔“

لوگوں نے کہا: ”کیا آپ کے نزدیک یہ شخص بُرا نہیں ہے؟“
فرمایا: ”و فطری طور پر تو یہ شخص بُرا نہیں ہے البتہ اس نے جو فعل کیا وہ بُرا ہے۔ اگر اسے چھوڑ دے تو میرا بھائی ہے۔“ (اسد الغابہ)
بڑے کشادہ دل اور مہمان نواز تھے۔ اپنی زندگی تو ناہار نہ تھی لیکن مہانوں کی دل کھول کر خدمت کرتے تھے۔ مہان اکثر آتے رہتے تھے۔ ان میں سے بعض کئی کئی ہفتے ان کے ہاں قیام کرتے۔ جب کوئی مہمان آتا تو اس سے پوچھ لیتے کہ کب تک قیام کا ارادہ ہے۔ اگر اس کو ٹھہرنا ہوتا تو خوشدلی سے اس کی میزبانی کرتے اور اگر اس کو جلد جانا ہوتا تو مناسب زادِ راہ دے کر رخصت کرتے۔ حضرت سلمان فارسیؓ شام آتے تو ہمیشہ انہی کے ہاں قیام کرتے۔

امریا المعروف اور نہی عن المنکر کا خاص اہتمام تھا۔ نہایت احسن طریقے سے لوگوں کو نیکی کی تلقین کرتے اور برائی سے روکتے تھے لیکن جب دیکھتے کہ لوگوں کا طرزِ معاشرت بدل گیا ہے اور ان میں عہدِ رسالت کا سا جوشِ ایمان نہیں با تو دل کڑھتا تھا۔ ایک دن بڑے غصے کے عالم میں گھر آئے۔ اہلیہ نے پوچھا،

کیا ہوا؟ فرمایا:

”ہذا کی قسم رسول اللہ صلی اللہ علیہ وسلم کی ایک بات بھی باقی نہیں رہی۔ لوگ ہر بات سے غافل ہو گئے صرف نماز باجماعت پڑھتے ہیں۔“

خود ان کو اتباع سنت کا بڑا اہتمام تھا۔ چھوٹی چھوٹی باتوں میں بھی جو کچھ حضور کو کرتے دیکھا تھا اسی طرح کرنے کی کوشش کرتے تھے۔ لوگوں سے ہمیشہ مسکرا کر بات کرتے۔ ان کی اہلیہ ہر بات پر تبسم کو وقار کے منافی سمجھتی تھیں۔ ایک دن کہا:

”آپ ہر بات پر مسکراتے ہیں کہیں لوگ مذاق نہ اڑائیں؟“

فرمایا:

”میں نے خود رسول اللہ صلی اللہ علیہ وسلم کو مسکرا کر بات کرتے ہوئے دیکھا ہے۔“

طبیعت میں یوست مطلق نہ تھی ہمیشہ ہشاش بشاش رہتے تھے اور ہر شخص سے خوش ہو کر ملتے تھے۔

سادہ مزاجی کی یہ کیفیت تھی کہ اپنے ہاتھ سے جامع دمشق میں پودے لگایا کرتے تھے، حالانکہ ہزاروں شاگرد اور عقیدت مند موجود تھے۔ ایک دن ایک شخص نے انہیں پودے لگاتے دیکھا تو حیران ہو کر کہا:

”آپ خود پودے لگاتے ہیں؟“

فرمایا: — ”اس میں تعجب کی کوئی بات ہے یہ تو بڑے

ثواب کا کام ہے۔“

انکسار پسند ہونے کے باوجود بڑے خود دار اور مستغنی المزاج تھے۔ عبداللہ بن عامر بن شام کے گورنر ہو کر آئے تو دمشق میں مقیم صحابہ ان سے اپنے وظائف لینے گئے لیکن حضرت ابوالدرداءؓ نے اسے اپنے


وقار کے خلاف سمجھا اور وظیفہ کی کچھ پروانہ کی۔ عبداللہ بن عامر وظیفہ لے کر خود ان کے مکان پر آئے اور کہا :

”آپ تو تشریف نہیں لائے میں خود ہی وظیفہ لے کر حاضر ہو گیا ہوں۔“
فرمایا :

”کیا تمہیں علم نہیں کہ تم سے زیادہ خدا کے نزدیک کوئی ذلیل نہ تھا۔ آج تم امیر شام بن گئے ہو تو کیا ہوا۔ میں نے رسول اللہ صَلَّی اللہ علیہ وسلم سے سنا ہے کہ جب امیر اپنی حالت بدل لیں تو تم بھی اپنے کو بدل لو۔“
(کنز العمال)

غرض حضرت ابوالدرداءؓ کی زندگی کے جس پہلو کو بھی دیکھیں۔ وہ مطلع النوار نظر آتا ہے۔

رضی اللہ تعالیٰ عنہ



حضرت رافع بن مالک زرقی انصاری

①

اللہ بعد بعثت کے موسم حج کا ذکر ہے کہ سرورِ عالم صلی اللہ علیہ وسلم معمول کے مطابق تبلیغِ حق کے لیے منیٰ کی طرف تشریف لے گئے۔ وہاں حدِ نظر تک خیموں کا ایک شہر آباد تھا جن میں عرب کے گوشے گوشے سے حج کے لیے آنے والے مختلف قبائل کے لوگ ٹھہرے ہوئے تھے۔ حجرہ عقبہ کے قریب ایک خیمے میں چھ گورے چٹے وجیہ آدمی مقیم تھے، یہ لوگ مکہ سے تین سو میل دور میثرب سے آئے تھے اور وہاں کے قبیلہ خزرج سے تعلق رکھتے تھے۔

سرورِ عالم صلی اللہ علیہ وسلم ان لوگوں کے خیمے کے سامنے پہنچے تو آپ نے ان کی آپس کی گفتگو میں معقولیت کی جھلک پائی۔ آپ میں رک گئے ان لوگوں کو سلام کیا اور پھر ان سے فرمایا :

”میں آپ لوگوں سے ایک بات کرنا چاہتا ہوں کیا آپ میری بات سنیں گے؟“

انہوں نے بیک زبان جواب دیا۔ ”ضرور ضرور کہیے آپ کیا کہتے ہیں۔“

حضور نے اللہ تعالیٰ کی حمد و ثنا بیان کی اور ان لوگوں کو خدائے واحد پر ایمان لانے کی ترغیب دی ساتھ ہی ان کو بتایا کہ میں اللہ کا رسول ہوں اور خلقِ خدا کی ہدایت کے لیے مبعوث ہوا ہوں۔

ان لوگوں نے بڑے انہماک کے ساتھ آپ کے ارشادات سنے اور کہا: ”آپ پر اللہ کا جو کلام نازل ہوا ہے وہ ہمیں سنائیے۔“

حضورؐ نے سورہ ابراہیم کی تلاوت شروع کر دی۔ ابھی آپؐ نے چند ہی آیتیں پڑھی تھیں کہ وہ لوگ کلامِ الہی کی اثر آفرینی سے دم بخود ہو گئے انہوں نے ایک دوسرے کی طرف دیکھا اور بولے :-

”خدا کی قسم یہ تو وہی نبی ہیں جن کا ذکر ہم آئے دن یہودی شرب سے سنتے رہتے ہیں۔ دیکھنا کہیں یہودی ان پر ایمان لانے میں ہم سے بازی نہ لے جائیں۔“

پھر انہوں نے بڑے ادب کے ساتھ کہا :-
 ”اے محمدؐ! ہم آپؐ کی دعوت کو سچے دل سے قبول کرتے ہیں اور گواہی دیتے ہیں کہ اللہ ایک ہے اس کے سوا کوئی پرستش کے لائق نہیں اور آپؐ اس کے رسولِ برحق ہیں۔ آپؐ فرمائیے کہ اس کے علاوہ آپؐ ہم سے کیا چاہتے ہیں؟“

سرورِ عالم صلی اللہ علیہ وسلم نے فرمایا: ”قریش نے میری دعوت کو جھٹلایا ہے، وہ میرے راستے میں طرح طرح کی رکاوٹیں ڈالتے ہیں۔ میں چاہتا ہوں کہ تم لوگ مجھے اپنے ہاں لے جاؤ، میرے دست و بازو بنو اور میری حفاظت کرو تاکہ میں زیادہ سے زیادہ لوگوں تک توحید کی دعوت پہنچا سکوں۔“
 ان لوگوں نے کچھ دیر آپس میں مشورہ کیا اور پھر عرض پیرا ہوئے کہ:
 ”اے اللہ کے رسول! یہ تو ہماری خوش نختی ہوگی کہ آپؐ ہمارے ہاں تشریف لے آئیں ہم آپؐ کی تائید و حمایت میں یقیناً اپنی جانوں کی بازی لگا دیں گے لیکن شرب کے حالات سازگار نہیں ہیں۔ ہمارے ہاں بھی جھگڑوں اور عداوتوں نے فضا کو سخت مکدر کر رکھا ہے۔ ایسی فضا میں وہاں دین حق کے پھیلنے کا امکان بہت کم ہے۔ ہم آپس کے جھگڑے طے کر لیں اور زمین کچھ ہموار کر لیں تو پھر آپؐ کو شرب تشریف لانے کی دعوت دیں گے اگر

اللہ نے چاہا تو ہم اگلے سال پھر آپ کی خدمت میں حاضر ہو گئے۔
 حضور کو ان کی صاف گوئی پسند آئی اور آپ نے فرمایا ”بہت بہتر“
 پھر ان اصحاب میں سے ادھیڑ عمر کے ایک صاحب آگے بڑھے اور عرض کیا:
 ”اے اللہ کے رسول! اپنا مبارک ہاتھ لائیے میں اس پر اسلام
 کی بیعت کرتا ہوں۔“

حضور نے اپنا دست مبارک آگے بڑھایا تو انہوں نے نہایت ادب اور
 محبت کے ساتھ آپ کی بیعت کی۔ ان کے پانچوں ساتھیوں نے بھی ان کی
 تقلید کی حضور ان اصحاب کی بیعت سے بہت خوش ہوئے۔ ان کو دعا خیر
 سے نوازا اور واپس تشریف لے گئے۔

یہ خوش بخت شربی جن کو سب سے پہلے قبول اسلام اور سید المرسلین کی بیعت
 کا شرف حاصل ہوا حضرت رافع بن مالک تھے یہ

اے یہ بیا ابو نعیم، ابن کلبی اور ابن اثیر کا ہے بعض دیگر اہل سیر نے حضرت سعد بن زرارہ یا حضرت
 جابر بن عبد اللہ بن رباب کو اس موقع پر سب سے پہلے بیعت کرنے والے ٹھہرایا ہے کسی ایک کو
 دوسروں پر فضیلت دینے کے بجائے ہم یوں کہہ سکتے ہیں کہ ان چھ اصحاب کو قبول اسلام کے معاملے
 میں اہل مدینہ میں امتیازی درجہ حاصل ہے حضرت رافع بن عمار، حضرت سعد بن زرارہ، حضرت عقبہ بن عامر،
 حضرت عوف بن غفراء، حضرت قطبہ بن عامر، حضرت سعد بن زرارہ، حضرت عقبہ بن عامر،
 حضرت جابر بن عبد اللہ بن رباب۔

ابن سعد نے کچھ دوسری روایتوں کے علاوہ ایک روایت یہ بھی بیان کی ہے کہ حضرت رافع بن مالک اس
 واقعہ (بیعت عقبہ ثانیہ نبوت) سے پہلے ہی مسلمان ہو چکے تھے وہ یوں کہ وہ سالہ نبوت سے پہلے
 حضرت معاذ بن عفراء کے ساتھ عمرے کے لیے مکہ گئے۔ وہاں انہوں نے حضور کا ذکر سنا تو آپ کی خدمت
 میں حاضر ہو کر اسلام قبول کر لیا۔ اسی ہی روایت حضرت سعد بن زرارہ اور حضرت ذکوان بن عبد قیس کے بارے
 میں بھی بیان کی جاتی ہے حقیقت حال کچھ بھی ہو یہ امر مسلم ہے کہ یہ سب اصحاب انصاء کے سابقین الاولین
 میں شامل ہیں۔

(۲)

سیدنا ابو ذراعہ رافع بن مالک کا تعلق خزرج کی شاخ بنو زریق سے تھا ان کی ایک کنیت ابو مالک بھی ہے۔ نسب نامہ یہ ہے :

رافع بن مالک بن عجلان بن عمرو بن عامر بن زریق بن عامر بن عبد حارثہ بن مالک بن عصب بن جشم بن خزرج۔

حضرت رافعؓ کا شمار شرب کے نہایت معزز رؤسا میں ہوتا تھا۔ وہ نہ صرف لکھنا پڑھنا جانتے تھے بلکہ تیر اندازی اور تیراکی میں بھی مہارت رکھتے تھے اس لیے ”کامل“ کے لقب سے مشہور تھے۔ ان کی اہلیہ اُمّ مالکؓ، رئیس المنافقین عبد اللہ بن ابی بن ابی سلول کی اخیانی بہن تھیں۔ حضرت رافعؓ کے قبول اسلام کے بعد وہ بھی مسلمان ہو گئیں اور شرف صحابیت حاصل کیا۔

حضرت رافعؓ ۱۰ سال بعد بعثت میں سرورِ عالم صلی اللہ علیہ وسلم کی بیعت سے مشرف ہو کر شرب واپس آئے تو وہ اور ان کے مسلمان ساتھی نہایت سرگرمی سے اسلام کی تبلیغ میں مشغول ہو گئے۔ یوں چراغ سے چراغ جلنے لگا۔

اگلے سال (۱۱ سال بعد بعثت میں) حضرت رافعؓ گیارہ اصحاب کے ساتھ مکہ گئے اور دوبارہ حضورؐ کی بیعت کا شرف حاصل کیا۔ ان کے گیارہ ساتھیوں کے نام یہ ہیں :

حضرت اسعد بن زرارہ۔ حضرت قطیبہ بن عامر۔ حضرت عقبہ بن عامر۔

حضرت عوف بن غفراء۔ حضرت ذکوان بن عبد قیس۔ حضرت عبادہ بن صامت۔

حضرت عوم بن ساعدہ۔ حضرت یزید بن ثعلبہ۔ حضرت عباس بن عبادہ بن نضلہ۔

حضرت ابو الہشتم بن الیثہان۔ حضرت معاذ بن عفراء۔

اس موقع پر حضورؐ نے ان سے ان باتوں پر بیعت لی :

ہم اللہ کے ساتھ کسی کو شریک نہیں کریں گے، چوری نہ کریں گے، زنا

نہ کریں گے، اپنی اولاد کو قتل نہ کریں گے، کسی پر جھوٹا الزام نہ لگائیں گے، کسی امر معروف میں رسول اللہ صلی اللہ علیہ وسلم کی نافرمانی نہ کریں گے، آپ کا حکم سنیں گے اور مانیں گے خواہ ہم خوش حال ہو یا تنگ دست اور خواہ وہ حکم ہمیں گوارا ہو یا ناگوار اور خواہ ہم پر کسی کو ترجیح دی جائے اور ہم حکومت کے معاملے میں ارباب حکومت سے جھگڑانہ کریں گے، الا یہ کہ کھلا کفر دیکھیں اور ہر حال میں حق بات کہیں گے اور کسی ملامت کرنے والے کی ملامت کی پروا نہیں کریں گے۔ یہ بیعت لینے وقت حضورؐ نے ان سے فرمایا کہ اگر تم نے ان باتوں کو پورا کیا تو تمہارے لیے جنت ہے اور اگر کسی نے ممنوع کاموں میں سے کوئی کام کیا اور وہ پکڑا گیا اور اس کو دنیا میں سزا دے دی گئی تو وہ اس کا کفارہ ہوگی اور اگر قیامت تک اس کے فعل پر پردہ پڑا رہ گیا تو اس کا معاملہ اللہ کے حوالے ہے چاہے سزا دے چاہے موافق کر دے۔

ارباب سیر نے اس بیعت کو ”بیعت نساہ“ کا نام دیا ہے کیونکہ اس بیعت کے الفاظ اس بیعت کے الفاظ سے بہت ملتے جلتے ہیں جو اس واقعہ کے کئی سال بعد سورہ ممتحنہ (آیت ۱۲) میں مسلمان عورتوں سے بیعت لینے کے لیے تجویز فرمائے گئے۔

(۳)

۱۲۔ بعد بعثت کی بیعت عقبہ کے بعد حضرت رافعؓ اور ان کے ساتھی مدینہ منورہ واپس گئے تو ان کو ایک ایسے معلم کی ضرورت محسوس ہوئی جو لوگوں کو قرآن کی تعلیم دے اور ان کے اندروین کی سمجھ پیدا کرے چنانچہ مسلمانان مدینہ کے ایمان پر حضرت رافعؓ بن مالک اور حضرت معاذ بن عمروؓ کھیر مکہ آئے اور حضورؐ کی خدمت اقدس میں حاضر ہو کر آپ سے درخواست کی کہ آپ کسی ایسے شخص کو ہمارے پاس مدینہ بھیجیں جو ہمیں دین سکھائے۔ اس درخواست پر حضورؐ نے حضرت مصعبؓ بن عمیرؓ کو مدینہ روانہ

کیا یہ حضرت مُصْعَبؓ نے انصار کو نہ صرف قرآن پڑھایا اور دین کے احکام سکھائے بلکہ اسلام کی اشاعت کے لیے بھی زبردست جدوجہد کی۔ اس کام میں حضرت رافعؓ اور ان کے رفقاء نے حضرت مُصْعَبؓ کا پورا پورا ہاتھ بٹایا۔ نتیجہ یہ ہوا کہ مدینہ کے گھر گھر میں اسلام پھیل گیا۔

۳۔ بعدِ بعثت میں مدینہ کے ۵، اہل ایمان اس قافلے میں شریک ہو کر مکہ گئے جو اس سال مدینہ سے حج کے لیے مکہ گیا۔ ان اصحاب نے عقبہ کی گھاٹی میں رات کے وقت سرورِ عالم صلی اللہ علیہ وسلم سے ملاقات کی اور اس عہد کے ساتھ آپؐ کو مدینہ تشریف لانے کی دعوت دی کہ ہم آپ کی ہر اس چیز سے حفاظت کریں گے جس سے ہم خود اپنی جان اور اپنی آل و اولاد کی حفاظت کرتے ہیں۔

حُصُورؓ نے ان کی دعوت قبول فرمائی اور جلد مدینہ آنے کا وعدہ کیا۔ ان اصحاب نے بڑے ذوق و شوق سے حُصُورؓ کی بیعت کی اور پھر حُصُورؓ کے ارشاد کے مطابق اپنے میں سے بارہ نقیب منتخب کر لیے۔ ۹ خزانہ میں سے اور ۳ اوس میں سے۔ ان نقیبوں میں ایک حضرت رافعؓ بن مالک تھے۔ ان کو بنو ذریق کا نقیب بنایا گیا۔ نقیبوں کے انتخاب کے بعد حُصُورؓ

لے یہ موسیٰ بن عقبہؓ کی روایت ہے۔ طبریؒ اور ابن ہشامؒ نے ابن اسحاقؒ کے حوالے سے بیان کیا ہے کہ حُصُورؓ نے حضرت مُصْعَبؓ بن عمیرؓ کو ۱۲ نبوت کی بیعت عقبہ کے شرکاء کے ساتھ مدینہ منورہ بھیج دیا تھا۔ لیکن یہی اور ابن سعدؒ نے لکھا ہے کہ ان اصحاب نے مدینہ پہنچ کر حُصُورؓ کو خط لکھا تھا کہ ہمیں دین کی تعلیم دینے کے لیے کوئی آدمی بھیجئے۔ بہر صورت اس کام کے لیے حُصُورؓ نے حضرت مُصْعَبؓ بن عمیرؓ ہی کو مدینہ منورہ بھیجا، اس پر سب اہل سیر کا اتفاق ہے۔

نے انصار سے فرمایا کہ اب تم اپنی اپنی قیام گاہوں کو لوٹ جاؤ۔ انہوں نے تعمیل ارشاد کی اور حج سے فارغ ہو کر مدینہ کو مراجعت کی۔

اہل سیر کا بیان ہے کہ اس وقت تک رسول اللہ صلی اللہ علیہ وسلم یرمکہ میں جتنا قرآن نازل ہوا تھا، حضرت رافعؓ اس کو لکھ کر واپسی کے وقت ساتھ لیتے آئے اور بنو زریق کو جمع کر کے سنایا۔ اس سلسلے میں یہ بھی بیان کیا جاتا ہے کہ بنو زریق کی مسجد میں تمام مسجدوں سے پہلے قرآن مجید پڑھا گیا اور اس کو پڑھنے والے حضرت رافعؓ بن مالک تھے۔

ایک روایت یہ بھی ہے کہ حضرت رافعؓ بیعت کے بعد مکہ میں ٹھہر گئے اور جب سورہ طہ نازل ہوئی تو لکھ کر مدینہ لائے۔ ایک اور روایت میں سورہ یوسف کا نام لیا گیا ہے۔ صورت واقعہ کچھ بھی ہو حضرت رافعؓ کو یہ شرف حاصل ہے کہ ان کی بدولت بنو زریق کو ہجرت نبوی سے پہلے ہی کلام الہی سننے کی سعادت نصیب ہو گئی۔

۲۔ ہجری میں غزوہ بدر پیش آیا تو اس میں حضرت رافعؓ کے دو صاحبزادے حضرت دفاعہؓ اور حضرت خلاذہؓ بڑے جوش اور جذبے کے ساتھ شریک ہوئے۔

قاضی سلمان منصور پوریؒ نے ”اصحاب بدر“ میں ان کے تیسرے بھائی مالک بن رافعؓ کو بھی شریک بدر میں شمار کیا ہے۔

خود ان کی اپنی شرکت بدر کے بارے میں اختلاف ہے بعض ارباب سیر نے ان کو اصحاب بدر میں شمار کیا ہے اور بعض نے شمار نہیں کیا لہٰذا اگر وہ

۱۔ موسیٰ بن عقبہ نے انہیں امام زہریؒ کے حوالے سے اصحاب بدر میں شمار کیا ہے جبکہ امام ابن اسحاقؒ نے انہیں اصحاب بدر میں شمار نہیں کیا۔

صحیح بخاری میں حضرت رافعؓ کا یہ قول نقل کیا گیا ہے :

(باقی حاشیہ اگلے صفحہ پر)

اس میں شریک نہ ہو سکے تو اس کا کوئی خاص سبب ہوگا ہو سکتا ہے بیمار ہوں یا اپنے صاحبزادوں کو بھیج دیا ہو اور خود گھر کی نگرانی کے لیے مدینہ میں ٹھہر گئے ہوں۔

غزوہ اُحد (۳ھ) میں حضرت رافعؓ اپنے صاحبزادے حضرت رفاعہؓ کے ساتھ شریک ہوئے، اور کفارِ قریش کے خلاف بڑی بے جگر ہی سے لڑے۔ اللہ تعالیٰ نے ان کے مُقدّر میں شہادت لکھ دی تھی، اسی غزوے میں جہادِ شہادت پی کر خلدِ بریں کو سدھارے۔
رضی اللہ تعالیٰ عنہ

(بقیہ حاشیہ صفحہ گزشتہ)

ما یسرنی انی شہدت بدربالعقبۃ
(یعنی مجھے یہ خوش نہیں آتا کہ عقبہ کے مقابلے میں بد میں شریک ہوتا)
ان کے اس قول سے بعض اہل سیر نے یہ نتیجہ اخذ کیا ہے کہ وہ غزوہ بدر میں شریک نہیں تھے۔



حضرت سہل بن سعد ساعدی انصاری

①

سرورِ عالم صلی اللہ علیہ وسلم مکہ سے ہجرت فرما کر مدینہ منورہ میں رونق افروز ہوئے تو ایک دن ایک صاحب ایک پانچ سالہ بچے کی انگلی پکڑے ہوئے بارگاہِ رسالت میں حاضر ہوئے اور عرض کیا :
 ”یا رسول اللہ! یہ میرا نختِ جگر ہے۔“
 حضورؐ نے بچے کے سر پر دستِ شفقت پھیرا اور پوچھا :
 ”اس کا نام کیا ہے؟“
 عرض کیا : ”خُزْن“
 حضورؐ نے فرمایا : ”نہیں آج سے اس کا نام سہل ہے“
 والد نے عرض کیا : ”بسر و چشم“
 یہ سعادت مند بچے جن کا نام خود سید المرسلین الانبیاء صلی اللہ علیہ وسلم نے تبدیل کیا، حضرت سہل بن سعد انصاری تھے۔

②

حضرت سہل بن سعد کا تعلق خزرج کی شاخ بنو ساعدہ سے تھا۔
 اس لیے انہیں ساعدی بھی کہا جاتا ہے۔
 نسب نامہ یہ ہے :

سہل بن سعد بن مالک بن خالد بن ثعلبہ بن حارثہ بن عمرو بن
 خزرج بن ساعدہ بن کعب بن خزرج اکبر۔

حضرت سہلؓ کی تین کنیتیں تھیں، ابو یحییٰ۔ ابو العباس اور ابو مالک۔ مشہور روایات کے مطابق وہ ہجرت نبویؐ سے تقریباً پانچ سال پہلے پیدا ہوئے۔ والد حضرت سعد بن مالک سعید الفطرت آدمی تھے۔ ہجرت نبویؐ سے پہلے ہی شرف اسلام سے بہرہ ور ہو گئے۔ حضرت سہلؓ نے ہوش سنبھالا تو اپنے سارے گھرانے کو مسلمان پایا۔ سلمہ ہجری میں غزوہ بدر پیش آیا تو حضرت سہلؓ کی عمر سات برس کی تھی ان کے والد حضرت سعد بن مالک غزوہ پر جانے کی تیاری کر رہے تھے کہ اچانک پیغام اجل آپہنچا اور وہ نو عمر فرزند کو یتیم چھوڑ کر سفر آخرت پر روانہ ہو گئے۔ لڑائی منہ ختم ہونے کے بعد حضورؐ نے دوسرے مجاہدین کی طرح حضرت سعد بن مالک کا حصہ بھی لگایا کیونکہ وہ لڑائی میں شریک ہونے کا ارادہ کر چکے تھے۔

(۳)

غزوہ اُحد (۳۱ھ) میں حضرت سہلؓ کی عمر آٹھ برس کی تھی ابو اکرم صلی اللہ علیہ وسلم لڑائی کے لیے اُحد کی طرف تشریف لے گئے مگر حضرت سہلؓ نے دوسرے انصاری لڑکوں کے ساتھ مل کر شہر کی حفاظت کا فریضہ انجام دیا۔ مسند احمد بن حنبل میں ہے کہ جب رسول اکرم صلی اللہ علیہ وسلم کے زخمی ہونے کی خبر مدینہ پہنچی تو حضرت سہلؓ بے تاب ہو کر میدان اُحد میں پہنچ گئے حضورؐ کے زخم کو انہی کے سامنے دھویا گیا۔

سلمہ ہجری میں غزوہ خندق کے وقت حضرت سہلؓ اوس برس کے تھے لیکن اُن کے جوش ایمان کا یہ عالم تھا کہ بڑوں کے ساتھ مل کر خندق کھودتے تھے اور کاڈھے پر مٹی اٹھا اٹھا کر لے جاتے تھے۔

صحیح بخاری اور صحیح مسلم کی ایک حدیث سے تو یہ تاثر بھی ملتا ہے کہ وہ غزوہ خیبر (محرم ۳۲ھ ہجری) میں بھی شریک تھے۔ یہ حدیث حضرت سہلؓ

سے مردی ہے اس میں وہ کہتے ہیں:

” غزوہ خیبر کے دوران میں ایک دن رسول اللہ صلی اللہ علیہ وسلم نے

فرمایا کہ کل میں پرچم ایک ایسے شخص کو دوں گا جو اللہ تعالیٰ اور اس کے رسولؐ سے محبت کرتا ہے اور اللہ اور رسولؐ بھی اسے محبوب رکھتے ہیں اور اسی کے ہاتھوں اللہ خیبر فتح کر لے گا۔ — رات بھر تمام

صحابہ کرامؓ اس مسئلہ پر غور و فکر اور سوچ بچار کرتے رہے کہ پرچم کس کو دیا جائے گا۔ دوسرے دن صبح کو ترکے ہی صحابہ رسول اللہ

صلی اللہ علیہ وسلم کی خدمت میں حاضر ہو گئے۔ ہر ایک کی خواہش تھی کہ جھنڈا اسے دیا جائے۔ حضورؐ نے حضرت علیؓ کے بارے میں

دیافت فرمایا کہ وہ کہاں ہیں؟ عرض کیا گیا کہ ان کی آنکھوں میں تکلیف ہے۔ آپؐ کے حکم کے مطابق حضرت علیؓ کو بلوایا گیا۔ جب

وہ حاضر خدمت ہوئے تو آپؐ نے اپنا لعاب دہن ان کی آنکھوں میں ڈالا اور دعا کی حضرت علیؓ اسی وقت اس طرح تندرست ہو

گئے گویا ان کو کوئی تکلیف تھی ہی نہیں۔ پھر آپؐ نے حضرت علیؓ کو پرچم عطا فرمایا اور حکم دیا کہ اطمینان اور وقار کے ساتھ مجاہدین

کو ساتھ لے کر چل پڑو اور خیبر کے سامنے جا کر دم لو۔ وہاں پہنچنے کے بعد سب سے پہلے انہیں اسلام کی دعوت دینا اور اللہ کے وہ حقوق

بتانا جو انہیں اسلام ان پر عائد ہوتے ہیں۔ خدا کی قسم اگر ایک آدمی کو بھی تمہارے ذریعے ہدایت نصیب ہو گئی تو یہ امر تمہارے

لیے سرخ اذیتوں کے حصول سے بہتر ہے۔ “

صحیح مسلم کی ایک حدیث میں حضرت سہلؓ بن سعد نے ایک اور غزوے

کا ایک واقعہ اس طرح بیان کیا ہے:

” رسول اللہ صلی اللہ علیہ وسلم کی ایک غزوہ میں مشرکین سے ٹھہیر

ہو گئی اور حرب قتال کا بازار خوب گرم ہوا۔ لڑائی کے بعد جب رسول اللہ ﷺ اپنے لشکر کی طرف پلٹے اور کفار بھی اپنے لشکر کی طرف پلٹے تو اس وقت یہ بات سامنے آئی کہ حضور کے اصحاب میں ایک شخص ایسا تھا جو دشمن کے جس شخص کو بھی اکاڑ کا پاتا اس کا تعاقب کر کے اپنی تلوار سے ہلاک کر دیتا۔ چنانچہ اس کی شجاعت اور مردانگی دیکھ کر لوگوں نے کہنا شروع کر دیا کسی نے بھی آج کی لڑائی میں ہم میں سے اس درجہ کفایت نہیں کی جتنی فلاں شخص نے۔ اس پر رسول اللہ ﷺ نے فرمایا مگر وہ تو اہل دوزخ میں سے ہے۔

آپ کا ارشاد سننے والوں میں سے ایک صاحب نے دل میں کہا میں اس شخص کے ساتھ ساتھ رہوں گا۔ (دوسرے دن لڑائی شروع ہوئی) تو وہ صاحب اس کے ساتھ ہی نکل گئے جہاں وہ کھڑا ہوتا یہ بھی کھڑے ہو جاتے اور جہاں وہ جلدی چلتے لگتا یہ بھی جلدی چلتے لگتے۔ ایک موقع پر وہ شدید زخمی ہو گیا۔ درد کی شدت سے مجبور ہو کر اس نے جلدی موت مانگ لی، اس طرح کہ تلوار زمین پر رکھ دی اور اس کی دھار کو اپنی چھاتی کے درمیان لاکر اپنا سارا بوجھ اس پر ڈال دیا اور اپنے آپ کو ہلاک کر ڈالا۔ یہ دیکھتے ہی وہ صاحب جو اس کے تعاقب میں تھے حضور کے پاس گئے اور جاتے ہی کہنے لگے، میں گواہی دیتا ہوں کہ آپ اللہ کے رسول ہیں۔ آپ نے فرمایا، بات کیا ہے؟ انہوں نے کہا، وہ شخص جس کے متعلق آپ نے ابھی فرمایا تھا کہ وہ اہل النار میں سے ہے اور جو لوگوں کو بہت گراں گزرا میں نے اس کی تحقیق حال کا عزم کیا اور اس کے پیچھے پیچھے رہنے لگا حتیٰ کہ وہ بُری طرح مجروح ہو گیا اور اس نے جلد ہی اپنے آپ کو موت کے حوالے کر دیا، وہ یوں کہ اس نے اپنی تلوار زمین پر کھڑی کی اور اس کی باڑ کو اپنے سینے

کے درمیان لاکر اپراپنا بوجھ ڈال دیا اور اپنے آپ کو ہلاک کر ڈالا۔ یہ سن کر آپؐ نے فرمایا کوئی آدمی بظاہر اہل جنت کے سے اعمال کرتا ہے حالانکہ وہ اہل دوزخ میں سے ہوتا ہے اور کبھی ایسا ہوتا ہے کہ ایک آدمی بظاہر اہل دوزخ کے سے اعمال کرتا ہے حالانکہ وہ اہل جنت میں سے ہوتا ہے۔“

ان روایتوں سے معلوم ہوتا ہے کہ حضرت سہلؓ کو صغیر سنی ہی میں بعض خرداء میں شرکت کی سعادت نصیب ہو گئی تھی حالانکہ حضورؐ بالعموم پندرہ برس سے کم عمر کے لڑکوں کو لڑائی میں شریک ہونے کی اجازت نہیں دیتے تھے۔ جب حضرت سہلؓ کی عمر پندرہ برس کی ہوئی تو آفتاب رسالت اللہ تعالیٰ کی شفق رحمت میں غروب ہو گیا۔

(۴)

حضرت سہلؓ کو رسول اکرم صلی اللہ علیہ وسلم سے بے انتہا محبت تھی۔ جب بھی موقع ملتا حضورؐ کی خدمت کرنے کی کوشش کرتے تھے۔ ایک دفع آپؐ کو بیڑ بضاعہ سے پانی لا کر پلایا۔ ایک دن حضورؐ نے مسجد نبویؐ کے لیے منبر بنوانے کا خیال ظاہر فرمایا تو دوڑے گئے اور جنگل سے منبر کے لیے بکڑی کاٹ کر لے آئے۔ منبر بننے سے پہلے حضورؐ ایک متون کے سہارے کھڑے ہو کر خطبہ دیا کرتے تھے۔

حضرت سہلؓ کو حضورؐ کے متعلقین سے بھی بہت محبت تھی۔ بنو امیہ کے دور حکومت میں ایک دفعہ آل مردان میں سے ایک شخص مدینہ کا امیر مقرر ہوا اس نے ان کو بلا کر حضرت علیؓ کو کرم اللہ وجہہ پر سب و شتم کرنے کے لیے کہا لیکن انہوں نے صاف انکار کر دیا۔ اس نے کہا کہ اچھا علیؓ کا نام نہ لا صرف اتنا ہی کہہ دو کہ خدا ابو تراب پر لعنت کرے (لغوذا باللہ) انہوں نے فرمایا کہ

ابو تراب کا لقب تو خود سید المرسلین ﷺ نے حضرت علیؑ کو دیا تھا اور اس لقب سے وہ بہت خوش ہوتے تھے پھر اس کو وہ سارا واقعہ تفصیل سے ساتھ بتایا جس میں حضور ﷺ نے حضرت علیؑ کو گرم اللہ وجہہ کو ابو تراب کا لقب دیا تھا۔ یہ ان کا محبوب ترین لقب تھا۔ یہ سن کر حاموش ہو گیا بلے

۱۔ صحیح مسلم جلد ۱ صفحہ ۳۲۶

صحیح بخاری میں حضرت ابو حازمؒ کی زبانی یہ واقعہ اس طرح بیان کیا گیا ہے۔
 ” ایک شخص سہل بن سعد کے پاس آیا اور کہا کہ فلاں (امیر مدینہ) علیؑ کو منبر کے پاس برا کہہ رہا ہے۔ پوچھا، کیا کہتا ہے؟ بولا، ابو تراب (یعنی مٹی کا باپ)۔ سہل بن سعد پڑے اور کہا خدا کی قسم ان کا یہ نام رسول اللہ ﷺ نے رکھا ہے اور ان (حضرت علیؑ) کو اس نام سے بڑھ کر کوئی نام محبوب نہ تھا۔“

(بخاری کتاب المناقب باب مناقب علیؑ)

وہ واقعہ جس میں حضرت علیؑ کو بارگاہ رسالت سے ”ابو تراب“ کی کنیت عطا ہوئی حضرت سہل بن سعد کی زبانی اس طرح منقول ہے:-

” رسول اللہ ﷺ فاطمہؑ کے مکان میں آئے اور علیؑ کو نہیں پایا۔ پوچھا، تمہارے ابن عم کہاں ہیں، بولیں مجھ میں ادا ان میں کچھ جھگڑا ہو گیا تھا وہ غصہ میں چلے گئے ہیں اور یہاں (دوپہر کو) نہیں لیٹے۔ رسول اللہ ﷺ نے ایک شخص سے فرمایا، دیکھو وہ کہاں ہیں؟ اس نے اگر خبر دی کہ مسجد میں سو رہے ہیں۔ رسول اللہ ﷺ (مسجد میں) تشریف لے گئے وہ (حضرت علیؑ) لیٹے ہوئے تھے۔ پہلو سے چادر ہٹ گئی تھی اور مٹی جسم میں لگ گئی تھی رسول اللہ ﷺ (باتی مائیک کے منہ پر)

۹۰ ہجری میں حجاج بن یوسف ثقفی نے ان کو بلا کر پوچھا کہ تم نے مدینہ میں رہتے ہوئے بھی حضرت عثمانؓ کی مدد کیوں نہ کی؟ جواب دیا، ”تم جھوٹ کہتے ہو میں نے مدد کی تھی۔“ لیکن حجاج اپنی بات پراڑا رہا اور اس نے ان کی گردن پر مہر لگوا دی۔ یہی سلوک اس نے حضرت انسؓ بن مالک اور حضرت جابر بن عبد اللہؓ سے بھی کیا۔

حضرت سہلؓ نے ۹۱ھ میں وفات پائی۔ اس وقت ان کی عمر چھیانوے برس کی تھی۔

⑤

حضرت سہلؓ عہد رسالت میں اگرچہ کم عمر تھے لیکن وہ حضورؐ کے ارشادات بڑے دھیان سے سنا کرتے تھے اور ان کو یاد رکھتے تھے۔ ان سے ۱۸۸ احادیث مروی ہیں جن میں سے ۲۸ صحیح بخاری اور صحیح مسلم دونوں میں موجود ہیں۔ حضرت سہلؓ نے طویل زندگی پائی اور بیشتر اکابر صحابہؓ ان کے سامنے ہی فوت ہو گئے۔ ان بزرگوں کے بعد حضرت سہلؓ کی ذات مرجع خلائق بن گئی۔ لوگ دور دور سے ان کی خدمت میں حاضر ہوتے اور بڑے ذوق و شوق سے ان کی زبان سے ہادی برحق صلی اللہ علیہ وسلم کے ارشادات اور عہد رسالت کے واقعات سنتے تھے۔ خود فرمایا کرتے تھے کہ مجھ سے ارشادات نبویؐ سن لو میں مر جاؤں گا تو کوئی قال رسول اللہ صلی اللہ علیہ وسلم کہنے والا باقی نہ رہے گا۔ ان کے راویان حدیث میں حضرت ابو ہریرہؓ، حضرت عبداللہ بن عباسؓ جیسے جلیل القدر صحابہ اور حضرت سعید بن مسیبؓ، حضرت ابو حازمؓ، امام زہریؓ اور یحییٰ بن یحییٰؓ

(بقیہ حاشیہ صفحہ گزشتہ)۔ مٹی پونچھتے جلتے تھے اور فرماتے تھے، البتراب اٹھو، البتراب اٹھو،

(صحیح بخاری کتاب القلواء باب نوم الرجال فی المسجد)

جیسے اکابر تابعین شامل ہیں۔

حضرت سہل بن سعد سے مروی چند احادیث یہاں تیسرے درج کی جاتی ہیں:

حضرت سہل بن سعد سے روایت ہے کہ رسول اللہ صلی اللہ علیہ وسلم نے فرمایا کہ:

① جنت کے دروازوں میں ایک خاص دروازہ ہے جس کا نام

”باب الریان“ ہے۔ اس دروازے سے قیامت کے دن صرف

روزہ داروں کا داخلہ ہوگا۔ ان کے سوا کوئی دوسرا اس دروازے

سے داخل نہ ہو سکے گا۔ اس دن پکارا جائے گا کہ کدھر ہیں بندے

جو اللہ کے لیے روزہ رکھا کرتے تھے اور بھوک و پیاس کی تکلیف

اٹھایا کرتے تھے، وہ اس پکار پر چل پڑیں گے، ان کے سوا کسی اور

کا اس دروازے سے داخلہ نہیں ہو سکے گا۔ جب روزہ دار اس

دروازے سے جنت میں پہنچ جائیں گے تو یہ دروازہ بند کر دیا جائے

گا، پھر کوئی اس میں سے اندر نہ جاسکے گا۔“

(صحیح بخاری و صحیح مسلم)

② ”میں حوض کوثر پر تمہارا میر ساماں ہوں گا۔ جو میرے پاس پہنچے گا

وہ آب کوثر سے پئے گا اور جو اس کو پی لے گا وہ پھر کبھی پیاس میں

مبتلا نہ ہوگا، اور وہاں کچھ لوگ ایسے بھی ہوں گے جن کو میں بھی

پہچانوں گا اور وہ بھی مجھ کو پہچانیں گے۔ وہ میری طرف آئیں گے

لہ ریان کے لغوی معنی ہیں ”پورا پورا سیراب“ گویا سیرابی اس دروازے کی خاص صفت

ہے اور یہ روزہ داروں کے لیے اس لیے مخصوص کیا گیا ہے کہ اللہ تعالیٰ کا ان سے عہد ہے

الصَّوْمُ لِيْ وَ اَنَا اَجْزٰی بِہ یعنی بندہ کا روزہ بس میرے لیے ہے اور میں خود ہی

اس کی جزا دوں گا۔ اللہ تعالیٰ کن کن انعامات سے اپنے روزہ دار بندوں کو

”سیراب“ کرے گا اس کا علم اسی کو ہے۔

لیکن میرے اور ان کے درمیان رکاوٹ ڈال دی جائے گی تو میں کہوں گا کہ یہ آدمی تو میرے ہی پس مجھے جواب دیا جلے گا کہ آپ کو معلوم نہیں کہ انہوں نے آپ کے بعد کیا کیا نئی باتیں نکالیں تو میں کہوں گا کہ بومبادی اور دوری ہوا ان کے لیے جنہوں نے میرے بعدین میں فرق ڈالا (بدعتیں ایجاد کر کے اس کو مسخ کیا) “

(صحیح بخاری و صحیح مسلم)

③ ”جو آدمی اپنے یا پرائے یتیم کی کفالت کرتا ہے وہ اور میں جنت میں اس طرح (قریب قریب) ہوں گے (اور آپ نے انکشت شہادت اور بیچ والی انگلی سے اشارہ کر کے بتلایا اور ان کے درمیان تھوڑی سی کشادگی رکھی)“

(صحیح بخاری)

④ ”جو شخص ذمہ لے اپنی زبان اور شرمگاہ کا (کہ یہ دونوں غلط استعمال نہ ہوں گی) تو میں ذمہ لیتا ہوں اس کے لیے جنت کا۔“

(صحیح بخاری)

⑤ ”نبی صلی اللہ علیہ وسلم نے فرمایا کہ اللہ کے رستہ میں ایک دن کی چوکیداری (یعنی مجاہدین کے سامان کی حفاظت) دنیا دہانہ سے بہتر ہے۔ پھر فرمایا کہ جنت میں اگر اتنی جگہ مل جائے جتنی جگہ پر ایک گورا آسکتا ہے تو وہ ساری دنیا سے بہتر ہے اور کسی آدمی کا چند ساعت جہاد میں شامل ہونا دنیا دہانہ سے افضل ہے۔“

(صحیح مسلم)

⑥ ”رسول اللہ صلی اللہ علیہ وسلم کے پاس کوئی چیز پینے کی لائی گئی۔ آپ نے اس سے کچھ پیا۔ اس وقت آپ کے دائیں طرف ایک لڑکا اور بائیں طرف بڑی عمر کے لوگ تھے۔ آپ نے اس لڑکے سے پوچھا کہ تو اجازت دے تو میں یہ ان لوگوں کو دے دوں۔“

اس لڑکے نے کہا، یا رسول اللہ آپ کے تبرک کے بارے میں تو میں ایشیا نہیں کر سکتا۔ اس پر آپ نے وہ اس لڑکے کو دے دیا۔“

(صحیح بخاری)

④ ایک عورت رسول اللہ صلی اللہ علیہ وسلم کی خدمت میں ایک چادر (ہدیہ کے طور پر) لے کر آئی اور عرض کیا، یا رسول اللہ! یہ چادر میں نے اپنے ہاتھ سے آپ کے پہننے کے لیے بنی ہے اسے میں آپ کو اڑھانا چاہتی ہوں۔

آپ نے وہ چادر قبول فرمائی اور آپ کی یہ حالت تھی کہ اس وقت آپ کو اس کی ضرورت بھی تھی۔ آپ کے صحابہ میں سے ایک صاحب نے آپ کو وہ چادر اڑھائے ہوئے دیکھا تو عرض کیا، یا رسول اللہ! یہ چادر کیسی اچھی ہے، یہ تو مجھے دے دیجئے۔ آپ نے فرمایا، بہت اچھا (اور وہ چادر ان صاحب کو عنایت فرمادی) پھر جب رسول اللہ صلی اللہ علیہ وسلم اس مجلس سے اٹھ گئے تو لوگوں نے ان صاحب سے کہا کہ تم نے اچھا نہیں کیا، رسول اللہ صلی اللہ علیہ وسلم کو خود اس چادر کی ضرورت تھی اسی لیے یہ آپ نے اس عورت سے قبول کر لی تھی اس کے باوجود تم نے اسے آپ سے مانگ لیا، حالانکہ تم جانتے تھے کہ رسول اللہ صلی اللہ علیہ وسلم کبھی کسی کے سوال کو رد نہیں کیا کرتے۔

ان صاحب نے کہا، خدا کی قسم میں نے یہ چادر اپنے پہننے کے لیے رسول اللہ صلی اللہ علیہ وسلم سے نہیں مانگی میں نے تو اسے اس لیے مانگا تھا کہ یہ میرا کفن بنے۔

آخر وہی چادر ان صاحب کا کفن بنی۔“ (صحیح بخاری)

⑤ اور ایک شخص رسول اللہ صلی اللہ علیہ وسلم کے سامنے سے گزرا

تو آپ نے ایک صاحب سے جو آپ کے پاس بیٹھے ہوئے تھے
پوچھا کہ اس گزرنے والے شخص کے بارے میں تمہاری کیا رائے
اور کیا اندازہ ہے؟

انہوں نے کہا، یہ بڑے معزز آدمیوں میں سے ہے اور ایسی
شان والا ہے کہ کسی بھی گھرانے کی بیٹی کے لیے نکاح کا پیغام
دے تو منظور کر لیا جائے اور اگر کسی معاملے میں سفارش کرے
تو اس کی سفارش ضرور مانی جائے۔

یہ جواب سن کر رسول اللہ صلی اللہ علیہ وسلم خاموش ہو گئے
اور کچھ نہ فرمایا۔ پھر تھوڑی ہی دیر کے بعد ایک اور آدمی وہاں
سے گزرا۔ آپ نے اُن ہی صاحب سے پھر پوچھا، اس شخص کے
بارے میں تمہاری کیا رائے اور اندازہ ہے۔ انہوں نے عرض کیا،
یا رسول اللہ! یہ بیچارہ نادار اور مسکین آدمی ہے۔ اگر کسی گھر
میں نکاح کا پیغام دے تو اس کا پیغام قبول نہ کیا جائے،
کسی معاملہ میں سفارش کرے تو اس کی سفارش نہ مانی جائے اور
کوئی بات کہنا چاہے تو اس کی بات نہ سنی جائے۔ (ان کا جواب
سن کر) رسول اللہ صلی اللہ علیہ وسلم نے فرمایا کہ پہلے آدمی
جیسے اگر زمین بھر ممل (آٹنی کثیر تعداد میں ہوں کہ ساری زمین ان سے بھر جائے)
تو یہ اکیلا نادار اور مسکین اُن سے بہتر ہے۔ (صحیح بخاری و صحیح مسلم)

حضرت سہیل بن سعد سے روایت ہے کہ جمعہ کے دن نماز سے پہلے نہ
تو ہم قیلولہ کرتے اور نہ کھانا کھاتے۔ (صحیح بخاری و صحیح مسلم)

رسول اللہ صلی اللہ علیہ وسلم نے فرمایا کہ لوگ ہمیشہ بھلائی میں رہیں گے
جب تک افطار میں جلدی کریں گے (یعنی آفتاب غروب ہونے
کے فوراً ہی بعد افطار کریں گے۔) (صحیح بخاری و صحیح مسلم)

حضرت معوذ بن عفراء انصاری

①

رمضان المبارک ۳۲ھ ہجری میں بدر کے میدان میں عہد رسالت کا پہلا معرکہ حق و باطل برپا ہوا تو عام لڑائی سے پہلے کفار قریش کی طرف سے عتبہ بن ربیعہ، شیبہ بن ربیعہ اور ولید بن عتبہ نے میدان میں نکل کر اہل حق کو مقابلے کے لیے للکارا۔ ان کی دعوت مبارزت کے جواب میں مسلمانوں کی صفوں سے تین جانباز لپک کر آگے بڑھے۔ قریشی جنگجوؤں نے ان کو دیکھتے ہی پہچان لیا کہ وہ تینوں مدینہ کے رہنے والے ہیں۔ انہوں نے ان سے لڑنا پسند نہ کیا اور پکار کر کہا:

”و محمدؐ! ہمارے مقابلے کے لیے ہماری قوم اور کفو کے آدمی بھیجے۔“
چنانچہ حضورؐ کے حکم پر یہ تینوں جانباز اپنی صفوں میں واپس آگئے اور حضرت حمزہؓ، حضرت علیؓ اور حضرت عبیدہ بن حارث، عتبہ، شیبہ اور ولید کے مقابل ہوئے۔

مدینہ کے تین انصاری سرفروشی جنہوں نے سب سے پہلے مکہ کے تاحی پرستان طاعوت سے نبرد آزما ہونے کا عزم کیا، حضرت معاذؓ، حضرت عوفؓ اور حضرت معوذؓ تھے۔ یہ تینوں حقیقی بھائی تھے اور حارث بن زفاعہ (بن حارث بن سواد بن مالک بن غنم بن نجار بن ثعلبہ بن عمرو بن خزرج) کے بیٹے تھے۔ والدہ کا نام عفراء بنت عبیدہ (بن ثعلبہ بن عبیدہ بن ثعلبہ بن غنم بن مالک بن نجار) تھا۔ والد حارث بن زفاعہ ہجرت نبویؐ سے بہت پہلے ناسپا چکے تھے البتہ والدہ حضرت عفراءؓ کو قبولِ اسلام اور صحابیت

کا شرف حاصل ہوا۔ انہی کے نام کی نسبت سے تینوں بھائی ابنا عفرار
(عفرار کے بیٹے) مشہور ہوئے۔

عتبہ، شیبہ اور ولید کے قتل کے بعد عام لڑائی شروع ہوئی تو حضرت
معاذؓ اور معوذؓ نے آپس میں مشورہ کر کے پکا ارادہ کر لیا کہ وہ قریش مکہ
کے سرگردہ ابو جہل کو جہنم واصل کریں گے۔ چنانچہ میدان کارزار میں وہ برابر
اس کی تلاش میں رہے۔ حضرت عبدالرحمنؓ بن عوفؓ کا بیان ہے کہ میں
میدان جنگ میں کھڑا تھا کہ یکایک دو انصاری جوان میرے دائیں بائیں
آکر کھڑے ہو گئے ان میں سے ایک نے مجھ سے پوچھا :

چچا! ابو جہل کہاں ہے؟

میں نے کہا۔ ”بھتیجے اس سے تجھے کیا کام ہے؟“

بولا: ”و میں نے سنا ہے کہ وہ رسول اللہ صلی اللہ علیہ وسلم کو گالیاں دیتا
ہے خدا کی قسم مجھے وہ مل جائے تو اس کو مار کر رہوں گا یا اسی کو کشش میں
اپنی جان قربان کر دوں گا۔“

دوسرے جوان نے بھی اسی قسم کی گفتگو کی۔ مجھے ان جوانوں کے جذبہ
فدویت پر بڑی حیرت ہوئی۔ میں نے ان کو اشارہ کر کے بتایا کہ وہ سامنے

اے حضرت عفرارؓ کا پہلا نکاح حارث بن زفاعہ سے ہوا تھا ان کی صلب
سے معاذؓ، عوفؓ اور معوذؓ پیدا ہوئے۔ حارث کی وفات کے بعد ان کا
نکاح بکیر بن عبدیاسل لیشی سے ہوا۔ ان کی صلب سے چار بیٹے ایاسؓ،
عامرؓ، خالدؓ اور عاقلؓ پیدا ہوئے۔ ان چاروں کو بھی شرف صحابیت حاصل
ہوا۔ غزوہ بدر میں یہ چاروں بھائی اپنے اخیانی بھائیوں معاذؓ، عوفؓ اور معوذؓ
کے ساتھ شریک تھے۔ گویا غزوہ بدر میں حضرت عفرارؓ کے سات بیٹے شریک
تھے۔ اس شرف میں حضرت عفرارؓ کا کوئی شریک دسہیم نہیں۔

ابو جہل صفوف جنگ میں چکر لگا رہا ہے۔ وہ دونوں باز کی طرح اس پر جھپٹے اور آنا فانا اس کو خاک اور خون میں لوٹا دیا۔ اس کے بعد دونوں بھائی ہر فرما صلی اللہ علیہ وسلم کی خدمت میں حاضر ہوئے اور ابو جہل کے مارے جانے کی اطلاع دی۔ آپ نے پوچھا، کس نے مارا ہے؟ دونوں نے عرض کیا:

”ہم دونوں نے“

حضور نے فرمایا، اپنی تلواریں دکھاؤ۔

دونوں نے اپنی تلواریں پیش کیں تو ان میں خون کا اثر موجود تھا حضور نے فرمایا: ”بے شک تم دونوں نے اس کو قتل کیا ہے۔“

ایک روایت میں ہے کہ ابو جہل پر حملہ کرتے وقت حضرت معاذ کو ایک مشرک ابن ماعصن نے زخمی کر دیا۔ ایک اور روایت کے مطابق عکرمہ بن ابی جہل نے ان کے شانے پر تلوار کی ضرب لگائی جس سے ہڈی کٹ گئی مگر بازو ٹکٹا رہا انہوں نے مجروح بازو کو مانع جہاد پایا تو اس کو پاؤں کے نیچے دبا کر اور جھٹک کر علیحدہ کر دیا اور پھر مصروف جہاد ہو گئے۔ بعض کے نزدیک اسی زخم سے فوت ہو گئے اور بعض کے بیان کے مطابق حضرت عثمان غنیؓ کے عہد خلافت میں وفات پائی۔ ایک روایت کے مطابق حضرت علی رضی اللہ تعالیٰ عنہ کے عہد خلافت میں سفر آخرت اختیار کیا۔ اللہ اعلم بالصواب

۱۔ صحیح مسلم میں ابو جہل کو مارنے والے جانبازوں کا نام معاذ بن عفراد اور معاذ بن عمرو بن الجموح مذکور ہے۔ لیکن صحیح بخاری میں دونوں کو ابنا عفراد کہا گیا ہے۔ متعدد دوسری روایتوں سے بھی اس کی تصدیق ہوتی ہے گویا ابو جہل کو قتل کرنے والے حضرت معاذ بن عفراد اور ان کے بھائی معوذ بن عفراد ہی تھے۔ ابو جہل میں کچھ رقی جا باقی تھی کہ حضرت عبداللہ بن مسعود وہاں پہنچ گئے انہوں نے اس کا سر کاٹ لیا حضور نے اس کے قتل کی خبر سن کر فرمایا، آج اس اُمت کا فرعون مر گیا۔ ۲۔ حضرت معاذ بن عفراد کا شمار انصار کے سابقین الاولاد میں ہوتا ہے۔

ابو جہل کے قتل کے بعد حضرت معوذہؓ بھی تلوار چلاتے ہوئے دشمن کی صفوں میں گھس گئے۔ ایک مشرک ابو مسافع نے تاک کر تلوار کا ایسا وار کیا کہ شہید ہو کر فرشِ خاک پر گر گئے۔

حضرت معاذؓ اور حضرت معوذہؓ کے تیسرے بھائی حضرت عوفؓ بن عقرامؓ بھی نہایت مخلص مسلمان تھے۔ ان کے اخلاص فی الدین کا اندازہ اس بات سے کیا جاسکتا ہے کہ ہجرتِ نبویؐ سے قبل عقبہ کی تینوں بیعتوں میں شریک تھے (۳؎ اور ۳؎ بعدِ بعثت)۔ بدر کے دن میدان کا زرار گرم ہوا تو انہوں نے بارگاہِ رسالت میں عرض کیا کہ یا رسول اللہؐ پروردگار اپنے بندہ کی کس بات سے زیادہ خوش ہوتا ہے۔

آپؐ نے فرمایا: ”اس بات سے کہ اس کا ہاتھ لڑائی میں مشغول ہو اور وہ بدن کھولے ہوئے (بے خوف) لڑ رہا ہو۔“

صنوم کا ارشاد سن کر حضرت عوفؓ نے زہ آمار ڈالی اور آگے بڑھ کر نہایت بے جگری سے لڑنا شروع کر دیا یہاں تک کہ جامِ شہادت پی کر خلدِ بریں میں پہنچ گئے۔

(۲)

حضرت معوذہؓ کا تعلق والد اور والدہ دونوں کی طرف سے انصار کے معزز ترین خاندان بنو نجار سے تھا۔ سلسلہ نسب اوپر بیان کیا جا چکا ہے۔ اہلِ سیر نے ان کے قبولِ اسلام کے زمانہ کی تصریح نہیں کی لیکن قرآن سے معلوم ہوتا ہے کہ وہ ہجرتِ نبویؐ سے پہلے اپنی والدہ اور بھائیوں کے ساتھ شرفِ اسلام سے بہرہ ور ہو چکے تھے، ان کو رسول اکرم صلی اللہ علیہ وسلم سے بڑی عقیدت اور محبت تھی اور وقتاً فوقتاً آپؐ کی خدمت میں ہدایا بھیجتے رہتے تھے۔ ان کی صاحبزادی حضرت ربیعہ رضی اللہ تعالیٰ عنہا سے روایت ہے کہ ایک دفعہ مجھے

میرے والد نے ایک صلح کھجوریں دے کر جن کے اوپر کچھ لکڑیاں تھیں بھڑو
کے پاس بھیجا آپ لکڑیوں کو پسند فرماتے تھے۔ اس وقت آپ کے پاس کچھ زور
بحرین سے آئے تھے۔ آپ نے اپنا ہاتھ بھر کر مجھے ان میں سے کچھ عطا فرمائے۔
ایک دوسری روایت میں ہے کہ مجھے آپ نے دونوں سہیلی بھر کر زیور یا سونا
عطا فرمایا۔
(طبرانی؟ واحد)

غزوہ بدر سے پہلے انہوں نے کسی سے سنا تھا کہ رئیس مکہ ابو جہل ان کے
آقا و مولا صلی اللہ علیہ وسلم کو گالیاں دیتا ہے۔ اسی دن سے ان کے دل
میں ابو جہل سے سخت نفرت پیدا ہو گئی تھی اور انہوں نے تہیہ کر لیا تھا کہ
جب بھی موقع ملا، ابو جہل کو کیفر گرداڑ تک پہنچا کر رہیں گے۔ چنانچہ غزوہ بدر
میں ان کو یہ موقع مل گیا اور انہوں نے اپنے بھائی حضرت معاذؓ کے ساتھ مل کر
ابو جہل کو جہنم رسید کر دیا۔ ابو جہل کے قتل کے سلسلہ میں جو روایتیں ملتی ہیں۔ ان
میں سے بعض کے یہ تاثر پیدا ہوتا ہے کہ ابو جہل کو دو نو عمر بچوں نے قتل کیا لیکن
صحیح یہ ہے کہ اس کو قتل کرنے والے حضرت معوذؓ اور حضرت معاذؓ تھے
نہیں تھے بلکہ پورے جوان تھے۔ حضرت معوذؓ کی بیٹی حضرت ربیعہؓ تو اس وقت
شادی کی عمر کو پہنچ چکی تھیں۔ چنانچہ غزوہ بدر کے کچھ عرصہ بعد ان کا نکاح حضرت
ایاس بن بکیر (یا ابی بکیر لثنی) سے ہو گیا۔ صحیح بخاری میں ہے کہ نکاح کے دوسرے
دن سرور عالم صلی اللہ علیہ وسلم حضرت ربیعہؓ کے گھر تشریف لے گئے اور
بستر پر بیٹھ گئے۔ اس وقت کچھ لڑکیاں دف بجا بجا کر شہدائے بدر کی تعریف
میں اشعار پڑھ رہی تھیں (غالباً یہ اس بناء پر تھا کہ حضرت ربیعہؓ کے والد اور
چچا نے غزوہ بدر میں شہادت پائی تھی اور شادی کے موقع پر یہ اشعار ان کے
عزم کو ملکا کرنے کے لیے پڑھے جا رہے تھے) یہ اشعار پڑھتے ہوئے ان لڑکیوں
میں سے ایک نے جب یہ مصرعہ پڑھا

وَفِينَا نَبِيٌّ يَعْلَمُ مَا فِي غَدٍ (یعنی ہم میں وہ نبی ہیں جو کل ہونے والی بات

کو جانتے ہیں) — تو آپ نے فرمایا، اس کو چھوڑو اور وہی پڑھو جو پہلے پڑھ رہی تھیں۔

قریش مکہ کے دل میں اس بات کی بڑی خلش تھی کہ ابو جہل انصار کے ہاتھوں قتل ہوا ہے۔ دوسری طرف انصار کو اس بات پر فخر تھا کہ انہوں نے اس دشمن خدا کو قتل کیا ہے۔ حافظ ابن عبد البرؒ نے ”الاستیعاب“ میں لکھا ہے کہ ایک دفعہ مکہ کی ایک عورت اسماء بنت مخزوم جو عطر بیچا کرتی تھی، عطر فروخت کرنے حضرت ربیعؓ کے گھر آئی اور ان سے ان کے خاندانی حالات پوچھنے لگی جب اسے معلوم ہوا کہ ربیعؓ کے والد نے ابو جہل کو قتل کیا تھا تو اس کی خاندانی عصبیت عود کر آئی اور وہ تنک کر بولی:

” تو تم ہمارے سردار کے قاتل کی بیٹی ہو۔“

حضرت ربیعؓ کو دشمن خدا ابو جہل کے لیے سردار کا لفظ سن کر بہت غصہ آیا اور انہوں نے کہا:

” میں تو غلام کے قاتل کی بیٹی ہوں۔“

اسمار یہ سن کر غصے سے بولی:

” مجھ کو تمہارے ہاتھ سودا بیچنا حرام ہے۔“

حضرت ربیعؓ نے اسی لہجے میں جواب دیا — ”مجھ کو بھی تم سے کچھ خریدنا حرام ہے۔ میں تمہارے عطر کو گندگی سمجھتی ہوں۔“

حضرت ربیعؓ کے سوا حضرت معوذہؓ کی کسی اور اولاد کا ذکر کتب سیر میں نہیں ملتا۔ حضرت ربیعؓ کا شمار بڑی جلیل القدر صحابیات میں ہوتا ہے۔ ان سے اکیس حدیثیں مروی ہیں۔



حضرت ہانی بن زیاد بلوی انصاری

①

رمضان ۳۱ھ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم نے غزوہ بدر کے لیے تیاری فرمائی اور اپنے جان نثاروں کو ساتھ چلنے کے لیے ارشاد فرمایا تو مدینہ منورہ کے دو سعادت مند جوان آپ کی ہمرکابی کا شرف حاصل کرنے کے لیے بے تاب ہو گئے۔ ان دونوں میں ماموں بھانجے کا رشتہ تھا۔ مشکل یہ آ پڑی کہ ماموں کی بہن اور بھانجے کی والدہ اس وقت سخت بیمار تھیں اور ان کی نگہداشت کی مسلسل ضرورت تھی۔ ماموں نے بھانجے سے کہا:

”تمہاری والدہ سخت بیمار ہیں تم ان کی خدمت کے لیے یہیں ٹھہر جاؤ اور مجھے غزوہ میں شریک ہونے دو۔“

بھانجے کے دل میں بھی شوقِ جہاد موجزن تھا، انہوں نے کہا:

”میری والدہ آپ کی حقیقی بہن ہیں آپ ان کی خدمت کے لیے

یہاں ٹھہرائیں اور مجھے غزوہ سے پر جانے دیں۔“

جب دونوں میں کوئی بات طے نہ ہو سکی تو یہ معاملہ سرورِ عالم صَلَّی اللہُ عَلَیْہِ وَاٰلِہٖ وَسَلَّم کے سامنے پیش ہوا۔ آپ نے فرمایا:

”مریضہ کا بھائی میدانِ جنگ میں چلا جائے اور بیٹا مال کی خدمت

کے لیے ٹھہر جائے۔“

حضورؐ کا ارشاد سن کر ماموں کو اس قدر مسترت ہوئی کہ بے اختیار سجدہ شکر بجالائے۔ بھانجے نے بھی اپنے آقا و مولاؐ کے حکم کے سامنے سر تسلیم خم کر دیا اور والدہ کی خدمت کے لیے مدینہ ہی میں ٹھہر گئے۔

شوقِ جہاد سے سرشار یہ ماموں بھانجے حضرت ہانی بن نیار اور حضرت خالد بن ثعلبہ تھے۔ حضرت ہانی ماموں تھے اور حضرت خالد بھانجے۔

(۲)

سیدنا حضرت ہانی بن نیار کا شمار نہایت عظیم المرتبت صحابہ میں ہوتا ہے۔ ان کی کنیت ابو بردہ تھی۔ یہ اتنی مشہور ہوئی کہ ان کا اصل نام لوگوں کی نظروں سے اوجھل ہو گیا۔ چنانچہ ان کو عام طور پر ابو بردہ بن نیار ہی کہا جاتا ہے۔

حضرت ابو بردہ بن نیار کا تعلق قبیلہ بلی سے تھا اور وہ قبیلہ اوس کے خاندان ”بنو حارثہ“ کے حلیف تھے۔ نسب نامہ یہ ہے :

ابو بردہ ہانی بن نیار بن عمرو بن عبید بن کلاب بن دھمان بن غنم بن ذبیان بن ہمیم بن کابل بن ذہل بن بلی۔

حضرت ابو بردہ نہایت اچھے شہسوار تھے اور مدینہ کے بہادروں میں شمار ہوتے تھے۔ اس کے ساتھ ہی اللہ تعالیٰ نے انہیں فطرتِ سعید سے نوازا تھا۔ ۱۲۔ بعدِ بعثت میں اسلام کے مبلغِ اول حضرت مُصْعَب بن عمیر کی تبلیغی مہم سے مدینہ کے گھر گھر میں اسلام کا پیر چا پھیلنے لگا۔ اسی زمانے میں حضرت ابو بردہ بھی نعمتِ اسلام سے بہرہ ور ہو گئے اور ۱۳۔ بعدِ بعثت میں ستر سے کچھ زائد دوسرے مدنی مسلمانوں کے ساتھ مکہ جاکر حمتِ عالم صلی اللہ علیہ وسلم کی زیارت اور بیعت کا شرف حاصل کیا۔ اس اعتبار سے انہیں انصار کے ”سابقون الاولون“ میں شامل ہونے کی سعادت نصیب ہو گئی۔

سرورِ عالم صلی اللہ علیہ وسلم مدینہ منورہ تشریف لائے تو حضرت ابو بردہ نے دوسرے مسلمانوں کے ساتھ والہانہ جوش و خروش سے آپ کا

استقبال کیا غزوات کا آغاز ہوا تو حضرت ابو بکرؓ بدر، احد، خندق اور دوسرے تمام غزوات میں سرفروشانہ شریک ہوئے۔ غزوہ بدر میں انہوں نے قریش مکہ کے ایک مشہور بہادر جبار بن سفیان کو قتل کیا۔ اس غزوہ سے واپس آئے تو ان کی بیمار بہن نے وفات پائی۔ سرورِ عالم صلی اللہ علیہ وسلم ان کے جنازہ پر تشریف لے گئے اور نماز پڑھائی۔ (الاستیعاب)

غزوہ احد میں جن دو تین مجاہدوں کے پاس گھوڑے تھے ان میں ایک حضرت ابو بکرؓ تھے۔ فتح مکہ کے موقع پر حضورؐ نے انہیں بنو حارثہ کا علم عطا فرمایا اور انہوں نے اس قبیلے کے سرفروشانوں کے ہمراہ بڑے ذوق و شوق سے حضورؐ کی ہمرکابی کا شرف حاصل کیا۔

(۳)

سرورِ عالم صلی اللہ علیہ وسلم کے وصال کے بعد حضرت ابو بکرؓ نے چاروں خلفاء راشدین کی خوشدلی سے بیعت کی اور جو خدمت انہوں نے ان کو تفویض کی اسے مستعدی سے سر انجام دیا۔ حضرت علیؓ کرم اللہ وجہہ کے عہد خلافت میں ان کی پرجوش حمایت کی اور ان کو جو ٹراپا پیش آئی ان سب میں شریک ہوئے۔ اسلام کے ان بطلِ جلیل نے ۱۲ سالہ میں وفات پائی۔ یہ حضرت امیر معاویہؓ کی خلافت کا ابتدائی زمانہ تھا۔ اپنے پیچھے کوئی اولاد نہیں چھوڑی۔

حضرت ابو بکرؓ بن نیار سے بیس احادیث مروی ہیں ان کے رواۃ حدیث میں حضرت براء بن عازب، جابر بن عبد اللہ، عبد الرحمن بن جابر اور نصر بن سیار کے نام قابل ذکر ہیں۔ حضرت ابو بکرؓ بن نیار سے مروی دو حدیثیں بطور تبرک یہاں درج کی جاتی ہیں۔

حضرت ابو بکرؓ بن نیار سے روایت ہے کہ :

- ① رسول اللہ صلی اللہ علیہ وسلم نے فرمایا کہ میرا جو اتنی خلوص دل سے مجھ پر صلوٰۃ بھیجے اللہ تعالیٰ اس پر دس بار صلوٰۃ بھیجتا ہے اور اس کے صلہ میں اس کے دس درجے بلند کرتا ہے اور اس کے حساب میں دس نیکیاں لکھتا ہے اور دس گناہ محو فرما دیتا ہے۔ (سنن نسائی)
- ② میں نے رسول اللہ صلی اللہ علیہ وسلم کو یہ فرماتے سنا کہ جو حدود اللہ تعالیٰ نے مقرر نہیں کیں ان میں دس کوڑوں سے زیادہ سزا نہ دی جائے۔ (صحیح مسلم)

حضرت اوس بن خولی انصاری

(۱)

زمانہ جاہلیت میں اہل یثرب (مدینہ) میں جہالت کی عمومیت کے ساتھ کچھ تعلیم یافتہ لوگ بھی موجود تھے جو عربی میں لکھ پڑھ لیتے تھے۔ اُن پڑھے لکھے لوگوں میں سے جو شخص تیر اندازی اور تیراکی میں بھی مہارت حاصل کر لیتا تھا اُس کو کلمہ اور کامل کا خطاب دیا جاتا تھا۔ زمانہ اسلام میں بھی بعض اصحاب ان اوصاف کے حامل ہونے کی بناء پر کامل کے لقب کے مستحق سمجھے گئے یہ ایسے ہی اصحاب میں ایک حضرت اوس بن خولی تھے۔

علامہ ابن سعد نے ”طبقات“ میں لکھا ہے :

” اوس بن خولی کاملین میں سے تھے۔ جاہلیت اور ابتدائے اسلام میں کامل ان لوگوں کے نزدیک وہ ہوتا تھا جو عربی لکھتا تھا اور تیر اندازی اور پیراکی اچھی طرح جانتا تھا۔ یہ سب باتیں اوس بن خولی میں جمع تھیں۔“

لشٹ خواند، تیر اندازی اور پیراکی میں مہارت کے علاوہ اللہ تعالیٰ نے حضرت اوس بن خولی کو فطرت سعید سے بھی نوازا تھا۔ سرورِ عالم صلی اللہ علیہ وسلم مکہ سے

لے زمانہ جاہلیت میں سوید بن صامت اور حذیفہ الکاتب کامل کے لقب سے مشہور تھے۔ زمانہ اسلام میں حضرت اوس بن خولی کے علاوہ حضرت رافع بن مالک، حضرت اسید بن حذیفہ الکاتب، اور حضرت سعد بن عبادہ کاملین میں شمار ہوتے تھے۔ عبداللہ بن ابی (راس المناہقین) بھی کامل کے لقب سے مشہور تھا۔

ہجرت فرما کر مدینہ منورہ تشریف لائے تو حضرت اوس بن خولی نے دعوت حق پر کسی تامل کے بغیر لبیک کہا اور رحمت عالم صلی اللہ علیہ وسلم کے جان شادوں میں شامل ہو گئے۔

(۲)

سیدنا حضرت ابولیلیٰ اوس بن خولی کا تعلق قبیلہ خزرج کے خاندان بنو سالم الجبلی سے تھا۔ نسب نامہ یہ ہے :

اوس بن خولی بن عبد اللہ بن حارث بن عبید بن مالک بن سالم الجبلی
بن غنم بن عوف بن خزرج بن حارث بن الخزرج۔

والدہ کا نام جمیلہ بنت ابی تھا۔ وہ عبد اللہ بن ابی بن ابی سلول (میں المنافقین) کی بہن تھیں۔

ہجرت کے کچھ عرصہ بعد سرور عالم صلی اللہ علیہ وسلم نے مہاجرین اور انصار کے درمیان مواخاۃ قائم کرائی تو حضرت اوس بن خولی کو حضرت شجاع بن وہب کی کا دینی بھائی بنایا۔

قبول اسلام کے بعد حضرت اوس نے اپنی زندگی یکسر راہ حق میں وقف کر دی۔ سب سے پہلے ان کی تلوار بدر کے میدان میں پرستارِ ان باطل کے خلافت بے نیام ہوئی اور ان کو ”اصحاب بدر“ میں شامل ہونے کا عظیم شرف حاصل ہوا۔ اس کے بعد وہ عہد رسالت کے دوسرے تمام غزوات میں بھی سرور عالم صلی اللہ علیہ وسلم کے ہمراہ رہے۔

حافظ ابن حجر عسقلانی کا بیان ہے کہ حضرت اوس بن خولی اس مہم میں بھی شریک تھے جو سرور عالم صلی اللہ علیہ وسلم نے رمضان سالہ ہجری میں حضرت عبد اللہ بن عتیک انصاری کی قیادت میں یہود خیبر کے ایک سردار ابوہریرہ سلام بن ابی الحقیق النضری کی طرف بھیجی تھی۔ وہ مدینہ پر حملہ کرنے سے

ارادے سے ایک لشکر جمع کر رہا تھا۔ ان اصحاب نے رات کے وقت ابورافع سلام کو اس کے قلعے میں داخل ہو کر قتل کر دیا۔

ذیقعدہ ۳۰ ہجری میں قریش سے صلحنامہ حدیبیہ کی رو سے یہ طے پایا تھا کہ مسلمان اگلے سال تین دن کے لیے مکہ آکر عمرہ کر سکیں گے۔ چنانچہ ذی قعدہ ۳۱ ہجری میں سرورِ عالم صلی اللہ علیہ وسلم بہت سے مسلمانوں کو ساتھ لے کر مکہ تشریف لے گئے۔ حضرت اوس بن خولی بھی حضورؐ کے ہمراہ تھے۔ مشرکین قریش کی کسی ممکنہ شرارت کے سد باب کے لیے آپؐ نے حضرت اوس بن خولی کو ہتھیار دے کر دو سو آدمیوں کے ساتھ بطن یا حج کی طرف بھیجا۔ وہ ذی طویٰ پہنچ کر وہیں خیمہ زن ہوئے۔

(۳)

۳۱ ہجری میں سرورِ عالم صلی اللہ علیہ وسلم کا وصال ہوا اور آپؐ کے جسدِ اقدس کو غسل دیا جانے لگا تو گھر میں صرف حضرت علیؓ، حضرت عباسؓ، حضرت فضل بن عباسؓ، حضرت قثم بن عباسؓ اور حضرت شقران صالحؓ موجود تھے۔ انہوں نے دروازہ بند کر لیا تھا تاکہ ہجوم اندر داخل نہ ہو۔ علامہ ابن سعدؒ کا بیان ہے کہ انصار دروازے کے باہر جمع ہو گئے اور آواز دی اللہ اللہ ہم لوگ آپؐ کے ماموں ہیں (یا ناہالی رشتہ دار ہیں) اس لیے ہم میں سے کسی کو اس حدت

۱۔ علامہ ابن سعدؒ نے اس مہم (سبریہ) کے شرکاء میں حضرت اوس بن خولی کا نام شامل نہیں کیا۔ انہوں نے طبقات میں لکھا ہے کہ اس مہم میں حضرت عبداللہ بن عتیک انصاری کے علاوہ یہ چار اصحاب شریک تھے۔

حضرت ابو قتادہؓ، حضرت عبداللہ بن انیسؓ، حضرت اسود بن خزاعیؓ اور حضرت مسعود بن سنان۔ (طبقات صفحہ ۶۶)

ہیں آپ کے ساتھ شریک ہونا چاہیے۔

اُن سے کہا گیا کہ آپ لوگ اپنے میں سے کسی ایک کو اتفاقِ رائے سے منتخب کر لیں اور اسے اندر بھیج دیں۔

سب نے حضرت اوس بن خولی پر اتفاق کیا اور وہ کا شانہ اقدس میں داخل ہو گئے۔

علامہ ابن اثیر کا بیان ہے کہ حضرت اوس بن خولی نے حضرت علیؑ کو خدا کی قسم دے کر کہا کہ میں بھی رسول اللہ صلی اللہ علیہ وسلم کی اس خدمت میں شریک کر لیجئے۔ چنانچہ حضرت علیؑ نے انہیں اندر آنے کی اجازت دے دی۔

(اُسُدُ الغابہ)

حضرت اوسؓ پہلے اندر جا کر بیٹھ گئے پھر اٹھے اور پانی لانا شروع کیا۔ طاقتور آدمی تھے ایک ہاتھ سے پانی سے بھرا ہوا گھڑا اٹھا کر لاتے تھے۔

حضرت عبداللہ بن عباسؓ سے روایت ہے کہ تدفین کے وقت حضرت فضل بن عباسؓ (حضرت قثم بن عباسؓ) (حضرت شقران صالحؓ اور (حضرت اوس بن خولیؓ) میں اتارے۔ (اُسُدُ الغابہ - لابن اثیر)

یہ وہ عظیم سعادت ہے جس میں انصار میں سے کوئی بھی حضرت اوسؓ بن خولیؓ کا شریک و سہم نہیں۔

حضرت اوسؓ بن خولیؓ کی وفات مدینے میں حضرت عثمان ذوالنورینؓ کے عہدِ خلافت میں ہوئی۔ ان کی صرف ایک بیٹی فہم تھیں۔ وہ لاولد فوت ہوئیں اس لیے حضرت اوسؓ کی نسل نہیں چلی۔



حضرت عثمان بن حنیف انصاری

①

جس طرح سرور کونین رحمت عالم صلی اللہ علیہ وسلم کی ذات گرامی تمام کمالات و صفات کی جامع اور انسانیت کی معراج ہے، اسی طرح حضور کے صحابہ رضوان اللہ تعالیٰ علیہم اجمعین سیرت و کردار کے اعتبار سے اتنے ارفع و اعلیٰ مقام پر فائز ہیں کہ انبیاء علیہم السلام کے بعد ان سے بہتر کسی انسان پر آفتاب طلوع نہیں ہوا۔ ان اصحاب کا تعلق دنیا کی ایک پسماندہ اور جاہل ترین قوم سے تھا لیکن جب انہوں نے خیر البشر ہادی اعظم صلی اللہ علیہ وسلم کے جمال جہاں آرا سے اپنی آنکھیں روشن کیں، آپ پر صدق دل سے ایمان لائے۔ اور آپ کے فیضان سے بہرہ یاب ہو کر وہ دنیا کے بہترین انسان بن گئے اور ان میں سے بہترین جرنیل، بہترین عالم، بہترین معلم، بہترین حاکم، بہترین مدبر اور مختلف فنون کے بہترین ماہر دنیا کے سامنے آئے۔ انہوں نے محیر العقول کارنامے سرانجام دیے اور فوز و فلاح کے ایسے چراغ روشن کیے کہ ان کی روشنی میں امت مسلمہ آج آسانی کے ساتھ اپنی منزل مقصود کا رخ متعین کر سکتی ہے۔ ایسے ہی اصحاب فہم و ذکا میں حضرت عثمان بن حنیف رضی اللہ تعالیٰ عنہ نمایاں مقام رکھتے ہیں وہ علم مساحت میں ایسی غیر معمولی مہارت رکھتے تھے کہ امیر المؤمنین حضرت عمر فاروقؓ جیسے مردم شناس خلیفہ بھی ان کی خداداد صلاحیتوں کے معترف اور مداح تھے۔ سیدنا حضرت عثمان بن حنیف کی کنیت ابو عمرو (یا بقول بعض ابو عبد اللہ) تھی اور ان کا

تعلق قبیلہ اوس سے تھا۔ نسب نامہ یہ ہے :
 عثمان بن حنیف بن واہب بن عکیم بن ثعلبہ بن حارث بن
 مجرعه بن عمرو بن حشم (یا غنم) بن عوف بن عمرو بن عوف
 بن مالک بن اوس۔

ان کے بڑے بھائی کا نام سہل بن حنیف تھا۔ دونوں بھائیوں کو اللہ تعالیٰ
 نے فطرت سعید عطا کی تھی۔ ہجرت نبوی سے پہلے سلسلہ نبوت میں حضرت
 مصعب بن عمیر اسلام کے مبلغ اول کی حیثیت سے شرب آئے تو ان کی تبلیغی
 مساعی سے اوس اور خزرج کے لوگ کثیر تعداد میں مشرف بہ اسلام ہو گئے! ان
 سعادت مند اصحاب میں حضرت سہل بن حنیف اور حضرت عثمان بن حنیف
 بھی شامل تھے۔ ان دونوں بھائیوں کا شمار نہایت جلیل القدر صحابہ میں ہوتا ہے۔

(۲)

سرورِ عالم صلی اللہ علیہ وسلم مکہ سے ہجرت فرما کر مدینہ منورہ تشریف
 لائے اور سلسلہ ہجری میں غزوات کا آغاز ہوا تو امام ترمذیؒ کے قول کے مطابق
 حضرت عثمان بن حنیف نے سب سے پہلے غزوہ بدر میں شریک ہونے کا شرف
 حاصل کیا لیکن جمہور اہل سیر نے ان کو اصحاب بدر میں شمار نہیں کیا۔ اگر وہ
 شرکت بدر سے محروم رہ گئے تو اس کی کوئی خاص وجہ ہوگی ورنہ اخلاص فی الدین
 اور جوش ایمان میں وہ کسی سے کم نہ تھے۔ اُحد اور اس کے بعد عہد رسالت میں
 جتنے غزوات پیش آئے ان سب میں وہ بڑے جوش اور جذبے کے ساتھ شریک
 ہوئے۔ جہاد فی سبیل اللہ میں حصہ لینے کے علاوہ انہیں جب بھی موقع ملتا بلکہ
 رسالت میں حاضر ہوتے اور فیضانِ نبوی سے خوب بہرہ یاب ہوتے۔ اگر وہ
 کوئی غیر معمولی واقعہ دیکھتے تو اس کو اپنے ذہن میں محفوظ کر لیتے اور بعد میں بڑے
 لطف و انبساط کے ساتھ لوگوں کو سنایا کرتے۔ جامع ترمذیؒ میں اس قسم کا

ایک واقعہ حضرت عثمان بن حنیف کی زبانی اس طرح روایت کیا گیا ہے کہ ایک دفعہ ایک نابینا شخص رسول اللہ صلی اللہ علیہ وسلم کی خدمت میں حاضر ہوا اور عرض کیا، آپ اللہ تعالیٰ سے دعا کیجئے کہ وہ مجھ کو اچھا کر دے (میری آنکھوں کی خرابی دور ہو جائے) آپ نے فرمایا اگر تو چاہے تو میں تیرے لیے دعا کر دوں اور اگر چاہے تو صبر کر کہ یہی تیرے لیے بہتر ہے۔ اس نے کہا، دعا کر دیجئے۔ آپ نے اس کو حکم دیا کہ وضو کر اور اچھی طرح سے وضو کر اور ان کلمات کے ساتھ دعا کر:-

اَللّٰهُمَّ اِنِّیْ اَسْئَلُكَ وَ اَتُوْجِّهُ اِلَیْكَ بِنَبِیِّكَ مُحَمَّدٍ
نَّبِیِّ الرَّحْمٰةِ اِنِّیْ تَوَجَّهْتُ بِكَ اِلٰی رَبِّیْ لِیَقْضٰی لِیْ
فِیْ حَاجَتِیْ هٰذِهِ اَللّٰهُمَّ فَشَفِّعْهُ فِیْ

یعنی اے اللہ میں تجھ سے سوال کرتا ہوں اور متوجہ ہوتا ہوں تیری طرف تیرے نبی محمد صلی اللہ علیہ وسلم کے وسیلہ سے جو نبی رحمت ہیں۔ میں متوجہ ہوتا ہوں آپ کے وسیلہ سے اے نبی اپنے پروردگار کی طرف تاکہ وہ حکم دے میری اس حاجت کے متعلق اے اللہ اپنے نبی کی شفاعت میرے حق میں قبول فرما۔

(مشکوٰۃ المصابیح - أسد الغابہ لابن اثیر)

(۳)

حضرت عمر فاروقؓ کے عہدِ خلافت میں عراق فتح ہوا تو امیر المؤمنینؓ نے ایک مجلس مشاورت منعقد کی جس کے سامنے یہ معاملہ رکھا کہ وہاں کی زمین کے بارے میں کیا طرزِ عمل اختیار کیا جائے۔ حضرت عبدالرحمن بن عوفؓ اور کچھ دوسرے صحابہؓ نے یہ مشورہ دیا کہ مالِ غنیمت کی طرح زمین بھی مجاہدین میں تقسیم کر دی جائے۔ لیکن حضرت عمرؓ کا خیال تھا کہ اگر زمین بھی تقسیم کر دی گئی تو

آئندہ نسل کے لیے کیا باقی رہے گا۔ یہی وہیوں اور بیواؤں کا کیا انتظام ہوگا اور سرحدوں کی حفاظت کیسے ہوگی؟ حضرت علیؓ، حضرت عثمانؓ، حضرت طلحہؓ اور کئی دوسرے اکابر صحابہؓ حضرت عمرؓ کے ہم خیال تھے۔ اس معاملے کو قطعی طور پر بندھانے کے لیے امیر المؤمنینؓ نے ایک اور مجلس مشاورت منعقد کی جس میں اکابر مہاجرین کے علاوہ اکابر انصار بھی شریک ہوئے۔ (انصاری بزرگوں میں پانچ قبیلہ خزرج سے اور پانچ قبیلہ ادس سے تعلق رکھتے تھے) امیر المؤمنینؓ نے مجلس میں کھڑے ہو کر ایک نہایت مؤثر تقریر کی جس میں اپنے موقف کے حق میں ایسے پُر زور دلائل دیئے کہ سب اصحاب نے ان کی رائے سے اتفاق کر لیا۔ اب سوال پیدا ہوا کہ عراق کی زمینوں کا بندوبست کن خطوط پر کیا جائے اور زمین کی پیمائش کی ذمہ داری کس کے سپرد کی جائے۔ تمام صحابہؓ نے اس کام کے لیے حضرت عثمانؓ بن حنیف کا نام لیا اور کہا کہ وہ اس سے بھی اہم خدشات انجام دینے کی صلاحیت رکھتے ہیں لہٰذا چنانچہ حضرت عمرؓ نے حضرت عثمانؓ بن حنیف کو عراق کی زمینوں کی پیمائش پر مامور فرمایا اور حضرت خلیفہ بن ایمان کو

لہٰذا یہ بیان حافظ ابن عبد البرؒ کا ہے (دیکھئے الاستیعاب تذکرہ حضرت عثمانؓ بن حنیف) اس بیان سے ظاہر ہوتا ہے کہ فن مساحت میں حضرت عثمانؓ بن حنیف کی مہارت کا صحابہ کرامؓ کو پہلے ہی علم تھا اور وہ حساب کتاب اور پیمائش کے کام میں ایک ماہر لائسیت سے مشہور ہو چکے تھے۔ اہل سیر نے یہ تصریح نہیں کی کہ انہوں نے یہ مہارت کیسے اور کہاں سے حاصل کی۔ بعض نے یہ خیال ظاہر کیا ہے کہ ان کا عراق میں کافی حصہ قیام رہا۔ چونکہ ان کا فطری رجحان مساحت کی طرف تھا، اس لیے وہاں اس فن کے ماہرین سے انہوں نے استفادہ کیا اور اپنی حداداد ذہانت کی بنیاد پر اس میں مہارتِ کامل حاصل کر لی۔ یہاں یہ بات ذہن میں رکھنی چاہیے کہ اس وقت تک عرب میں یہ فن بالکل رائج نہ تھا۔

ان کا شریک کار اور معاون مقرر فرمایا۔ وہ بھی فنی مساحت سے بخوبی واقف تھے ایک روایت کے مطابق حضرت عثمان بن حنیف نے دریائے فرات سے سیراب ہونے والے علاقے کی پیمائش کی اور حضرت حذیفہؓ نے دجلہ سے سیراب ہونے والے علاقے کی۔ امیر المؤمنینؓ نے پیمائش کا پیمانہ خود اپنے ہاتھ سے تیار کر کے ان کو دیا اور ہدایت کی کہ جنگلوں، ٹیلوں، گڑھوں، صحراؤں ندی نالوں اور ان زمینوں کی جن کی آب پاشی ناممکن ہے پیمائش نہ کی جائے۔ ان ہدایتوں کی روشنی میں دونوں بزرگ کئی مہینے تک زمینوں کی پیمائش میں مصروف رہے۔ انہوں نے اس کام پر بہت محنت کی اور بے حد احتیاط سے کام لیا قاضی ابویوسفؒ نے ”کتاب الخراج“ میں لکھا ہے کہ:

”عثمان بن حنیف (کو خراج میں پوری واقفیت تھی۔ انہوں نے اس تحقیق اور صحت کے ساتھ پیمائش کی جس طرح قیمتی کپڑا نایاب جاتا ہے۔“

جب پیمائش ختم ہوئی تو کل رقبہ طول میں تین سو پچھتر میل اور عرض میں دو سو چالیس میل نکلا۔ اس میں پہاڑوں، صحراؤں اور نہروں کو چھوڑ کر قابل زراعت زمین تین کروڑ ساٹھ لاکھ جریب بٹھری۔ شاہی خاندان کی جاگیروں، لاوارثوں، مفردوں اور مقتولوں کی جائیدادوں، آشکدوں کے اوقات اور جنگلوں وغیرہ کی زمینوں اور ان زمینوں کو جو سڑکوں کی تیاری اور ڈاک کے مصارف کے لیے مخصوص تھیں، حضرت عمرؓ نے ان کو خالصہ قرار دیا اور ان کی آمدنی رفاہ عامہ کے کاموں کے لیے مخصوص کر دی کبھی کبھی کسی شخص کی نمایاں ملکی اور قومی خدمات کے صلہ میں ان زمینوں سے اس کو جاگیر بھی عطا کی جاتی تھی لیکن یہ جاگیر خراج یا عشر سے مستثنیٰ نہیں ہوتی تھی۔ باقی تمام زمینیں مالکان قدیم کے قبضے میں دے دی گئیں۔ پیمائش کا کام ختم ہوا تو حضرت عمر فاروقؓ نے حضرت عثمان بن حنیف کو کوفہ کا صاحب الخراج (کمشنر یا کلکٹر) اور حضرت

خليفة بن اليمان کو مدائن کا صاحب الخراج مقرر کیا۔ حافظ ابن عبد البر نے حضرت عثمانؓ کے اس عہدہ پر تقرر کا ذکر ان الفاظ میں کیا ہے :

” حضرت عمرؓ نے اُن (عثمانؓ بن حنیف) کو زمین کی پیمائش، مالگزاری کی وصولی اور خراج و جزیہ کی تشخیص پر مامور کیا تھا۔“

(الاستیعاب جلد ۲ ص ۹۴۵)

قاضی ابویوسفؒ کے بیان کے مطابق حضرت عثمانؓ بن حنیف نے اپنے عہدے کی ذمہ داری سنبھالنے کے بعد مالگزاری کی تشخیص کی اور حسبِ شرح کے مطابق لگان مقرر کیا۔

گیہوں	—	فی جریب یعنی پون بیگہ پختہ	—	۴ درہم سالانہ
جو	—	”	—	۲ درہم سالانہ
انگور	—	”	—	۱۰ درہم سالانہ
نیشکر	—	”	—	۹ درہم سالانہ
روٹی	—	”	—	۵ درہم سالانہ
تل	—	”	—	۸ درہم سالانہ
ترکاری	—	”	—	۳ درہم سالانہ

بعض بعض جگہ زمین کی نوعیت کے اعتبار سے اس شرح میں کمی بیشی بھی ہوئی مثلاً جو پر فی جریب ایک درہم اور گیہوں پر فی جریب دو درہم مقرر ہوئے۔ افتادہ زمین پر بشرطیکہ قابلِ زراعت ہو فی جریب نصف درہم سالانہ مقرر ہوا۔

پروفیسر خورشید احمد فاروقی نے اپنی کتاب ”حضرت عمرؓ کے سرکاری خطوط“ میں زلیعی کے حوالہ سے حضرت عمر فاروقیؓ کا ایک مراسلہ نقل کیا ہے جو انہوں نے لگان بندی کے سلسلے میں حضرت عثمانؓ بن حنیف کو بھیجا اس مراسلہ کا مضمون یہ تھا :-

” ہر جریب زمین پر خواہ اس پر عملاً کاشت ہوتی ہو یا نہ ہوتی ہو

ایک درہم نقد اور ایک قفیر غلہ مقرر کرو۔ انگور کی ہر حرب سے دس درہم اور ترکاریوں کی ہر حرب سے پانچ درہم وصول کرو لیکن کھجور اور دوسرے پھلدار درختوں پر ٹیکس نہ لگاؤ۔
جزیہ کی شرح اس حساب سے مقرر کی گئی :

امراء سے ————— ۴۸ درہم سالانہ

متوسط طبقہ سے ————— ۲۴ درہم سالانہ

عام لوگوں سے ————— ۱۲ درہم سالانہ

عورتیں اور بچے (اور غالباً محتاج و معذور لوگ اور دیہان بھی) جزیہ سے مستثنیٰ تھے۔

حضرت عثمان بن حنیف کی امانت داری اور احتیاط کا یہ حال تھا کہ ایک دفعہ جلیل القدر صحابی حضرت جریر بن عبد اللہ ابجلی ان کے پاس ایک فرمان لے کر آئے جس میں ان کو حکم دیا گیا تھا کہ عراق کی خالصہ زمین میں سے انہیں کچھ زمین (بطور جاگیر) ————— عراق میں ان کی نمایاں جنگی خدمات کے عوض (دے دیں۔ اس فرمان کا مضمون یہ تھا۔

” جریر بن عبد اللہ ابجلی کو اتنی زمین دے دو جو ان کے گزارہ کے لیے کافی ہو نہ اس سے کم نہ زیادہ۔“

حضرت عثمان بن نے اس فرمان کی اس وقت تک تعمیل نہ کی جب تک ایک خط لکھ کر حضرت عمر فاروقؓ سے براہ راست اس کی تصدیق نہ کرا لی۔ علامہ طبریؒ کا بیان ہے کہ حضرت عثمانؓ کے خط کے جواب میں امیر المؤمنینؓ نے انہیں یہ خط بھیجا۔

” (زمین کے بارے میں) جریر کا قول اور پیش کردہ فرمان صحیح ہے اس پر عمل کرو ————— تم نے اچھا کیا کہ میری طرف رجوع کر لیا۔“

(۴)

حضرت عثمان بن حنیف نے اپنے فرائض منصبی کو اس حسن و خوبی سے انجام دیا کہ نہایت کثرت سے افتادہ زمینیں آباد ہو گئیں اور زراعت کی پیداوار میں غیر معمولی اضافہ ہو گیا۔ چنانچہ بندوبست کے دوسرے سال خراج کی آمدنی آٹھ کروڑ سے دس کروڑ بیس ہزار درہم تک پہنچ گئی اور بعد کے سالوں میں اس میں اور بھی اضافہ ہوتا گیا۔ خاص دارالامارۃ کوفہ کی آمدنی اس قدر بڑھی کہ ۲۲-۲۳ لاکھ بھری تک اس کے خراج کی رقم ایک کروڑ درہم تک پہنچ گئی۔

(الاستیعاب لابن عبد البر)

ایک دفعہ حضرت عثمان بن حنیف اور حضرت حذیفہ بن یمان مدینہ گئے اور امیر المومنین حضرت عمر فاروقؓ کی خدمت میں حاضر ہوئے تو انہوں نے پوچھا: ”تم نے جمع تشخیص میں سختی تو نہیں کی؟“

حضرت عثمان بن حنیف نے جواب دیا:

”میں نے آدھا چھوڑ دیا ہے آپ چاہیں تو وہ بھی مل سکتا ہے۔“

ایک اور روایت میں ہے کہ حضرت حذیفہ بن الیمانؓ نے بھی بدی الفاظ اسی قسم کا جواب دیا کہ میں اپنے علاقے کی زمینوں کا خراج ابھی دگنا کر سکتا ہوں۔

ایک روایت میں ہے کہ حضرت عمرؓ نے حضرت عثمانؓ سے پوچھا کہ اگر ہر شخص پر دو درہم جزیرہ کا اور ہر حریب پر ایک درہم اور ایک قفیر غلے کا احنا کیا جائے تو لوگ اس کو برداشت کر لیں گے؟

حضرت عثمانؓ نے جواب دیا: ”ہاں“

حضرت عمرؓ نے فرمایا: ”پھر غور کر لو جمع ناقابل برداشت تو تشخیص نہیں کی گئی؟“

انہوں نے کہا: ”نہیں۔“

اب حضرت عمرؓ نے فرمایا، ”اگر زندہ رہا تو اپنے بعد عراق کی بیواؤں کو کسی دوسرے کا محتاج نہ ہونے دوں گا۔“

حضرت عثمانؓ بن حنیف خراج اور جزیرہ کی وصولی میں بے حد زہمی سے کام لیتے تھے، اس کے باوجود آمدنی میں مسلسل اضافہ ہوتا چلا گیا۔ دوسری طرف امیر المؤمنین حضرت عمر فاروقؓ کی احتیاط کا یہ عالم تھا کہ ہر سال جب عراق کا خراج آتا تھا تو کوفہ اور بصرہ سے دس دس ثلثہ اور قابل اعتماد اشخاص مدینہ بلائے جلتے تھے جو حضرت عمرؓ کے سامنے شرعی قسم کھا کر شہادت دیتے تھے کہ لگان یا جزیرہ وصول کرتے وقت کسی مسلمان یا ذمی پر مطلق کوئی ظلم نہیں کیا گیا۔ (یعنی جبر اور سختی کے ذریعے کوئی رقم وصول نہیں کی گئی)۔ ان لوگوں کی شہادت لینے کے بعد ہی حضرت عمرؓ خراج وغیرہ کی رقم بیت المال میں داخل کرنے کا حکم دیتے تھے۔

اتنے اہم عہدے پر فائز ہونے کے باوجود حضرت عثمانؓ بن حنیف کی تنخواہ روزانہ پانچ درہم اور ایک تھیلی آٹا تھی۔ یہ مؤرخ یعقوبی کا بیان ہے۔ قاضی ابویوسفؒ نے ”کتاب الخراج“ میں لکھا ہے کہ انہیں روزانہ ایک بکری کے گوشت کا تیسرا حصہ بھی ملتا تھا۔ اس سلسلے پر حضرت عمرؓ نے یہ قاعدہ مقرر کیا تھا کہ سالم بکری کے گوشت کا ایک حصہ والی (گورنر) کو ایک قاضی کو اور ایک صاحب الخراج کو دیا جائے۔

حضرت عثمانؓ نے خراج اور جزیرہ کی تشخیص میں جس غیر معمولی قابلیت کا ثبوت دیا، حضرت عمر فاروقؓ اس سے بہت متاثر تھے۔ چنانچہ جب انہوں نے حضرت ابوموسیٰ اشعری رضی اللہ تعالیٰ عنہ کو بصرہ کا گورنر مقرر کیا تو انہیں حکم بھیجا کہ تم بصرہ میں کوفہ کے مطابق خراج مقرر کرو۔

(۵)

حضرت عمر فاروقؓ کی شہادت (محرم ۳۳ھ) کے بعد حضرت

عثمانؓ ذوالنورین سربراہِ خلافت ہوئے۔ ان کے دورِ خلافت میں حضرت عثمانؓ بن حنیف اپنے عہدے سے سبکدوش ہو کر کوفہ سے مدینہ منورہ آ گئے۔ ذی الحجہ ۳۵ھ میں حضرت عثمانؓ ذوالنورینؓ نے نہایت دردناک حالات میں مظلومانہ شہادت پائی تو عالم اسلام میں ہیمان برپا ہو گیا۔ انہی پر آشوب ایام میں حضرت علیؓ کرم اللہ وجہہ مسندِ نشینِ خلافت ہوئے۔ انہیں خلافت کی ذمہ داریاں سنبھالتے ہی نہایت مشکل اور پیچیدہ حالات سے دوچار ہونا پڑا۔ شام کے گورنر حضرت امیر معاویہؓ نے کھلم کھلا حضرت علیؓ کی خلافت سے قطع تعلق کا اعلان کر دیا اور لوگوں کو قصاصِ عثمانؓ کی دعوت دینا شروع کی۔ شام میں تو یہ حالات پیدا ہوئے۔ دوسری طرف عام مسلمان تین جماعتوں میں بٹ گئے۔ ایک جماعت نے حضرت علیؓ کی بیعت کر لی۔ ان لوگوں میں جہاں ہزار ہا مخلص مسلمان شامل تھے وہاں وہ لوگ بھی تھے جنہوں نے حضرت عثمانؓ کے خلاف بغاوت میں سرگرم حصہ لیا تھا۔ دوسری جماعت سیاست کے کنارہ کش ہو کر خانہ نشین ہو گئی۔ تیسری جماعت نے حضرت عثمانؓ کا قصاص لینے کے لیے باقاعدہ تیاری شروع کر دی۔ اس جماعت کی قیادت اُمّ المؤمنین حضرت عائشہ صدیقہ رضی اللہ عنہا، حضرت طلحہؓ اور حضرت زبیرؓ العوام کر رہے تھے۔ اگرچہ حضرت عثمانؓ کی شہادت میں حضرت علیؓ کا مطلق کوئی ہاتھ نہ تھا لیکن یہ بزرگ نیک نیتی سے یہ سمجھتے تھے کہ حضرت علیؓ کے لشکر میں حضرت عثمانؓ کے مخالفین شامل ہیں اس لیے قتلِ عثمانؓ کا محاسبہ حضرت علیؓ سے ضرور ہونا چاہیے۔ دوسری طرف حضرت علیؓ کو اتنی مہلت ہی نہ ملی کہ وہ اس واقعہ کی باقاعدہ تحقیق کر کے شہادتِ عثمانؓ میں ملوث لوگوں کو پکڑ کر منرا دیے۔ حضرت عثمانؓ کی شہادت کے وقت حضرت عائشہ صدیقہؓ حج کے لیے مکہ گئی ہوئی تھیں۔ حج سے فارغ ہو کر مدینہ واپس آ رہی تھیں کہ راستے میں حضرت عثمانؓ کی مظلومانہ شہادت کی خبر ملی۔ اُمّ المؤمنینؓ کو سخت

صدمہ پہنچا۔ بے تاب ہو کر زار زار روئیں، آگے بڑھیں تو حضرت طلحہؓ اور زبیرؓ مدینہ
 سے آتے ہوئے ملے (وہ حضرت علیؓ کی بیعت خلافت میں شریک ہونے کے بعد
 وہاں سے نکل کھڑے ہوئے تھے۔) انہوں نے اُمّ المؤمنینؓ کو تمام واقعات
 کی تفصیل بتائی۔ انہیں جب معلوم ہوا کہ مفسدہ پردازوں کی ایک کثیر تعداد حضرت
 علیؓ کے لشکر میں شامل ہو گئی ہے تو انہیں اور بھی دکھ ہوا، وہیں سے مکہ واپس
 آگئیں اور لوگوں کو باقاعدہ اصلاح (قصاص عثمانؓ) کی دعوت دینی شروع
 کی حضرت طلحہؓ، حضرت زبیرؓ اور بنو امیہ کے بہت سے عمائد نے اس تحریک
 کو خوب پھیلایا اور تھوڑے ہی دنوں میں اصلاح کے جھنڈے تلے ہزاروں مسلمان
 جمع ہو گئے۔ اسی اثناء میں حضرت علیؓ نے مختلف صوبوں کے نئے گورنر مقرر کر دیے
 دیئے۔ حضرت عبداللہ بن عباسؓ کو یمن کا گورنر مقرر کیا، حضرت عمارہ بن جراحؓ
 کو کوفہ کا، حضرت قیس بن سعدؓ بن عبادہ کو بصرہ کا، حضرت عثمانؓ بن حنیفؓ
 کو بصرہ کا اور ان کے برادر بزرگ حضرت سہلؓ بن حنیفؓ کو شام کا گورنر
 مقرر کیا۔ دوسرے گورنر تو اپنے تقرر کے مقامات پر پہنچ گئے لیکن حضرت
 سہلؓ بن حنیفؓ کو حضرت امیر معاویہؓ کے سواروں نے تبوک کے مقام سے
 بزور واپس بھیج دیا۔ ادھر حضرت طلحہؓ اور حضرت زبیرؓ نے اُمّ المؤمنینؓ
 کو آمادہ کیا کہ تحریک اصلاح کو کامیاب بنانے کے لیے بصرہ موزوں ترین
 مقام ہے۔ وہاں کے اکثر لوگ ہمارے حامی ہیں آپ بصرہ تشریف لے چلیں
 تو بصرہ کے لوگ اور ہم مل کر حضرت علیؓ کے لشکر کا مقابلہ کریں گے اُمّ المؤمنینؓ
 نے ان کی تجویز مان لی اور ان کا لشکر بصرہ کی طرف بڑھا۔ گورنر بصرہ حضرت
 عثمانؓ بن حنیفؓ کو اس لشکر کی پیش قدمی کی اطلاع ملی تو انہوں نے اپنے
 دو آدمیوں عمران اور ابوالاسود کو اُمّ المؤمنینؓ کی خدمت میں یہ دریافت
 کرنے کے لیے بھیجا کہ وہ کس مقصد کے لیے بصرہ تشریف لارہی ہیں اُمّ المؤمنینؓ
 نے ان دونوں کے سامنے یہ تقریر کی :

وہ خدا کی قسم میرے رتبہ کے لوگ کسی بات کو چھپا کر گھر سے نہیں نکلتے اور نہ کوئی ماں اصل حقیقت اپنے بیٹوں سے چھپا سکتی ہے۔ واقعہ یہ ہے کہ قبائل کے آوارہ گردوں نے حرم محترم مدینہ منورہ پر حملہ کیا اور وہاں فتنے برپا کیے اور فتنہ پر دازلوں کو پناہ دی۔ اس بناء پر وہ خدا کی لعنت کے مستحق ہیں۔ علاوہ ازیں انہوں نے بے گناہ خلیفہ اسلام کو شہید کیا، معصوم خون کو حلال جان کر بہایا، جس مال کا لینا ان کو جائز نہ تھا اس کو لوٹا، حرم محترم نبوی کی بیعت کی۔ ماہ حرام کی توہین کی، لوگوں کی آبروریزی کی، بے گناہ مسلمانوں کو مارا پیٹا۔ ان لوگوں کے گھروں میں زبردستی اتر پڑے جو ان کے میزبان بننے کے لیے تیار نہ تھے۔ انہوں نے نقصان پہنچا یا نفع نہیں پہنچایا۔ نیک دل مسلمانوں کو نہ ان سے بچنے کی قدرت ہے اور نہ وہ اس سے محفوظ و مامون ہیں۔ میں مسلمانوں کو لے کر اس لیے نکلی ہوں تاکہ لوگوں کو تباہوں کہ عام مسلمانوں کو جن کو میں پیچھے چھوڑ آئی ہوں ان سے کیا نقصان پہنچ رہا ہے اور یہ کن کن جرائم کے مرتکب ہوئے ہیں۔ اللہ تعالیٰ فرماتا ہے کہ ان کی سرگوشی میں کوئی زیادہ فائدہ نہیں لیکن یہ کہ یہ خیرات یا عام نیکی کریں یا لوگوں کے درمیان اصلاح کرائیں۔ ہم اصلاح کی دعوت لے کر کھڑے ہوئے ہیں جس کا اللہ تعالیٰ نے ہر چھوٹے بڑے اور مرد عورت کو حکم دیا ہے۔ یہ ہے ہمارا مقصد جس کی نیکی پر ہم تمہیں آمادہ کر رہے ہیں اور جس کی برائی سے تمہیں روکنا چاہتے ہیں۔

عمران اور ابوالاسود حضرت عائشہؓ کی تقریر سن کر حضرت طلحہؓ اور حضرت زبیرؓ کے پاس گئے، انہوں نے بھی اُمّ المؤمنینؓ کے موقف کی تائید کی۔ رخصت کے وقت وہ پھر اُمّ المؤمنینؓ کے پاس گئے۔ انہوں نے

الوالا سود کو مخاطب کر کے فرمایا:

”الوالا سود! دیکھنا نفس تم کو دوزخ کی طرف نہ لے چلے۔“
پھر یہ آیت پڑھی **يَا أَيُّهَا الَّذِينَ آمَنُوا كُونُوا أَقْوَامِينَ بِالْقِسْطِ شَهِدُوا لِلَّهِ**
(اے ایمان والو! انصاف پر قائم رہو اور خدا کے لیے سچی گواہی دو)

(۶)

حضرت عثمان بن حنیفؓ کے دونوں قاصدوں نے واپس جا کر ان کو
اُمّ المؤمنینؓ، حضرت طلحہؓ اور حضرت زبیرؓ کا جواب سنایا تو انہوں نے
اِنَّا لِلّٰهِ وَاِنَّا اِلَيْهِ رَاٰجِعُوْنَ پڑھا اور کہا ”افسوس مسلمانوں میں خانہ جنگی
شروع ہو گئی۔“ پھر انہوں نے مدافعت کی تیاری شروع کر دی۔ جمعہ کا دن
آیا تو ان کی طرف سے ایک آدمی نے جامع مسجد میں لوگوں کے سامنے یہ تقریر کی:
”لوگو! میرا نام قیس ہے۔ یہ لوگ جو شہر کے باہر خیمہ زن ہیں اور
تمہاری اعانت کے طلب گار ہیں، اگر ظالموں سے بھاگ کر یہاں
آئے ہیں اور تم سے امن چاہتے ہیں تو یہ صحیح نہیں کیونکہ وہ مکہ
سے آ رہے ہیں جہاں پر نہ تک کو کوئی چھو نہیں سکتا اور اگر وہ
یہ سمجھ کر آئے ہیں کہ ہم سے عثمانؓ کے خون کا بدلہ لیں تو ہم عثمانؓ
کے قاتل نہیں۔ میری بات مانو اور جہاں سے یہ آئے ہیں ان کو اسی
طرف واپس بھیج دو۔“

اس کے جواب میں ایک شخص نے لشکرِ اصلاح کی حمایت میں پُر زور تقریر کی۔
اسی اثناء میں اُمّ المؤمنینؓ، حضرت طلحہؓ اور حضرت زبیرؓ بھی وہاں آ پہنچے۔
پہلے حضرت طلحہؓ اور زبیرؓ رضی اللہ تعالیٰ عنہما نے تقریریں کیں، ان کے بعد
اُمّ المؤمنینؓ نے حمد و نعت کے بعد مجمع سے یوں خطاب فرمایا:
”لوگو! تم پر میرا مادی حق ہے اور مجھے نصیحت کی عزت حاصل ہے“

مجھے اُس کے سوا جو اپنے رب کا فرمانبردار نہیں کوئی الزام نہیں دے سکتا۔ رسول اللہ صلی اللہ علیہ وسلم نے میرے سینہ پر سر مبارک رکھے ہوئے وفات پائی۔ میں آپ کی چہرستی بیوی ہوں۔ خدا نے مجھے دوسروں سے ہر طرح محفوظ رکھا۔ میری ذات سے مومن و منافق میں تمیز ہوئی اور میرے ہی سبب سے تم پر خدا نے تمہم کا حکم نازل فرمایا۔ پھر میرا باپ دنیا میں تیسرا مسلمان ہے اور غار حرا میں دو کا دوسرا تھا اور پہلا شخص تھا جو صدیق کے لفظ سے مخاطب ہوا۔ رسول اللہ صلی اللہ علیہ وسلم نے وفات پائی تو اس سے خوش ہو کر اُو اس کو خلافت سے سرفراز کر کے۔ اس کے بعد جب دین اسلام کی رسی پٹنے لگی تو میرا ہی باپ تھا جس نے اس کے دونوں سرے تھام لیے جس نے نفاق کا راستہ بند کر دیا۔ جس نے ارتداد کا سرچشمہ خشک کر دیا۔ جس نے یہودیوں کی شرانگیزیوں کو فرو کیا۔ تم لوگ اس وقت آنکھیں بند کیے غدر اور فتنہ کے منتظر تھے اور شور و غوغا پر گوش برآواز تھے۔ اس نے شگاف کو برابر کیا، بیکار کو درست کیا، گرتوں کو سنبھالا، دلوں میں جاگزیں بیماریوں کو دور کیا۔ جو پانی سے سیراب ہو چکے تھے ان کو تھان تک پہنچا دیا۔ جو پیاسے تھے اُن کو گھاٹ پر لے آیا اور جو ایک بار پانی پی چکے تھے انہیں دوبارہ پلایا۔ جب وہ نفاق کا سرکھل چکا اور اہل شرک کے خلاف جہاد کا شعلہ فروزاں کر چکا اور تمہارے سامان کی گھڑی کو ڈوری سے باندھ چکا تو اللہ نے اسے اٹھالیا۔

وہ اپنے بعد ایک ایسے شخص کو اپنا جانشین بنا گیا جو دشمنوں کی گوشمالی کرتا، جاہلوں سے درگزر کرتا اور اسلام کی نصرت میں اُلوں کو جاگا کرتا۔ اپنے پیشرو کے قدم بہ قدم چلا۔ فتنہ و فساد کا سرکھل

فریقین کے امین کعب بن سور مدینہ سے حقیقت حال معلوم کر کے واپس آجائیں۔ اس دوران میں فریقین میں سے کوئی بھی دوسرے فریق کو مسجد میں، بازار میں اور کسی راستہ میں کوئی ضرر نہ پہنچائے اور نہ فریقین کھلے عام جنگ و جدل کا بازار گرم کریں یہاں تک کہ کعب بن سور اطلاع نہ کر آجائیں اگر تو وہ یہ خبر نہ کر واپس آئیں کہ

اے ابن اثیرؒ نے "أسد الغابہ" میں حضرت کعب بن سور کو صحابہ میں شمار کیا ہے اور ان کا نسب نامہ اس طرح بیان کیا ہے۔ کعب بن سور بن بکر بن عبد بن ثعلبہ بن سلیم بن ذہل بن لقیط بن حارث بن مالک بن فہم بن غنم بن دوس بن عثمان بن علیؓ بن زہران بن کعب بن حارث بن کعب بن عبد اللہ بن نصر بن ازد ازدی۔

بڑے ذہین اور دانا آدمی تھے۔ حضرت عمر فاروقؓ نے اپنے عہد خلافت میں ان کو بصرہ کا قاضی مقرر کیا تھا۔ حضرت عثمان غنیؓ کے عہد خلافت میں بھی وہ اس عہدے پر فائز رہے اور خلافت مرتضوی کے اوائل میں بھی اسی عہدے پر فائز تھے۔

ابو حنیفہ دینوری کا بیان ہے کہ حضرت عائشہ صدیقہؓ نے بصرہ پہنچ کر بصرہ کے رئیسوں کو اپنی حمایت کی ترغیب دی تو حضرت کعب بن سور کے سوا سب نے ان کی حمایت کی ہامی بھر لی۔ آخر اُمّ المؤمنینؓ خود حضرت کعبؓ کے گھر شریف لے گئیں اور ان کو سمجھایا۔ اس پر انہوں نے کہا، مجھے شرم آتی ہے کہ میں اپنی ماں کی بات نہ مانوں۔ اس کے باوجود انہوں نے فریقین میں صلح کرانے کی پوری کوشش کی۔ جنگِ جمل میں وہ حضرت عائشہؓ کے لشکر سے اس حال میں نکلے کہ ایک ہاتھ میں قرآن مجید تھا اور دوسرے میں اونٹ کی مہار۔ اس وقت وہ لوگوں کو خونریزی سے منع کر رہے تھے اور کہہ رہے تھے، کتاب اللہ سے فیصلہ کر لو۔ اتنے میں ایک طرف سے ایک تیر آیا، وہ شہید ہو گئے۔ انہوں نے فارس میں مجوسیوں کے خلاف بھی کئی معرکوں میں داؤد شجاعت دی تھی۔

لوگوں نے طلحہ و زبیرؓ کو (حضرت علیؓ کی بیعت کرنے پر) مجبور کیا تو یہ ان کا معاملہ ہے وہ خود جانیں اور عثمان چاہے تو خروج کرے اور اپنی صوابدید کے مطابق عمل کرے اور اگر وہ چاہے تو طلحہ و زبیر کے ساتھ مل جائے اور اگر کعب بن سور یہ خبر لے کر آئے کہ لوگوں نے ان دونوں (طلحہ و زبیرؓ) کو (بیعت کرنے پر) مجبور نہیں کیا تو اس صورت میں عثمان کا معاملہ اس کے ہاتھ میں ہے پھر اگر طلحہ و زبیرؓ اطاعت علیؓ پر قائم رہتا چاہیں تو وہیں اگر بیعت سے خروج کرنا چاہیں تو اپنی مرضی کے مالک ہیں۔ علی ان سے اور ان کے حامیوں سے فلاح چاہنے والے ہیں۔“

صلحنامہ کے مطابق حضرت کعب بن سور ازدی مدینہ منورہ گئے اور جمعہ کے دن مسجد نبویؐ میں مجمع عام سے سوال کیا کہ کیا طلحہؓ اور زبیرؓ نے علیؓ کی بیعت جبراً کی؟ حضرت اسامہؓ بن زیدؓ، حضرت ابوالیوب انصاریؓ، حضرت محمدؓ بن مسلمہ اور کچھ دوسرے اکابر صحابہ نے شہادت دی کہ ہاں انہوں نے جبراً بیعت کی تھی۔ کعب بن سور یہ شہادت لے کر مدینہ سے عازم بصرہ ہوئے ادھر حضرت علیؓ کو ان واقعات کا علم ہوا تو انہوں نے حضرت عثمانؓ بن حنیف کو خط لکھا کہ اگر طلحہؓ و زبیرؓ سے زبردستی بھی بیعت لی گئی ہے تو صرف اس لیے کہ مسلمانوں میں افتراق و اختلاف اور گردہ بندی نہ پیدا ہو جائے۔ اب اگر وہ بیعت توڑتے ہیں تو مجھے کیا جواب دیں گے اور اگر اس کے سوا کوئی اور ارادہ ہے تو ان کو اور ہم کو اس پر غور کرنا چاہیے۔

حضرت کعب بن سور نے بصرہ پہنچ کر لوگوں کو حقیقت حال سے آگاہ کیا تو صلحنامہ کا لعموم ہو گیا اور حضرت طلحہؓ و حضرت زبیرؓ نے حضرت عثمانؓ بن حنیف سے مطالبہ کیا کہ وہ بصرہ کا قبضہ ان کے حوالے کر کے شہر خال کر دیں۔ حضرت عثمانؓ نے حضرت علیؓ کے خط کی روشنی میں ان کا مطالبہ ماننے میں عذر کیا اور کہا کہ میں

سارے معاملے کا نئے سرے سے جائزہ لینا چاہیے۔ اسی اثنا میں ایک ناخوشگوار واقعہ پیش آگیا، وہ یہ کہ حضرت عثمانؓ کو عشاء کے وقت مسجد پہنچنے میں کچھ دیر ہو گئی۔ اس پر حضرت طلحہؓ اور حضرت زبیرؓ کے حامیوں نے حضرت عتابؓ بن اسید کو امامت کے لیے کھڑا کر دیا۔ چونکہ امامت اس زمانے میں لازماً حکومت تھی اور بڑی اہمیت کی حامل تھی اس لیے زط اور سیابچہ نے جن کے سپرد شہر کا انتظام تھا، حضرت عتابؓ کو امامت سے روکا۔ اس پر فریقین میں کشمکش شروع ہو گئی۔ فریق مخالفت نے ان لوگوں کو ایک طرف کر کے دارالامارت اور بیت المال کا رخ کیا۔ اس کی حفاظت پر چالیس (اور بروایت دیگر چار سو) زط اور سیابچہ ماہر

۱۔ زط اور سیابچہ سے مراد وہ ہندی نژاد جاٹ اور دوسرے نو مسلم تھے جو غلامانہ فتنے کے زمانے میں عرب میں مستقل طور پر آباد ہو گئے تھے۔ یہ تین قسم کے لوگ تھے۔
 ① وہ ہندوستانی جو قدیم زمانہ سے عرب کے سواحل اور بعض صحرائی علاقوں میں بود و باش رکھتے تھے اور بعد میں مسلمان ہو گئے۔

② وہ ہندوستانی جو پہلے ایرانیوں کی فوج میں تھے اور بعد میں مسلمان ہو کر اسلاف فوج میں آ گئے۔

③ وہ ہندوستانی جو اسلام کے قانون جہاد کے مطابق جنگی قیدی بنا کر (سندھ یوچستان وغیرہ سے) عرب لائے گئے اور وہاں انہوں نے اسلام قبول کر کے پورے شہری حقوق حاصل کر لیے۔

علامہ بلاذریؒ کا بیان ہے کہ نو مسلم جاٹوں اور سیابچہ نے بصرہ میں آباد بنو تمیم کی شاخ بنو خنظلہ کے ساتھ ولاد اور دوستی کا معاملہ کر لیا تھا۔ انہوں نے اسلامی فوج میں شامل ہو کر ایران، خراسان اور ہندوستان میں کفار اور مشرکین کے خلاف کئی جنگوں میں حصہ لیا۔ ان کے بصرہ میں آباد ہونے کے بعد دیگر مجاہدین اسلام کی طرح انہیں بھی بیت المال سے وظیفہ دیا گیا۔ اس کے علاوہ انہیں شہری اور فوجی ملازمتوں میں معقول

تھے۔ ان کے سردار ابوسالمہ زطلی تھے جو ایک نیک اور صامع تابعی تھے یہ لوگ مقابلے پر ڈٹ گئے کہ جب تک حضرت علیؓ جنہوں نے پہرہ داری کی خدمت ہمارے سپرد کی ہے نہ آئیں گے، ہم خزانہ کسی کے حوالے نہیں کر سکتے! اس وقت تو فریق مخالف کے لوگ واپس چلے گئے لیکن چند ساعتوں کے بعد وہ پھر آئے اور صبح ہوتے ہوتے ان تمام جاٹوں اور سیاحیہ کو قتل کر ڈالا۔ علامہ بلاذری نے یہ واقعہ اس طرح بیان کیا ہے:

”بصرہ کے بیت المال پر سیاحیہ کی ایک جماعت تعینات تھی۔ ایک قول کے مطابق ان کی تعداد چار سو تھی (اور ایک دوسرے قول کے مطابق چالیس تھی) جس وقت طلحہ اور زبیرؓ بصرہ آئے وہاں کے امیر حضرت علیؓ کی طرف سے عثمان بن حنیف انصاری تھے۔ ان سیاحیہ نے حضرت علیؓ کے آنے تک خزانہ ان کے حوالے کرنے سے انکار کر دیا۔ اس پر عبداللہ بن زبیرؓ ایک جماعت لے

(بقیہ حاشیہ صفحہ گزشتہ)

حصہ دیا گیا اور اپنے مکانات بنانے کی سہولتیں دی گئیں۔

یہ لوگ اپنی شکل و صورت، رنگ روپ، قد و قامت ڈیل ڈول اور لباس کی بناء پر صاف پہچانے جاتے تھے۔ بعض عرب ان کو جنات سے تشبیہ دیتے تھے۔

حضرت علیؓ کرم اللہ وجہہ کے دورِ خلافت میں وہ بصرہ میں دارالامارۃ اور بیت المال کی پہرے داری اور بعض دوسری خدمات پر مامور تھے۔ ”لسان العرب“ میں ہے:

”سیاحیہ سندھ کی ایک قوم ہے۔ یہ لوگ بصرہ میں پہرہ داری کرتے تھے اور

جیل خانے کے نگران و محافظ تھے۔“ (ج ۲ ص ۲۹۴)

علامہ بلاذریؒ نے ”فتوح البلدان“ میں لکھا ہے: ”بصرہ کے بیت المال پر سیاحیہ کی ایک جماعت متعین تھی جن کی تعداد چالیس یا چار سو تھی۔“ (ص ۲۶۹)

کر علی الصباح آئے اور ان سب کو قتل کر دیا۔ اس وقت ان کے سردار ابوسالمہ زطی نام کے ان ہی کے ایک نیک و صالح آدمی تھے۔“ (فتوح البلدان ص ۳۶۹)

مؤرخ مسعودی کا بیان ہے کہ اس واقعہ میں زط وریا بچہ کے شہر آدمی قتل ہوئے۔

پھر داروں کی رکاوٹ دور کرنے کے بعد حضرت طلحہؓ اور حضرت زبیرؓ کے آدمی دارالامارۃ کے اندر داخل ہو گئے اور حضرت عثمانؓ بن حنیف کو گرفتار کر لیا۔ بعض جوشیلے لوگ انہیں قتل کرنا چاہتے تھے لیکن اُمّ المؤمنینؓ کو پتہ چلا تو انہوں نے حضرت طلحہؓ اور حضرت زبیرؓ سے مشورہ کرنے کے بعد حکم دیا کہ ان کی جان کو کوئی گزند نہ پہنچے البتہ انہیں قید میں رکھا جائے۔ پھر بھی بعض لوگوں نے ان کی ڈاڑھی، سر، ابرو اور پلکوں کے بال نوچ ڈالے اور انہیں بالکل بے ریش و برہت کر ڈالا۔

اس واقعہ کے نتیجے میں بصرہ پر اُمّ المؤمنین حضرت عائشہ صدیقہؓ اور ان کے حامیوں کا مکمل قبضہ ہو گیا۔ شہر کے بیشتر باشندوں نے اطاعت قبول کر لی۔ جنہوں نے اظہارِ اطاعت نہ کیا، اُمّ المؤمنینؓ نے ان سے کوئی تعین نہ کیا اور انہیں ان کے حال پر چھوڑ دیا۔ اس کے بعد بصرہ کے خزانہ (بیت المال) سے اصلاح پسند لشکر کے سپاہیوں کی تنخواہیں تقسیم ہوئیں اور مدینہ و دمشق اور کوفہ وغیرہ میں آدمی بھیج کر لوگوں کو بصرہ پر قبضہ کی اطلاع دی گئی۔

④

بصرہ (یا نواح بصرہ) کے رؤسا میں ایک صاحب اثر رئیس حکیم بن جبلةؓ تھے۔ وہ حضرت علیؓ کے پر جوش حامی تھے! انہیں حضرت عثمانؓ بن حنیف کی

۱۔ حکیم بن جبلة کا شمار خلافت راشدہ کے زمانے کے نامور لوگوں میں ہوتا ہے۔ ان (باقی حاشیہ اگلے صفحہ پر)

گرفتاری اور ابتلا کا علم ہوا تو وہ بنو عبد القیس و ربیعہ کے سات سو آدمی لے کر حضرت عبد اللہ بن زبیرؓ کے پاس پہنچے اور ان کے سامنے چند شرائط رکھیں جن میں سے ایک عثمان بن حنیف کی قید سے رہائی تھی۔ لیکن حضرت عبد اللہ بن زبیرؓ نے ان کی کوئی بھی شرط ماننے سے صاف انکار کر دیا۔ اس پر حکیم بن جبیلہ اور ان کے

(بقیہ عاشیہ صفحہ گزشتہ)

کا تعلق بنو عبد القیس سے تھا۔ ابن اثیرؒ نے ان کا نسب نامہ اس طرح بیان کیا ہے۔
حکیم بن جبیلہ بن حصین بن اسود بن کعب بن عامر بن حارث بن دہل بن عمرو بن غنم
بن ودیعہ بن یزید بن افسی بن عبد القیس بن دعی بن جدیلہ بن اسد بن ربیعہ بن نزار بن عبد
(اسد الغابہ)

انہوں نے رسول اللہ ﷺ کا زمانہ پایا تھا لیکن روایت اور روایت کا کوئی
ثبوت نہیں ملتا، اس لیے جہور اہل سیر نے انہیں تابعی شمار کیا ہے۔ ابن اثیرؒ کا بیان
ہے کہ۔۔۔ وہ ایک مرد صالح دیندار اور اپنی قوم میں ذی وجاہت تھے۔
حکیم شعر و شاعری میں بھی درک رکھتے تھے ان کے یہ دو شعر بہت مشہور ہیں:
لیس الرزیه بالدينار فقد ه
ان الرزیه فقد العلم والمكرم
وان اشرف من اودی النمان ب
اهل العفان واهل الجود والمكرم
جو پاک دامن اور سخی و کریم ہیں۔
یہ مصیبت کوئی مصیبت نہیں کہ ہمارا دنیا ختم
ہو جائیں بلکہ مصیبت یہ ہے کہ علم و حکمت
گم ہو جائے۔ جن لوگوں کو زمانہ نے فنا کر
دیا ہے ان میں شریف ترین انسان وہ ہیں

حضرت عثمان غنیؓ نے انہیں اپنے دور خلافت میں سندھ بھیجا تھا تاکہ وہاں کے
حالات کا پتہ لگائیں اور پھر دوبار خلافت کو اس سے آگاہ کریں۔ چنانچہ وہ سندھ گئے اور وہاں
کے حالات معلوم کر کے واپس آئے۔ جب حضرت عثمانؓ نے ان سے وہاں کی حالت پوچھی
تو انہوں نے بیان کیا کہ وہاں پانی کمیاب ہے، چور وہاں کے بہت دیر ہیں اور وہاں کی زمین
(باقی عاشیہ دیکھ صفحہ ۴۸۲)

ساتھی عبداللہ بن زبیرؓ کی فوج کے ساتھ برسرِ پیکار ہو گئے۔ بعض روایتوں میں ہے کہ یہ واقعہ حضرت عثمانؓ بن حنیف کی گزشتاری سے پہلے پیش آیا۔ انہوں نے

(بقیہ حاشیہ صفحہ گزشتہ)

بھی پہاڑ ہے، اگر وہاں زیادہ لشکر بھیجا جائے تو اس کو خوراک کی قلت کا سامنا کرنا پڑے گا اور اگر کم بھیجا جائے تو ضائع ہو جائے گا۔ اس پر حضرت عثمانؓ غنیؓ نے سندھ میں مزید لشکر بھیجنے کا ارادہ ترک کر دیا اور جو علاقہ فتح ہو چکا تھا اسی کا نظم و نسق بہتر بنانے پر توجہ دی۔ اس سلسلے میں انہوں نے حکیم بن جبلة کو سندھ کا قاضی بنا کر بھیجا۔ وہ عہدِ عثمانی میں اسلام کے پہلے قاضی ہیں جو سندھ میں اس اہم عہدے پر مامور ہوئے۔ اس عہدے سے سکندرشہ جوئے کے بعد انہوں نے بصرہ میں مستقل اقامت اختیار کر لی۔ حضرت عثمانؓ بن حنیف کی حمایت میں انہوں نے حجازی (اصلاح پسندوں) کے لشکر سے جو لڑائی کی اس میں حیرت انگیز بہادری دکھائی۔ یہ لڑائی بصرہ کے قریب زابوقہ کے مقام پر ہوئی، اس میں ان کے ساتھ قبیلہ ربیعہ کے سات سو آدمی تھے۔ ان میں سے بیشتر آدمی حکیم سمیت لڑائی میں کام آئے۔ حکیم کی شجاعت کا یہ عالم تھا کہ لڑائی کے دوران میں ان کا ایک پیر کٹ گیا مگر اسی حال میں یہ رجز پڑھتے ہوئے لڑتے رہے:

یا ساقِ لن تراعی ————— اے میرے پیر تو بہت نہ ہارنا

ان معی ذراعی ————— میرے ساتھ میرا بازو ہے

احسی ببھا کسواعی ————— جس سے میں اپنی حفاظت کو رہا ہوں

یہاں تک کہ جب پیر سے بہت زیادہ خون بہہ گیا اور نڈھال ہو گئے تو اسی شخص سے تکیہ لگایا جس نے ان کا پیر کاٹا تھا۔ وہ مقتول پڑا تھا کسی نے پوچھا، آپ کپیر کس نے کاٹا۔ جواب دیا میرے تکیہ نے بالآخر ایک شخص سمیم عدائی نے ان کو قتل کر ڈالا۔ مورخین نے لکھا ہے کہ بہادری کی مثال اس سے بڑھ کر دیکھنے میں نہیں آئی۔ سید سلیمان ندویؒ نے ”سیرت عائشہؓ“ میں حکیم بن جبلة کا کردار اس انداز میں پیش کیا ہے جس سے ان کے بارے میں کوئی اچھا تاثر قائم نہیں ہوتا لیکن جمہور اہل سیر نے ان کا ذکر بڑے اچھے الفاظ میں کیا ہے۔

خود حکیم بن جبلة کو سات سو آدمیوں کے ساتھ حجازی لشکر کے مقابلے کے لیے بھیجا تھا۔
 پھر حال بصرہ کے قریب فریقین میں گھسان کی لڑائی ہوئی جس میں حکیم بن جبلة اور ان
 کے کثیر رفقاء کام آئے۔ حضرت طلحہؓ اور حضرت زبیرؓ کو اس واقعہ کی خبر ہوئی تو
 انہوں نے اُمّ المؤمنینؓ کی خدمت میں ایک آدمی بھیج کر حضرت عثمانؓ بن حنیف کو
 قید سے رہا کرادیا۔ وہ رہا ہو کر سیدھے حضرت علیؓ کو کرم اللہ وجہہ کی خدمت میں پہنچے
 جو اس وقت مدینہ سے چل کر بندہ میں مقیم تھے۔ حضرت علیؓ نے حضرت عثمانؓ کو اس
 طرح بے ریش و بردت دیکھا تو لوگوں سے فرمایا:

”دیکھو میں نے ان کو بوڑھا بھیجا تھا اب یہ جوان واپس آئے ہیں۔“
 حضرت عثمانؓ نے بھی رقت آمیز لہجے میں عرض کیا: ”امیر المؤمنین آپ نے
 مجھے ڈاڑھی مونچھوں کے ساتھ بھیجا تھا لیکن آج آپ کے سامنے اس حالت میں حاضر
 ہو رہا ہوں کہ ڈاڑھی اور مونچھ کا ایک بال بھی سلامت نہیں۔“
 حضرت علیؓ نے فرمایا، ”تم کو اس کا اجر ملے گا۔“

اس کے جلد ہی بعد جنگ جمل پیش آئی اور بصرہ دوبارہ حضرت علیؓ کے قبضے میں
 آگیا لیکن اب اس کے گورنر حضرت عبداللہ بن عباسؓ مقرر ہوئے جو حضرت عثمانؓ بن حنیف
 کو فہ چلے گئے اور وہیں مستقل اقامت اختیار کر لی۔

اہل سیر نے حضرت عثمانؓ بن حنیف کے سال وفات کی تصریح نہیں کی اور
 صرف اتنا لکھا ہے کہ انہوں نے امیر معاویہ رضی اللہ تعالیٰ عنہ کے عہد خلافت میں
 وفات پائی۔ اس وقت عبدالرحمن نام کے صرف ایک صاحبزادے موجود تھے۔

ان سے مروی چند احادیث بھی کتب حدیث میں ملتی ہیں۔ ان کے رواۃ میں
 حضرت ابوامامہ بن سہلؓ بن حنیف (بھتیجے) نوقل بن مساحقؓ، ہانی بن معاویہ صدیقیؓ،
 عبید اللہ بن عبداللہ بن عتبہ اور عمارہ بن خزمہ بن ثابتؓ شامل ہیں۔
 رضی اللہ تعالیٰ عنہ

حضرت حارث بن خزمہ انصاری

(۱)

عربوں میں یہ دستور تھا کہ وہ اپنے اونٹوں کو نظربد سے بچانے کے لیے ان کے گلے میں بالوں کے پٹے ڈال دیا کرتے تھے اور اللہ کی رحمت اور فضلہ کے امیدوار ہونے کے بجائے وہ بالوں کے ان پٹوں پر حد سے زیادہ اعتماد کرتے تھے۔ سرورِ عالم صلی اللہ علیہ وسلم اس قسم کی توہم پرستی کو سخت ناپسند فرماتے تھے اور لوگوں کو ہر حال میں اللہ پر بھروسہ کرنے کی تاکید فرمایا کرتے تھے۔ ایک دفعہ ایک سفر میں آپ کو معلوم ہوا کہ بعض لوگوں نے اپنے اونٹوں کی گردنوں میں بالوں کے پٹے ڈال رکھے ہیں۔ آپ نے اس سے ناگواری محسوس فرمائی اور اپنے ایک انصاری جاں نثار کو حکم دیا کہ اگر کسی اونٹ کی گردن میں بالوں کا پٹہ پڑا دیکھو تو اس پٹے کو کاٹ ڈالو۔ وہ صاحب فوراً اٹھے اور اس وقت تک واپس نہ آئے جب تک حضور کے ارشادِ گرامی کی تعمیل نہ کر لی۔ یہ صاحب رسول جن پر رحمتِ دو عالم صلی اللہ علیہ وسلم کو اس قدر اعتماد تھا کہ ایک اہم کام کی انجام دہی پر ان کو بطورِ خاص متعین فرمایا، حضرت حارث بن خزمہ انصاری تھے۔

(۲)

سیدنا حضرت حارث بن خزمہ کا شمار نہایت عظیم المرتبت صحابہ

میں ہوتا ہے۔ ان کا تعلق قبیلہ خزرج کے خاندان قواقلہ سے تھا۔ نسب نامہ یہ ہے:
 عارت بن خرمہ بن عدی بن ابی بن غنم (قو قل) بن سالم بن
 عوف بن عمرو بن عوف بن خزرج۔

وہ قبیلہ اوس کے معزز ترین خاندان بنو عبدالاشہل کے حلیف تھے۔
 بعض اہل سیر نے ان کا نام عارت بن خرمہ لکھا ہے لیکن ابن اثیر کے
 نزدیک صحیح نام عارت بن خرمہ ہی ہے۔ ابن سعد کا بیان ہے کہ ان کی کنیت
 ابولشیر تھی۔

ارباب سیر نے حضرت عارت بن خرمہ کے قبول اسلام کے زمانے کی صراحت
 نہیں کی لیکن قرآن سے معلوم ہوتا ہے کہ وہ ہجرت نبویؐ سے کچھ عرصہ پہلے یا فوراً
 بعد شرف اسلام سے بہرہ ور ہو گئے اور دین حق کے ایک نہایت مخلص سپاہی
 بن گئے۔ سرور عالم صلی اللہ علیہ وسلم نے مہاجرین اور انصار کے درمیان عقد
 مواخاۃ قائم کرایا تو حضرت عارت بن خرمہ کو حضرت ایاس بن بکیر
 کا دینی بھائی بنایا۔ رمضان ۲ھ ہجری میں عہد رسالت کا غزوہ اقل بدر
 کے میدان میں پیش آیا تو حضرت عارت بن خرمہ کو ان نفوس قدسی میں شامل
 ہونے کا متم بالشان شرف حاصل ہوا جو اس غزوے میں ہادی اکرم
 صلی اللہ علیہ وسلم کے ہمراہ تھے، اور جن کو اللہ تعالیٰ نے یہ رتبہ دیا کہ
 (اصحاب بدر ہونے کی حیثیت سے) ان کے تمام گناہ بخش دیئے۔

غزوہ بدر کے بعد حضرت عارت بن خرمہ نے غزوہ احد میں دایم شجاعت
 دی۔ اس کے بعد غزوہ احزاب اور اس کے بعد کے تمام مشاہد میں برٹے
 جوش اور جذبہ کے ساتھ شریک ہوئے۔ ۹ھ میں غزوہ تبوک پیش
 آیا۔ یہ غزوہ اہل حق بالخصوص انصار کے لیے بہت بڑا امتحان تھا اس
 وقت خشک سالی کی وجہ سے قحط کی سی کیفیت تھی۔ لے دے کر اہل مدینہ
 کی امیدوں کا سارا انحصار کھجور کی فصل پر تھا جو پکنے کے بالکل قریب

تھی۔ مدینہ چھوڑ کر تین سو میل دور جہاد پر جانے کا یہ نتیجہ بھی ہو سکتا تھا کہ یہ فصل برباد ہو جائے اور آئندہ فصل کے آنے تک اہل مدینہ معاشی بحالی میں مبتلا رہیں۔ یہ خدشات اپنی جگہ درست تھے لیکن اللہ کے ان پاکباز بندوں نے اپنی جانوں اور مالوں کو راہِ حق میں وقف کر رکھا تھا حضورؐ کا اشارہ پاتے ہی سب ہر چیز سے بے نیاز ہو کر اللہ کی راہ میں اپنی جانیں قربان کرنے کے لیے اٹھ کھڑے ہوئے اور تبوک کے پُر صعوبت سفر کے لیے تیار ہو گئے۔ حضرت حارث بن خزیمہ بھی دینِ حق کے ان سرفروشنوں میں شامل تھے غزوہ تبوک کے موقع پر ایک ایسا واقعہ پیش آیا جس نے منافقین کو باتیں بنانے کا موقع مہیا کر دیا۔ وہ یہ کہ رسول اللہ ﷺ کی اذنی کہیں کھو گئی، ہر حید اس کو تلاش کیا گیا نہ ملی۔ اس پر منافقین نے یہ یاد دہانی کی کہ محمد (ﷺ) اپنی اذنی کی خبر تو جانتے نہیں آسمان کی خبریں کیسے جان سکتے ہیں۔

حضورؐ کو ان کی اس گفتگو کا علم ہوا تو آپؐ نے فرمایا، میں وہی باتیں جانتا ہوں، اللہ تعالیٰ جن کی اطلاع مجھے دے۔ اب اللہ تعالیٰ نے مجھے خبر دی ہے کہ اذنی فلاں درے کی دادی میں ہے۔ حضورؐ کا ارشاد گرامی سن کر متعدد صحابہ کرام آپؐ کے بتائے ہوئے مقام کی طرف اٹھ دوڑے ان میں حضرت حارث بن خزیمہ بھی شامل

۱۔ صرف تین سچے مسلمان حضرت کعب بن مالک، حضرت بلال بن امیہ اور حضرت سرارہ بن ربیع محض تساہل کی بنیاد پر غزوہ تبوک میں شریک نہ ہو سکے حضورؐ تبوک سے واپس تشریف لائے تو ان تینوں نے اپنی خطا کا اعتراف کیا۔ حضورؐ نے مسلمانوں کو ان کے مقاطعہ کا حکم دیا یہ مقاطعہ پچاس نیک جاری ہوا۔ پچاسویں دن اللہ تعالیٰ کی شانِ رحیمی کو جوش آیا اور اس نے ان تینوں کی توبہ قبول فرمائی۔

تھے۔ وہی سب سے پہلے اڑٹنی کے پاس پہنچے اور اس کو کپڑا کر حضورؐ کی میت میں لے آئے۔

عہد رسالت کا تو شاید ہی کوئی ایسا شرف ہو جو حضرت حارث بن خزیمہ کو حاصل نہ ہوا ہو لیکن سرورِ عالم صلی اللہ علیہ وسلم کے وصال کے بعد حضرت حارثؓ کے حالات زندگی کا کسی کتاب سے پتہ نہیں چلتا۔ صرف اتنا معلوم ہے کہ انہوں نے سترہ ہجری میں بعہد خلافت حضرت علی رضی اللہ تعالیٰ عنہ وفات پائی۔ اس وقت ان کی عمر ۶ برس کی تھی۔ اپنے پیچھے کوئی اولاد نہیں چھوڑی۔

رضی اللہ تعالیٰ عنہ

حضرت ابو ہریرہ رضی اللہ تعالیٰ عنہ سے روایت ہے کہ فرمایا

رَسُولُ اللَّهِ صَلَّى اللَّهُ عَلَيْهِ وَسَلَّمَ

نے

جس نے میری اطاعت کی بے شک اُس نے خدا کی اطاعت کی

اور

جس نے میری نافرمانی کی اس نے خدا کی نافرمانی کی — اور

جس نے

میرے امیر کی اطاعت کی اس نے میری اطاعت کی اور جس

نے

میرے امیر کی نافرمانی کی اس نے میری

نافرمانی کی۔ (صحیح بخاری)

حضرت سلیم بن حارث انصاری

(۱)

غزوہ اُحد سے ایک دن پہلے کا ذکر ہے کہ خزرج کے خاندان بنی سلمہ کے ایک نیک مسلمان بارگاہ رسالت میں حاضر ہوئے اور عرض کیا :
 ”یا رسول اللہ! معاذ بن جبل رات کو ہمارے سونے کے بعد اُد
 دن کو ہمارے کاموں میں مشغولی کے وقت آتے ہیں اور نماز کے
 لیے اذان دیتے ہیں۔ ہم (بستر سے اٹھ کر اور کام کاج چھوڑ کر)
 مسجد میں ان کے پاس پہنچ جاتے ہیں لیکن وہ نماز میں بہت طویل
 قرأت کرتے ہیں (جس سے ہم کو تکلیف ہوتی ہے)“
 حضور نے حضرت معاذ بن جبل کو بلا بھیجا۔ جب وہ حاضر ہوئے تو آپ
 نے ان سے فرمایا:

”اے معاذ! لوگوں کو غصہ میں مبتلا نہ کرو۔ یا تو تم میرے ساتھ نماز پڑھا کر دیا
 اپنی قوم کی امامت کرتے وقت قرأت کم کیا کرو۔“ (اسد الغابہ)

لے صحیح بخاری میں یہ واقعہ اور طریقے سے بیان ہوا ہے۔ وہ اس طرح کہ نبی وسلم
 نے اپنے محلے میں ایک مسجد بنالی تھی۔ اس میں نماز باجماعت کی امامت حضرت معاذ
 بن جبل انصاری کرتے تھے۔ ایک دن عشاء کی نماز میں انہوں نے سورہ بقرہ پڑھی۔
 مقتدیوں میں ایک صاحب تھے جو دن بھر کھیت میں کام کرنے کی وجہ سے بہت
 تھکے ہوئے تھے۔ حضرت معاذ کی قرأت ابھی جاری تھی کہ وہ نیت توڑ کر چل دیئے۔
 حضرت معاذ کو ان کے اس طرح جانے کا علم ہوا تو انہوں نے (غصہ میں آکر)
 (باقی مآشیہ لکے صفحہ پر)

یہ صاحب رسول جن کی شکایت پر سید المرسلین والا نبیؐ نے ائمہ نماز کے لیے یہ دائمی اصول وضع فرمادیا کہ وہ نماز پڑھتے وقت مقتدیوں کا بھی خیال رکھا کریں اور زیادہ لمبی قرأت نہ کیا کریں، حضرت سلیم بن عمار انصاریؓ تھے۔

(۲)

سیدنا حضرت سلیم بن عمارؓ بن ثعلبہ کا تعلق انصار کے معزز خاندان بنو سلمہ سے تھا۔ بعض اہل سیر نے یہ خیال ظاہر کیا ہے کہ وہ بنی دینار بن نجار سے تھے اور ان کا نسب نامہ اس طرح بیان کیا ہے :

سلیم بن عمارؓ بن ثعلبہ بن کعب بن عبد الاشہل بن عمارہ بن دینار بن نجار۔ (بہر صورت ان کا نسب تعلق قبیلہ خزرج سے تھا) ————— وہ نہایت مخلص مسلمان تھے اور سرورِ عالم صلی اللہ علیہ وسلم پر پروانہ دار فرماتے۔ انہوں نے ہجرت سے کچھ پہلے یا فوراً بعد اسلام قبول کیا اور دین حق کے جانباز سپاہی بن گئے۔ سلسلہ ہجری میں بڑے جوش

(بقیہ حاشیہ صفحہ گزشتہ)

کہا کہ وہ منافق ہے۔ ان صاحب تکبیر یہ بات پہنچی تو ان کو بہت دکھ ہوا۔ انہوں نے رسول اللہ صلی اللہ علیہ وسلم کی خدمت میں حاضر ہو کر شکایت کی کہ معاذ کی طویل قرأت کو ناقابل برداشت پا کر میں نے گھر جا کر نماز پڑھی لیکن انہوں نے مجھ کو منافق کہا ہے۔ حضورؐ نے حضرت معاذؓ کو بلا کر فرمایا :

افنان انت ؟ کیا لوگوں کو فتنہ میں مبتلا کر دے ؟

اس کے بعد فرمایا، چھوٹی مسورتیں پڑھا کر دیکھو کہ تمہارے پیچھے صفوں میں بڑھے، ضعیف (عورتیں اور بچے) اور کام کاج والے سبھی قسم کے لوگ ہوتے ہیں تم کو ان سب کا خیال رکھنا چاہیے۔ (صحیح بخاری جلد ۱ ص ۹۸)

اور جذبہ کے ساتھ غزوہ بدر میں شریک ہوئے اور شجاعت و بسالت کا حق ادا کر دیا۔ حضرت معاذ بن جبل سے شکایت ان کو غزوہ بدر کے بعد پیدا ہوئی۔ ابن اثیر کا بیان ہے کہ اس وقت لوگ غزوہ اُحد کی تیاری کر رہے تھے وہ اس غزوے سے ایک دن پہلے بارگاہ رسالت میں حاضر ہوئے اور اپنی شکایت پیش کی۔ حضورؐ نے اس شکایت کو معقول جانا اور حضرت معاذ بن جبل کو مناسب ہدایات دیں اس کے بعد آپؐ نے حضرت سلیمؓ سے پوچھا: — ”اے سلیم تمہارے پاس قرآن سے کیا ہے؟“ انہوں نے عرض کیا: ”یا رسول اللہ! میرے پاس قرآن سے (صرف) اتنا ہے کہ میں اللہ سے جنت طلب کرتا ہوں اور دوزخ سے پناہ مانگتا ہوں میں آپ کی طرح اور معاذ کی طرح قرآن نہیں پڑھ سکتا۔“ حضورؐ نے فرمایا: ”و میں اور معاذ بھی تو اللہ سے جنت طلب کرتے ہیں اور دوزخ سے اللہ کی پناہ مانگتے ہیں۔“ حضرت سلیمؓ نے عرض کیا: ”یا رسول اللہ! کل جب ہم کافروں سے مقابلہ کریں گے تو انشاء اللہ تعالیٰ آپ دیکھیں گے کہ میں کیا کرتا ہوں۔“ دوسرے دن معرکہ اُحد پیش آیا تو حضرت سلیمؓ بڑے دلولے کے ساتھ اس میں شریک ہوئے اور سر بکفت ہو کر لڑے یہاں تک کہ راہِ حق میں اپنی جان کا نذرانہ پیش کر کے جنت الفردوس میں پہنچ گئے۔ بعض نے لکھا ہے کہ وہ غزوہ خندق میں شہید ہوئے اور بعض نے ان کا خیبر میں شہید ہونا بیان کیا ہے لیکن جمہور اہل سیر کے قول کے مطابق صحیح یہی ہے کہ وہ غزوہ اُحد میں شہید ہوئے۔

رضی اللہ تعالیٰ عنہ



حضرت ابو عقیل ایمنی انصاری (عَدُوُّ الْأَوْثَانِ)

①

سرورِ عالم صَلَّی اللہُ عَلَیْہِ وَاٰلِہٖ وَسَلَّم مکہ سے ہجرت فرما کر مدینہ تشریف لائے تو ایک دن ایک نو مند نوجوان آپ کی خدمت اقدس میں حاضر ہوئے۔ قدا ایمان کے ساتھ آپ کی بیعت کا شرف حاصل کیا اور بتوں سے سنتِ عمرت کا اظہار کیا۔ اس موقع پر حضورؐ نے ان سے پوچھا :

”تمہارا نام کیا ہے ؟“

انہوں نے عرض کیا : ”عبدالعزّی“

حضورؐ نے فرمایا : ”نہیں، بلکہ آج سے تمہارا نام عبدالرحمن

عَدُوُّ الْأَوْثَانِ (بتوں کا دشمن) ہے۔“

انہوں نے ارشادِ نبویؐ کے سامنے سر تسلیم خم کر دیا اور سب لوگوں سے کہہ دیا کہ اب میں عبدالعزّی نہیں بلکہ عبدالرحمن ہوں۔ یہ صاحبِ رسولؐ جن کی صنم و دشمنی کی شہادت خود سید المرسلین والانبیاء صَلَّی اللہُ عَلَیْہِ وَاٰلِہٖ وَسَلَّم نے دی، قبیلہ بلی کی شاخ بنو انیف سے تعلق رکھتے تھے اور انصار کے خاندان بنی حجاب بن کلفہ کے حلیف تھے۔ ان کی کنیت ”ابوعقیل“ تھی اور اسی سے انہوں نے شہرت پائی۔ سلسلہ نسب یہ ہے :

ابوعقیل عبدالرحمن بن الانیف بن عبداللہ بن ثعلبہ بن بھان بن عامر بن حارث بن مالک بن عامر بن انیف۔

ان کے اجداد میں ایک شخص ارشد بن عامر تھا۔ اس کی نسبت۔

سے انہیں اراشی بھی کہا جاتا ہے۔

(۲)

حضرت ابو عقیلؓ منہایت مخلص مسلمان تھے اور اپنی جان راہِ حق میں قربان کرنے کے لیے ہر وقت تیار رہتے تھے۔ غزوات کا آغاز ہوا تو رب سے پہلے ان کی تلوار بیدار لکیری کے میدان میں بے نیام ہوئی اور دشمنانِ حق کے سرور پر برقِ خاطر بن کر گری۔ یوں ان کو ”اصحابِ بذر“ میں سے ہونے کا عظیم الشان شرف حاصل ہوا۔ اس کے بعد انہوں نے اُحدِ احزاب اور دوسرے تمام مشاہد میں ضرور کوفین صَلَّی اللہُ عَلَیْہِ وَاٰلِہٖ وَسَلَّم کی ہمرکابی کا ثمرہ حاصل کیا۔ حَجَّۃُ الوداع (سلسلہ ہجری) میں بھی حضورؐ کے ہمِ رکاب تھے۔ سلسلہ ہجری میں آفتاب رسالت اللہ تعالیٰ کی شفقِ رحمت میں غروب ہوا تو حضرت ابو عقیلؓ پر کوہِ عظم لڑنے پڑا اور دنیا ان کے لیے اندھیر ہو گئی لیکن بالآخر انہوں نے کمرِ مہمت باندھی اور عہد کر لیا کہ جس طرح عہدِ رسالت میں اللہ کے دشمنوں کے خلاف لڑا کرتے تھے اسی طرح اب بھی لڑتے رہیں گے یہاں تک کہ اللہ تعالیٰ شہادت کی سعادت نصیب کر دے۔

(۳)

حضرت ابو بکر صدیقؓ سرِ برآر اسے خلافت ہوئے تو وقعتِ ساسِ عرب میں تنہا ارتداد کے شعلے بھڑک اٹھے۔ صدیقِ اکبرؓ اس فتنے کے مقابلے میں کوہِ استقامت بن کر کھڑے ہو گئے اور مرتدین و مانعینِ زکوٰۃ کے تمام مطالبے رد کر کے ان کے خلاف جہاد کا اعلان کر دیا۔ مرتدوں اور باغیوں میں سب سے طاقتور مسلمہ کذاب تھا۔ اس نے نبوت کا جھوٹا دعویٰ کر کے بے شمار سادہ لوح بدویوں کو گمراہ کر دیا۔ اُن کی ایک بہت بڑی

تعداد اپنے جھنڈے تلے جمع کر لی۔ صدیق اکبرؓ نے اس کی سرکوبی پر حضرت خالد بن ولیدؓ "سیف اللہ" کو مامور فرمایا۔ حضرت ابو عقیلؓ بھی حضرت خالد بن ولیدؓ کے لشکر میں شامل ہو گئے۔ اہل حق اور مسلمہ کذاب کے درمیان یمامہ کے میدان میں خونریز جنگ ہوئی۔ علامہ ابن جریر طبری نے لکھا ہے کہ فتنہ ارتداد کے استیصال کے سلسلے میں جو لڑائیاں ہوئیں، جنگ یمامہ ان میں سب سے سخت تھی۔ لڑائی شروع ہوئی تو حضرت ابو عقیلؓ تلوار سونت کر مڑانہ دشمن کی طرف بڑھے لیکن یکایک دشمن کا ایک تیراں کے شانوں اور دل کے درمیان لگا جس سے وہ شدید زخمی ہو گئے اور لڑنے کے قابل نہ رہے۔ مسلمان انہیں اٹھا کر پیچھے لے گئے اور اونٹ کے ایک کجاوے میں لٹا دیا۔ جب لڑائی میں شدت آگئی تو ایک موقع پر دشمن نے اس زور کا حملہ کیا کہ مسلمانوں کو پیچھے ہٹنا پڑا اور وہ پیچھے ہٹتے ہٹتے کجاووں کے پاس پہنچ گئے اس وقت حضرت معن بن عدی انصاری نے پکار کر کہا:

”اے گروہ انصار! اللہ سے ڈرو اور آگے بڑھ کر دشمن پر حملہ کرو۔“
 ان کی آواز سن کر حضرت ابو عقیلؓ تلوار لے کر اٹھ کھڑے ہوئے۔ حضرت عبداللہ بن عمرؓ ان کے قریب کھڑے تھے انہوں نے کہا:

”اے ابو عقیلؓ کیا کر رہے ہو تم میں لڑائی کی طاقت نہیں ہے۔“

حضرت ابو عقیلؓ نے جواب دیا:-

”منادی نے میرا نام لے کر پکارا ہے۔“

حضرت عبداللہ بن عمرؓ نے فرمایا:-

”نہیں اس نے تو صرف اے گروہ انصار کہا ہے۔ اس کی مراد مجروحین سے نہیں ہے۔“

حضرت ابو عقیلؓ بولے:- میں بھی انصار کا ایک فرد ہوں اور میں اس کا جواب دوں گا خواہ مجھے گھٹنوں کے بل چلنا پڑے۔“

پھر وہ تلوار سونت کر دشمن پر ٹوٹ پڑے اور ساتھ ہی انصار کو للکار کر کہا:

”اے انصار غزوہ حنین کی طرح دوبارہ حملہ کرو۔“
ان کی للکار سن کر مسلمانوں نے سر طرف سے جمع ہو کر دشمن پر پوری قوت سے حملہ کیا اور اسے پیچھے دھکیل دیا۔ دشمنوں نے مسلمانوں کے قلعہ بند بارغ حلیقہ الحرن میں پناہ لی مسلمان اس میں گھس گئے اور دشمنوں کو اپنی تلواروں پر رکھ لیا! اسی جگہ مسلمان کذاب کو حضرت وحشیؓ اور حضرت عبداللہ انصاریؓ نے جہنم وصل کر دیا اور اس کے لشکر کو مکمل شکست ہو گئی۔

حضرت ابو عقیلؓ زخمی ہونے کے باوجود سر رکھتے ہو کر لڑے اور مسلمانوں تک پہنچنے کی کوشش میں اور زیادہ زخمی ہو گئے۔ ابن سعد نے حضرت عبد بن عمرؓ کا یہ بیان نقل کیا ہے کہ ان کا زخمی ہاتھ شانے سے کٹ چکا تھا اور ان کو چودہ زخم لگے تھے جن میں سے ہر زخم مہلک تھا۔ میں دوڑتا ہوا ان کے پاس گیا اس وقت وہ نزع کے عالم میں تھے۔ میں نے ان کو پکارا ”اے ابو عقیل“ انہوں نے لڑ کھڑائی ہوئی زبان میں کہا ”بلیک“ پھر پوچھا کس کو شکست ہوئی؟ میں نے کہا:۔۔۔ ”میں خوش ہو جائیے اللہ کا دشمن قتل ہو گیا۔“ انہوں نے الحمد للہ کہہ کر اپنی انگلی آسمان کی طرف اٹھائی اور اپنی جان جا آخری کے سپرد کر دی۔

میں نے مدینہ واپس آ کر یہ واقعہ اپنے والد حضرت عمرؓ سے بیان کیا تو انہوں نے فرمایا:

”ابو عقیلؓ ہمیشہ شہادت کی دعا کیا کرتے تھے اور اسی کی طلب میں رہتے تھے۔“

امام بیہقی اور طبرانیؒ نے حضرت ابو عقیلؓ کی زبانی یہ روایت نقل کی ہے کہ ایک دفعہ میں نے ساری رات دو صاع کھجوروں کے عوض پیٹھ پر پانی لا کر سینچائی کی ان

میں سے ایک صاع نکال کر اپنے گھر والوں کے پاس لے گیا تاکہ وہ استعمال میں لائیں اور دوسرا صاع رضائے الہی کے حصول کے لیے رسول اللہ صلی اللہ علیہ وسلم کی خدمت میں لے کر حاضر ہوا اور عرض کیا کہ میں یہ کھجوریں اللہ کی راہ میں صدقہ کرتا ہوں۔ رسول اللہ صلی اللہ علیہ وسلم کے پاس مجمع میں منافقین بھی بیٹھے ہوئے تھے۔ انہوں نے میرا مذاق اڑاتے ہوئے کہا کہ اس کے پاس اتنا بھی نہیں کہ ایک صاع کھجوروں کا دے کر اللہ کا تقرب حاصل کرنا چاہتا ہے۔ اس پر اللہ پاک نے یہ آیتیں نازل فرمائیں :

الَّذِينَ يُلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ وَالَّذِينَ لَا يَجِدُونَ إِلَّا جُهْدَهُمْ فَيَسْخَرُونَ مِنْهُمْ سَخِرَ اللَّهُ مِنْهُمْ وَلَهُمْ عَذَابٌ أَلِيمٌ ۝ اِسْتَغْفِرْ لَهُمْ اَوْ لَا تَسْتَغْفِرْ لَهُمْ اِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ۝ ذٰلِكَ بِاَنَّهُمْ كَفَرُوْا بِاللّٰهِ وَرَسُوْلِهِ ۝ وَاللّٰهُ لَا يَهْدِي الْقَوْمَ الْفٰسِقِيْنَ ۝ (سورہ توبہ رکوع ۱۰)

(یہ منافقین ایسے ہیں جو برضا و رغبت صدقات دینے والے اہل ایمان پر باتیں چھانٹتے ہیں اور ان لوگوں کا مذاق اڑاتے ہیں جن کے پاس (راہِ خدا میں دینے کے لیے) اُس کے سوا کچھ نہیں ہے جو وہ اپنے اوپر مشقت برداشت کر کے دیتے ہیں۔ اللہ ان مذاق اڑانے والوں کا مذاق اڑاتا ہے اور ان کے لیے دردناک عذاب ہے۔ اے نبی! تم ان لوگوں کے لیے خواہ معافی کی درخواست کرو یا نہ کرو اگر تم ستر مرتبہ بھی معاف کر دینے کی درخواست کرو گے تو اللہ انہیں ہرگز معاف نہ کرے گا۔ اس لیے کہ انہوں نے اللہ اور اس کے رسول کے ساتھ کفر کیا ہے اور اللہ فاسق لوگوں کو راہِ نجات نہیں دکھاتا۔) لے

لے یہ واقعہ غزوہ تبوک کے موقع کا ہے۔ غزوہ پر روانہ ہونے سے پہلے (باقی حاشیہ اگلے صفحہ پر)

(بقیہ حاشیہ صفحہ گزشتہ)

رسول اکرم صلی اللہ علیہ وسلم نے مسلمانوں کو اتفاق فی سبیل اللہ کی ترغیب دی تو انہوں نے عظیم المثال ایثار اور قربانی کا مظاہرہ کیا۔ حضرت ابو بکر صدیقؓ نے اپنے گھر کا سارا مال اسباب اور حضرت عمر فاروقؓ نے آدھا مال اسباب پیش کر دیا۔ اسی طرح دوسرے تمام مخلص اہل ایمان نے اپنی حیثیت کے مطابق یا اس سے بڑھ کر مالی قربانیاں پیش کیں لیکن منافقین ہاتھ روکے بیٹھے رہے، صرف یہی نہیں بلکہ وہ بڑی بڑی رقمیں پیش کرنے والے مسلمانوں پر ریاکاری کا الزام لگاتے اور اگر کوئی غریب مسلمان اپنا اور اپنے بال بچوں کا پیٹ کاٹ کر کوئی چھوٹی سی رقم حاضر کرتا یا رات بھر محنت مزدوری کر کے کچھ کھجوریں حاصل کرتا اور وہی لا کر پیش کر دیتا تو منافقین اس کا مذاق اڑاتے اور کہتے لو یہ ٹڈی کی ٹانگ بھی آگئی ہے کہ اس سے دھم کے قلعے فتح کیے جائیں۔



حضرت مُجَذَّر بن زیاد بلوی انصاری

①

حضرت مُجَذَّر بن زیاد اس مقدس جماعت کے رکن ہیں جس کے تمام اگلے پچھلے گناہ اللہ تعالیٰ نے معاف کر دیے اور مغفرت کی بشارت دی یعنی ————— ”اصحابِ بدر“

اصل نام عبد اللہ تھا لیکن انہوں نے مُجَذَّر کے لقب سے شہرت پائی۔ حضرت مُجَذَّر کا تعلق قبیلہ بلی سے تھا۔ ان کا خاندان خزرج کی شاخ بنی غنم کا حلیف تھا۔ نسب یہ ہے:

مُجَذَّر (عبد اللہ) بن زیاد بن عمرو بن اُخرم بن عمرو بن عمارہ بن مالک البلوی۔

زمانہِ مجاہدیت میں انہوں نے قبیلہ اوس کے ایک نامور سردار سُوید بن صامت کو قتل کر ڈالا تھا۔ اُس اور خزرج میں پہلے ہی مخالفت تھی۔ سُوید

لے سُوید بن صامت مدینے کے سب سے پہلے آدمی ہیں جو ہجرتِ نبوی سے چند سال پہلے مکہ جا کر رسول اکرم صلی اللہ علیہ وسلم سے ملے۔ ان کی حضورؐ سے دور پار کی رشتہ داری بھی تھی، وہ اس طرح کہ حضورؐ کے دادا کی والدہ سلمیٰ بنت عمرو سُوید کی والدہ لیلیٰ بنت عمرو کی حقیقی بہن تھیں۔ سُوید اپنی لیاقت، شجاعت، شاعری اور حسب و نسب کی بنا پر اپنی قوم میں کامل کہلاتے تھے۔ بقول ابن سعد جو شخص لکھنے پڑھنے کے علاوہ تیراکی اور تیراندازی میں بھی ماہر ہوتا اس کو زمانہِ مجاہدیت (باقی حاشیہ اگلے صفحہ پر)

کے واقعہ قتل نے اس مخلصیت کو شدید تر کر دیا۔ تھوڑے ہی دنوں کے بعد جنگِ بُعات پیش آئی جس میں اوس اور خزرج نے ایک دوسرے کو تباہ کرنے میں کوئی کسر اٹھانہ رکھی۔ لڑائی میں اگرچہ خزرج کو شکست ہوئی لیکن اوس بھی بہت خستہ اور نزار ہو گئے۔ اوس اور خزرج کے یہی لیل دنہار تھے کہ اسلام کے آفتابِ ضیاء بار کی کرنیں مدینہ (مشریف) پر پڑیں اور دونوں قبیلوں

(بقیہ حاشیہ صفحہ گزشتہ)

میں کلمہ یا کامل کا خطاب دیا جاتا تھا۔ سوید حج یا عمرے کے لیے آئے تو حضورؐ نے ان سے ملاقات کی اور انہیں اسلام کی دعوت دی۔ انہوں نے کہا ”شاید آپ کے پاس وہی چیز ہے جو میرے پاس ہے۔“ حضورؐ نے پوچھا، ”آپ کے پاس کیا ہے؟“ انہوں نے کہا ”مِجْلَدِ لِقْمَان“ (یعنی حکمتِ لقمان) حضورؐ نے فرمایا ”وہ مجھے سنائیے“ انہوں نے اس کا کچھ حصہ پڑھ کر سنایا۔ آپؐ نے فرمایا ”یہ اچھا کلام ہے لیکن میرے پاس جو چیز ہے وہ اس سے ارفع و اعلیٰ ہے۔ یہ قرآن ہے جو اللہ تعالیٰ نے مجھ پر نازل فرمایا ہے یہ سراسر ہدایت اور نور ہے۔“ پھر حضورؐ نے ان کے سامنے چند آیات پڑھیں اور اسلام قبول کرنے کے لیے کہا۔ انہوں نے کہا ”فی الواقع یہ ایک اچھا کلام ہے۔“

ابن ہشام کا بیان ہے کہ سوید قرآن سن کر اسلام سے دور نہیں رہا۔ اس کے بعد وہ مدینہ واپس گئے جہاں کچھ مدت بعد وہ مجددِ زمانِ زیاد کے ہاتھوں قتل ہو گئے۔

علامہ بلاذری نے ”انساب الاشراف“ میں لکھا ہے کہ جنگِ بُعات جو ہجرتِ نبویؐ سے پانچ سال پہلے اوس اور خزرج کے درمیان ہوئی اس کا سبب سوید کا قتل تھا لیکن دوسرے مؤرخین نے اس کے کچھ اور اسباب لکھے ہیں۔ ہو سکتا ہے ایک سبب یہ بھی ہو۔

کے لوگ تیزی کے ساتھ اسلام کے دامن رحمت سے وابستہ ہونے لگے۔ یہاں تک کہ اوس اور خزرج دونوں نے رحمت عالم صلی اللہ علیہ وسلم کو مدینہ تشریف لانے کی دعوت دی۔ حضور مدینہ منورہ تشریف لائے تو آپ نے دونوں قبیلوں کے درمیان مصالحت کرادی۔ حضرت مجذّمؓ اسی زمانے میں شرف اسلام سے بہرہ ور ہوئے اور پھر انہوں نے اپنی زندگی یکسر راہ حق میں وقف کردی۔

(۲)

۳۔ ہجری میں سرود عالم صلی اللہ علیہ وسلم غزوہ بدر کے لیے روانہ ہوئے تو جن سرفروشنوں کو آپ کی ہمرکابی کا شرف حاصل ہوا، حضرت مجذّمؓ بھی ان میں شامل تھے۔ لڑائی سے پہلے حضورؐ نے مجاہدین کو تاکید فرمائی کہ اگر آٹنائے جنگ میں تمہارا ابوالنختری سے سامنا ہو جائے اور تم اس پر قابو پاؤ تو اس کو قتل نہ کرنا۔ یہ اتفاق سے دوران قتال میں حضرت مجذّمؓ

۴۔ ابوالنختری عاص بن ہشام (بن عارث بن اسد) مکہ کا ایک شریف الطبع رئیس تھا۔ مکہ میں اس نے نہ کبھی رسول اکرم صلی اللہ علیہ وسلم کو تسایا تھا اور نہ کبھی کوئی ایسی حرکت کی تھی جو آپ کو ناگوار خاطر ہوتی بلکہ شعب ابی طالب میں محصوری کے زمانے میں اس نے حضورؐ کی مدد کی تھی یہ یوں کہ ایک مرتبہ حکیم بن حزام نے کچھ گندم اپنے غلام کے ہاتھ اپنی پھوپھی اُمّ المؤمنین حضرت خدیجہ الکبریٰؓ کے پاس شعب ابی طالب میں بھیجی۔ ابو جہل کو پتہ چلا تو وہ حکیم بن حزام کے غلام کا راستہ روک کر کھڑا ہو گیا اور کہا کہ میں یہ گہیوں درہ کے اندر بہرگز نہ لے جانے دوں گا۔ اتفاق سے ابوالنختری وہاں آنکلا اس نے ابو جہل سے کہا کہ حکیم بن حزام کی پھوپھی کا کچھ گہیوں اس کے پاس امانت رکھا تھا، وہ پھوپھی کی امانت واپس کرنا چاہتا (باقی حاشیہ اگلے صفحہ پر)

کا ابوالنختری سے سامنا ہو گیا۔ حضرت مجتہدؒ نے اس سے فرمایا کہ رسول اللہ ﷺ نے تمہارے قتل کی ممانعت فرمائی ہے اس لیے میں تم کو چھوڑتا ہوں۔ ابوالنختری کے ساتھ اس کا ایک رفیق جنادہ بن علیہ لیشی بھی مکہ سے آیا تھا اور اس کے مال و متاع کی نگرانی کر رہا تھا۔ ابوالنختری نے دریافت کیا: ”کیا میرے ساتھی کو بھی چھوڑتے ہو؟“

حضرت مجتہدؒ نے کہا، ”نہیں، کیونکہ رسول اللہ ﷺ نے صرف تمہارے بارے میں حکم دیا ہے اس کے بارے میں کوئی ہدایت نہیں فرمائی۔“

ابوالنختری نے کہا، ”یہ تو شرافت اور جوانمردی سے بعید ہے کہ میں خود تو نچ کر نکل جاؤں اور اپنے ساتھی کو قتل ہونے کے لیے تنہا چھوڑ دوں۔ زندہ رہیں گے تو دونوں زندہ رہیں گے اور مارے جائیں گے تو دونوں ایک ساتھ مارے جائیں گے۔ میں خاتونانِ قریش کا یہ طعنہ نہیں سن سکتا کہ ابوالنختری نے اپنی جان بچانے کے لیے اپنے ساتھی کو قتل کر دیا۔“

پھر اس نے یہ رجز یہ شعر پڑھا:

(بقیہ عاشیہ صفحہ گزشتہ)

ہے تو تم اسے روکنے والے کون ہو؟ اس پر ابوالنختری اور ابو جہل میں جھگڑا ہو گیا۔ ابوالنختری نے ابو جہل کو خوب پیٹا اور لہو لہان کر دیا۔ اس کے علاوہ اس نے قریش کے ظالمانہ معاہدے کو ختم کرنے میں بھی بھرپور حصہ لیا۔ سرورِ عالم ﷺ نے غیر مسلموں کی نیکی اور احسان کی بھی قدر فرماتے تھے۔ ابوالنختری کا یہی رحمدلانہ کردار تھا جس کی بناء پر حضورؐ نے اس کے قتل کی ممانعت فرمائی تھی۔

لَنْ يَسْلَمَ ابْنُ حُرَّةٍ اَكْبَلَهُ
حَتَّى يَمُوتَ اَوْ يَرَى دُونَهُ

(کسی آزاد عورت کا بیٹا اپنے مول کو دشمن کے حوالے نہیں کرتا

اب خواہ وہ مر جائے یا کامیاب ہو)

اس کے ساتھ ہی اس نے تلوار سونت کر حضرت مجتذریؓ پر حملہ کر دیا۔ وہ بھی تلوار اٹھانے پر مجبور ہو گئے۔ جوش ایمان سے سرشار تھے، حقوڑی ہی پر میں ابوالنختری کو مغلوب کر کے قتل کر ڈالا۔

علامہ طبریؒ کا بیان ہے کہ لڑائی کے بعد حضرت مجتذریؓ بارگاہ رسالت میں حاضر ہوئے اور عرض کیا:

”یا رسول اللہ! مجھے اس ذاتِ پاک کی قسم جس نے آپ کو حق و

صداقت کے ساتھ مبعوث کیا، میں نے بہت کوشش کی کہ

ابوالنختری تلوار اٹھانے سے باز رہے اور میں اسے آپ کی

خدمت میں لے آؤں لیکن اس نے لڑائی کے سوا کوئی بات

منظور نہ کی۔ آخر لڑا اور مارا گیا۔“

حضورؐ نے حضرت مجتذریؓ کی معذرت قبول فرمائی۔

(۳)

۳۔ ہجری میں غزوہٴ اُحد پیش آیا تو حضرت مجتذریؓ اس میں بھی بڑے جوش اور جذبے کے ساتھ شریک ہوئے۔ بدقسمتی سے وہ عین میدانِ کارزار میں ایک ایسے شخص کے ہاتھ سے شہید ہو گئے جو اپنے آپ کو مسلمان کہلاتا تھا۔ یہ شخص سوید بن صامت کا بیٹا حارث تھا۔ ہجرت کے بعد حضورؐ نے اس اور خنزرج کے درمیان صلح کرادی تھی اور حضرت مجتذریؓ کے ساتھ حارث بن سوید (بن صامت) بھی مسلمان ہو گیا تھا لیکن اس نے

حضرت مجذّرؓ کے ہاتھوں اپنے باپ کا قتل فراموش نہ کیا اور اُن کے خلاف دل میں کدورت باقی رکھی۔ غزوہ اُحد میں موقع پا کر (پشت کی طرف سے آکر) انہیں شہید کر ڈالا اور بھاگ کر مکہ چلا گیا۔
غزوہ اُحد میں حضرت مجذّرؓ کے ایک جگر تہی دوست ابو محمد عبد اللہ بن بلو نے بھی ابن الزبیرؓ کے ہاتھ سے جامِ شہادت پیا۔ یہ عبد اللہ بن سلمہ کی

لے فتح مکہ (۶۱۰ء) کے موقع پر عارث بن سوید کہیں روپوش ہو گیا۔ جب حضورؐ غزوہ حنین اور طائف سے فارغ ہو کر واپس مدینہ منورہ تشریف لائے تو ایک دن حادثہ زردنگ کی چادر میں منہ چھپائے حضورؐ کی خدمت میں حاضر ہوا۔ اس وقت آپ مسجدِ نبی میں تشریف فرما تھے۔ آپ نے حادثہ کو اس کا منہ چھپا ہونے کے باوجود پہچان لیا اور حضرت عویم بن ساعدہ (یا براءؓ) حضرت ابو جہانہؓ کو حکم دیا کہ عارث بن سوید کو مجذّرؓ بن زیاد کے قصاص میں قتل کر دو۔

حادثہ نے عرض کیا: ”یا رسول اللہؐ بے شک میں نے مجذّر کو قتل کیا ہے مگر میں اسلام سے منحرف نہیں ہوا اور نہ مجھے اسلام کی حقانیت میں کسی قسم کا شک ہے۔ یہ کام مجھ سے مغلوبیتِ نفس کے سبب سرزد ہوا اب میں توبہ کرتا ہوں اور اس کی دیت دینے کے لیے تیار ہوں۔“

حضورؐ کے نزدیک حادثہ کا جرم نہایت سنگین اور قبیح تھا اس لیے آپؐ نے اپنا فیصلہ برقرار رکھا اور حادثہ کو قتل کر دیا گیا۔

مکہ حضرت عبد اللہ بن سلمہ بدری صحابہؓ میں سے ہیں۔ قبیلہ اوس میں عمر بن خطابؓ کے حلیف تھے۔ والدہ انیسٹہ بنت عدی کو بھی شرفِ صحابیت حاصل تھا۔ حضرت عبد اللہؓ شاعر و شاعری میں بھی درک رکھتے تھے۔

والدہ حضرت انیسۃ بنت عدی نے حضورؐ کی خدمت میں عرض کی کہ یا رسول اللہ میری خواہش ہے کہ اپنے شہید فرزند کو مدینہ میں اپنے مکان کے قریب دفن کروں۔ حضورؐ نے اجازت دے دی۔ یہ فیصلہ بھی ہوا کہ حضرت عبداللہؓ کے ساتھ ان کے دوست مجذّرؓ کو بھی ایک ہی قبر میں دفن کیا جائے۔ چنانچہ دونوں دوستوں کو ایک ہی کبیل میں لپیٹ کر اونٹ پر رکھ کر مدینہ بھیجا گیا۔ ان میں سے ایک لحیم و شیم تھے اور دوسرے دبلے پتلے لیکن اونٹ پر برابر اترے۔ لوگوں نے اس پر حیرت کا اظہار کیا تو حضورؐ نے فرمایا:

”یہ ان کے اعمال کا کرشمہ ہے۔“

حضرت مجذّرؓ چونکہ اسلام کے ابتدائی زمانے میں شہید ہو گئے تھے اس لیے ان سے کوئی روایت منقول نہیں ہے۔


حافظ ابن کثیرؒ نے ”البدایہ والنہایہ“ میں حضرت مجذّرؓ کو مہاجر لکھا ہے لیکن دوسرے تمام اہل سیر کے نزدیک وہ بالاتفاق خزرجی انصاری تھے۔



حضرت انس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

”وہ آدمی جنت میں داخل نہ ہو سکے گا جس کی شرارتوں اور ایذا رسانیوں سے اس کے پڑوسی مامون نہ ہوں۔“

(صحیح مسلم)



حضرت عبداللہ بن طارق بلوی الانصاری

①

حضرت عبداللہ بن طارق رضی اللہ تعالیٰ عنہ شہدائے اسلام کی سلسلہ
مقدس کا وہ گوہر تابدار ہیں جس کی تابانی سے آنکھیں آج بھی خیرہ ہو جاتی ہیں ان
کا تعلق قبیلہ بلی سے تھا اور وہ اوس کے خاندان بنو ظفر کے حلیف تھے، اس لیے
ان کو بلوی بھی کہا جا رہا ہے اور ظفری بھی۔

نسب نامہ یہ ہے :

عبداللہ بن طارق بن عمرو بن مالک۔

حضرت عبداللہ بن طارق کو اللہ تعالیٰ نے فطرت سعید سے نوازا تھا۔ سرِ عالم
صلی اللہ علیہ وسلم مکہ سے ہجرت فرما کر مدینہ منورہ تشریف لائے تو وہ فوراً اسلام
کے دامن سے وابستہ ہو گئے اور فیضانِ نبوی سے خوب خوب بہرہ یاب ہو گئے۔
انہوں نے بہت ہی تھوڑے عرصہ میں قرآن پڑھ لیا اور مسائل دین میں مہارت
حاصل کر لی اور اس طرح وہ رسول اللہ صلی اللہ علیہ وسلم کے نزدیک ان اصحاب میں شامل
ہو گئے جو لوگوں کو قرآن پڑھانے اور مسائل دین کی تعلیم دینے کے پوری طرح
اہل تھے۔

②

رمضان المبارک ۳۷ھ ہجری میں غزوہ بدر پیش آیا تو حضرت عبداللہ بن
طارق کو "اصحابِ بدر" میں شامل ہونے کا عظیم الشان شرف حاصل ہوا۔
"اصحابِ بدر" کی فضیلت کا اندازہ حضرت ابوہریرہؓ سے مروی اس

حدیث سے کیا جاسکتا ہے کہ رسول اللہ صلی اللہ علیہ وسلم نے فرمایا کہ اللہ تعالیٰ نے اہل بذر کو دیکھا اور فرمایا، اب تم جو چاہو کرو، میں تم کو بخش چکا ہوں۔ (ابوداؤد) اگلے سال ۳۰ ہجری میں حضرت عبداللہ بن طارق کو غزوہ اُحد میں بھی سرورِ عالم صلی اللہ علیہ وسلم کی ہمرکابی کا شرف حاصل ہوا۔ فی الحقیقت وہ راہِ حق کے ایک جانباز سپاہی تھے اور اللہ اور اللہ کے رسول کے نام کو بلند کرنے کے لیے ہر وقت اپنی جان قربان کرنے کے لیے تیار رہتے تھے۔

صفر ۳۰ ہجری میں سرورِ عالم صلی اللہ علیہ وسلم نے حضرت عبداللہ بن طارق کو اس جماعت کا رکن بنایا جو آپ نے قبیلہ عضل قبیلہ قاہ کو اسلام کے احکام اور عقائد سکھانے کے لیے روانہ فرمائی۔ اس جماعت میں حضرت عبداللہ بن طارق سمیت باختلاف روایت چھ یا دس صحابہ تھے اور اس کے سردار حضرت عاصم بن ثابت انصاری (یا ایک دوسری روایت کے مطابق حضرت مرثد بن ابی مرثد غنوی) تھے۔

جب یہ جماعت (مکہ اور عسفان کے درمیان ہذہ سے سات کوس کے فاصلے پر) بنو ہذیل کے ایک جوہڑ رجیع کے قریب پہنچی تو عضل اہل قارہ کے جو آدمی اس جماعت کو سرورِ عالم صلی اللہ علیہ وسلم سے درخواست کر کے مدینہ سے لائے تھے انہوں نے غداری کی اور اپنے قبیلوں کے بہت سے (تسویا و تنسوا) مسلح کافروں کو اس پر چڑھالائے۔ اس جماعت میں شامل تمام اصحاب نے اپنی جانیں اللہ کی راہ میں بیچ رکھی تھیں انہوں نے کافروں کا ڈٹ کر مقابلہ کیا، لیکن حملہ آوروں کی تعداد بہت زیادہ تھی انہوں نے تین مسلمانوں کو تو گرفتار کر لیا اور ان کے دوسرے ساتھیوں کو شہید کر ڈالا۔

(۳)

حضرت عبداللہ بن طارق ان تین اہل حق میں سے تھے جو کافروں کے

ہاتھ اسیر ہوئے۔ دوسرے دو حضرت خبیب بن عدی انصاری اور حضرت زید بن الدثنہ انصاری تھے۔ کفار ان تینوں کو رستوں یا کمان کی تاتوں سے باندھ کر مکہ کی طرف لے چلے۔ جب ظہران کے مقام پر پہنچے تو حضرت عبداللہ بن طارق نے کسی طرح اپنے آپ کو چھڑا لیا اور تلوار کھینچ کر کافروں پر حملہ کا ارادہ کیا۔ کافروں نے پیچھے ہٹ کر اُن پر پتھر برسائے شروع کر دیئے یہاں تک کہ وہ جام شہادت پی کر عازمِ غلہ بریں ہو گئے۔

حضرت خبیب بن عدی اور حضرت زید بن الدثنہ کو کافروں نے مکہ لے جا کر مشرکین قریش کے ہاتھ فروخت کر دیا۔ انہوں نے اشہرِ محرم گزرنے کے بعد ان دونوں کو سولی دے کر شہید کر ڈالا۔

رجیع کے در زمانہ واقعہ کو مداح رسول حضرت حسان بن ثابت نے ایک نظم میں بیان کیا ہے۔ اس نظم کے ایک شعر میں انہوں نے حضرت عبداللہ بن طارق کا ذکر بھی کیا ہے۔ وہ شعر یہ ہے :

وابن الدثنہ وابن الطارق منهم

وافاء شمر حمامة المکتوب

حضرت عبداللہ بن طارق کی قبر آج بھی ظہران میں موجود ہے اور اس شہیدِ راہِ وفا کی یاد تازہ کر رہی ہے۔

رضی اللہ تعالیٰ عنہ



حضرت ابو حمید الساعدی انصاری

(۱)

ایک دن مدینہ منورہ میں شمع رسالت کے چند پردانے ایک جگہ جمع تھے اور نماز کے بارے میں گفتگو ہو رہی تھی ان میں سے ایک صاحب نے حاضرین مجلس سے مخاطب ہو کر کہا :-

”مجھے تم سب سے زیادہ رسول اللہ صلی اللہ علیہ وسلم کی نماز یاد ہے میں نے دیکھا کہ جب آپؐ نے تکبیر تحریمہ کہی تو اپنے ہاتھ اپنے دونوں شانوں کے محاذی کر لیے۔

جب آپؐ نے رکوع کیا تو اپنے دونوں ہاتھ اپنے گھٹنوں پر جما لیے اور اپنی پیٹھ کو جھکایا اور جس وقت آپؐ نے سر اٹھایا، تو سیدھے ہو گئے یہاں تک کہ سر پڑی اپنی جگہ پر چلی گئی۔ جب آپؐ نے سجدہ کیا تو اپنے دونوں ہاتھ زمین پر رکھ دیے نہ ان کو پھلے ہوئے تھے اور نہ سمیٹے ہوئے، اور اپنے پاؤں کی انگلیاں آپؐ نے قبلہ رخ کر لی تھیں۔ پھر جس وقت آپؐ در رکعتوں میں بیٹھے تو اپنے بائیں پاؤں پر بیٹھے اور دائیں پیر کو کھڑا کر لیا۔ پھر جب آخری رکعت پڑھ کر بیٹھے تو اپنے بائیں پیر کو آگے کر دیا اور دوسرے پیر کو کھڑا کر لیا اور اپنی نشست کے بل بیٹھے۔ (جس کو توڑک کہتے ہیں)

(صحیح بخاری) یہ صاحب رسول جن کو سرورِ عالم صلی اللہ علیہ وسلم کی نماز کا طریقہ پوری طرح یاد تھا اور جو اس کو دوسرے صحابہ کرامؓ کے سامنے بر ملا بیان کیا کرتے

تھے، حضرت ابو حمید ساعدی تھے۔

(۲)

حضرت ابو حمید ساعدی کا نام عبدالرحمن تھا لیکن انہوں نے اپنی کنیت ابو حمید سے شہرت پائی۔ ان کا تعلق قبیلہ خزرج کی شاخ بنو ساعدہ سے تھا۔ سلسلہ نسب یہ ہے:

ابو حمید عبدالرحمن بن سعد بن منذر بن سعد بن خالد بن ثعلبہ بن حارثہ بن عمرو بن خزرج بن ساعدہ۔

والدہ کا نام امامہ تھا وہ بھی بنو ساعدہ سے تھیں ان کا نسب نامہ یہ ہے: امامہ بنت ثعلبہ بن جبل بن امیہ بن عمرو بن حارثہ بن عمرو بن خزرج۔

ارباب سیر نے حضرت ابو حمیدؓ کے قبول اسلام کے زمانہ کی تصریح نہیں کی لیکن اتنا ثابت ہے کہ وہ غزوہ اُحد سے پہلے مشرف بہ ایمان ہو چکے تھے چنانچہ سب سے پہلے غزوہ اُحد میں شریک ہوئے اور اس کے بعد عہد رسالت کے دوسرے غزوات میں بھی سرورِ عالم صلی اللہ علیہ وسلم کی ہمراہی میں شرف حاصل کیا۔ جیش عسرة یا غزوہ تبوک (۶۳۰ء) میں اپنی شرکت نامحال بڑی تفصیل سے سنایا کرتے تھے۔ صحیح بخاری میں ان سے روایت ہے کہ:

”بسم نے غزوہ تبوک میں رسول اللہ صلی اللہ علیہ وسلم کے ہمراہ جہاد کیا۔ جب آپ وادی القریٰ میں پہنچے تو کیا دیکھتے ہیں کہ ایک عورت اپنے حلیقہ (باغ) میں ہے۔ نبی صلی اللہ علیہ وسلم نے اپنے اصحاب سے فرمایا، اندازہ کرو اس باغ میں کتنے چھوہارے ہیں۔ اور رسول اللہ صلی اللہ علیہ وسلم نے دس دس اندازہ کیے۔ پھر اس عورت سے فرمایا، خیال رکھنا اس باغ سے کس قدر چھوہارے نکلتے

ہیں پھر جب ہم توک پہنچے تو آپؐ نے فرمایا، آج رات کو آندھی
 چلے گی۔ کوئی شخص کھڑا نہ ہو اور جس کے ہمراہ اونٹ ہو اس کو
 باندھ دے۔ چنانچہ ہم لوگوں نے اپنے اونٹوں کو باندھ دیا اور
 سخت آندھی چلی۔ ایک شخص (اتفاق سے) کھڑا ہو گیا جسے
 آندھی نے طے کے پہاڑ پر پھینک دیا۔ (اسی غزوہ میں) ایلہ
 کے بادشاہ نے رسول اللہ ﷺ کے لیے ایک سفید خمر
 بھیجا اور آپؐ کے اوڑھنے کے لیے ایک چادر بھی بھیجی۔ چنانچہ
 آپؐ نے اس کو اپنے ملک پر برقرار رکھا (لڑائی کے خاتمے پر جب)
 آپؐ وادی القریٰ میں پہنچے تو آپؐ نے اس عورت سے پوچھا، تمہارا
 باغ میں کس قدر چھوہارے پیدا ہوئے۔ اس نے عرض کی، دس
 دس۔ پھر نبی ﷺ نے ارشاد فرمایا، میں مدینہ جلد
 پہنچنا چاہتا ہوں لہذا تم سے جو شخص بعجلت میرے ہمراہ چل
 سکے وہ جلدی کرے۔ جب آپؐ کو مدینہ دکھائی دیا تو آپؐ نے
 فرمایا، یہ طابہ آگیا۔ پھر جب آپؐ نے اُحد کو دیکھا تو فرمایا،
 یہ پہاڑ ہے جسے ہم دوست رکھتے ہیں اور جو ہمیں دوست
 رکھتا ہے، کیا میں تم لوگوں کو انصار کے گھروں میں سے بہترین
 گھربتاؤں؟ صحابہ نے عرض کیا، ہاں یا رسول اللہ! آپؐ
 نے فرمایا، نبی نجار کے گھر پھر بنی عبدالاشہل کے گھر پھر بنی ساعدہ
 کے گھر (یا یہ فرمایا کہ بنی حارث بن خزرج کے گھر) اور ویسے
 انصار کے سب گھروں میں اچھائی ہے۔“

(۳)

حضرت ابو حمیدؓ کو رسول مقبول ﷺ سے بے انتہا عقیدت

اور محبت تھی۔ وقتاً فوقتاً حضورؐ کی خدمت میں کوئی نہ کوئی ہدیہ پیش کرتے رہتے تھے۔ ایک مرتبہ خالص دودھ کو خوب سرد کیا اور ایک پیالہ میں ڈال کر حضورؐ کی خدمت میں لائے لیکن کھلا لائے تھے اس لیے آپؐ نے ارشاد فرمایا، اس کو ڈھانپ کر لاتے خواہ لکڑی ہی رکھ کر۔ (مسند احمد)

اکثر بار گاہ رسالت میں حاضر ہوتے اور فیضان نبویؐ سے خوب بہرہ یاب ہوتے لیکن روایت حدیث میں بہت محتاط تھے کیونکہ رسول اکرمؐ صلی اللہ علیہ وسلم سے سن رکھا تھا کہ جب تم کسی سے میری کوئی حدیث سنو تو یہ دیکھو کہ تمہارا دل کیا گواہی دیتا ہے اگر دل بول لے، نفس نرم ہو جائے اور عقل صحیح سمجھے تو میرا کلام ہونے میں شک نہیں اور اگر دل میں کراہت پیدا ہو، طبیعت متنفرد ہو اور بعید از قیاس معلوم ہو تو وہ میرا قول ہرگز نہیں ہو سکتا۔ (مسند احمد)

ایک دفعہ ایک حدیث بیان کی تو ساتھ ہی کہا: اس واقعہ کو میرے کانوں نے سنا اور آنکھوں نے دیکھا اس کو زید بن ثابت سے پوچھ سکتے ہو۔

غایت احتیاط کی وجہ سے ان سے صرف چھ بیس احادیث مروی ہیں۔ رواد حدیث میں حضرت جابر بن عبد اللہؓ، حضرت عروہ بن زبیرؓ، حضرت خارجہ بن زید بن ثابتؓ، حضرت عمر بن سلیم زرقی اور سعید بن منذرؓ (بوتے) کے اسماء گرامی قابل ذکر ہیں۔

اہل بیت حضرت ائمہ حمید ساعدیہ رضی اللہ تعالیٰ عنہا کو بھی شرف صحابیت حاصل تھا۔ ان سے روایت ہے کہ وہ رسول اللہ صلی اللہ علیہ وسلم کی خدمت میں حاضر ہوئیں اور عرض کیا، یا رسول اللہؐ میں چاہتی ہوں کہ آپؐ کے ساتھ (مسجد میں باجماعت) نماز ادا کیا کروں۔ آپؐ نے ارشاد فرمایا، میں جانتا ہوں تمہیں میرے ساتھ (یعنی میرے پیچھے جماعت کے ساتھ) نماز پڑھنے کی بہت خواہش ہے اور (مسئلہ شریعت کا یہ ہے کہ) تمہاری وہ نماز جو تم اپنے گھر

کے اندرونی حصے میں پڑھو وہ اس نماز سے افضل ہے جو تم اپنے بیرونی دالان میں پڑھو اور بیرونی دالان میں تمہارا نماز پڑھنا اس سے بہتر ہے کہ تم اپنے گھر کے صحن میں پڑھو اور اپنے گھر کے صحن میں تمہارا نماز پڑھنا اس سے بہتر ہے کہ تم اپنے قبیلہ کی مسجد میں (جو تمہارے مکان سے قریب ہے) نماز پڑھو اور اپنے قبیلہ کی مسجد میں تمہارا نماز پڑھنا اس سے بہتر ہے کہ تم میری مسجد میں آکر نماز پڑھو۔“
(کنز العمال بحوالہ مسند احمد)

(۴)

حضرت ابو حمیدؓ نے امیر معاویہؓ کے عہد خلافت کے اخیر یا نزدیک کے دور حکومت کی ابتدا میں وفات پائی۔ انہوں نے اپنے پیچھے ایک لڑکا چھوڑا جن کا نام منذر تھا۔ منذر کے فرزند سعید تھے جو حضرت ابو حمیدؓ کے روادے حدیث میں شامل ہیں۔ حضرت ابو حمیدؓ سے مروی کچھ احادیث بیان ہو چکی ہیں۔ تین اور حدیثیں یہاں درج کی جاتی ہیں :

① حضرت ابو حمید ساعدیؓ سے روایت ہے کہ رسول اللہ صلی اللہ علیہ وسلم سے عرض کیا گیا کہ یا رسول اللہ! ہم آپ پر صلوٰۃ (درد) کس طرح پڑھا کریں؟ آپ نے فرمایا :

اَللّٰهُمَّ صَلِّ عَلٰی مُحَمَّدٍ وَاٰلِہٖ وَاٰلِہٖ وَسَلٰم
کَمَا صَلَّيْتَ عَلٰی اٰلِ اِبْرٰہِیْمَ وَاٰلِہٖ وَسَلٰم
وَاَنْتَ وَاٰلِہٖ وَاٰلِہٖ وَسَلٰم کَمَا صَلَّيْتَ عَلٰی اٰلِ
اِبْرٰہِیْمَ اِنَّکَ حَمِیْدٌ مُّجِیْدٌ۔

یعنی اے اللہ اپنی خاص نوازش و رحمت فرما محمدؐ پر اور آپ کی ازواج پر اور آپ کی نسل پر جیسا کہ آپ نے نوازش اور رحمت فرمائی آل ابراہیمؑ پر اور خاص برکت نازل فرما محمدؐ پر اور آپ کی ازواج پر اور آپ کی نسل پر

جیسا کہ آپ نے برکتیں نازل فرمائیں آلِ ابراہیم پر۔ اے اللہ تو ساری حمد و ستائش کا سزاوار ہے اور تیرے ہی لیے ساری عظمت و

بڑائی ہے۔ (صحیح بخاری و صحیح مسلم) ② حضرت ابو حمید ساعدیؓ کہتے ہیں کہ رسول اللہ صلی اللہ علیہ وسلم ایک رات نماز کے بعد کھڑے ہو گئے اور تحمید پڑھ کر اللہ کا حمد بیان کی جیسی کہ اس کے لائق ہے۔ پھر فرمایا، اَمَّا بَعْدُ.....

③ حضرت ابو حمید ساعدیؓ کہتے ہیں کہ رسول اللہ صلی اللہ علیہ وسلم نے قبیلہ ازوکہ کے ایک شخص کو جس کا نام ابْنُ اللَّثْبَةِ تھا۔ زکوٰۃ کا مال (محصل زکوٰۃ) مقرر کیا۔ اس نے مدینہ واپس آ کر مسلمانوں سے کہا، یہ مال تمہارا ہے (یعنی یہ تو وصول کی ہوئی زکوٰۃ ہے) اور یہ مال مجھے تحفہ کے طور پر دیا گیا ہے۔ یہ واقعہ سن کر نبی صلی اللہ علیہ وسلم نے لوگوں کے سامنے خطبہ دیا۔ پہلے خدا کی حمد و ثنا کی اور پھر فرمایا، میں تم میں سے چند آدمیوں کو ان امور پر مامور کر کے بھیجتا ہوں کہ جن پر خدا تعالیٰ نے مجھ کو مامور کر کے بھیجا ہے پس تم میں سے ایک شخص آتا ہے اور یہ کہتا ہے کہ یہ تمہارا مال ہے اور یہ ہدیہ ہے جو میرے پاس بھیجا گیا ہے۔ (میں پوچھتا ہوں کہ) وہ شخص اپنے باپ یا اپنی ماں کے گھر کیوں نہ بیٹھا اور پھر دیکھتا کہ اس کے پاس ہدیہ بھیجا جاتا ہے یا نہیں۔ قسم سے اس ذات کی جس کے ہاتھ میں میری جان ہے کہ تم میں سے جو شخص کوئی چیز (استحقاق کے بغیر) لے گا وہ قیامت کے دن اس کی گردن پر بار کر کے ملائی جائے گی اگر وہ چیز اونٹ ہوگی تو اس کی آواز ہوگی اگر گائے ہوگی تو اس کی آواز ہوگی۔ اور بکری ہوگی تو اس کی آواز ہوگی۔ یعنی یہ چیزیں اس کی گردن پر سوار ہوں گی اور بولتی ہوں گی۔ اس کے بعد رسول اللہ صلی اللہ علیہ وسلم نے اپنے دونوں ہاتھوں کو اٹھایا اس قدر اونچا کہ ہم نے آپ کی بغلوں کی سفیدی دیکھ لی اور فرمایا، اے اللہ میں نے تیرا حکم پہنچا دیا۔ اے اللہ میں نے تیرا حکم پہنچا دیا۔ (صحیح بخاری و صحیح مسلم)

حضرت شہاد بن اوس انصاری

①

ایک دن ایک نوجوان صاحب رسولؐ بارگاہ نبویؐ میں حاضر تھے ان کے چہرے سے معلوم ہوتا تھا کہ سخت اداس اور متفکر ہیں۔

رحمت عالم صلی اللہ علیہ وسلم نے ان کو اس حالت میں دیکھ کر پوچھا :
”بھئی کیا بات ہے اتنے اداس کیوں ہو ؟“
انہوں نے عرض کیا :

”یا رسول اللہ! مجھ پر دنیا تنگ ہے یہی چیز میری اداسی کا سبب ہے۔“
حضورؐ نے ارشاد فرمایا :

”دنیا تم پر تنگ نہ ہوگی۔ شام فتح ہوگا اور بیت المقدس بھی مسلمانوں کے قبضہ میں آئے گا وہاں تم اور تمہاری اولاد امام ہوگی۔“

رحمت عالم صلی اللہ علیہ وسلم سے یہ بشارت سن کر ان صاحب کے چہرے پر بشارت آگئی۔ اور پھر چند سال بعد لسان رسالت سے نکلی ہوئی یہ پیشین گوئی لفظ بلفظ پوری ہوگئی۔ وہ صاحب اپنی اولاد کے ساتھ بیت المقدس میں بالاستقلال مقیم ہوئے اور علم و فضل کے اعتبار سے تمام شام میں امام تسلیم کیے گئے۔ یہ صاحب رسول جن کے بارے میں دانائے کونین صلی اللہ علیہ وسلم نے ایسی مہتمم بالشان پیشین گوئی فرمائی حضرت شہاد بن اوس انصاری تھے۔

②

سیدنا حضرت شہاد بن اوس قبیلہ خزرج کے نہایت معزز خاندان

بنو نجار کے چشم و چراغ تھے۔ سلسلہ نسب یہ ہے :

شذاد بن اوس بن ثابت بن منذر بن حرام بن عمرو بن زید بن عدی

بن عمرو بن ملک بن نجار بن ثعلبہ بن خزرج۔

کنیت ابولیلی بھی تھی اور ابو عبد الرحمن بھی۔

حضرت شذاد کے والد حضرت اوس بن ثابت انصار کے سابقین اولین

میں سے تھے۔ انہوں نے ۳۱ھ بعد بعثت میں مکہ جا کر بیعت عقبہ کبیرہ میں

شریک ہونے کا عظیم شرف حاصل کیا، اس کے بعد ۳۲ھ میں غزوہ بدر

میں شریک ہونے کی سعادت حاصل کی۔ پھر غزوہ احد (۳۳ھ) میں

بڑے جوش اور جذبے کے ساتھ شریک ہوئے اور مروانہ دار لڑتے ہوئے شہادت

پائی۔ والدہ کا نام صرمیہ تھا وہ نجار کی شاخ بنو عدی سے تھیں۔ (دربار رسالت کے

نامور شاعر) سیدنا حضرت حسان بن ثابت حضرت اوس بن ثابت کے غلاتی

بھائی تھے۔ اس نسبت سے وہ حضرت شذاد بن اوس کے چچا تھے۔

حضرت شذاد نے شعور کی آنکھیں کھولیں تو اپنے سارے گھرانے کو مسلمان

پایا اس لیے وہ لڑکپن ہی میں خُرف ایمان سے بہرہ ور ہو گئے۔

ہجرت نبوی کے وقت حضرت شذاد کتنی عمر کے تھے، اہل سنی نے اس

کے بارے میں تصریح نہیں کی البتہ مولانا سعید انصاری مرحوم نے "سیر انصار میں

لکھا ہے :

"چونکہ کم سن تھے، غزوات میں شاذ و نادراً حصہ لیا۔ امام بخاریؒ نے

لکھا ہے کہ غزوہ بدر میں شریک تھے، لیکن یہ صحیح نہیں۔"

مولانا انصاری نے امام بخاریؒ کے بیان کو رد کرنے کی وجہ بیان نہیں کی۔

اگر اس کا سبب یہ تھا کہ حضرت شذاد غزوہ بدر کے وقت لڑائی کی عمر (بچہ سال)

کو نہیں پہنچے تھے تو ان کے اس بیان کی روشنی میں یہ بھی صحیح نہیں کہ حضرت

شذاد نے ۵۸ھ میں ہجرہ، سال انتقال فرمایا، اگر ۵۸ھ میں حضرت

کی عمر، سال تسلیم کی جائے تو ہجرت نبوی کے وقت ان کی عمر، اسال ماننی پڑے گی جو کسی غزوے میں ان کی شرکت کو مانع نہیں ہو سکتی تھی۔

علامہ ابن اثیر نے بھی حضرت شذادؓ کی شرکت بدر کے بارے میں شک کا اظہار کیا ہے۔ وہ ”استدعاہ“ میں لکھتے ہیں :

”ابن منذہ نے موسیٰ بن عقبہ سے روایت کر کے بیان کیا ہے کہ یہ (شذاد بن اوسؓ) بدر میں شریک تھے۔ میں کہتا ہوں کہ ابن منذہ کی روایت موسیٰ بن عقبہ سے کہ شذادؓ بدر میں شریک تھے اس میں وہم ہے کیونکہ موسیٰ نے بیان کیا ہے کہ شذاد کے والد اوس بن ثابت بدر میں شریک ہوئے تھے اور بعض راویوں سے اس میں وہم ہو گیا ہے لیکن ابن منذہ وغیرہ نے شذادؓ ہی کو ذکر کیا ہے۔ واللہ اعلم“

حقیقت حال کچھ بھی ہو، جمہور اباب سیر نے غزوات نبویؐ میں حضرت شذادؓ کی شرکت کا صراحت کے ساتھ ذکر نہیں کیا۔ البتہ مسند احمد بن حنبل کی ایک روایت سے یہ بات قطعی طور پر ثابت ہوتی ہے کہ وہ غزوہ فتح مکہ (رمضان شہ ہجری) میں سرورِ عالم صلی اللہ علیہ وسلم کے ہم رکاب تھے۔ فتح مکہ کے بعد حضورؐ نے چن دن مکہ میں قیام فرمایا۔ اس دوران میں آپؐ ایک دن (۱۸ رمضان المبارک کو) بقیع تشریف لے گئے۔ اس وقت حضرت شذادؓ آپؐ کے ساتھ تھے اور حضورؐ ان کا ہاتھ پکڑے ہوئے تھے۔ بقیع میں آپؐ نے دو آدمیوں کو دیکھا، ایک سینگیاں کھنچ رہا ہے بے تھے اور دوسرے سینگیاں کھینچ رہے تھے۔ حضورؐ نے فرمایا، ان دونوں نے اپنا روزہ توڑا۔ یہ حدیث خود حضرت شذادؓ سے مروی ہے اور امام احمد کے علاوہ اسے ابوداؤد، ابن ماجہ اور دارمی نے بھی روایت کیا ہے۔

حضرت شذادؓ کو رسول اکرم صلی اللہ علیہ وسلم سے انتہائی محبت اور عقیدت تھی۔ وہ اکثر بارگاہ رسالت میں حاضر ہوتے اور بڑے ذوق و شوق سے آپؐ کے ارشادات سنا کرتے تھے۔ پھر ان ارشادات پر نہ صرف خود عمل کرتے بلکہ ان کو دوسروں

ایک پہنچانے کا بھی کوئی موقع ہاتھ سے نہ جانے دیتے تھے۔ کئی سال تک مسلسل فیضانِ نبویؐ سے بہرہ یاب ہونے کی بدولت وہ علم و فضل کے اتنے بلند مقام پر فائز ہو گئے کہ لوگ ان پر رشک کیا کرتے تھے۔

(۳)

عہدِ رسالت کے بعد حضرت شذاد بن اوسؓ مدینہ منورہ سے شام چلے گئے اور مختلف اوقات میں فلسطین (بیت المقدس) اور حمص میں قیام پذیر رہے بعض روایتوں کے مطابق انہوں نے رومیوں کے خلاف کچھ لڑائیوں میں بھی حصہ لیا۔ ان کی ذات شام میں مرجع خلائی بن گئی تھی۔ جہاں بھی ہوتے طالبانِ حدیث ان کو گھیرے رہتے۔ لوگوں کے ازدحام اور سوال کرنے سے کبھی کبیدہ خاطر نہ ہوتے تھے بلکہ بڑے لطف و انبساط اور کشادہ پیشانی سے لوگوں کو احادیث سناتے تھے اور ان کے سوالوں کے جواب دیتے تھے۔

خلیلِ انصاریؒ حضرت عبادہ بن صامت کا قول ہے کہ شذاد بن اوسؓ علم و حکم کا مجمع البحرین تھے۔

خلیلِ رسولؐ حضرت ابوذر غفاریؓ کے مسلک میں بڑی شدت تھی وہ لوگوں کو ہر قسم کا مال جمع کرنے سے منع کرتے تھے اور ناہادانہ زندگی بسر کرنے کی تلقین کرتے تھے۔ اس سلسلے میں وہ جو احادیث بیان کرتے تھے بعض اصحاب کے نزدیک اس زمانے میں ان پر عمل کرنا ناممکن تھا اور بعض دوسرے مواقع پر حضورؐ نے خود ان میں نصحت عطا فرمادی تھی۔ ایک دفعہ حضرت شذادؓ سے حضرت ابوذرؓ کے مسلک کے بارے پوچھا گیا تو انہوں نے فرمایا:

» ابوذرؓ رسول اللہ صلی اللہ علیہ وسلم سے کوئی حدیث جس میں شدت اور

سختی ہوتی تھی سنتے تھے پھر اپنے قبیلے میں جا کر اس کی اشاعت

کرتے تھے بعد میں رسول اللہ صلی اللہ علیہ وسلم اس سخت حکم میں

رخصت عطا فرمادیتے تھے لیکن ابو ذرؓ کو اس کا علم نہ ہوا اس لیے وہ اپنے مسلک کی شدت پر قائم رہے۔“

(مسند احمد جلد ۲ صفحہ ۱۲)

ایک دفعہ حضرت عبادہ بن صامتؓ، حضرت ابوالدرداءؓ اور حضرت عوف بن مالکؓ مسجد جابیہ میں مصروف گفتگو تھے کہ حضرت شذاذؓ بھی وہاں آگئے اور کہنے لگے، مجھے یہاں کے لوگوں سے جس بات کا خوف ہر وقت دامنگیر رہتا ہے وہ یہ ہے کہ رسول اللہ صلی اللہ علیہ وسلم نے فرمایا تھا کہ میری امت پیری نفس اور شرک میں مبتلا ہو جائے گی۔

حضرت ابوالدرداءؓ اور حضرت عبادہ بن صامتؓ نے فرمایا: ”یہ کیسے ہو سکتا ہے جبکہ رسول اللہ صلی اللہ علیہ وسلم نے فرمایا ہے کہ شیطان جزیرہ عرب میں اپنی پرستش سے ناامید ہو چکا ہے پھر ہم لوگوں کے شرک میں مبتلا ہونے کا کیا مطلب؟“

حضرت شذاذؓ نے فرمایا:

”ایک شخص نماز دکھاوے کے لیے پڑھتا ہے، روزہ دکھاوے کے لیے رکھتا ہے زکوٰۃ دکھاوے کے لیے ادا کرتا ہے، آپ لوگ اس کو کیا سمجھیں گے؟“

انہوں نے جواب دیا: ”مشرک“

حضرت شذاذؓ نے فرمایا:

”میں نے خود رسول اللہ صلی اللہ علیہ وسلم سے سنا ہے کہ ان چیزوں کو ریاکاری سے کرنے والا مشرک ہوتا ہے۔“

حضرت عوف بن مالکؓ نے فرمایا:

”جتنا عمل خالص ہوگا امید ہے کہ اللہ اس کو قبول فرمائے گا اور جتنے عمل میں شرک کی آمیزش ہوگی وہ مردود قرار پائے گا۔ اس لیے

ہیں عمل پر اعتماد کرنا چاہیے۔“
حضرت شذاؤ نے فرمایا:

” حدیث نبوی میں واضح طور پر فرمایا گیا ہے کہ مشرک کا تمام عمل اس کے معبود کو دیا جائے گا۔ اللہ تعالیٰ اس سے بے نیاز ہے۔“
(مسند احمد ج ۴ ص ۱۲۶)

غرض جب اور جہاں بھی موقع ملتا، حضرت شذاؤ اشاعت حدیث کا فرض ضرور ادا کرتے تھے۔ ان سے پچاس حدیثیں مروی ہیں ان میں زیادہ تر انہوں نے براہ راست رسول اکرم صلی اللہ علیہ وسلم سے سنی تھیں اور کچھ حضرت کعب احبار سے لی تھیں۔

حضرت شذاؤ کے رواد حدیث میں حضرت محمود بن لبید، ابوالدین خلیفہ، ابوالشعث صغانی، محمود بن دیمع، جبیر بن نفیر، عبدالرحمن بن غنم اور اور ابواسامہ رضی اللہ عنہ کے اسما گرامی قابل ذکر ہیں۔

حضرت شذاؤ کی وفات کے بارے میں ابن اثیر نے ”السد الغابہ“ میں لکھا ہے کہ:

” شذاؤ کی وفات ۵۸ھ میں ہوئی اور بعض لوگ بیان کرتے ہیں کہ یہ ۵۷ھ میں بمرہ، سال فوت ہوئے اور بعض لوگ کہتے ہیں کہ ۵۹ھ میں ان کا انتقال ہوا۔“

ایک روایت کے مطابق ان کی آخری آرام گاہ بیت المقدس میں بنی۔



حضرت شذاؤ بن ادسؓ کے معدن اخلاق میں زہد و اتقا، علم، ذوق عبادت، خشیت الہی، کم سخن، شیریں بیانی اور سہروردی اخلاق سب سے گرا نمایہ جواہر ہیں۔ تمام ابواب سیر اس بات پر متفق ہیں کہ وہ نہایت عابد،

اور خدا ترس تھے۔ خشیتِ الہی کا اس قدر غلبہ تھا کہ جب رات کو بستر پر لیٹتے تھے تو کروٹیں بدلتے رہتے تھے اور کہتے تھے الہی دوزخ میرے اور نیند کے درمیان حائل ہے۔ پھر اٹھ بیٹھتے اور صبح تک برابر نماز پڑھتے رہتے۔

(اُسَدُ الْغَابَةِ لابنِ اثیر)

نہایت حلیم الطبع اور بردبار تھے۔ حضرت عبادہ بن صامت فرمایا کرتے تھے کہ لوگ دو قسم کے ہوتے ہیں، عالم لیکن نہایت غصیلے، جہلا مگر نہایت نرم مزاج اور بردبار، لیکن شداؤ اہل علم بھی ہیں اور اہل علم بھی۔ حضرت ابو ہریرہؓ فرمایا کرتے تھے کہ شداؤ ہم سے دو باتوں میں بازی لے گئے۔ پہلی یہ کہ بولنے کے وقت ان کے بیان میں وضاحت ہوتی ہے اور دوسری یہ کہ غصہ کے وقت وہ نرمی اور عفو و درگزر سے کام لیتے ہیں۔

حضرت شداؤ کا اندازِ کلام نہایت شیریں اور دلکش ہوتا تھا جو سننا تھا متاثر ہوئے بغیر نہ رہتا تھا۔

مخلوقِ خدا کے بہت سہرور تھے کسی کی علالت کی خبر سنتے تو عیادت کے لیے تشریف لے جاتے۔ کبھی تنہا اور کبھی کسی شاگرد کو ساتھ لے کر۔ ایک دفعہ اپنے دو شاگردوں ابو عبد اللہ عبد الرحمن بن عسیلہ صناعیؓ اور الواسعت صناعیؓ کو ساتھ لے کر ایک مریض کی عیادت کے لیے تشریف لے گئے۔ گھر کے اندر داخل ہو کر مریض سے پوچھا، کیسا مزاج ہے؟

وہ بولے ”خدا کا شکر ہے اچھا ہوں۔“

حضرت شداؤؓ نے فرمایا، میں تم کو بیماری کے کفارہ گناہ ہونے کی خوشخبری دیتا ہوں۔ میں نے رسول اللہ صلی اللہ علیہ وسلم سے سنا ہے کہ جو شخص بیماری اور مصیبت میں اللہ کی رضا پر راضی رہے اور اس کی حمد کرتا رہے تو وہ دنیا سے اس طرح پاک اور صاف اٹھتا ہے جیسا کہ پیدا ہوتے وقت تھا۔

(مسند احمد)

مسلمانوں میں بعض بُری باتیں رواج پذیر ہوتے دیکھ کر ان کو بہت دکھ ہوتا تھا۔ ایک مرتبہ دور ہے تھے لوگوں نے سبب پوچھا تو فرمایا، ایک دن رسول اللہ صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا کہ مجھے اپنی اُمت کے خواہش نفس اور شرک میں مبتلا ہونے کا اندیشہ ہے۔ میں نے عرض کیا، یا رسول اللہ کیا آپ کی اُمت شرک میں مبتلا ہو جائے گی؟ فرمایا، ہاں لیکن اس طرح کہ بتوں پتھروں اور سورج چاند کی پرستش تو نہ کرے گی لیکن ریاکاری اور سردی نفس کا غلبہ ہوگا۔ صبح کو آدمی روزہ بار لٹھے گا لیکن جب جی چاہے گا بلا جھجک روزہ توڑ دے گا۔ (مسند احمد ج ۴ - ص ۱۲۲)

⑤

حضرت شہداء بن اوس سے مروی احادیث میں سے کچھ یہاں درج کی جاتی ہیں،
حضرت شہداء بن اوس سے روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا:

- ① جس نے دکھاوے کے لیے نماز پڑھی اس نے شرک کیا اور جس نے دکھاوے کے لیے روزہ رکھا اس نے شرک کیا اور جس نے دکھاوے کے لیے صدقہ خیرات کیا اس نے شرک کیا۔ (مسند احمد)
- ② جو مسلمان سوتے وقت قرآن مجید کی کوئی سورۃ پڑھے تو اللہ تعالیٰ اس پر ایک فرشتہ متعین کر دیتا ہے جو اس کی حفاظت کرتا ہے اور کوئی تکلیف دینے والی چیز اس کے پاس نہیں آنے دیتا یہاں تک کہ وہ جاگے، جس وقت جاگے۔ (مشکوٰۃ بحوالہ ترمذی)
- ③ نماز میں یہود کی مخالفت کر دینی وہ جو قوں اور موزوں کو پہنے پہننے نماز پڑھتے ہیں تم جو قوں اور موزوں میں نماز نہ پڑھو۔ (مشکوٰۃ بحوالہ ابوداؤد)

④ سید الاستغفار (یعنی سب سے اعلیٰ استغفاریہ ہے کہ بندہ اللہ تعالیٰ کے حضور یوں عرض کرے

اللَّهُمَّ أَنْتَ رَبِّي لَا إِلَهَ إِلَّا أَنْتَ خَلَقْتَنِي وَأَنَا عَبْدُكَ
وَأَنَا عَلَى عَهْدِكَ وَوَعْدِكَ مَا اسْتَطَعْتُ أَعُوذُ بِكَ مِنْ
شَرِّ مَا صَنَعْتُ أَلْبُودُ بِكَ بِنِعْمَتِكَ عَلَيَّ وَأَلْبُودُ بِكَ بِذَنْبِي
فَاغْفِرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ۔

ترجمہ: ”اے اللہ تو ہی میرا رب ہے تیرے سوا کوئی معبود نہیں تو نے ہی مجھے پیدا فرمایا اور وجود بخشا میں تیرا بندہ ہوں اور جہاں تک مجھ سے ہو سکے گا تیرے ساتھ کیے ہوئے عہد و پیمان (اور اطاعت و فرمانبرداری کے) وعدے پر قائم رہوں گا۔ تیری پناہ چاہتا ہوں اپنے عمل اور کردار کے شر سے۔ میں اقرار کرتا ہوں کہ تو نے مجھے نعمتیں عطا کیں اور اعتراف کرتا ہوں کہ میں نے تیری نافرمانیاں کیں اور گناہ کیے! اے میرے مالک و مولا تو مجھے معاف فرما دے اور میرے گناہ بخش دے تیرے سوا گناہوں کو بخشنے والا کوئی نہیں۔“

رسول اللہ صلی اللہ علیہ وسلم نے فرمایا کہ جس بندے نے اخلاص اور دل کے یقین کے ساتھ دن کے کسی حصے میں اللہ کے حضور میں یہ عرض کیا (یعنی ان کلمات کے ساتھ استغفار کیا) اور اسی دن رات شرع ہونے سے پہلے اس کو موت آگئی تو وہ بلاشبہ جنت میں جائے گا اور اسی طرح اگر کسی نے رات کے کسی حصے میں اسی طرح استغفار کیا اور صبح ہونے سے پہلے اس رات میں وہ فوت ہو گیا تو بلاشبہ وہ جنت میں جائے گا۔ (صحیح بخاری)

⑤ رسول اللہ صلی اللہ علیہ وسلم ہمیں تعلیم فرماتے تھے کہ ہم لو! رعانا لکھا کریں:

اللَّهُمَّ إِنِّي أَسْأَلُكَ الثَّباتَ فِي الْأُمُورِ وَالْعَدَابَ فِي الرُّشْدِ وَأَسْأَلُكَ شُكْرَ نِعْمَتِكَ وَحُسْنَ عِبَادَتِكَ

أَسْأَلُكَ قَلْبًا سَلِيمًا وَ لِسَانًا صَادِقًا وَ أَسْأَلُكَ مِنْ خَيْرِ
مَا تَعْلَمُ وَ أَعُوْذُ بِكَ مِنْ شَرِّ مَا تَعْلَمُ وَ أَسْتَغْفِرُكَ
لِمَا تَعْلَمُ (سنن نسائی)

ترجمہ: اے میرے اللہ میں تجھ سے مانگتا ہوں دین میں ثابت قدمی
اور حق و ہدایت پر استواری اور مضبوطی اور تجھ سے سوال کرتا ہوں تیری
نعمتوں کی شکر گزاری کا اور اچھی طرح تیری عبادت گزاری کا اور
اور مانگتا ہوں تجھ سے وہ دل جس میں روگ نہ ہو اور وہ زبان جو صدا
شعار ہو اور مانگتا ہوں تجھ سے وہ خیر اور بھلائی جو تیرے علم میں
ہے اور پناہ چاہتا ہوں اس شر اور بُرائی سے جس کا تجھے علم ہے
اور معافی اور بخشش مانگتا ہوں ان گناہوں کے لیے جو تو جانتا ہے۔

⑥ حضرت شہداء بن اوسؓ اور (ان کے شاگرد) عُنَا بَجی دونوں ایک مریض
کی عیادت کو گئے اور اس سے کہا، تو نے کیونکر صبح کی، اس نے کہا اللہ کا
شکر ہے میں نے نعمتِ الہی پر صبح کی۔ (حضرت) شہداءؓ نے کہا، تمہیں
بشارت ہو گناہوں کے دور ہونے اور خطاؤں کے معاف ہونے کی، اس لیے
کہ میں نے رسول اللہ ﷺ سے سنا ہے کہ اللہ تعالیٰ فرماتا ہے
کہ جب میں اپنے مومن بندوں میں سے کسی کو بیماری میں مبتلا کرتا ہوں
اور وہ اس ابتلا میں میری حمد کرتا ہے تو وہ اپنے بسترِ علالت سے ایسا
پاک صاف اٹھتا ہے جیسا کہ اس کی ماں نے آج ہی اس کو جنا ہے اور
کوئی گناہ اس کا باقی نہیں رہتا اور اللہ تعالیٰ فرماتا ہے کہ میں نے اپنے بند
کو قید کیا اور مصیبت میں ڈالا اور اس کی آزمائش کی پس فرشتو! تم اس
کے نامہ اعمال میں وہی عمل لکھو جو اس کی صحت کی حالت میں لکھتے تھے
(یعنی اعمالِ صالحہ)۔ (مشکوٰۃ بحوالہ مسند احمد)


⑤ رسول اللہ ﷺ بقیع میں ایک شخص کے پاس تشریف لے

گئے جو بھری ہوئی سینکیاں کھنچوا رہا تھا۔ رسول اللہ صلی اللہ علیہ وسلم
اس وقت میرا ہاتھ پکڑے ہوئے تھے اور رمضان کی اٹھارہویں تاریخ
تھی، آپ نے اس کو سینکیاں کھنچواتے دیکھ کر فرمایا :
” سینکیاں کھینچنے والے اور کھنچوانے والے دونوں نے روزہ

توڑ ڈالا۔“ (مشکوٰۃ بحوالہ ابو داؤد۔ ابن ماجہ۔ دارمی)

⑤ رسول اللہ صلی اللہ علیہ وسلم نے فرمایا کہ ہر جاندار سے نیکی کرنا اللہ تعالیٰ
نے فرض قرار دیا ہے۔ پس جب تم کسی (واجب العقل) آدمی کو قتل کرو تو
عملگی سے کرو (یعنی آسان سے آسان طریقے سے) اور کسی جانور کو ذبح
کرد تو عملگی سے کرو۔ چاہیے کہ ذبح کرنے والا اپنی چھری کو تیز کرے
اور جانور کو آرام پہنچائے (یعنی اسے ایسے طریقے سے ذبح نہ کرے کہ
وہ سخت تکلیف محسوس کرے)

(صحیح مسلم)



حضرت عمرو بن حزم انصاری

①

جس زمانے میں آفتاب رسالت کوہِ فاران کی چوٹیوں سے طلوع ہوا، بین کے ضلع نجران میں آباد ایک قبیلے ”بنو حارث بن کعب“ کی شجاعت اور کامرانی کی سارے عرب میں دھوم مچی ہوئی تھی۔ رحمتِ عالم صَلَّی اللہُ عَلَیْہِ وَاٰلِہٖ وَسَلَّم نے مکہ مکرمہ میں دوسرے قبائل کے ساتھ اس قبیلے کے لوگوں کو بھی دعوتِ حق کا پیغام بھیجا لیکن انہوں نے اسے قبول نہ کیا اور اپنے آبائی مذہب پر سختی سے جے لڑے یہاں تک کہ حضورؐ مکہ سے ہجرت فرما کر مدینہ تشریف لے گئے۔ بدرِ احدِ احزاب وغیرہ کے معرکہ گزر چکے اور مکہ پر بھی پرچمِ اسلام بلند ہو چکا لیکن بنو حارث بن کعب کفر و ضلالت کی وادیوں میں پھٹکتے رہے۔ آخر ربیع الاول سنہ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم نے حضرت خالد بن ولیدؓ کو فوج کے ایک دستے کے ساتھ اس قبیلے کو دعوتِ اسلام دینے کے لیے بھیجا۔ ان کی تلقین و تبلیغ سے سارے کا سارا قبیلہ شرفِ اسلام سے بہرہ ور ہو گیا۔ چنانچہ حضرت خالدؓ بن ولیدؓ نے بارگاہ رسالت میں یہ خط بھیجا:

”محمدؐ نبی رسول اللہ (صلی اللہ علیہ وسلم) کے لیے خالد بن ولیدؓ کی جانب سے سلام علیک یا رسول اللہ ورحمۃ اللہ وبرکاتہ“

میں آپ کے سامنے اللہ کی حمد بیان کرتا ہوں جس کے سوا کوئی عبادت کے لائق نہیں۔ اے بعد یا رسول اللہ صَلَّی اللہُ عَلَیْہِ وَاٰلِہٖ وَسَلَّم آپ نے مجھے بنی الحارث بن کعب کی طرف بھیجا تھا اور یہ حکم دیا تھا کہ جب میں ان کے پاس پہنچوں تو تین دن تک ان کے نہ لڑوں

اور ان کو اسلام کی دعوت دوں، اگر وہ اسلام قبول نہیں تو ان کے اسلام کو قبول کر لوں اور ان کو اسلام کی تعلیمات، کتاب اللہ اور سنت نبوی سے روشناس کراؤں اور اگر وہ اسلام قبول نہ کریں تو ان سے جنگ کروں۔ چنانچہ میں ان کے پاس پہنچا اور ان کو تین روز تک اسلام کی دعوت دی اور چاروں طرف یہ اعلان کرنے کے لیے سوار دوڑائے کہ اے بنی حارث اسلام قبول کر لو اسی میں تمہاری سلامتی ہے۔ انہوں نے اسلام قبول کر لیا اور جنگ سے گریز کیا۔ اب میں ان کے یہاں مقیم ہوں اور ان کو اسلام اور سنت نبوی کی تعلیم دے رہا ہوں تاکہ آپ کی جانب سے مزید ہدایات موصول ہوں۔

والسلام علیک یا رسول اللہ ورحمۃ اللہ وبرکاتہ

(البدایہ والنہایہ لابن کثیر)

حضرت خالد بن ولید کے خط کے جواب میں سرورِ عالم صلی اللہ علیہ وسلم نے یہ مکتوب بھیجا :-

و محمد بنی رسول اللہ کی جانب سے خالد بن ولید کے نام -
سلام علیک -

میں تمہارے سامنے اس اللہ کی حمد و ثنا بیان کرتا ہوں جس کے سوا کوئی معبود نہیں۔ تمہارے قاصد کے ذریعے تمہارا خط ملا جس میں بنی الحارث بن کعب کے بغیر جنگ و جدل کے اسلام لانے کی خبر دی گئی ہے اور یہ کہ ان لوگوں نے اسلام کی دعوت کو قبول کیا، اللہ کی وحدانیت کی شہادت دی اور محمد (صلی اللہ علیہ وسلم) کی عبیدیت اور رسالت کی گواہی دی اور یہ کہ اللہ نے ان کو ہدایت دی ہے۔ تم ان کو بشارت دو اور ڈراؤ۔ اب تم خود بھی لوٹ آؤ

اور اپنے ساتھ ان کا ایک وفد بھی لیتے آؤ۔ (اسلام علیک رحمۃ اللہ وبرکاتہ)

(البدایہ والنہایہ لابن کثیر)

حُصُون کا مکتوب گرامی موصول ہونے پر حضرت خالد بن ولیدؓ نے بنو حارث بن کعب کا ایک وفد تشکیل دیا اور اس کو ساتھ لے کر مدینہ منورہ حاضر ہو گئے۔ بنو حارث بن کعب کے وفد میں قیس بن الحصین، شداد بن عبد اللہ القحطانی، یزید بن عبد المذان، عبد اللہ بن قراد الزیادی، یزید بن المحجل، عمرو بن عبد اللہ الضبابی اور کچھ دوسرے معززین قبیلہ شامل تھے۔ جب یہ لوگ بارگاہ رسالت میں پیش ہوئے تو حُصُون نے انہیں دیکھ کر فرمایا:

”یہ کس قوم کے لوگ ہیں جو منہ کے رہنے والے معلوم ہوتے ہیں؟“
پھر حُصُون نے ان سے پوچھا:

”زمانہ جاہلیت میں جو قسم سے لڑا وہ ہمیشہ مغلوب رہا اس کا کیا

سبب ہے؟“

انہوں نے عرض کیا: ”یا رسول اللہ! اس کے تین سبب تھے:

- ① ہم اپنی طرف سے کسی پر ظلم یا زیادتی نہیں کرتے تھے۔
- ② ہم خود کسی پر چڑھ کر نہیں جلتے تھے اور نہ لڑائی میں پہل کرتے۔
- ③ جب ہم پر کوئی لڑائی تقویٰ دیتا — تو میدان جنگ میں سب سے پہلی ہوتی دیوار بن جاتے تھے اور کبھی منتشر نہ ہوتے تھے۔“

حُصُون نے فرمایا:

”تم سچ کہتے ہو جو فوج یا جماعت ان اصولوں کے مطابق لڑے

گی وہ ہمیشہ غالب رہے گی۔“

کچھ عرصہ مدینہ منورہ میں قیام کرنے کے بعد جب یہ لوگ رخصت ہونے لگے تو حُصُون نے حضرت قیس بن الحصین کو ان کا سربراہ مقرر فرمایا اور عام اراکین وفد کو دس دس اوقیہ اور قیس بن الحصین کو ساڑھے بارہ اوقیہ

چاندی مرحمت فرمائی۔ اس موقع پر آپ نے ضرورت محسوس فرمائی کہ اپنے کسی لائق اور صاحب علم جاں نثار کو ان لوگوں کے ساتھ بطور محصل عامل اور معلم بھیجا جائے۔ اس مقصد کے لیے رحمت عالم صلی اللہ علیہ وسلم کی نگاہ انتخاب جن صاحب پر پڑی وہ ایک سترہ برس کے سبزہ آغا ز جوان بارعنا تھے۔ اتنی کم عمر میں ایک اہم منصب کے لیے ان کا انتخاب ان کی غیر معمولی قابلیت اور تفقہ فی الدین کی دلیل تھا۔ یہ صاحب علم و بصیرت نو جوان حضرت عمرو بن حزم انصاری تھے۔

(۲)

سیدنا حضرت عمرو بن حزم انصاری آسمان ہدایت کے نہایت درخشندہ ستارے ہیں۔ ان کی کنیت ابو صحاک تھی اور وہ قبیلہ خزرج کے نہایت معزز خاندان بنجار سے تھے۔ نسب نامہ یہ ہے:

عمرو بن حزم بن زید بن لؤدان بن عمرو بن عبد مناف بن غنم بن مالک بن بنجار۔

حضرت عمرو بن حزم ہجرت نبویؐ کے وقت کم سن تھے اس لیے ارباب سیر نے ان کے قبول اسلام کے زمانہ کی تصریح نہیں کی لیکن قرآن سے معلوم ہوتا ہے کہ وہ بچپن ہی میں شرف اسلام سے بہرہ ور ہو چکے تھے کیونکہ ان کے گھر میں اسلام ہجرت نبویؐ سے پہلے ہی داخل ہو چکا تھا ان کے بڑے (علاقی) بھائی حضرت عمارہ بن حزم لیلۃ العقبہ میں حاضر تھے اور ہجرت نبویؐ سے کچھ عرصہ پہلے اسلام کی نعمت اور سرور عالم صلی اللہ علیہ وسلم کی بیعت کا شرف حاصل کر کے مدینہ واپس آئے تھے یہ حضرت عمروؓ نے اسی

لہ سیدنا حضرت عمارہ بن حزم کا شمار انصار کے سابقین اولین میں ہوتا ہے وہ (باقی حاشیہ اگلے صفحہ پر)

زمانے میں اسلام قبول کیا ہوگا۔

سرورِ عالم صَلَّی اللہُ عَلَیْہِ وَاٰلِہٖ وَسَلَّم بالعموم پندرہ برس سے کم عمر کے لڑکوں کو لڑائی میں شریک ہونے کی اجازت نہیں دیا کرتے تھے۔ چونکہ غزوہ بدر (۳؎ ہجری) اور غزوہ احد (۳؎ ہجری) کے وقت حضرت عمرؓ کی عمر پندرہ برس سے کم تھی اس لیے وہ ان لڑائیوں میں شریک نہ ہو سکے۔ البتہ غزوہ خندق کے وقت وہ پندرہ برس کی عمر کو پہنچ گئے تھے چنانچہ اس غزوے میں بڑے جوش اور جذبہ کے ساتھ شریک ہوئے اور اس غزوے کے بعد بھی عہد رسالت میں جو غزوات پیش آئے ان میں سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ہمراہی کا شرف حاصل کیا۔

حضرت عمرؓ بن حزم فطری طور پر نہایت صالح اور ذہین و فطین تھے انہوں نے بڑے ذوق و شوق سے قرآن اور احکام دین کی تعلیم حاصل کی اور ہادی اکرم صَلَّی اللہُ عَلَیْہِ وَاٰلِہٖ وَسَلَّم کی شفقت اور توجہ کی بدولت چند سال کے اندر اندر معدنِ فضل و کمال بن گئے۔ سرورِ عالم صَلَّی اللہُ عَلَیْہِ وَاٰلِہٖ وَسَلَّم بھی ان کی غیر معمولی

(بقیہ ماضیہ صفحہ گزشتہ)

بیعت عقبہ کبیرہ (۳؎ نبوت) کے شرکاء میں سے ہیں۔ بدر، احد، احزاب اور عہد رسالت کے دوسرے تمام غزوات میں سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ہمراہی کا شرف حاصل کیا اور ہر معرکے میں سرفروشی کا حق ادا کیا۔ فتح مکہ کے موقع پر حضورؐ نے بنو مالک بن نجار کا علم انہیں مرحمت فرمایا تھا۔ خلیفۃ الرسولؐ حضرت ابوبکر صدیقؓ نے اپنے عہد خلافت میں حضرت خالد بن ولیدؓ کو مسلمانہ کذاب کی سرکوبی پر مامور فرمایا تو عمارہؓ بھی ان کے لشکر میں شامل ہو گئے اور جنگ یمامہ میں نہایت بہادری سے لڑتے ہوئے شہادت پائی۔ ان سے چند حدیثیں بھی مروی ہیں۔ شہادت کے وقت ایک صاحبزادے مالک اپنی یادگار چھوڑے لیکن وہ لادلفوت ہوئے اس لیے حضرت عمارہؓ کی نسل نہیں چلی۔

صلاحیتوں کے قدردان تھے۔ یہی سبب تھا کہ آپ نے انہیں سترہ سال کی عمر ہی میں بنو حارث بن کعب کا عامل اور معلم مقرر فرمایا۔

حافظ ابن عبد البرؒ نے ”الاستیعاب فی معرفۃ الاصحاب“ میں حضرت عمرو بن حزم کے ترجمہ میں لکھا ہے :

”و رسول اللہ صلی اللہ علیہ وسلم نے اُن کو اہل نجران پر عامل بنایا تھا اور اہل نجران سے مراد بنو حارث بن کعب ہیں۔ اس وقت ان کی عمر سترہ برس کی تھی، تاکہ یہ ان میں دین کی سمجھ پیدا کریں قرآن کی تعلیم دیں اور اُن سے صدقات وصول کریں۔ یہ سلسلہ کا واقعہ ہے۔“

حضرت عمرو بن حزم کو چلتے وقت سرورِ عالم صلی اللہ علیہ وسلم نے ایک تحریری فرمان عطا فرمایا جس میں اسلام کے فرائض حدود اور شریعت کے احکام درج تھے۔ حافظ ابن کثیرؒ نے ”البدایہ والنہایہ“ میں اس فرمان کا تذکرہ اس طرح کیا ہے :

”مولانا سعید انصاری مرحوم نے ”سیر انصار“ حصہ دوم میں اس روایت تنقید کی ہے۔ وہ لکھتے ہیں :-

”اس وقت ان (حضرت عمرو بن حزم) کا سن عام روایت کے لحاظ سے ۱۷ سال کا تھا لیکن ہمارے نزدیک یہ صحیح نہیں کیونکہ غزوہ خندق ۶ ہجری میں ہوا اور اس وقت وہ پانزدہ سالہ تھے اس بناء پر سترہ ہجری میں ان کا سن کسی حال میں بیس سال سے کم نہیں ہو سکتا۔“

اگر بنو حارث بن کعب کا عامل مقرر ہوتے وقت حضرت عمرو بن حزم کی عمر بیس برس کی بھی ہو تو اس سے چند سال فرق نہیں پڑتا۔ بیس سال کچھ زیادہ عمر نہیں ہے اس عمر ہی ایک نامور قبیلے کا عامل اور معلم مقرر ہونا ان کی غیر معمولی قابلیت پر دلالت کرتا ہے۔

” پھر وہ (یعنی وفد بنی حارث بن کعب) شوال یا اوائل ذی القعدہ میں اپنے قبیلے میں واپس چلا گیا۔ پھر آپ نے عمرو بن حزم کو ان کے وفد کا والی بنا کر بھیجا تاکہ وہ ان کو فقاہت دین سنت اور اسلام کی بنیادی تعلیمات سے آگاہ کریں اور ان سے زکوٰۃ و صدقات وصول کریں۔ اس سلسلہ میں رسول اللہ صلی اللہ علیہ وسلم نے ان کو تحریر عطا کی جس میں ان سے عہد لیا اور خصوصی احکام دیئے۔“ (البدایہ والنہایہ ج ۵ ص ۹۸)

علامہ ابن سعد کاتب الواقدی نے اس فرمان کا ذکر اس طرح کیا ہے ” رسول اللہ صلی اللہ علیہ وسلم نے (حضرت) عمرو بن حزم کو یمن بھیجتے وقت ایک عہد نامہ تحریر فرمایا تھا جس میں اسلام کے فرائض شریعت اور حدود کی تعلیم دی گئی تھی۔ ————— اس کے کاتب ابی (بن کعب انصاری) تھے۔“

(طبقات ابن سعد ج ۱ ص ۲۱)

اس فرمان کو جسے کتاب یا عہد نامہ بھی کہا جاتا ہے، تاریخ اسلام میں بڑی اہمیت حاصل ہے۔ مولانا محمد عبدالشہید نعمانی صاحب نے اپنی گرانقدر کتاب ”فرائین نبوی“ میں اس فرمان کے بارے میں لکھا ہے کہ:

” یہ عہد نامہ متعدد وجوہ کی بناء پر انتہائی اہمیت کا حامل ہے اس میں ایک طرف جہاں اسلام کے بنیادی ارکان کے بارے میں تفصیلاً موجود ہیں وہاں نظم مملکت کے سلسلہ میں بھی یہ ایک سنگ میل کی حیثیت رکھتا ہے اس لیے کہ اس میں نہ صرف ایک حکمران کے ضروری اوصاف کی نشان دہی ہے بلکہ اس کے فرائض کی تفصیل بھی موجود ہے۔ اس عہد نامہ سے یہ بھی پتہ چلتا ہے کہ بعض مواقع پر آنحضرت صلی اللہ علیہ وسلم مختلف مناصب اور ذمہ داریاں

سو نیٹے ہوئے عہد بھی لیا کرتے تھے۔ ۱۱

اس فرمان یا عہد نامہ کا متن مع ترجمہ یہ ہے :

بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ

ہذا بیان من اللہ ورسولہ
یَا اَیُّهَا الَّذِیْنَ اٰمَنُوْا اَوْقُوا بِالْعُقُوْدِ
عَهْدٌ مِّنْ عِنْدِ النَّبِیِّ (صَلَّى اللّٰهُ عَلَیْہِ وَاٰلِہٖ وَسَلَّم)
لعمر وبن حزم الانصاری حین
بعث الی الیمین۔

یہ فرمان اللہ اور اس کے رسول کی طرف سے
ہے، اے ایمان والو! اپنے عہدوں کو
پورا کرو۔ یہ وہ عہد نامہ ہے جو نبی (صلی اللہ علیہ وسلم)
کی طرف سے عمر بن حزم انصاری کو یمن روانہ
کرتے وقت تحریر کیا گیا۔

(۱) اَمْرٌ بِتَقْوٰی اللّٰهِ فِیْ اَمْرٍ
کَلَمَ فَاِنَّ اللّٰهَ مَعَ الَّذِیْنَ
اتَّقَوْا وَالَّذِیْنَ هُمْ مُحْسِنُوْنَ

آپ نے ان کو حکم دیا کہ ہر معاملہ میں اللہ کے
احکام کا لحاظ رکھو کیونکہ اللہ ان لوگوں کے
ساتھ ہے جو تقویٰ اختیار کرتے ہیں اور نیک
پر چلتے ہیں۔

(۲) وَاَمْرٌ اَنْ یَّاخُذَ الْحَقُّ عَمَّا
اَمَرَ اللّٰهُ۔

آپ نے ان کو حکم دیا کہ اللہ کے حکم کے
مطابق جو حق بنتا ہے وہ وصول کرو۔

(۳) وَاَنْ یَّبْشِرَ النَّاسَ بِالْخَیْرِ
وِیَاْمُرْهُمْ بِہِ

لوگوں کو اور خیر پر بشارت دو اور ان پر عمل کرنے
کی تلقین کرو۔

(۴) وِیَعْلَمَ النَّاسُ الْقُرْاٰنَ
وِیَفْقَہْہُمْ فِیْہِ

اور قرآن کی تعلیم دو اور اس کی سمجھ ان
میں پیدا کرو

(۵) وِیَنْہِی النَّاسَ اَنْ لَا یَمْسُقَ
اِحْدَ الْقُرْاٰنِ اِلَّا وَہُوَ طَآہِرٌ

لوگوں کو منع کرو کہ کوئی شخص بغیر طہارت
(وضو) قرآن مجید کو نہ چھوئے۔

(۶) وِیُخْبِرَ النَّاسَ بِالَّذِیْ لَہُمْ
وَالَّذِیْ عَلَیْہُمْ

لوگوں کو ان کے حقوق و فرائض بتاؤ
اور ان کے حقوق و فرائض بتاؤ

(۷) وِیَلِیِّنَ لِلنَّاسِ فِی الْحَقِّ۔

حق وصول کرنے میں نرمی کا معاملہ اور برتاؤ کرو

ظلم کے معاملہ میں سختی سے واروگیر کرو کیونکہ
اللہ کو ظلم ناپسند ہے اور اس سے اس نے منع
فرمایا ہے۔ چنانچہ اشرار ہے خبردار اللہ کی ظالموں
پر لعنت ہے۔

لوگوں کو حجت اور اس کے اعمال پر بشارت دو
اور دوزخ اور اس کے اعمال سے ڈراؤ
لوگوں سے الفت اور محبت کا برتاؤ کرو
کہ ان میں دین کی سمجھ پیدا ہو جائے۔
لوگوں کو حج کے بنیادی مسائل، اس کے
سنن و فرائض اور اوامر و نہی حج اکبر حج صغریٰ
عمرہ کے تفصیلی احکام بتاؤ۔

لوگوں کو منع کرو کہ کوئی شخص بھی صرف
ایک چھوٹے سے کپڑے میں نماز نہ پڑھے
الایہ کہ وہ ایک کپڑا اتنا بڑا ہو کہ اس
کے دونوں کنارے کندھوں کو ڈھانپ لیں
لوگوں کو اس سے منع کرو کہ وہ ایک کپڑے
میں اس طرح اکڑوں بیٹھیں کہ ان کی ٹہرگاہ
اوپر سے نظر آئے۔

کوئی شخص اپنے سر کے بالوں کا جوڑا بننا
کر اسے گدی پر نہ لٹکائے۔

جب لوگوں کے درمیان صلح ہونے لگے تو کوئی
شخص بھی اپنے قبیلہ اور خاندان کی جھنڈی

(۸) وَلِيَسْتَدَّ عَلَيْهِمْ فِي الظُّلْمِ
وَأَنَّ اللَّهَ كَرِهَ الظُّلْمَ وَنَهَى عَنْهُ
فَقَالَ أَلَا لَعْنَةُ اللَّهِ عَلَى
الظَّالِمِينَ۔

(۹) وَيُبَشِّرُ النَّاسَ بِالْجَنَّةِ وَبَعَثَهَا

(۱۰) وَيُنَذِرُ النَّاسَ بِالنَّارِ وَبَعَثَهَا۔

(۱۱) وَيَسْأَلُ النَّاسَ حَتَّى

يَفْقَهُهُوا فِي الدِّينِ

(۱۲) وَيُعَلِّمُ النَّاسَ مَعَالِمَ الْحَجِّ

وَسُنَنِهِ وَفَرَائِضِهِ وَمَا

أَمَرَ اللَّهُ بِهِ وَالْحَجَّ الْأَكْبَرُ

وَالْحَجَّ الْأَصْغَرُ وَهُوَ الْعِمْرَةُ

(۱۳) وَيُنَهِّي النَّاسَ أَنْ يَصِلِيَ

أَحَدٌ فِي ثَوْبٍ وَاحِدٍ صَغِيرٍ

إِلَّا أَنْ يَكُونَ ثَوْبًا وَاحِدًا

يُثْنِي طَرْفِيَةً عَلَى عَاتِقِيهِ

(۱۴) وَيُنَهِّي أَنْ يَحْتَبِيَ أَحَدٌ

فِي ثَوْبٍ وَاحِدٍ يَفْضُو لِقَرْبِهِ

إِلَى السَّمَاءِ

(۱۵) وَلَا يَعْصُ أَحَدٌ شَعْرَ

رَأْسِهِ إِذَا اعْفَاءَ فِي قَفَاهُ

(۱۶) وَيُنَهِّي إِذَا كَانَتْ بَيْنَ النَّاسِ صُلْحٌ

عَنِ الدَّعَارِ إِلَى الْقِبَائِلِ وَالْعَشَائِرِ

بلکہ سب کی پکار صرف اللہ وحدہ لا شریک
ہی کے لیے ہو۔

جو اللہ کی طرف دعوت کو چھوڑ کر قبائل
اور عائدان کی طرف بلائے اس کا علاج تلوار سے
کیا جائے یہاں تک کہ اس کی پکار اللہ وحدہ
لا شریک کے لیے ہو جائے۔

لوگوں کو حکم دیا جائے کہ وضو اچھی طرح
کریں اور اپنے پورے چہرے پر پانی بہائیں
اور ہاتھوں کو کہنیوں تک اور پیروں کو تختوں
تک دھوئیں اور اللہ کے حکم کے مطابق اپنے سر کا
مسح کریں اور ان کو حکم دیا کہ نماز وقت پر ادا کرو
رکوع پوری طرح کرو اور نماز میں خشوع کا خیال
رکھو۔ صبح کی نماز اندھیرے منہ پر ٹھہرو اور ظہر
کی نماز آفتاب ڈھلنے سے پہلے جلدی ادا
کرو۔

اور عصر کی نماز ایسے وقت میں پڑھی جائے
کہ دھوپ ڈھل جائے۔

اور رات کی آمد کے تھہ ہی مغرب ادا کر لی جائے۔
اور اسے ستاروں کے آسمان میں نمایاں ہونے
تک مؤخر نہ کیا جائے۔

عشاء رات کے اول وقت میں پڑھی جائے۔

اور حکم دیا جوں ہی جمعہ کی اذان ہو فوراً جمعہ
کے لیے نکل پڑنا چاہیے۔

(۱۷) وَلِيَكُنْ دَعَاؤُهُمْ إِلَى اللَّهِ وَحْدَهُ
لَا شَرِيكَ لَهُ

(۱۸) فَمَنْ لَمْ يَدْعِ إِلَى اللَّهِ وَدَعَا
إِلَى الْعَشَائِرِ وَالْقِبَائِلِ فَلْيُعْطُوا
بِالسَّيْفِ حَتَّى يَكُونَ دَعَاؤُهُمْ
إِلَى اللَّهِ وَحْدَهُ لَا شَرِيكَ لَهُ

(۱۹) وَيَأْمُرُ النَّاسَ بِاسْبَاغِ الْوُضْوءِ
وَجَوْهَهُمْ وَإِدْيَهُمْ إِلَى

الْمُرَافِقِ وَأَجْلَاهُمْ إِلَى الْكَعْبَيْنِ
(۲۰) وَيَسْجُوهُمْ بِرُؤُسِهِمْ كَمَا أَمَرَ اللَّهُ

(۲۱) وَأَمَرَ بِالصَّلَاةِ لَوَقْتُهَا وَ
اتِّمَامِ الرُّكُوعِ وَالْخُشُوعِ

(۲۲) وَلِغُلَسٍ بِالصَّبْحِ

(۲۳) وَيَهْجُرُ بِالْمُهَاجِرَةِ حَتَّى
تَحِيلَهُ الشَّمْسُ

(۲۴) وَصَلَاةَ الْعَصْرِ وَالشَّمْسُ
فِي الْأَرْضِ مَدْبُورَةٌ

(۲۵) وَالْمَغْرِبُ حِينَ يَقْبِلُ اللَّيْلُ
وَلَا يُؤَخَّرُ حَتَّى تَبْدُ وَالنَّجْوَى

فِي السَّمَاءِ

(۲۶) وَالْعَشَاءُ أَوَّلُ اللَّيْلِ

(۲۷) وَأَمَرَ بِالسَّعْيِ إِلَى الْجَمْعَةِ
إِذَا نُورِيَ لَهَا۔

(۲۸) والغسل عند الرواح

(۲۹) وامره ان يأخذ من المقام
خمس الله

(۳۰) وما كتب على المؤمنين في الصدقة
من العقار عشر ماسقى لبئ
وما سقت السماء

(۳۱) وعلى ماسقى الغرب نصف
العشر

(۳۲) وفي كل عشر من الابل شاة
وفي كل عشرين من الابل اربع
اشياء

(۳۳) وفي كل اربعين من البقر
بقرة وفي كل مائة شاة

من البقر تبع جذع او جذعة
(۳۴) وفي كل اربعين من الغنم
سائمة واحد هاشاة

(۳۵) فانها فريضة الله التي افترض
على المؤمنين في الصدقة
فمن اراد خيرا فهو خير له

(۳۶) وان من اسلم من يهودي
او نصراني اسلافا خالصا
من نفسه ودان دين الاسلام
فانه من المؤمنين له مثل

نماز جمعہ کے لیے روانہ ہونے سے پہلے غسل کیا جائے۔
اور حکم دیا کہ مالِ غنیمت میں اللہ کے لیے
پانچواں حصہ لیا جائے۔

جو زمین پانی کے کنارے ہو یا بارانی سو اس
کی پیداوار میں دسواں حصہ بطور زکوٰۃ
فرض ہے۔

جو زمین ڈول سے سیراب کی جائے اس پر
نصف عشر ہے۔

مویٹیوں میں ہر دس اونٹوں پر دو بکریاں
ہیں اور ہر بیس اونٹوں پر چار بکریاں ہیں۔

ہر چالیس گایوں پر ایک گائے اور ہر
تیس گایوں پر ایک سالہ بچہ۔ نہ
یا مادہ۔

ہر چالیس بکریوں پر جو جنگل میں چرنے
والی ہوں ایک بکری ہے۔

یہ صدقات کے ذیل میں اللہ تعالیٰ کا حکم ہے
جو اس نے مومنین پر فرض کیا ہے جو
مزید خیرات کرے تو اس کے لیے زیادہ اجر ہے

یہود اور نصاریٰ میں سے جو غلو ص دل
سے ایمان لے آئے اور اسلام کو بطور دین
قبول کر لے، اس کا شمار مومنین میں ہوگا
اور اس کے حقوق و فرائض وہی ہوں

- مالہم وعلیہ ما علیہم
(۲۷) ومن کان علی نصرا نیت
او یہودیۃ فانہ لا یفتن
علیہا۔
- (۲۸) وعلی کل حال مزکرا و
انتی احرا و عبد دینار
واف او عرضہ ثیابا۔
- (۲۹) فمن ادی ذلک فان
ذمۃ اللہ و ذمۃ رسولہ
- (۳۰) ومن منع ذلک فانہ
عدو للہ و لرسولہ و للمؤمنین
جمیعاً۔
- گئے جو دیگر مسلمانوں کے ہیں۔
جو یہودیت اور نصرانیت پر قائم رہنا
چاہے اسے اس کے مذہب کے سلسلہ
میں کسی امتحان میں نہ ڈالا جائے۔
- ان میں سے ہر عاقل بالغ مرد، عورت،
آزاد اور غلام پر ایک پورا دنیا یا اس
کی قیمت کا گپڑا ہے۔
- جو یہ رقم ادا کر دے وہ اللہ اور اس کے
رسول کے ذمہ (امان) میں ہے۔
- اور جو یہ رقم ادا کرنے سے انکار کرے
اس کا شمار اللہ اور اس کے رسول اور
مومنین کے دشمنوں میں سے ہے۔

(۳)

حضرت عمرو بن حزم نجران (یمین) جلتے وقت اپنی اہلیہ عمرہ بنت
عبد اللہ بن حارث غسانی کو بھی اپنے ساتھ لے گئے، وہاں اسی سال ان
کے ہاں ایک لڑکا پیدا ہوا جس کا نام انہوں نے محمدؐ اور کنیت ابوسلیمان
رکھی۔ علامہ ابن سعدؒ کا بیان ہے کہ حضرت عمرو بن حزم نے سرورِ عالم
صلی اللہ علیہ وسلم کی خدمت اقدس میں ایک خط بھیجا جس میں بچے کی ولادت
اور اس کے نام اور کنیت کی اطلاع دی۔ حضورؐ نے اس کے جواب میں
تحریر فرمایا کہ نومولود کا نام محمدؐ مناسب ہے البتہ کنیت ابوسلیمان کے بجائے
ابوعبدالملک رکھ دو۔ چنانچہ انہوں نے ایسا ہی کیا۔

لہ ڈاکٹر محمد حمید اللہ صاحب نے اپنی تالیف ”مجموعۃ الاثرات السیاسیہ“ میں
(باقی ماثلیہ اگلے صفحہ پر)

حضرت عمرو بن حزم نجران میں کب تک بنو عارض بن کعب کے عامل ہے
اہل سیر نے اس کی تصریح نہیں کی البتہ ابو حنیفہ دینوری کی کتاب "الاخبار الطوال"
سے معلوم ہوتا ہے کہ حضرت ابو بکر صدیقؓ کے عہد خلافت میں فتنہ ردہ کے استیصال
کے بعد ایران سے معرکہ آرائیوں کا آغاز ہوا تو حضرت عمرو بن حزم، حضرت
خالد بن ولید کے لشکر میں شامل ہو کر عراق عرب گئے اور ایرانیوں کے خلاف
کئی معرکوں میں داد شجاعت دی۔ جب حضرت ابو بکر صدیقؓ نے حضرت
خالد بن ولید کو محاذ شام پر حضرت ابو عبیدہؓ بن الجراح کے پاس پہنچنے کا
حکم دیا تو وہ حضرت عمرو بن حزم کو حضرت مثنیٰ بن عارث شیبانی کے پاس
عراق عرب میں چھوڑ گئے۔ انہوں نے حضرت مثنیٰؓ کے ساتھ مل کر ایرانیوں کے
ٹھکانوں پر چھاپے مارنے کا سلسلہ جاری رکھا۔ قیاس یہ ہے کہ وہ حضرت عمر فاروقؓ
کے عہد خلافت میں بھی جہاد ایران میں شریک رہے۔ اس کے بعد مدینہ واپس
آگئے اور تادم آخر وہیں مقیم رہے۔

دور فتن میں وہ اپنا دامن ہمیشہ خانہ جنگی سے بچاتے رہے تاہم جنگ
صفین میں جب حضرت عمار بن یاسرؓ شہید ہوئے تو انہوں نے حضرت امیر معاویہؓ
اور حضرت عمرو بن العاص کو وہ حدیث یاد دلائی جس میں فرمایا گیا ہے کہ عمارؓ
کو ایک باغی گروہ قتل کرے گا۔ (سیر انصار حصہ دوم) لیکن بیشتر ارباب سیر
کا بیان ہے کہ یہ حدیث حضرت عبداللہ بن عمرو بن العاص نے ان دونوں بزرگوں

(بقیہ حاشیہ صفحہ گزشتہ)

وثیقہ نمبر ۱۰۹ الف، ب کے ذیل میں لکھا ہے کہ حضرت عمرو بن حزم کے ہاں لڑکے کی
ولادت رسول اکرم ﷺ کی رحلت سے دو سال پہلے ہوئی تھی لیکن تمام ارباب سیر
اور مؤرخین اس بات پر متفق ہیں کہ حضورؐ نے حضرت عمرو بن حزم کو سلسلہ ہجری میں
نجران بھیجا تھا اور وہیں ان کے صاحبزادے کی ولادت ہوئی۔

کو یاد دلائی تھی۔

بعض روایتوں سے معلوم ہوتا ہے کہ حضرت علی کرم اللہ وجہہ کی شہادت کے بعد وہ وقتاً فوقتاً امیر معاویہؓ کے پاس آتے جاتے رہتے تھے۔ ایک دفعہ ان کے پاس گئے تو دوران گفتگو میں فرمایا:

” میں نے رسول اللہ صلی اللہ علیہ وسلم سے سنا ہے کہ قیامت کے

دن بادشاہ سے رعیت کے بارے میں حساب لیا جائے گا۔“

مولانا سعید انصاری مرحوم نے ”سیر انصار“ میں لکھا ہے کہ حسن زمانے میں امیر معاویہؓ نے یزید کی خلافت کے لیے عامۃ المسلمین سے بیعت لی تو حضرت عمرو بن حزم نے امیر معاویہؓ سے نہایت سخت گفتگو کی — لیکن یہ روایت مشتبہ ہے کیونکہ حسن زمانے میں بیعت یزید کا معاملہ پیش آیا — اکثر سیر نگاروں کے بیان کے مطابق حضرت عمرو بن حزم وفات پا چکے تھے۔ حضرت عمرو بن حزم کے سال وفات کے بارے میں سخت اختلاف ہے۔ بعض نے ۵۱ھ بعض نے ۵۳ھ اور بعض نے ۵۴ھ لکھا ہے۔ ایک قول یہ بھی ہے کہ انہوں نے ۵۲ھ سے پہلے حضرت عمر فاروقؓ کے عہد خلافت میں وفات پائی۔ صحیح یہی ہے کہ انہوں نے ۵۱ھ اور ۵۵ھ کے درمیان (بعہد خلافت امیر معاویہؓ) کسی وقت وفات پائی۔

۱۔ ابو حنیفہ دینوری نے ”الاخبار المطوال“ میں لکھا ہے کہ ۶۳ھ ہجری میں واقعہ حرہ کے وقت حضرت عمرو بن حزم مدینہ کے قاضی تھے۔ وہ شامی لشکر کے خلاف لڑ کر شہید ہوئے لیکن یہ روایت غلط ہے۔ واقعہ حرہ میں شہید ہونے والے حضرت عمرو بن حزم نہیں بلکہ ان کے بیٹے محمد بن عمرو بن حزم تھے۔ اس موقع پر خنزرج کا علم انہی کے ہاتھ میں تھا — حضرت عمرو بن حزم اس وقت وفات پا چکے تھے۔

حضرت عمرو بن حزم کی دیویاں تھیں ایک کا نام عمرہ بنت عبد اللہ بن حارث تھا۔
عبد اللہ بن حارث کا تعلق بنو عسنان سے تھا اور وہ بنو ساعدہ کے
حلیف تھے۔

دوسری اہلیہ کا نام سودہ بنت حارثہ تھا۔
اولاد میں صرف ابو عبد الملک رحمۃ اللہ علیہ مشہور ہیں جو واقعہ حرہ میں شہید
ہوئے۔ رحمۃ اللہ علیہ کے فرزند قاضی ابوبکر رحمۃ اللہ علیہ کا شمار اپنے دور کے "حید العصر" علماء
میں ہوتا ہے۔

حضرت عمرو بن حزم سے مروی چند احادیث بھی کتب حدیث میں ملتی
ہیں ان کے رواد حدیث میں ان کی اہلیہ، فرزند رحمۃ اللہ علیہ، پوتے ابوبکر رحمۃ اللہ علیہ، زیاد
بن نعیم حضرمی اور نضر بن عبد اللہ سلمی شامل ہیں۔
قبروں کے احترام سے متعلق یہ مشہور حدیث حضرت عمرو بن حزم ہی

سے مروی ہے :
" رسول اللہ صلی اللہ علیہ وسلم نے مجھے دیکھا کہ میں ایک قبر سے
ٹکیہ لگائے بیٹھا ہوں تو آپ نے فرمایا، اس قبر والے کو تکلیف
نہ دو۔"
(مسند احمد بن حنبل)



حضرت سہل بن عدی انصاری

①

سیدنا حضرت سہل بن عدی انصاری کا شمار ان مردانِ جری میں ہوتا ہے جن کی عسکری صلاحیتوں کا اعتراف امیر المؤمنین حضرت عمر فاروق جیسے عظیم مردم شناس کو بھی تھا اسی لیے انہوں نے حضرت سہلؓ کو بعض اہم مہموں پر مامور فرمایا اور ان سب کو انہوں نے نہایت حسن و خوبی سے سر کیا۔
حضرت سہل بن عدی کا تعلق انصار کے قبیلہ خزرج سے تھا۔ سلسلہ نسب

سہل بن عدی بن مالک بن حرام بن خدیج بن معاویہ بن عوف بن خزرج۔

بہت سے سیرت نگاروں اور مؤرخوں نے ان کا نام سہیل بن عدی لکھا ہے لیکن صحیح نام سہل بن عدی ہے لہ

لہ ابو عمر و خلیفہ ابن خبائس نے اپنی تاریخ میں لکھا ہے کہ حضرت سہل بن عدی کا تعلق اوس کے خاندان ”بنو عبدالاشہل“ سے تھا۔ لیکن جہوراد باب سیر ابن اثیر، ابن حجر عسقلانی، ابن جریر طبری وغیرہ نے ان کو خزرجی بتایا ہے۔

خلیفہ ابن خیاط نے یہ بھی لکھا ہے کہ حضرت سہل بن عدی صدیق اکبرؐ کے عہدِ خلافت میں پیامہ کی جنگ میں شہید ہوئے لیکن یہ ان کا دہم ہے کیونکہ دوسرے تمام سیرت نگاروں اور مؤرخوں نے عہدِ فاروقی میں ان کے کا ناموں کا ذکر کیا ہے۔

علامہ ابن اثیرؒ کا بیان ہے کہ حضرت سہل بن عدی اصحاب بدر میں سے ہیں لیکن دوسرے ارباب سیر نے اصحاب بدر کی جو فہرست دی ہے اس میں حضرت سہل بن عدی کا نام نظر نہیں آتا۔ البتہ اس بات پر سب کا اتفاق ہے کہ وہ اپنے تین بھائیوں حضرت عمار بن عدی، حضرت ثابت بن عدی اور حضرت عبدالرحمن بن عدی کے ساتھ غزوہ اُحد میں شریک تھے۔ قرآن سے معلوم ہوتا ہے کہ وہ دوسرے غزوات نبویؐ میں بھی شریک ہوئے اور عہد صدیقی میں فتنہ ردہ کے استیصال میں بھی حصہ لیا۔

حضرت عمر فاروقؓ کے عہد خلافت میں حضرت سہل بن عدی نے جہادِ ایران میں بھرپور حصہ لیا اور کئی معرکوں میں فوج کے ایک افسر کی حیثیت سے دادِ شجاعت دی۔ حضرت عمر فاروقؓ نے بعض معرکوں کی قیادت کے لیے بطور خاص حضرت سہل بن عدی کا نام تجویز کیا۔

②

سالہ ہجری میں حضرت عمر فاروقؓ نے ایران پر عام لشکر کشی کا ارادہ کیا۔ اس مقصد کے لیے انہوں نے بصرہ اور کوفہ کی فوجوں کو تیار کر کے ان پر سات امراء مقرر کیے اور ان کو فارس کے جنوب مشرق میں واقع سات اہم علاقوں پر حملہ کے لیے مامور فرمایا لیکن قحط عام الرمادہ اور بعض دوسرے اسباب کی بناء پر ان مہموں کی روانگی ملتوی کر دی گئی۔ اس عام لشکر کشی کی فہرست سالہ ۲۱ھ اور سالہ ۲۲ھ میں آئی۔ امیر المومنینؓ نے سات مقامات پر لشکر کشی کے لیے سات امیر اور سات جھنڈے یوں متعین کیے۔

- ۱۔ حضرت احنف بن قیس _____ خراسان
- ۲۔ حضرت عثمان بن الوالعاص ثقفی _____ اصفہان
- ۳۔ حضرت مجاشع بن مسعود _____ اردشیر خزرہ اور ساہور

۴۔ حضرت ساریہؓ بن زینم کنانی ————— فساد در الجبرد

۵۔ حضرت عاصمؓ بن عمرو ————— سجستان

۶۔ حضرت حکمؓ بن عمرو غفاری ————— مکران

۷۔ حضرت سہلؓ بن عدی ————— کرمان

ایک روایت میں ہے کہ یہ ساتوں جیوش بصرہ میں تیار ہوئے اور ان کا امیر الامراء حضرت سہلؓ بن عدی کو بنایا گیا۔ ان میں سے بیشتر جیوش کی بدد کے لیے کو ذمہ سے مختلف امیروں کی سرکردگی میں فوجیں روانہ کی گئیں۔ ان کی تفصیل اس طرح ہے: حضرت احنفؓ بن قیس کی مدد کے لیے علقمہ بن نصر، ربیعؓ بن عامر، عبداللہ بن ابی عقیلؓ اور ابن اُمّ غزالؓ کو۔

حضرت عاصمؓ بن عمرو کی مدد کے لیے عبداللہ بن عمیر اشجعیؓ کو، حضرت حکمؓ بن عمرو غفاری کی مدد کے لیے شہابؓ بن مخارق مازنی کو اور حضرت سہلؓ بن عدی کی مدد کے لیے حضرت عبداللہ بن عتبہؓ بن عتبہؓ کو روانہ کیا گیا۔

۲۳۔ ہجری میں حضرت سہلؓ بن عدی بصرہ سے کرمان کی جانب روانہ ہوئے۔ حضرت عبداللہ بن عتبہؓ بن عتبہؓ بھی اپنی فوج لے کر ان کی مدد کو

۱۔ ابن جریر طبری کا بیان ہے کہ اس زمانے میں حضرت عبداللہ بن عتبہؓ بن عتبہؓ تسخیر اصفہان کی مہم سے فارغ ہوئے تھے انہوں نے حضرت عمر فاروقؓ کو اصفہان اور حجاز کی تسخیر کی اطلاع بھیجی تو انہوں نے حضرت عبداللہؓ کو ایک خط لکھا جس میں انہیں یہ حکم دیا کہ ”تم کرمان کا رخ کرو اور سہلؓ بن عدی سے جا ملو جنہیں اہل کرمان سے لڑنے بھیجا گیا ہے۔“ (تاریخ طبری جلد ۴ صفحہ ۲۴۸)

۲۔ کرمان کا قدیم نام کرانیہ تھا۔ اس کے شمال میں خراسان، جنوب میں بحر عمان، مغرب میں فارس شمال مغرب میں اصفہان اور مشرق میں بلوچستان (بشمول کرمان) ہے۔

آگئے۔ حضرت سہلؒ نے نسیر بن ثورؒ محل کو اپنے لشکر کے ہراول (مقدمہ الجیش) کا افسر مقرر کیا۔ اہل کرمان نے بھی مقابلے کے لیے زبردست تیاری کی اور بلوچستان (سارادان اور جھالادان کے پہاڑی علاقوں کے باشندوں) کو بھی اپنی مدد کے لیے بلالیا۔ میدان کا رزار گرم ہوا تو حضرت سہلؒ نے اہل کرمان کو شکست فاش دی۔ ان کا سردار نسیر بن ثورؒ محل کے ہاتھ سے مارا گیا۔ اس کے بعد مجاہدین نے کرمان کے سب سے بڑے تجارتی مرکز جیرفت پر دو طرف سے پیش قدمی کی۔ حضرت سہلؒ بن عدی دیہی علاقے کے راستے سے اور حضرت عبداللہ بن علی بن عتبہؒ نے ریگان کی طرف سے حملہ آور ہوئے۔ اہل جیرفت نے کسی خاص جزا کے بغیر ہتھیار ڈال دیے۔ اس کے بعد حضرت سہلؒ نے کرمان کے سب سے بڑے شہر سیرجان کو مستحضر کیا۔ اس مہم میں مسلمانوں کو جو مال غنیمت ہاتھ آیا اس میں ایک کثیر تعداد بکریوں اور اونٹوں کی تھی۔ یاؤنٹ بختی کہلاتے تھے۔ مال غنیمت کی تقسیم کے وقت بختی اونٹوں کی قیمت مقرر کرنے میں دقت پیش آئی کیونکہ یہ اونٹ قد و قامت اور ڈیل ڈول میں عربی اونٹوں سے بڑے تھے۔ حضرت سہلؒ نے اس بارے میں خط لکھ کر امیر المومنین حضرت عمر فاروقؓ سے رہنمائی چاہی۔ انہوں نے جواب میں لکھا کہ عربی اونٹ کی قیمت اس کے گوشت کا اندازہ کر کے لگائی جاتی ہے۔ بختی اونٹ میں بھی یہی بات ہے پھر بھی تم لوگوں کے نزدیک بختی اونٹ میں زیادتی ہے تو اسے مان لو، زیادتی بھی اس کی قدر و قیمت میں شامل ہے۔

کرمان کی مکمل تسخیر کے بعد حضرت سہلؒ بن عدی قفص (بلوچستان) کے ان لوگوں کی طرف متوجہ ہوئے جنہوں نے اہل کرمان کی مدد کی تھی۔ حضرت سہلؒ نے انہیں بھی مطیع بنا کر چھوڑا۔ اس طرح پورے کرمان

اور اس سے متصل بلوچستان کے پہاڑی علاقے پر مسلمانوں کا استیلا ہو گیا۔

(۳)

کرمان اور بلوچستان کی تسخیر کے بعد حضرت عمر فاروق کے حکم کے مطابق حضرت سہل بن عدی اپنی فوج لے کر حضرت حکم بن عمرو غفاریؓ کی مدد کے لیے مکران پہنچے۔ وہاں کے راجہ راسل نے مسلمانوں کا پرزور مقابلہ کیا لیکن شکست کھائی اور مکران پر بھی مسلمانوں کا قبضہ ہو گیا۔

بعض روایتوں سے معلوم ہوتا ہے کہ مکران کی طرف پیش قدمی کرتے وقت مسلمانوں کو دریائے سندھ عبور کرنا پڑا۔ انہوں نے اسے کامیابی سے عبور کر لیا تو حضرت سہل بن عدی نے یہ شعر کہا:۔

و مہوان لنا فیما ارادنا

مطیع غیر مسترخی العنان

یعنی دریائے سندھ ہمارے منہ سے نہ مٹے گا، کامیابی کے لیے ہمارا اطاعت گزار اور فرمانبردار ہے۔

حضرت سہل بن عدی کرمان اور بلوچستان کے فاتح اور امیر تھے ہی، مکران کی فتح کے بعد حضرت عمر فاروقؓ نے حضرت حکم بن عمرو غفاریؓ کے ساتھ ان کو وہاں

۱۔ بعض روایتوں میں ہے کہ حضرت سہل بن عدی نے بلوچستان کے علاقے کو مکران کی تسخیر کے بعد اسی سال فتح کیا۔ بہر صورت کرمان، مکران اور بلوچستان (ساراوان اور جھالوان) سب ایک ہی سال ۲۳ھ کے اندر منسوخ ہوئے۔

(خلافت راشدہ اور ہندوستان — از قاضی اطہر مبارکپوری)
۲۔ اس شعر سے معلوم ہوتا ہے کہ حضرت سہل بن عدی شعر و شاعری میں بھی درک رکھتے تھے۔

کے معاملات کا بھی ذمہ دار بنایا۔

حضرت حکم بن عمرو غفاری نے حضرت صحار بن عباس عیدی کو فتح مکران کی بشارت اور مال غنیمت دے کر دوبار خلافت میں روانہ کیا۔ حضرت عمر فاروقؓ نے ان سے مکران کرمان اور ان سے ملحقہ علاقوں کے حالات پوچھے تو انہوں نے وہاں کی بہت بھیانک تصویر کھینچی اور کہا کہ وہاں کا پانی خراب، کھجور گھٹیا درجے کی اور باشندے چور ہیں اگر وہاں فوج زیادہ ہو تو بھوک کی رہے اور کم ہو تو تباہ ہو جائے۔ اس پر حضرت عمر فاروقؓ نے حضرت حکم بن عمرو اور حضرت سہل بن عبدی کو حکم بھیجا کہ جس علاقے پر قابض ہو چکے ہو اس سے آگے ہرگز نہ بڑھنا۔

حضرت سہل بن عبدی نے کب اور کہاں وفات پائی؟ کتب میر اس کے بارے میں خاموش ہیں۔

رضی اللہ تعالیٰ عنہ

حضرت انس اور حضرت عبد اللہ بن مسعود رضی اللہ عنہما سے روایت ہے کہ رسول اللہ صلی اللہ علیہ وسلم نے ارشاد فرمایا: ”ساری مخلوق اللہ تعالیٰ کی عیال (گویا اس کا کنبہ ہے) اس لیے اللہ کو اپنی مخلوق میں زیادہ پیارا وہ آدمی ہے جو اللہ تعالیٰ کی عیال (یعنی اس کی مخلوق) کے ساتھ احسان اور اچھا سلوک کرے۔“
(شعب الایمان للبیہقی)



حضرت عبداللہ بن عبداللہ بن عتبہ بن انصاریؓ

①

حضرت عبداللہ بن عبداللہ بن عتبہ بن انصاریؓ کا شمار ان اصحاب رسولؐ میں ہوتا ہے جن کی قابلیت اور شجاعت کا اپنے وقت کے سب سے بڑے عبقری امیر المؤمنین حضرت عمر فاروقؓ کو بھی اعتراف تھا۔ حضرت سعد بن ابی وقاص فاتح عراق عرب ایک مرتبہ اپنی امارت کوفہ کے زمانے میں امیر المؤمنین حضرت عمر فاروقؓ کے طلب کرنے پر مدینہ گئے تو اپنا جانشین حضرت عبداللہ بن عبداللہ بن عتبہ بن انصاریؓ کو بنایا۔ امیر المؤمنین سے ملاقات ہوئی تو انہوں نے پوچھا کہ کوفہ میں اپنی جگہ کس کو چھوڑا؟ انہوں نے کہا:

”عبداللہ بن عبداللہ بن عتبہ بن انصاریؓ کو“

یہ سن کر امیر المؤمنین مطمئن ہو گئے اور فرمایا، ”تم نے صحیح آدمی کو اپنا جانشین بنایا۔“

حضرت عبداللہ بن عبداللہ بن انصاریؓ کی شاخ بنی حلی کے حلیف تھے اور سارے قبیلے میں نہایت عزت و احترام کی نظر سے دیکھے جاتے تھے۔ اہل سیر نے یہ تصریح نہیں کی کہ انہیں قبول اسلام کا شرف کب حاصل ہوا البتہ علامہ ابن اثیرؒ نے لکھا ہے کہ ان کو شرف صحابیت حاصل تھا اور انہوں نے رسول اللہ صلی اللہ علیہ وسلم سے احادیث روایت کی ہیں۔ کہا جاتا ہے کہ وہ بڑے بہادر اور صاحب رعب آدمی تھے اور انتظامی امور میں بھی بڑی سوجھ بوجھ رکھتے تھے۔ ان کی قابلیت اور صلاحیت کو دیکھ کر ایک مرتبہ حضرت عمر فاروقؓ نے حضرت سعد بن ابی وقاص کو لکھا کہ تم عبداللہ بن عبداللہ بن عتبہ بن

کو نصیبین کا عامل بنا دیا۔
حضرت سعدؓ نے یقیناً امیر المؤمنین کے حکم کی تعمیل کی ہوگی لیکن عبدالنصیبین
میں زیادہ عرصہ نہیں رہے اور جلد ہی وہاں سے کوفہ آ گئے۔

(۲)

۲۰ھ میں حضرت عمر فاروقؓ نے حضرت سعد بن ابی وقاص کو کوفہ سے
واپس بلا لیا اور ان کی جگہ حضرت عبداللہ بن عتبہؓ کو کوفہ کا گورنر بنایا۔
اس زمانے میں ایرانی نہادوں میں جمع ہو کر مسلمانوں کے خلاف زور شور سے لڑائی
کی تیاری کر رہے تھے۔ حضرت عمر فاروقؓ نے ان کے مقابلے کے لیے حضرت
نعمان بن مقرنؓ کو سپہ سالار مقرر کیا اور انہیں لکھا کہ ابواز سے چل کر ماہ (ایک ایرانی
شہر) میں پڑاؤ ڈالو وہیں کوفہ کی فوج بھی ان کے لشکر میں شامل ہو جائے گی۔ دوسری
طرف انہوں نے حضرت عبداللہ بن عتبہؓ کو یہ فرمان بھیجا:

”طبریؒ نے امیر المؤمنین حضرت عمر فاروقؓ کے خط کا مضمون اس طرح نقل کیا ہے:
”سہیل (سہل) بن عدی کی سرکردگی میں ایک فوج جزیرہ کے شہر رقہ بھیجو۔ جزیرہ کے لوگو
نے ہی بنی نطیوں کو حصہ پر حملہ کے لیے ابھارا ہے اور ان سے پہلے قریش کے باشندے
ہی حرکت کر چکے ہیں، دوسری فوج عبداللہ بن عتبہؓ کی سالاری میں نصیبین پر چڑھائی
کے لیے روانہ کرو۔ جب یہ دونوں سالار رقہ اور نصیبین سے فارغ ہو جائیں تو حران
اور دہاکارخ کریں۔ ایک تیسری فوج ولید بن عقبہؓ کی کمان میں جزیرہ کے عربائل
ربیعہ اور تنوخ کی جانب روانہ کرو اور عیاض بن غنم کو بھی جزیرہ کے محاذ پر بھیجو
اگر جنگ ہو تو دوسرے سارے سالاران فوج عیاض کے ماتحت ہوں گے۔“

(تاریخ طبری ۴/۱۹۵)

اس خط میں نصیبین کی مہم پر حضرت عبداللہ بن عتبہؓ کو بھیجنے کا حکم دیا گیا ہے۔ یہ کتابت کی غلطی معلوم ہوتی
ہے۔ فی الحقیقت یہ عبداللہ بن عتبہؓ کی سالاری میں تھا۔

”کوفہ سے اتنی اتنی فوج نعمان بن مقرن کے پاس بھیجی، میں نے انہیں لکھا ہے کہ اہواز سے ماہ کی طرف پیش قدمی کریں۔ کوفہ کی فوج کو چاہیے کہ ماہ میں نعمان سے جا ملے اور اسے ساتھ لے کر نعمان نہادند کی طرف بڑھیں۔ نعمان کے پاس پہنچنے تک کوفہ کی فوج کے سپہ سالار حذیفہ بن یمان رہیں گے۔ میں نے انہیں یہ بھی لکھا ہے کہ اگر تمہارا ساتھ کوئی حادثہ پیش آئے تو سالارِ اعلیٰ حذیفہ ہوں گے اور اگر حذیفہ مارے جائیں تو نعیم بن مقرن ان کی جگہ قیادت سنبھالیں گے۔“

(طبری ۴/۲۳۹)

حضرت عبداللہؓ نے امیر المؤمنینؓ کے حکم کے مطابق ایک مضبوط فوج حضرت نعمان بن مقرن کے پاس بھیج دی۔ وہ نہادند پہنچ کر ایرانیوں سے نبرد آزما ہوئے نہایت خونریز جنگ ہوئی جس میں حضرت نعمانؓ شہید ہو گئے لیکن ایرانیوں کو شکست فاش ہوئی۔ مسلمانوں نے اپنی عظیم الشان فتح کو ”فتح الفتح“ کا نام دیا۔ اسی اثنا میں حضرت عمر فاروقؓ نے حضرت عبداللہؓ بن عبداللہؓ کو اصفہان کی تسخیر پر مامور کیا اور ان کی باگ حضرت عمار بن یاسرؓ کو کوفہ کا گورنر مقرر کیا۔ حضرت عبداللہؓ کو اصفہان بھیجتے وقت امیر المؤمنینؓ نے انہیں یہ خط لکھا:

”کوفہ سے براہِ کسبہ کر دو اور وہاں پہنچ کر مسلمانوں کو جنگ پر جانے کی دعوت دو۔ جو لوگ یرضاً و رغبت تمہارے ساتھ جانے کو تیار ہوں انہیں ساتھ لے لو اور مجھے تمام حالات سے آگاہ کر دو۔“ (طبری ۴/۲۳۹)

لے بعض مؤرخین نے لکھا ہے کہ حضرت عبداللہؓ کی جگہ حضرت زیاد بن حنظلہ کو کوفہ کا گورنر بنایا گیا لیکن انہوں نے جلد ہی استعفادے دیا اور امیر المؤمنینؓ نے ان کی جگہ حضرت عمارؓ بن یاسرؓ کو کوفہ کا گورنر مقرر کیا۔ حضرت عمارؓ مکہ لے کر کوفہ سے نہادند پہنچے تو لڑائی ختم ہو چکی تھی اور مسلمان فتح یاب ہو چکے تھے۔

دوسری طرف امیر المومنینؑ نے بصرہ کے گورنر حضرت ابو موسیٰ اشعریؓ کو لکھا کہ ایک لشکر لے کر اہواز کی طرف سے اصفہان کی طرف بڑھیں اور عبداللہؓ بن عبداللہ کے لشکر کے ساتھ مل جائیں۔

اصفہان فارس کے وسط میں نہایت اہم تجارتی مرکز تھا اور وہاں سے بہت سی سرکاری ملک کے مختلف صوبوں کو جاتی تھیں۔

حضرت عبداللہؓ امیر المومنینؑ کی ہدایت کے مطابق لشکر لے کر پہلے مدائن پہنچے پھر وہاں سے نہادندگئے اور جو لوگ ان کے ساتھ جانے کو تیار ہوئے انہیں لے کر اصفہان کا رخ کیا۔ اصفہان کے نواحی شہروں اور دیہات نے معمولی مقابلہ کے بعد ہتھیار پھینک دیئے اور جزیہ دینا قبول کر لیا۔ اس کے بعد وہ اصفہان پر حملہ آور ہوئے۔ وہاں کا ایرانی حاکم لڑائی میں مارا گیا اور اہل شہر نے ہتھیار ڈال دیئے۔ پھر انہوں نے شہر ”جی“ کا محاصرہ کر لیا لیکن اہل شہر نے جلد ہی ان شرائط پر مسلمانوں سے صلح کر لی۔

① وہ اسلامی حکومت کو خراج اور جزیہ دیں گے۔

② اپنا تمام جنگی اسلحہ مسلمانوں کے حوالے کر دیں گے۔

③ مسلمان ان کی جان و مال کی حفاظت کے پوری طرح ذمہ دار ہوں گے۔

حضرت ابو موسیٰ اشعریؓ جب اپنا لشکر لے کر حضرت عبداللہؓ بن عبداللہ سے ملے تو اس وقت اصفہان اور اس کا مضافاتی علاقہ فتح ہو چکا تھا۔ حضرت عبداللہؓ نے دوبار خلافت میں فتح کی خوشخبری بھیجی تو وہاں سے حکم موصول ہوا: ”تم کو (ن) کا رخ کر دو اور (ہ) بن عدی سے جانلو جنہیں کرمان کی تسخیر پر مامور کیا گیا ہے۔ جی میں (ہ) جہاں فوج چھوڑ دو اور اصفہان پر (ہ) بن اقرہ کو محض خراج مقرر کرو۔“ لے

لے تاریخ طبری جلد ۴ ص ۲۴۸۔ حافظ ذہبی کا بیان ہے کہ حضرت عبداللہؓ بن عبداللہ بن عباسؓ (باقی حاشیہ اگلے صفحہ پر)

③

حضرت سہلؒ بن عبدی جن کو حضرت عمر فاروقؓ نے اہل کرمان سے لڑنے کا حکم دیا تھا، اپنے لشکر کے ساتھ بصرہ سے کرمان کی جانب روانہ ہوئے۔ حضرت عبداللہؓ بن عبداللہ بھی اپنی فوج لے کر ان کی مدد کو پہنچ گئے۔ دونوں نے ایک خونریز جنگ کے بعد اہل کرمان کو شکست دی۔ اس کے بعد وہ کرمان کے سب سے بڑے تجارتی مرکز ”جیرفت“ کی طرف بڑھے جس پر سہل بن عبدیؓ نے دیہاتی علاقے کی طرف سے اور حضرت عبداللہؓ بن عبداللہ نے ریگستان کی طرف سے جیرفت پر حملہ کیا۔ اہل جیرفت نے کوئی خاص مزاحمت نہ کی اور اطاعت قبول کر لی۔ اب کرمان کے - ب سے بڑے شہر سیرجان کی باری تھی دونوں نے اسے بھی مسخر کر لیا اور کثیر مال غنیمت حاصل کیا۔ اس کے بعد وہ یلغار کرتے ہوئے قفص (بلوچستان) تک جا پہنچے اور وہاں کے باشندوں کو بھی خلافت اسلامیہ کے حلقہ اطاعت میں لے آئے۔

ادھر حضرت عمر فاروقؓ نے حضرت حکیم بن عمروؓ (غفاری) کو مکران کی تسخیر پر مامور کیا۔ وہ مکران پہنچے تو وہاں کے حکمران ربیل نے سندھ کے راجہ کو بھیجی اپنی مدد کے لیے بلایا۔ وہ ایک زبردست فوج لے کر مکران پہنچا، ادھر حضرت سہل بن عدی اور حضرت عبداللہ بن عتبہؓ بھی حضرت حکیم بن عمروؓ کی مدد کے لیے مکران پہنچ گئے۔ فریقین میں گھمسان کا دن پڑا۔ راجہ ربیل لڑتا


(ایقیدہ حاشیہ صفحہ ۱۸۸ ششم)

نے اصفہان میں قیام کیا اور وہیں سکونت اختیار کر لی۔ لیکن طبری کے بیان سے معلوم ہوتا ہے کہ وہ اصفہان کی مہم سے فارغ ہو کر کرمان اور ماران کی مہموں میں شریک ہوئے ہو سکتا ہے کہ ان مہموں سے فارغ ہو کر انہوں نے اصفہان میں منقل سکونت اختیار کی ہو۔

ہوا مارا گیا اور مسلمانوں کو عظیم الشان فتح حاصل ہوئی۔ یہ سب واقعات ۲۳ ہجری کے ہیں۔ حضرت حکم بن عمرو مکران سے آئے بڑھ کر سندھ پر بھی حملہ کرنا چاہتے تھے لیکن دوبار خلافت سے حکم پہنچا کہ تم اور سہیل بن عدی دونوں اپنی اپنی جگہ پر رہو اور آگے نہ بڑھو۔ چنانچہ عساکر اسلامی نے کرمان اور مکران سے مزید پیش قدمی نہ کی۔

ان مہموں سے فارغ ہونے کے بعد حضرت عبداللہ بن عبداللہ بن عثمان کہاں رہے اور انہوں نے کب وفات پائی، کتب سیر اس کے بارے خاموش ہیں البتہ اہم ذہبی کی ایک تحریر سے اشارہ ملتا ہے کہ انہوں نے اہمیت ان میں مستقل سکونت اختیار کر لی تھی غالباً ۲۳ھ کے بعد وہیں کسی وقت سفر آخرت اختیار کیا۔

رضی اللہ تعالیٰ عنہ



۱۔ علامہ شبلی نعمانی نے "الفاروق" میں لکھا ہے کہ طبریؒ کے بیان کے مطابق فتوحات فاروقی کی اخیر حد یہی مکران ہے لیکن مؤرخ بلاذری کی روایت ہے کہ دیبل کے نشیبی حصہ اور تھانہ (احاطہ بمبئی) تک فوجیں آگئیں۔ اگرچہ یہ تو حضرت عمر رضی اللہ تعالیٰ عنہ کے عہد میں اسلام کا قدم سندھ پر بھی آچکا تھا۔

حضرت مسلمہ بن مخلد انصاری

(۱)

حضرت مجاہد بن جبر کا شمار پہلی صدی ہجری کے نہایت عظیم المرتبت تابعین میں ہوتا ہے۔ امام نوویؒ لکھتے ہیں کہ — ”ان کی جلالت اور امامت پر سب کا اتفاق ہے۔“

حضرت مجاہدؒ جبر اللامۃ ترجمان القرآن حضرت عبداللہ بن عباسؓ کے شاگرد تھے اور اپنے زمانے میں قرأت، تفسیر حدیث اور فقہ میں امام وقت تسلیم کیے جاتے تھے۔ خود حضرت مجاہدؒ کا بیان ہے کہ میں دنیا میں اپنے آپ کو قرآن کریم کا سب سے بڑا حافظ سمجھتا تھا لیکن ایک مرتبہ میں نے ایک (ایسے) صاحبِ دِل کے پیچھے فجر کی نماز پڑھی (جنہوں نے عہد رسالت کی صرف دس بہاریں دیکھی تھیں) تو میرا خیال غلط ثابت ہوا۔ ان صاحبؒ نے سورہ بقرہ پڑھی تھی اور اتنی طویل سورہ میں کہیں واو اور الف کی بھی غلطی نہیں کی تھی۔

یہ صاحبِ رسولؐ جن کے بے مثل حفظ قرآن کا حضرت مجاہد بن جبرؒ جیسے یگانہ روزگار حافظ قرآن نے برملا اعتراف کیا، حضرت مسلمہ بن مخلد انصاریؒ تھے۔

(۲)

سیدنا حضرت مسلمہ بن مخلد کا تعلق خزرج کے خاندان بنو ساعدہ سے تھا۔ نسب نامہ یہ ہے :

مسلمہ بن مخلد بن صامت بن نیار بن لوزان بن عبدود

بن زید بن ثعلبہ بن الخزرج بن ساعدہ بن کعب بن خزرج الکبیر۔
 حضرت مسلمہؓ کی کنیت ابو سعید بھی تھی اور ابو معن بھی۔
 ان کا شمار اصغار (کم سن) صحابہ میں ہوتا ہے۔ سالہ ہجری میں مدینہ
 میں پیدا ہوئے۔ اہل سیر نے ان کے والد مغلہ بن صامت کے بارے میں
 کچھ نہیں لکھا کہ وہ زندہ تھے یا حضرت مسلمہؓ کی پیدائش سے پہلے فوت ہو
 چکے تھے۔ انصار کی فہرست میں بھی ان کا نام نہیں ملتا۔ حضرت مسلمہؓ نے
 شعور کی آنکھیں کھولیں تو اپنے سارے قبیلے کو مسلمان پایا۔ قرآن سے
 معلوم ہوتا ہے کہ ان کی والدہ بھی شرف اسلام سے بہرہ ور ہو چکی تھیں
 اس لیے وہ پیدائشی مسلمان تھے۔ ان سے مروی احادیث سے معلوم ہوتا
 ہے کہ ان کو بچپن میں اکثر بارگاہ رسالت میں حاضری اور حضورؐ کے تعلیم پانے
 کی سعادت حاصل ہوتی تھی۔

چونکہ کم سن تھے اس لیے عہد رسالت کے کسی غزوہ میں شریک نہ ہو
 سکے۔ سالہ ہجری میں آفتاب رسالت اللہ تعالیٰ کی شفق رحمت میں غروب
 ہوا تو اس وقت حضرت مسلمہؓ صرف دس برس کے تھے۔ حضرت عمر فاروقؓ
 کے عہد خلافت میں جوان ہوئے تو فنون حرب و ضرب میں ایسی مہارت حاصل
 کی کہ چوٹی کے بہادروں میں شمار ہونے لگے۔ وہ بہترین شہسوار، بہترین قداندا،
 بہترین شمشیرزن اور بہترین نیزہ باز تھے۔ ان کی شہزوری اور عسکری فنون میں
 مہارت کا حضرت عمر فاروقؓ کو بھی اعتراف تھا اور وہ انہیں ایک ہزار
 جوانوں کے برابر تسلیم کرتے تھے۔

(۳)

حضرت عمر فاروقؓ کے عہد خلافت میں حضرت عمرو بن العاصؓ نے
 سالہ کے آخر میں (مصر پر لشکر کشی کی تو مصریوں نے قدم قدم پر ہزیمت

کی لیکن حضرت عمرو بن العاص نے ہر جگہ ان کو شکست دی اور بابلیوں، فرما، بلیس اور ام ذین وغیرہ کو فتح کرتے ہوئے ”عین شمس“ پہنچ گئے۔ یہ قدیم زمانے میں ایک بڑا شہر تھا لیکن اس وقت تباہ ہو چکا تھا البتہ وہاں مصری حکومت نے ایک بڑا مضبوط قلعہ بنا رکھا تھا جس کا نام ”قصر شمع“ تھا۔ اس میں سرکاری فوج اور مصری حکومت کے بڑے بڑے افسر رہتے تھے۔ چونکہ دریائے نیل اس کی فصیل کے ساتھ بہتا تھا، جہاز اور لاشیاں قلعہ کے دروازے پر آکر لگتی تھیں۔ اس لحاظ سے یہ ایک نہایت اہم مقام تھا اور اس کو فتح کیے بغیر مصر میں آگے بڑھنا سخت خطرناک تھا چنانچہ حضرت عمرو بن العاص نے اس قلعہ کا محاصرہ کر لیا۔ مصری فوج نے بڑی ثابت قدمی سے مقابلہ کیا۔ ایک روایت کے مطابق خود مقوقس (والی مصر) نے قلعہ میں پہنچ کر اس کے دفاع میں حصہ لیا۔ جب محاصرہ بہت طول کھینچ گیا تو حضرت عمرو بن العاص نے حضرت عمرو فاروقؓ کو خط لکھ کر کمک بھیجنے کی درخواست کی۔

امیر المؤمنینؓ نے حضرت عمروؓ کو خط ملتے ہی چار ہزار مجاہدین پر مشتمل ایک لشکر ان کی مدد کے لیے روانہ کر دیا۔ اس لشکر پر چار افسر تھے جن میں سے ہر ایک ہزار بہادروں کے برابر مانا جاتا تھا۔ یہ افسر تھے حضرت زبیر بن العوام،

۱۔ مؤرخ مقریزی کا بیان ہے کہ بعد میں یہی تمام دوبارہ آباد ہو کر فسطاط کے نام سے مشہور ہوا۔

۲۔ بعض مؤرخین نے لکھا ہے کہ حضرت عمرو بن العاص نے دربار خلافت سے اُس وقت مدد مانگی جب انہوں نے بابلیوں کا محاصرہ کر رکھا تھا اور یہ اخیر سال ۱۱ھ کا واقعہ ہے۔ ملک پہنچنے کے بعد متحرم سال ۱۲ھ میں بابلیوں کا قلعہ فتح ہو گیا۔ (ابن اسحاق۔ واقعی وغیرہ) اصل میں مصر کی تاریخ فتح اور اس پر فوج کشی کے بارے میں مؤرخین میں سخت اختلاف ہے۔ ہم نے مقریزی، طبری اور بلاذری کے بیانات کو ترجیح دی ہے۔

حضرت مقداد بن عمرو الاسود، حضرت عبادہ بن صامت انصاری اور حضرت مسلمہ بن مخلد انصاری۔ یہ گمک بھیجتے وقت حضرت عمرؓ نے حضرت عمرو بن العاصؓ کو جو خط لکھا اس کے الفاظ یہ تھے:

”چار ہزار کی گمک بھیج رہا ہوں۔ ہر ہزار پر میں نے ایسے مرد جری کو سالہ مقرر کیا ہے جو خود ہزار مردوں کے مساوی ہے۔ زبیر بن عوف، مقداد بن الاسود، عبادہ بن صامت اور مسلمہ بن مخلد۔ اب تمہارے پاس بارہ ہزار کے برابر فوجی قوت ہے اور بارہ ہزار کے بارے کی وجہ قلیت تعداد نہیں ہو سکتی۔“ لے

اس گمک کے بھیجنے کے بعد جلد ہی ”تھصر شمع“ فتح ہو گیا اور حضرت عمرو بن العاصؓ نے اسکندریہ کی طرف پیش قدمی شروع کر دی۔ راستے میں اشمون، عالیا، کوم، مافوت، کریون وغیرہ متعدد مقامات پر مصری فوج اسلامی لشکر کی مزاحمت ہوئی لیکن ہر جگہ ہزیمت اٹھا کر پیچھے ہٹ گئی اور مسلمان یلغار کرتے ہوئے اسکندریہ کے قریب پہنچ گئے۔ اسکندریہ میں پچاس ہزار رومی فوج متعین تھی اور ایک مضبوط بحری بیڑا بھی اس کی حفاظت کے لیے موجود تھا۔ شہر میں ہتھیار اور خوراک کے بڑے بڑے ذخیرے بھی موجود تھے اس لیے رومیوں نے قلعہ بند ہو کر آخری دم تک مسلمانوں کا مقابلہ کرنے کا تہیہ کر لیا۔ حضرت عمرو بن العاصؓ

لے حسن المحاضرہ (جلال الدین سیوطیؒ) ۶۴/۱ کنز العمال - ۱۵۱/۲

اہم ایٹ جن سعد مصری نے بارہ ہزار فوج کی تفصیل اس طرح بیان کی ہے۔
چار ہزار حضرت عمرو بن العاصؓ کے ساتھی۔

چار ہزار گمکی فوج کی تعداد

چار ہزار۔۔ کے برابر چاروں افسر (حضرت زبیرؓ، حضرت مقدادؓ، حضرت عبادہؓ

اور حضرت مسلمہؓ۔) (حضرت عمرو فاروقؓ کے سرکاری خطوط۔ خورشید احمد فاروق)

نے شہر کا محاصرہ کر لیا۔ یہ محاصرہ روز بروز طول پکڑتا گیا اور شہر فتح ہونے میں نہ آیا۔ دورانِ محاصرہ میں مسلمانوں اور رومیوں میں کبھی کبھی جھڑپیں ہو جاتی تھیں لیکن صورتِ حال میں کوئی تبدیلی نہ ہوتی تھی۔

ایک دن رومیوں کا ایک دستہ شہر سے نکلا تو اس میں سے ایک رومی جنگجو نے آگے بڑھ کر مسلمانوں کو مقابلے کے لیے بلکارا۔ حضرت مسلمہ بن مخلد لپک کر اس کے مقابل ہوئے لیکن بدقسمتی سے گھوڑے پر سنبھل نہ سکے اور رومی شہسوار نے ان کو زمین پر پٹخ دیا پھر اس نے ان کو قتل کرنے کے لیے تلوار اٹھائی ہی تھی کہ ایک مسلمان شہسوار نے برق رفتاری سے آگے بڑھ کر ان کو بچا لیا۔ یہ واقعہ دیکھ کر حضرت عمرو بن العاص کو سخت غصہ آیا اور بے اختیار اُن کے منہ سے نکل گیا:

”ایسے نامردوں کو میدانِ رزم میں آنے کی کیا ضرورت ہے۔“
 حضرت مسلمہؓ کو ان کی بات سن کر بہت دکھ ہوا لیکن انہوں نے ضبط سے کام لیا۔ جب رومی دستے سے عام لڑائی شروع ہوئی تو مسلمانوں نے چند لمحوں کے اندر اندر اس کا منہ پھیر دیا اور وہ پیچھے ہٹتا ہٹتا قلعے کے اندر گھس گیا۔ چند منچلے مسلمان رومیوں کا تعاقب کرتے کرتے قلعے کے اندر چلے گئے۔ ان میں حضرت عمرو بن العاص اور حضرت مسلمہؓ بن مخلد بھی تھے۔ قلعہ کے اندر دیر تک معرکہ آرائی ہوتی رہی۔ آخر رومیوں نے آنا دباؤ ڈالا کہ مسلمانوں کو قلعہ سے باہر نکلیں لیکن حضرت عمروؓ نے جواب دیا کہ ”مسلمہؓ اور دو دوسرے مسلمان قلعہ کے اندر رہیں گے۔“ اور انہوں نے دروازہ بند کر لیا۔ پھر انہوں نے ان چاروں کو زندہ گرفتار کرنا چاہا مگر جب دیکھا کہ چاروں مرنے مارنے پر تیار ہیں اور کسی صورت میں زندہ ہمارے ہاتھ نہیں آئیں گے تو انہوں نے ان سے کہا کہ تم میں سے ایک آدمی ہمارے ایک آدمی کا مقابلہ کرے اگر تمہارا آدمی ہمارے آدمی پر غالب آگیا تو ہم تمہیں چھوڑ دیں گے۔

حضرت عمرو بن العاص نے یہ شرط منظور کر لی اور خود رومی جنگجو کے مقابلہ پر نکلنا چاہا لیکن حضرت مسلمہؓ نے ان کے کان میں کہا، آپ فوج کے سردار ہیں اگر خدا نخواستہ آپ کو کوئی ضرر پہنچ گیا تو رومیوں کے حوصلے بڑھ جائیں گے۔ آپ پیچھے رہیں میں رومی کے مقابلہ پر جاتا ہوں۔ یہ کہہ کر گھوڑا آگے بڑھایا اور رومی جنگجو کے سامنے پہنچ گئے۔ دونوں دیر تک ایک دوسرے پر وار کرتے رہے آخر حضرت مسلمہؓ نے ایک ایسا ہاتھ مارا کہ رومی شہسوار ڈھیر ہو گیا۔ رومیوں نے اقرار کے مطابق قلعہ کا دروازہ کھول دیا اور چاروں بہادر باہر آ گئے۔ حضرت عمرو بن العاص حضرت مسلمہؓ کی بہادری سے اتنے متاثر ہوئے کہ اپنے پہلے الفاظ پر نزامت کا اظہار کیا اور ان سے معافی مانگی انہوں نے صاف دل سے معاف کر دیا۔

(۷)

تقریباً دو سال گزر گئے اور اسکندریہ فتح ہونے میں نہ آیا تو حضرت عمر فاروقؓ نے حضرت عمرو بن العاص کو لکھا کہ:

”میں حیران ہوں کہ تم اب تک بمصر فتح نہیں کر سके حالانکہ دو سال سے لڑ رہے ہو۔ اس کی وجہ اس کے سوا کیا ہو سکتی ہے کہ تمہارے دل میں پہلی سی لگن اور دلولہ نہیں رہا اور تم رومیوں کی طرح آدم پسند ہو گئے ہو۔ اللہ تعالیٰ کسی قوم کی صرف اسی وقت مدد کرتا ہے جب ان کے دلوں میں سچی لگن ہو۔ میں نے چار بہادر تمہاری مدد کو بھیجے تھے اور تمہیں بتایا تھا کہ ان میں سے ہر ایک ہزار رومیوں کے برابر ہے۔ میں تو ان کے بارے میں یہ سمجھتا تھا، یہ بات اور ہے کہ وہ بھی اسی مایا موہ میں پھنس گئے ہوں جس میں دوسرے مبتلا ہیں۔ میرا خط پا کر تقریر کرو اور لوگوں کو ترغیب دلاؤ سچی لگن اور

پامردی سے لڑیں۔۔۔ ان چار بہادروں کو فوج کے آگے
 رکھو اور جمعہ کے دن زوالِ آفتاب کے بعد فیصلہ کن حملہ کر دو۔
 اس وقت خدا کی رحمت نازل ہوئی ہے اور دعائیں قبول ہوتی ہیں۔
 حضرت عمرو بن العاص کو یہ خط ملا تو انہوں نے اسی کے مطابق عمل
 کیا اور جمعہ کے دن زوالِ آفتاب کے بعد دشمن پر زبردست حملہ کیا۔ اس وقت
 حضرت زبیر بن العوام، حضرت مقداد بن عمرو والا سود اور حضرت مسلمہ
 بن مخلد فوج کے ہراول کی قیادت کر رہے تھے اور حضرت عبادہ بن صامت
 سپہ سالار کے فرائض انجام دے رہے تھے۔ یہ حملہ اتنا تند و تیز تھا کہ بہت
 جلد میوں کے قدم اکھڑ گئے اور اسکندریہ پر مسلمانوں نے پرچم اسلام باند کر
 دیا۔ اس کے بعد حضرت عمرو بن العاص نے ارد گرد کے تمام شہر بھی فتح کر
 لیے اور مصر پر مسلمانوں کا مکمل استیلا ہو گیا۔

مصر کی تسخیر کے بعد حضرت مسلمہ بن مخلد نے وہیں اقامت اختیار کر لی
 لیکن چند سال کے بعد وہاں سے مدینہ منورہ آ گئے۔ حضرت عثمان ذوالنورینؓ
 کی شہادت کے بعد حضرت علی المرتضیٰؓ سربراہِ خلافت ہوئے اور ان
 کے اور امیر معاویہؓ کے درمیان اختلاف نے شدت اختیار کر لی تو حضرت
 مسلمہؓ نے امیر معاویہؓ کا ساتھ دیا، اور جنگِ صفین میں انہی کی طرف سے لڑے
 حضرت علیؓ نے محمد بن ابی بکرؓ کو مصر کا والی بنایا تھا۔ ۳۵ھ میں امیر معاویہؓ
 نے مصر پر لشکر کشی کی تو محمد بن ابی بکرؓ مقابلہ کرتے ہوئے مارے گئے اور
 مصر پر امیر معاویہؓ کا قبضہ ہو گیا۔ بعض مؤرخین نے لکھا ہے کہ امیر معاویہؓ
 کو مصر پر حملہ کرنے کی ترغیب دینے والوں میں حضرت مسلمہ بن مخلد بھی
 شامل تھے۔

امیر معاویہؓ نے محمد بن ابی بکرؓ کے قتل کے بعد حضرت عمرو بن العاص
 کو مصر کا گورنر بنایا۔ ان کی وفات کے بعد کچھ اور اصحاب یکے بعد دیگر امارتِ مصر

یہ فائز ہوئے۔ ۶۷ھ ہجری میں حضرت مسلمہؓ کا اس منصب پر تقرر ہوا اور وہ امیر معاویہؓ کی وفات تک مصر کے والی رہے۔ ان سے پہلے حضرت شیبہ بن عامر جہنی مصر کے حاکم تھے۔ حضرت امیر معاویہؓ نے حضرت مسلمہؓ کو ولایت مصر کا پروانہ دے کر شام سے روانہ کیا تو انہیں تاکید کی کہ اس کو اس وقت تک عقبہؓ سے مخفی رکھیں جب تک اہل رت کی ذمہ داریاں نہ سنبھال لیں۔ دوسری طرف انہوں نے حضرت عقبہؓ کو حکم بھیجا کہ اپنی قیادت میں جہازوں کا ایک بڑا بیڑا لے کر جزیرہ رودس پر حملہ کیجئے چنانچہ حضرت مسلمہؓ مصر پہنچے اور حضرت عقبہؓ کے ساتھ اسکندریہ پہنچے۔ حضرت عقبہؓ جو نہی اپنا بیڑا لے کر رودس کی طرف روانہ ہوئے۔ حضرت مسلمہؓ نے اپنی امارت کا اعلان کر دیا۔ حضرت عقبہؓ کو امارت مصر سے اپنی معزولی کا علم ہوا تو انہیں بہت رنج ہوا اور وہ یہ کہہ کر رودس کی مہم سے دست کش ہونے لگے کہ میں معزولی کی حالت میں لڑائی میں شریک نہیں ہو سکتا۔ (رودس کو ۵۲ھ میں خباذہ بن ابی امیہ نے فتح کیا)

⑤

حضرت مسلمہؓ بن مخلد ۶۷ھ سے ۶۸ھ تک پورے پندرہ برس مصر کے گورنر رہے۔ ان سے پہلے مصر اور افریقیہ دو الگ صوبے تھے اور ہر ایک پر الگ گورنر مقرر تھا، لیکن حضرت مسلمہؓ کو امیر معاویہؓ نے دونوں صوبوں کا گورنر بنادیا اور اس کے ساتھ تحصیل خراج اور امور مذہبی کی نگرانی و اہتمام کے فرائض بھی انہی کے سپرد کیے گئے۔ حضرت مسلمہؓ نے اپنے فرائض

۱۔ بعض مؤرخین نے لکھا ہے کہ حضرت مسلمہؓ ۵۵ھ میں مصر و افریقیہ کے گورنر مقرر ہوئے اس حساب سے ان کی مدت امارت صرف سات برس بنتی ہے۔

نہایت حسن و خوبی کے ساتھ انجام دیئے۔ ملک کے اندر بھی نمل امن و امان قائم رکھا اور بیرونی دشمنوں سے بچنے کے لیے کئی بڑی اور بحری مہموں کا اہتمام بھی کیا۔

حافظ ابن عبدالبر نے "الاستیعاب" میں لکھا ہے کہ حضرت مسلمہؓ نے معاویہ بن خدیج کو مغرب (افریقہ) کی سرحد پر غزوہ کے لیے مامور کیا لیکن دوسرے مؤرخین کا بیان ہے کہ امیر معاویہؓ نے معاویہ بن خدیج کو ۳۵ھ میں افریقیہ کی تسخیر کے لیے روانہ کیا تھا اور کچھ عرصہ کے بعد ان کی جگہ عقبہ بن نافع الفہریؓ کو افریقہ کے معاملات کا ذمہ دار بنایا تھا۔ حضرت مسلمہؓ مصر اور افریقہ کے والی مقرر ہوئے تو انہوں نے اپنی طرف سے عقبہؓ کی جگہ ابوالمہاجر کو افریقہ کا حاکم مقرر کیا۔ انہوں نے افریقہ کے کئی سرکش سرداروں کو مطیع کیا۔

حضرت مسلمہؓ نے ایک دفعہ بحری لڑائی کے لیے کثیر آدمی فوج میں بھرتی کیے (غالباً اس میں انہوں نے سختی سے کام لیا) اس سے فوج میں ناراضی پھیل گئی۔ حضرت مسلمہؓ کو معلوم ہوا تو انہوں نے فوج کے سامنے ایک خطبہ دیا جس میں کہا:

”اے اہل مصر! تم لوگوں کو مجھ سے ناراض نہیں ہونا چاہیے۔ میں نے تمہاری تعداد اور مدد میں اضافہ کر کے دشمنوں کے مقابلے میں تم کو طاقتور بنایا ہے۔ خدا کی قسم (میری ذات کو غنیمت سمجھو) آئندہ زمانے میں نہایت جابر حاکم آئیں گے اس وقت کے لیے البتہ تم کو زمین میں کوئی پناہ گاہ تلاش کر لینی چاہیے۔“

(الإصابہ لابن حجر)

حضرت مسلمہؓ کا خطبہ سن کر فوج کی بے چینی دور ہو گئی۔ ایک مرتبہ رومیوں نے برنس پر دھاوا بول دیا۔ حضرت مسلمہؓ نے ان

کے مقابلے کے لیے فوراً ایک لشکر روانہ کیا۔ رومیوں کی تعداد مسلمانوں سے کہیں زیادہ تھی لیکن مسلمانوں نے بڑی بے جگری سے ان کا مقابلہ کیا اور فتح پائی البتہ بہت سے مسلمانوں نے لڑائی میں شہادت پائی۔

حضرت مسلمہؓ کے عہدِ امارت میں جہاز سازی کا ایک بہت بڑا کارخانہ مصر میں قائم ہوا۔ اس میں جو جہاز تیار ہوئے وہ رومی بیڑے کا مقابلہ کرنے کے لیے بہت کارآمد ثابت ہوئے۔

حضرت مسلمہؓ نہایت زیرک اور مردم شناس آدمی تھے! انہوں نے مختلف عہدوں پر جن لوگوں کو مقرر کیا وہ ان کے پوری طرح اہل تھے۔ اس طرح ان کے عہدِ امارت میں مصر کا نظم و نسق بہترین خطوط پر چلتا رہا۔ ۱۵۰ھ میں انہوں نے حضرت عمرو بن العاص کی بنوائی ہوئی جامع مسجد میں توسیع کی اور اس کو از سر نو تعمیر کرایا۔ اس کے علاوہ انہوں نے جامع مسجد اور بعض دوسری مسجدوں میں روشنی کے منارے بنوائے۔ اس کے ساتھ ہی انہوں نے مسجدوں میں حکم بھیجا کہ عشاء کی اذان سب جگہ ایک مقررہ وقت پر دی جائے اور فجر کی اذان اس طرح دی جائے کہ پہلے جامع مسجد میں کئی مؤذنین اذان دیں۔ جب وہ اذان دے چکیں تو فسطاط کی ہر مسجد میں اذان دی جائے۔ اس طریقے پر بہت عرصے تک عمل ہوتا رہا لیکن پھر یہ طریقہ موقوف ہو گیا۔

علامہ سیوطیؒ کا بیان ہے کہ ایک دفعہ فسطاط میں عیسائیوں نے حضرت مسلمہؓ کی اجازت سے ایک نیا گرجا بنایا۔ فوج نے اس سلسلہ میں حضرت مسلمہؓ کی مخالفت کی تو حضرت مسلمہؓ نے یہ استدلال کیا کہ یہ گرجا مسلمانوں کی آبادی سے باہر اور عیسائیوں کی آبادی کے اندر ہے۔ اس پر فوج خاموش ہو گئی۔

۶۱ھ ہجری میں امیر معاویہؓ کی وفات کے بعد یزید تختِ حکومت پر بیٹھا تو اس نے بھی حضرت مسلمہؓ کو اپنے عہدے پر برقرار رکھا۔ انہوں نے اسی کے عہدِ حکومت میں ۲۵ رجب ۶۲ھ ہجری کو وفات پائی۔ (وفات

سے پہلے امارت کی ذمہ داری عابس بن سعید کے سپرد کر دی تھی) انہوں نے اپنے پیچھے کوئی صلیبی اولازمہ چھوڑی۔

علم و فضل کے اعتبار سے بہت بلند مقام رکھتے تھے۔ قرآن کریم کے حافظ تھے اور اس کو نہایت صحت کے ساتھ پڑھتے تھے۔ حدیثیں بہت کم روایت کرتے تھے اس لیے ان سے مروی صرف گنتی کی چند احادیث کتب حدیث میں ملتی ہیں۔ ان کے راویان حدیث میں ابو عمران، علی بن رباح، مجاہد بن جبر، شیبان بن امیہ، عبد الرحمن بن شماسہ اور مجمع بن کعب کے نام قابل ذکر ہیں۔

حافظ ابن حجرؒ نے "الاصابہ" میں لکھا ہے کہ ایک دفعہ حضرت عقبہ بن عامرؓ جہنمی ان کی ملاقات کے لیے گئے اور دوران ملاقات میں ان سے کہا، آپ کو وہ دن یاد ہے جس دن رسول اللہ صلی اللہ علیہ وسلم نے ارشاد فرمایا تھا:

مَنْ عَلِمَ مِنْ أَخِيهِ سَيِّئَةً فَسْتَرَهُ سَتَرَهُ اللَّهُ تَعَالَى عَنِ النَّارِ يَوْمَ الْقِيَامَةِ۔

(جس نے اپنے کسی مسلمان بھائی میں کوئی عیب دیکھا اور پھر اس کے عیب پر پردہ ڈالا تو اللہ تعالیٰ اسے قیامت کے دن جہنم کی آگ سے محفوظ رکھے گا۔) ————— (نیز یہ)

مَنْ سَتَرَ عَلَى مُؤْمِنٍ فَكَانَ مِمَّا أَحْيَىٰ مَيِّتًا۔

(جس نے کسی مسلمان بھائی کو چھپایا اس نے گویا مردہ زندہ کیا) حضرت مسلمہؓ نے اس کی تصدیق کی تو حضرت عقبہ بن عامرؓ نے فرمایا، میں اسی مقصد کے لیے یہاں آیا تھا (یعنی اس حدیث کی تصدیق کرانے کے لیے)۔ مسند احمد میں یہ واقعہ اس طرح بیان کیا گیا ہے کہ حضرت ابویوب انصاریؓ "ستر المسلم" کی حدیث کے لیے مصر گئے۔ پہلے حضرت مسلمہؓ سے ملے اور پھر حضرت عقبہ بن عامرؓ کے پاس جا کر اس حدیث کی تصدیق کرائی۔

امام سیوطی کا بیان ہے کہ ”ستر المسلم“ کی حدیث کی تصدیق کے لیے
 حضرت سائب بن خلد و مصر گئے تھے۔ پہلے حضرت مسلمہؓ سے ملے۔ انہوں نے
 یہاں بنانا چاہا لیکن سائبؓ نے کہا کہ پہلے عقبہؓ بن عامر سے میری ملاقات
 کروا دیجئے۔ وہ ایک گاؤں میں مقیم تھے۔ سائبؓ (حضرت مسلمہؓ کے ساتھ)
 وہاں گئے اور اس حدیث کی تصدیق کرا کے واپس آئے۔ (حسن المحاضرہ جلد ۱ صفحہ ۱۸۶)
 اس حدیث کی تصدیق کے سلسلے میں طبرانیؒ نے ایک واقعہ خود حضرت مسلمہؓ بن مخلد
 کی زبانی اس طرح نقل کیا ہے:

” (مسلمہ بن مخلد کہتے ہیں کہ) میں مصر میں حاکم تھا۔ ایک دن دربان نے آکر کہا
 کہ ایک عمرانی اونٹ پر سوار ہے اور دروازہ پر کھڑا ہے وہ اجازت طلب کر رہا ہے،
 میں نے بلند آواز سے پوچھا، تم کون ہو؟ اس سوار نے کہا، میں جابر بن عبد اللہ انصاری ہوں۔
 نے انہیں جھانک کر دیکھا اور کہا کہ میں آکر آپ کے پاس آؤں یا آپ اوپر چڑھیں گے؟
 انہوں نے کہا، نہ تم مجھے آتو اور نہ میں اوپر چڑھوں، ایک حدیث ہے۔ مجھے
 معلوم ہوا ہے کہ تم اسے رسول اللہ ﷺ سے روایت کرتے ہو۔ یہ حدیث
 مومن کی پردہ پوشی کے بارے میں ہے۔ میں اس لیے یہاں آیا ہوں کہ یہ حدیث تمہاری
 زبان سے سنوں۔ میں نے کہا، ہاں میں نے رسول اللہ ﷺ سے سنا
 ہے کہ جس نے کسی مومن کے کسی عیب کی پردہ پوشی کی تو اس نے زندہ در گور کی
 ہوئی کرٹکی کو زندہ کیا۔ ————— یہ حدیث سننے کے بعد حضرت جابرؓ نے
 اپنے وطن کو مراجعت کی۔“ (حیات الصحابہ بحوالہ طبرانی فی الاوسط)

ان روایات سے معلوم ہوتا ہے کہ بڑے بڑے جلیل القدر صحابہ کو دوسروں سے حدیث
 پوچھنے میں کوئی عار نہیں تھی اور وہ اس سلسلے میں طویل سفر کی صعوبتیں بھی برداشت کر
 لیتے تھے۔ چنانچہ صرف ایک حدیث کی تصدیق کے لیے کسی اکابر صحابہ نے طویل سفر کے
 بعد حضرت مسلمہ بن مخلد کی طرف رجوع کیا حالانکہ ان کا شمار اصحاب غر صحابہ میں تھا۔

رضی اللہ تعالیٰ عنہ

کتابیات

اس کتاب کی تالیف میں جن کتابوں سے براہِ راست یا بالواسطہ استفادہ کیا گیا ہے ان کے نام یہ ہیں :

- ۱۔ صحیح بخاریؑ
- ۲۔ صحیح مسلمؑ
- ۳۔ سنن ابی داؤدؑ
- ۴۔ مسند احمد بن حنبلؑ
- ۵۔ جامع ترمذیؑ
- ۶۔ مشکوٰۃ المصابیح — شیخ دلی الدین محمد بن عبد اللہ خطیب عمریؑ
- ۷۔ الإصابہ فی تمییز الصحابہ — حافظ ابن حجر عسقلانیؑ
- ۸۔ الاتیعاب فی معرفۃ الاصحاب — حافظ ابن عبد البر اندلسیؑ
- ۹۔ فتوح البلدان — ابوالحسن احمد بن یحییٰ بلاذریؑ
- ۱۰۔ الطبقات البکیر — ابن سعدؑ
- ۱۱۔ اسد الغابہ فی معرفۃ الصحابہ — ابن اثیر جزیریؑ
- ۱۲۔ الاخبار الطوال — ابو حنیفہ احمد بن داؤد دیلمیؑ
- ۱۳۔ تاریخ طبری — امام محمد بن جریر طبریؑ
- ۱۴۔ المستدرک — امام ابو عبد اللہ حاکم نیشاپوریؑ
- ۱۵۔ تاریخ الکامل — ابن اثیرؑ
- ۱۶۔ البدایہ والنہایہ — حافظ ابن کثیرؑ

- ۱۷۔ معارف الحدیث (۷ حصے) — مولانا محمد منظور نعمانی
- ۱۸۔ حیاۃ الصحابہؓ — مولانا محمد یوسف کاندھلویؒ
- ۱۹۔ سیرت کبریٰ (دو جلد) — مولانا ابوالقاسم رفیق دلاوریؒ
- ۲۰۔ المشاہد — حکیم رحمان علی مرحوم
- ۲۱۔ محدثین عظام اور ان کے علمی کارنامے — مولانا تقی الدین ندوی مظاہری
- ۲۲۔ الفاروق — شبلی نعمانیؒ
- ۲۳۔ حضرت عمر فاروقؓ کے گہری خطوط — خورشید احمد فارق
- ۲۴۔ دائرہ معارف اسلامیہ اردو (مختلف جلدیں) پنجاب یونیورسٹی لاہور
- ۲۵۔ سیر انصار (جلد اول) — مولانا سعید انصاری مرحوم
- ۲۶۔ سیر انصار (جلد دوم) — مولانا سعید انصاری مرحوم
- ۲۷۔ مہاجرین (جلد دوم) — شاہ معین الدین احمد ندوی مرحوم
- ۲۸۔ سیر الصحابہؓ (جلد ہفتم) — شاہ معین الدین احمد ندوی مرحوم
- ۲۹۔ فرامین نبویؐ (ترجمہ و شرح مکاتیب النبیؐ تالیف امام ابو جعفر دیلمی)
- مولانا محمد عبدالشہید نعمانی
- ۳۰۔ خلافت راشدہ اور ہندوستان — قاضی اطہر مبارکپوری
- ۳۱۔ خلافت امویہ اور ہندوستان — قاضی اطہر مبارکپوری
- ۳۲۔ تاریخ اسلام (جلد دوم) — شاہ معین الدین احمد ندویؒ
- ۳۳۔ رحمۃ اللعالمینؐ (جلد دوم) — قاضی محمد سلیمان سلمان منصورپوریؒ
- ۳۴۔ تاریخ سندھ — مولانا سید ابوظفر ندوی مرحوم
- ۳۵۔ سیر الصحابہؓ (جلد ششم) — شاہ معین الدین احمد ندویؒ

سیر الصحابہؓ کے موضوع

پر

طالب الہاشمی کی دوسری تالیفات

تیس پر وائے شمع رسالت کے

- اس کتاب میں مندرجہ ذیل تیس جلیل القدر صحابہؓ کے حالات شامل ہیں :
- ۱۔ حضرت زید بن حارثہ - محبوب رسول (صلی اللہ علیہ وسلم)
 - ۲۔ حضرت زبیر بن العوام - حواری رسول (صلی اللہ علیہ وسلم)
 - ۳۔ حضرت مقداد بن عمرو (الاسود)
 - ۴۔ حضرت مصعب بن عمیر
 - ۵۔ حضرت ابوذر غفاریؓ جلیل رسول (صلی اللہ علیہ وسلم)
 - ۶۔ حضرت سلمان الخیر فارسیؓ
 - ۷۔ حضرت ابن اُمّ عبد — فقید الامت
 - ۸۔ حضرت خلیفہ بن الیمان — صاحب البستر
 - ۹۔ حضرت خباب بن الارت — سادس الاسلام
 - ۱۰۔ حضرت عتبہ بن خرفان
 - ۱۱۔ حضرت عثمان بن مظعون
 - ۱۲۔ حضرت سہیب رومیؓ — نعم العبد
 - ۱۳۔ حضرت ابو عبد اللہ سالمؓ
 - ۱۴۔ حضرت طفیل ذوالنورؓ
 - ۱۵۔ حضرت سعد بن معاذ — صدیق انصار
 - ۱۶۔ حضرت ابویوب انصاریؓ — میزبان رسول (صلی اللہ علیہ وسلم)
 - ۱۷۔ حضرت خبیث انصاری — بلیع الارض
 - ۱۸۔ حضرت اسید بن حنفیہ اشہلیؓ — نعم الرجل
 - ۱۹۔ حضرت مراد بن ازوراسی — ضیف اسلام
 - ۲۰۔ حضرت ثمنی بن حارث
 - ۲۱۔ حضرت عدی بن حاتم طائی
 - ۲۲۔ حضرت جریر بن عبد اللہ البجلی
 - ۲۳۔ حضرت صخر بن حرب — سپہ سالار قریش
 - ۲۴۔ حضرت ثابت بن قیس انصاری — خلیفہ رسول (صلی اللہ علیہ وسلم)
 - ۲۵۔ حضرت عیمر بن سعد — یکتائے زمانہ
 - ۲۶۔ حضرت عمرو بن امیہ ضمہری
 - ۲۷۔ حضرت سہیل بن عمرو — خلیفہ قریش
 - ۲۸۔ حضرت سعید بن عامر
 - ۲۹۔ حضرت ابوطحہ زید بن سہل انصاری
 - ۳۰۔ حضرت ابوقحادہ حارث بن ربیع — فارس رسول (صلی اللہ علیہ وسلم)

نہایت ۵۱۲ صفحات — مجلد سنہری ڈاٹی دار — کاغذ کتابت طباعت عمدہ

خیر البشیر ﷺ کے
چالیس جہاں شائر ❁

اس کتاب میں مندرجہ ذیل چالیس صحابہ کرامؓ کے حالات شامل ہیں :

- ۱۔ سید الشہداء حضرت حمزہؓ بن عبد المطلب — اللہ و اس کے رسول
۲۔ حضرت بلالؓ بن رباح
۳۔ حضرت سعیدؓ بن زید
۴۔ حضرت شریحؓ بن حبیلؓ بن حسنہؓ
۵۔ حضرت عبداللہؓ بن جحش — المجدع فی اللہ
۶۔ حضرت ابوسلمہؓ بن عبدالاسد
۷۔ حضرت ابن اُمّ مکتومؓ
۸۔ حضرت ارقمؓ بن ابی اسلم
۹۔ حضرت عبیدہؓ بن حاتم — شیخ الہاجرین
۱۰۔ حضرت عاتبؓ بن ابی بلتعہ
۱۱۔ حضرت عکاشہؓ بن مہسن
۱۲۔ حضرت عبداللہؓ بن مغیرہ
۱۳۔ حضرت ثمامہؓ بن اثال
۱۴۔ حضرت سلمہؓ بن اکوع — صاحب غابہ
۱۵۔ حضرت عمروؓ بن عبسہ
۱۶۔ حضرت عبداللہؓ بن ابی بکرؓ
۱۷۔ حضرت ابوزہرہؓ غفاری
۱۸۔ حضرت ضحاکؓ بن ثعلبہ
۱۹۔ حضرت کعبؓ بن مالک انصاری
۲۰۔ حضرت ابی زہرہؓ بن کعب انصاری — سید المسلمین

- ۲۱- حضرت زید بن ارقم
۲۲- حضرت براء بن مالک
۲۳- حضرت عبداللہ بن عمرو بن حرام
۲۴- حضرت سماک بن خرشہ (ابو جابر)
۲۵- حضرت عبداللہ بن مباحہ
۲۶- حضرت عمرو بن جموح — سید الانصار
۲۷- حضرت معاذ بن جبل
۲۸- حضرت قتادہ بن نعان
۲۹- حضرت ابولبابہ رفاعہ بن عبدالنذر
۳۰- حضرت عبداللہ بن سلام
۳۱- حضرت سعد بن ربیع
۳۲- حضرت حبیب بن زید
۳۳- حضرت بشیر بن سعد انصاری
۳۴- حضرت خزیمہ بن ثابت خطمی — ذوالشہادین
۳۵- حضرت عبدالرحمن بن ابوبکر صدیق
۳۶- حضرت صہاک بن سفیان — سیاف رسول
۳۷- حضرت عتاب بن اسید
۳۸- حضرت عبدالرحمن بن سمرہ
۳۹- حضرت قیس بن عاصم منقری
۴۰- حضرت مہم بن ادی — غیر الہمدینی

ضمیمہ ۴۸۰ صفحات مجلہ سنہری ڈالی دار کاغذ کتابت طباعت عمدہ

رحمت دارین کے توشیدانی

اس کتاب میں مندرجہ ذیل ایک سو ایک صحابہ کرامؓ کے حالات شامل ہیں :

- ۱۔ حضرت ابوعبیدہ بن الجراح ایمن الامت
- ۲۔ حضرت سعد بن ابی وقاص شہو اسلام
- ۳۔ حضرت عبدالرحمن بن عوف الزہری
- ۴۔ حضرت طلحہ الخیر صاحب احد
- ۵۔ حضرت جعفر طیار ذوالجناہین
- ۶۔ حضرت عکرم بن ابی وقاص
- ۷۔ حضرت عامر بن فہیرہ
- ۸۔ حضرت اسامہ بن زید محبوب رسول
- ۹۔ حضرت شماس بن عثمان رخ تاباں
- ۱۰۔ حضرت مشیم بن عتبہ ابو حذیفہ رحمہ
- ۱۱۔ حضرت عامر بن ربیعہ العنزی
- ۱۲۔ حضرت سہیل بن بیضاء
- ۱۳۔ حضرت زید بن خطاب (برادر صادق اعظم)
- ۱۴۔ حضرت ابولکبہ یسار ازدی
- ۱۵۔ حضرت ابوقیس بن عارث سہمی
- ۱۶۔ حضرت عبداللہ بن حذافہ سہمی
- ۱۷۔ حضرت خالد بن سعید اموی
- ۱۸۔ حضرت اخرمؓ اسدی
- ۱۹۔ حضرت معمر بن عبداللہ
- ۲۰۔ حضرت عیاش بن ابی ربیعہ راہ حق کے
- ۲۱۔ حضرت سلمہ بن ہشام تین مسافر
- ۲۲۔ حضرت ولید بن ولید
- ۲۳۔ حضرت وہب بن قابوس مزی
- ۲۴۔ حضرت ذوالبجاءین
- ۲۵۔ حضرت بریدہ بن الحصیب
- ۲۶۔ حضرت نعیم بن مسعود اشجعی
- ۲۷۔ حضرت عروہ بن مسعود ثقفی ہم شبیر مسیح
- ۲۸۔ حضرت عامر بن اکوع
- ۲۹۔ حضرت سلمہ حبشی
- ۳۰۔ حضرت ابوالمخزومہ جمحی
- ۳۱۔ حضرت عارث بن ہشام
- ۳۲۔ حضرت نوفل بن عارث
- ۳۳۔ حضرت عبداللہ بن ارقم زہری
- ۳۴۔ حضرت ابوحنین ثقفی
- ۳۵۔ حضرت عبداللہ بن مغفل مزی
- ۳۶۔ حضرت خطلہ بن ربیع کاتب رسول اللہ
- ۳۷۔ حضرت عمر بن مرثدہ جہنی
- ۳۸۔ حضرت سعد الہواری سہمی
- ۳۹۔ حضرت سراقہ بن جعشم مدنی
- ۴۰۔ حضرت عکرمہ بن عمرو مخزومی
- ۴۱۔ حضرت عثمان بن ابی العاص ثقفی
- ۴۲۔ حضرت فراس القرظی شہمی
- ۴۳۔ حضرت کعب بن زہیر مزی
- ۴۴۔ حضرت بشیر بن ربیعہ عامری
- ۴۵۔ حضرت مہجع بن صالح
- ۴۶۔ حضرت خنیس بن حذافہ
- ۴۷۔ حضرت سعد بن خلل
- ۴۸۔ حضرت شمار الازدی
- ۴۹۔ حضرت مسلم بن عارث شہمی
- ۵۰۔ حضرت زاسر بن حرام اشجعی

۵۱. حضرت عمرو بن سراقہ عدوی
 ۵۲. حضرت اسعد بن زیادہ انصاری
 ۵۳. حضرت ذکوان بن عبد قیس النضلی انصاری
 ۵۴. حضرت عبادہ بن عامر انصاری
 ۵۵. حضرت جابر بن عبد اللہ انصاری
 ۵۶. حضرت نعمان الاعرج انصاری
 ۵۷. حضرت براء بن معمر انصاری
 ۵۸. حضرت بشر بن براء انصاری
 ۵۹. حضرت اوس بن ثابت انصاری
 ۶۰. حضرت انس بن مالک انصاری خادم رسول اللہ
 ۶۱. حضرت مبشر بن عبد المنذر انصاری
 ۶۲. حضرت نعمان بن مالک انصاری
 ۶۳. حضرت سعد بن عبادہ ساعدی انصاری
 ۶۴. حضرت عاصم بن صمیمہ انصاری
 ۶۵. حضرت براء بن عازب انصاری
 ۶۶. حضرت انس بن نصر انصاری
 ۶۷. حضرت عباد بن بشر انصاری
 ۶۸. حضرت جبار بن صخر انصاری
 ۶۹. حضرت عاصم بن سراقہ انصاری
 ۷۰. حضرت ابوالیسر کعب بن عمرو انصاری
 ۷۱. حضرت محمد بن مسلمہ انصاری
 ۷۲. حضرت عاصم بن ثابت انصاری
 ۷۳. حضرت عبد اللہ بن جبیر انصاری
 ۷۴. حضرت خوات بن جبر انصاری
 ۷۵. حضرت قطیبہ بن عامر انصاری
 ۷۶. حضرت غلام بن سوید انصاری

۷۷. حضرت خارجہ بن زید انصاری
 ۷۸. حضرت عتبان بن مالک انصاری
 ۷۹. حضرت حباب بن منذر انصاری
 ۸۰. حضرت جلیب انصاری
 ۸۱. حضرت سلمہ بن سلامہ انصاری
 ۸۲. حضرت خطلہ بن ابی عامر انصاری - غیل الملائکہ
 ۸۳. حضرت منذر بن عمرو انصاری
 ۸۴. حضرت عمرو الاصرم انصاری
 ۸۵. حضرت معن بن عدی بکوی
 ۸۶. حضرت طلحہ بن البراء انصاری
 ۸۷. حضرت قیس بن سعد ساعدی
 ۸۸. حضرت سعد بن خثیمہ انصاری
 ۸۹. حضرت کعب بن عجرہ بکوی
 ۹۰. حضرت سعد بن حبیب بکوی
 ۹۱. حضرت عویص بن ساعدہ انصاری
 ۹۲. حضرت عباد بن قیس انصاری
 ۹۳. حضرت زید بن دشنہ انصاری
 ۹۴. حضرت عمرو بن اخطب انصاری
 ۹۵. حضرت ثابت بن دراح بکوی
 ۹۶. حضرت عمیر بن حمام انصاری
 ۹۷. حضرت زیاد بن کنان شہلی انصاری
 ۹۸. حضرت عمارہ بن زیاد شہلی انصاری
 ۹۹. حضرت ثعلبہ بن عثمہ انصاری
 ۱۰۰. حضرت عبد اللہ بن زید انصاری - صاحب الاذان
 ۱۰۱. حضرت ابواسید انصاری

ضمیمہ ۲۴ صفحات مجلد سنہری ثانی دار، کاغذ کتابت طباعت عمدہ.

marfat.com